



نتائج دارالعلوم دیوبند

جلد اول

برصغیر کے مسلمانوں کا سب سے بڑا دینی کارنامہ

اسلامی تعلیم و ثقافت اور ملت کی نشاۃ ثانیہ کا سرچشمہ
دارالعلوم دیوبند کی عظیم دینی علمی خدمات اور سیاسی سرگرمیوں کا تاریخی جائزہ

بایہاء

مجلس شوریٰ دارالعلوم دیوبند

مترجم: سید محبوب رضوی

تاریخ دارالعلوم دیوبند جلد اول

طباعت و ترجمے کے جملہ حقوق دارالعلوم دیوبند کے لئے محفوظ ہیں

طباعت فولو آفسیٹ

مقدمہ :- حکیم الاسلام حضرت مولانا قاری محمد طیب صاحب مہتمم دارالعلوم دیوبند

مصنف _____ سید محبوب رضوی

طبع اول _____ ۱۹۹۲ء

تعداد طبع _____ ایک ہزار

کتابت _____ دلشاد احمد صدیقی

کتابت _____ مولوی مقبول احمد

مطبع _____

قیمت مجلد _____

طابع و ناشر

ادارۃ اہتمام دارالعلوم دیوبند

فہرست مضامین

۱۱۲	درسِ حدیث کا طریقہ	۱۱	مقدمہ
۱۱۵	تواضع اور استغناء	۵۷	دیباچہ
۱۱۶	مختفیاتِ اسلام کی خدمات اور اجراء مدارس		<u>باب اول</u>
۱۱۷	میلہ خدائشناسی شاہجہاں پور		
۱۱۹	مناظرہ روٹکی	۶۸	مدارس کا آغاز
۱۲۰	تحریک اصلاح عقیدہ بیگانگان	۶۹	اسلام ہندوستان میں
۱۲۱	جنگِ آزادی میں شرکت	۷۱	ہندوستان کے مدارس
۱۲۲	وفات	۸۶	شاہ ولی اللہ کی تعلیمی خدمات
۱۲۳	اکابرِ ستہ	۹۲	دارالعلوم کے اکابرِ علم (سلسلہ اسناد)
۱۲۳	مولانا ذوالفقار علیؒ	۹۴	شاہ عبدالعزیزؒ
۱۲۵	مولانا فضل الرحمن عثمانیؒ	۹۵	شاہ محمد اسحاقؒ
۱۲۵	مولانا رشید احمد گنگوہیؒ	۹۵	شاہ عبدالغنیؒ
۱۲۹	دیوبند، سرزمین دارالعلوم	۹۷	مولانا ملوک علیؒ
۱۳۵	اکابر دارالعلوم کی عمریں قیام دارالعلوم کے وقت	۱۰۰	مولانا رشید الدین خانؒ
۱۳۶	نصبِ العین	۱۰۱	شاہ رفیع الدینؒ
		۱۰۲	مولانا محمد قاسم نانوتویؒ
		۱۰۹	حاشیہ بخاری کا زمانہ تحریر

باب دوم

۱۶۶	۱۲۸۹ء عطاء اسناد	۱۳۶	دارالعلوم دیوبند کا قیام
۱۶۷	دورہ حدیث میں بعض علماء کی شرکت	۱۵۰	چندہ کی تحریک
۱۶۷	درسی کتابوں کے عطیات	۱۵۲	بانی دارالعلوم کا دستور العمل
۱۶۹	جلد تقسیم انعام	۱۵۵	دارالعلوم کا افتتاح
۱۷۳	دارالعلوم کی بین الاقوامی شہرت	۱۵۶	قیام دارالعلوم کا اعلان
۱۷۳	مدارس کے الحاق کا آغاز	۱۵۷	دارالعلوم کی جیت رائگیز کامیابی
۱۷۴	حضرت شیخ الہند مسند تدریس پر	۱۶۰	تعلیمی اور انتظامی اقدامات
۱۷۴	دارالعلوم کے لئے موجودہ جگہ کی تجویز	۱۶۱	سالانہ امتحان
۱۷۵	ایک انگریز جاسوس کے دلچسپ ہرات	۱۶۱	۱۲۸۳ء کے حوادث
۱۸۱	دس سالہ حالات کا خلاصہ	۱۶۲	درجہ قرآن اور درجہ فارسی کا آغاز
۱۸۲	جلد تقسیم اسناد	۱۶۳	کتبِ درسیہ کی فراہمی
۱۸۳	دارالعلوم کی اولین عمارت کا سنگ بنیاد	۱۶۳	تعلیمی کیفیت
۱۸۶	فتاویٰ کا آغاز	۱۶۴	۱۲۸۵ء میں حضرت گنگوہی کا معائنہ
۱۸۶	مدارسِ ملحقہ کے امتحانات	۱۶۴	مختلف مقامات میں مدارسِ دینیہ کا اجراء
۱۸۷	ترک مجروحین کا کے لئے چندہ	۱۶۵	وباء اور قحط کی مشکلات
۱۸۷	حضرات اکابر کا سفر حج	۱۶۵	اہتمام میں تبدیلی
۱۸۷	انجمن ثمرۃ التربیت کا قیام	۱۶۵	۱۲۸۷ء میں سابقہ عوارض کے اثرات
۱۸۷	مدرسہ کے بجائے دارالعلوم	۱۶۶	۱۲۸۸ء کا سالِ ترقی
۱۸۸	تعلیم طب کا اجراء	۱۶۶	مولانا رفیع الدین کی واپسی
۱۸۹	حضرت نانوتوی کی وفات		

۲۰۶	کتب خانہ کا ذخیرہ کتب	۱۹۱	حضرت گنگوہی کی سرپرستی
۲۰۶	حضرت تھانویؒ اور رابپوریؒ کی	۱۹۱	حضرت شیخ المشائخ کی ہدایت
۲۰۶	رکنیت مجلس شوریٰ	۱۹۲	جلد تقسیم انعام و دستار
۲۰۶	شعبہ تجوید کا اجراء	۱۹۳	دارالعلوم کے ہندو معاویین
۲۰۸	انگریزی تعلیم کی تجویز	۱۹۳	دارالعلوم کے ثمرات
۲۰۹	صوبہ متحدہ کے گورنر کا ورود	۱۹۶	اور اشعارہ سالانہ نتائج کا خلاصہ
۲۱۰	مولانا ذوالفقار علیؒ کی وفات	۱۹۷	شعبہ طب کا قیام
۲۱۰	حضرت گنگوہیؒ کی وفات	۱۹۸	حضرت مولانا محمد یعقوبؒ نالوتوی کی وفات
۲۱۲	جلد تقسیم انعام	۱۹۹	۱۳۰۳ھ کے تعلیمی اعداد و شمار
۲۱۳	حضرت مولانا حبیب الرحمنؒ مسند التہام پر	۱۹۹	حیدرآباد میں ایک امدادی انجمن کا قیام
۲۱۴	کتب خانہ کی عمارت	۲۰۰	ریاست حیدرآباد کی امداد
۲۱۵	۱۳۲۵ھ، حوادث وفات	۲۰۱	مولانا رفیع الدینؒ کا سفر حج
۲۱۶	تعمیر مسجد کی تجویز	۲۰۱	شیخ الہندؒ مسند صدارت پر
۲۱۶	حیدرآباد اور بھوپال کے چندے میں اضافہ	۲۰۱	معاون اہتمام
۲۱۶	ایک مبقر کا تبصرہ	۲۰۲	دارالافتا کا قیام
۲۱۹	مسجد کی تعمیر	۲۰۲	فضلاء دارالعلوم، ملک کے دینی مدارس میں
۲۲۱	حضرت شاہ صاحبؒ اور حضرت مولانا	۲۰۳	اہتمام میں تبدیلی
۲۲۱	مدنی مسند تدریس پر	۲۰۳	حضرت گنگوہیؒ کی تشریف آوری
۲۲۱	جمعیت الانصار کا قیام	۲۰۳	دارالاقامہ کی تعمیر کے لئے
۲۲۲	دستار بندی کا عظیم الشان جلسہ	۲۰۳	حیدرآباد کی مساعی
۲۲۵	مطبخ کا اجراء	۲۰۶	دارالطلبہ کی تعمیر

۲۵۱	۱۳۳۶ھ، وفيات	۲۲۵	شعبہ تبلیغ کا قیام
۲۵۲	دارالعلوم کا اثر جنوبی اور مشرقی افریقہ میں	۲۲۶	دارالحدیث کی تعمیر
۲۵۳	حضرت شیخ الہند کی رہائی اور واپسی	۲۲۷	بنیاد دارالحدیث میں طلبہ کی مخلصانہ ہمت
۲۵۵	جدید دارالاقامہ کی بنیاد	۲۲۸	بارگاہ نبوت میں دارالحدیث کی مقبولیت
۲۵۶	حضرت شیخ الہند کی وفات	۲۳۰	علامہ سید رشید رضا کا ورود دارالعلوم
۲۵۸	فرانس اور جنوبی افریقہ کی گرانقدر امداد	۲۳۱	نجن "ہلالِ احمر" کی امداد میں دارالعلوم کی
۲۵۸	حضرت مہتمم صاحب کا حیدرآباد کے	۲۳۱	مساعی حسد
	عہدہ افتار کے لئے انتخاب	۲۳۲	مجلد "انقاسم"
۲۶۰	اضافہ مشاہرات اور بعض تغیرات	۲۳۳	"ہلالِ احمر" کے چندے کا اثر دارالعلوم پر
۲۶۱	شخصی اور سنگٹشن کے زمانے میں	۲۳۴	۱۳۳۷ھ کے اجمالی حالات
۲۶۱	دارالعلوم کی تبلیغی خدمات	۲۳۴	"الرشید" کا اجراء
۲۶۶	تبلیغی تعلیم کا انتظام	۲۳۵	جسٹ بنوئی کا غلاف
۲۶۷	چار سالہ مالیات کا تذکرہ	۲۳۸	ڈھاکہ کے لئے وفد کی روانگی
۲۶۷	حضرت مہتمم صاحب کی حیدرآباد سے واپسی	۲۳۹	تنخواہوں میں اضافہ
۲۶۸	حضرت مولانا حبیب الرحمن صاحب کا	۲۴۱	ریلوے اسٹیشن پر مسجد کی تعمیر
۲۶۸	تقررہ بجائے حضرت مہتمم صاحب	۲۴۱	گورنر یوپی کا ورود
۲۶۸	حضرت مخافوئی کی سرپرستی	۲۴۲	حیدرآباد کے عطیے میں اضافہ
۲۶۹	ایک اہم حادثہ	۲۴۵	دارالعلوم کی غیر معمولی ترقی
۲۷۰	گذشتہ ہنگامہ کی تجدید	۲۴۵	تعلیمی کیفیت
۲۷۰	دستور اساسی میں ترمیم	۲۴۷	حضرت شیخ الہند کی گرفتاری
۲۷۱	مجلس انتظامیہ کا قیام	۲۴۸	رسالہ "سیر دارالعلوم"

۲۸۸	علماء معرکہ و فد	۲۶۱	طلبہ کی اشراک اور حضرت شاہ صاحبؒ
۲۸۹	چند جدید عمارتیں		کے ہم خیال حضرات کا استغفار
۲۹۱	حافظ محمد ابراہیم صاحب وزیر	۲۶۴	حیدرآباد کا تحقیقاتی وفد
	رسل و رسائل کا ورود	۲۶۵	حضرت حافظ صاحبؒ کا سانحہ وفات
۲۹۳	مولانا سندھی کی واپسی	۲۶۷	حضرت مولانا عثمانی کا حادثہ وفات
۲۹۴	سلطان ابن سعود کا علمی ہدیہ	۲۶۸	اہتمام کے لئے حضرت مولانا محمد طیب صاحبؒ
۲۹۵	حضرت ہتھم صاحب کا سفر افغانستان		کا انتخاب
۳۰۰	دارالتفسیر کی تعمیر	۲۸۱	مسجد میں اضافہ اور دارالحدیث کی تکمیل
۳۰۰	باب النظاہر کی تعمیر	۲۸۱	دورۂ تفسیر کا اجراء
۳۰۱	ایک مفید تعلیمی اسکیم کی تدوین	۲۸۲	تجوید کا لزوم
۳۰۲	دارالعلوم اور مسلم یونیورسٹی کا تعلق	۲۸۲	تعمیر دارالحدیث فوقانی
۳۰۴	دارالاقامہ کی تکمیل	۲۸۳	قواعد داخلہ میں اصلاح
۳۰۵	ماہنامہ "دارالعلوم" کا اجراء	۲۸۳	کھانے کے ٹکٹ
۳۰۶	حضرت مولانا مدنیؒ کی گرفتاری	۲۸۴	ایک مبارک چندہ
۳۰۷	سالانہ امتحان کا التوا و تعطیل عام	۲۸۵	پینشن کا اجراء
۳۰۸	چینی نمائندے عثمان ود کی آمد	۲۸۵	صدارت اہتمام
۳۰۹	ملکی حالات کا اثر دارالعلوم پر	۲۸۵	سرپرستی کا مسئلہ
۳۱۰	علامہ عثمانیؒ کی یکسوئی	۲۸۷	تین شعبوں کا قیام
۳۱۱	حضرت مولانا مدنیؒ کی رہائی	۲۸۷	شعبہ تنظیم و ترقی
۳۱۲	شعبہ خوشحالی کا اجراء	۲۸۷	محافظ خانہ
۳۱۲	دارالصنائع کا قیام	۲۸۸	شعبہ ورزش

۳۳۲	ایک مصری فاضل کا ورود	۳۱۳	بہار اور گڑھ مکتبہ کے فساد زدہ مسلمانوں کی امداد و اعانت
۳۳۵	شعبہ طب میں ضافہ اور دارالشفار کا قیام	۳۱۴	پراویڈنٹ فنڈ کا اجراء
۳۳۶	دار جدید میں پانی کی بہم رسانی	۳۱۵	۱۵ اگست ۱۹۴۷ء
۳۳۶	ٹلک حجاز کا پیغام تبریک	۳۲۱	دارالافتار کی جدید عمارت
۳۳۷	الوزراء اسادات کی دارالعلوم میں آمد	۳۲۱	انسداد ارتداد مسلمانان دہرہ دون
۳۳۸	امریکہ اور یورپ میں دارالعلوم کا تعارف	۳۲۱	مسلم یونیورسٹی کورٹ کے لئے علمائے دیوبند کا انتخاب
۳۳۸	مصر سے دارالعلوم کے روابط	۳۲۲	دارالعلوم کی تلاشی اور احکام عید الاضحیٰ کی ضبطی
۳۳۹	دارالعلوم کی مسجد میں توسیع	۳۲۲	پاکستانی طلباء کے داخلے میں حکومت ہند کا تعاون
۳۳۹	ایک مذہبی اجتماع	۳۲۳	حکومت ہند کی جانب سے بیرون ہند میں دارالعلوم کا تعارف
۳۴۰	قنادلی دارالعلوم کی تدریس	۳۲۳	سغیر افغانستان کی دارالعلوم میں تشریف آوری
۳۴۲	صدر جمہوریہ ہند دارالعلوم میں	۳۲۴	مولانا آزاد کی تشریف آوری
۳۴۹	حضرت ہتھم صاحب کا سفر برما	۳۲۴	ملک کی تقسیم کا آمدنی اور طلباء کی تعداد پر اثر
۳۵۰	حضرت مولانا مدنی کی وفات	۳۳۱	اچاریہ ونوباسچاوسے کے تاثرات
۳۵۱	شاہ افغانستان کا ورود	۳۳۳	دارالعلوم کا ایک نازک مالیاتی دور
۳۵۱	دارالعلوم دیوبند اور افغانستان کے تعلقاً	۳۳۳	قرب و جوار کے مسلمانوں کی فیاضی
۳۵۶	شعبہ تنظیم فضلار دارالعلوم		
۳۵۸	حضرت ہتھم صاحب کا سفر افریقہ		
۳۵۸	دائرة المعارف حیدرآباد کی جوہلی میں دارالعلوم کی نمائندگی		
۳۵۹	صدر جمال عبدالناصر کے لئے علمی ہدایا		
۳۶۰	حجاج کرام		
۳۶۰	جامعہ طیبیہ کا اجراء		

۳۹۶	۱۳۸۹ء کی اشراک	۳۶۱	ڈاکٹر پی. ہار، ڈی کی آمد
۳۹۷	مغربی ممالک کے ریسرچ اسکالر	۳۶۲	بہایوں کبیر کی آمد
۳۹۸	عرب ممالک کے زائرین کے تاثرات	۳۶۱	قرآن مجید کے ریکارڈ
۳۹۹	مسجد چھتہ	۳۶۹	دارالعلوم ایک صدی کے بعد
۴۰۰	نصابِ تعلیم میں تبدیلی	۳۷۲	کتب خانہ کی ترتیب
۴۰۰	دارالعلوم کابیر و نئی ملکوں سے رابطہ	۳۷۲	مولانا حفیظ الرحمن کی وفات
۴۰۰	جدید تعمیرات	۳۷۴	شام کے ایک جلیل القدر عالم کے تاثرات
۴۰۱	دارالعلوم کی خدمات سے ہندوستان کی تاریخ روشن ہے	۳۷۸	حضرت بہتم صاحب کا سفرِ افریقہ و مصر
۴۰۲	حضرت بہتم صاحب کا سفرِ یورپ	۳۸۵	مستشرقین کی کانگریس میں دارالعلوم کی شرکت
۴۰۳	مسلم پرسنل لا کے تحفظ کی جدوجہد	۳۸۵	مجلد "دعوة الحق" کا اجراء
۴۰۹	حوادث	۳۸۶	قلعے کی فراہمی میں حکومت اترپردیش کا تعاون
۴۱۰	مصری ثقافتی وفد	۳۸۷	اترپردیش کے گورنر کی دارالعلوم میں آمد
۴۱۰	واردین و صادرین	۳۸۹	دارالعلوم مرکزی حکومت کی نظر میں
۴۱۰	زائرینِ حجاز	۳۹۱	ایک افسوسناک واقعہ
۴۱۱	رابطہ عالم اسلامی کے وفد	۳۹۲	کتب خانہ کا جدید ہال
۴۱۱	گورنر اترپردیش کی آمد	۳۹۲	علماء دیوبند کی تصانیف
۴۱۲	دارالافتاء کا قیام	۳۹۳	مصر، شام اور اردن کے لئے امداد
۴۱۲	حضرت بہتم صاحب کا سفرِ افریقہ و حجاز اور یورپ	۳۹۴	حضرت علامہ بلیاوسی کی وفات
۴۱۵	شیخ الازہر اور دیگر علمائے عرب کی تشریف آوری	۳۹۴	دارالعلوم کا عام الخزن

دارالعلوم دیوبند کا علمی اور دینی فیضان ۴۴۸	۴۱۷	وفیات
دارالعلوم کے نقش قدم پر دینی مدارس کا قیام ۴۶۴	۴۱۸	صدر جمہوریہ ہندلی آمد
۴۶۶	مدرسہ سخاۃ بھون	<u>باب سوم</u>
۴۶۷	مدرسہ اسلامی میرٹھ	
۴۶۹	۴۲۲ مدرسہ اسلامی گلاؤٹھی	دارالعلوم کامسک
۴۷۰	مدرسہ اسلامی دان یور	دارالعلوم کے قیام کی مشکلات اور مشیت ایزدی کا فیصلہ
۴۷۲	۴۲۶ مدرسہ اسلامی مراد آباد	
۴۷۷	تحفظ دین کی مساعی	دارالعلوم کی عالمگیر دینی دعوت اور تعلیمی تحریک
۵۰۶	۴۲۹ دارالعلوم کا حقہ تحریک آزادی میں	
۵۱۸	۴۲۵ فضلاء دارالعلوم کی تصنیفی خدمات	دارالعلوم کے فضلاء کرام کی کارکردگی
۵۲۸	ماخذ و مراجع	



بِسْمِ اللّٰهِ الرَّحْمٰنِ الرَّحِیْمِ

مقدمہ

حکیم الاسلام حضرت مولانا قاری محمد طیب صاحب مہتمم دارالعلوم دیوبند

الہامی مدرسہ اور اس کا الہامی مکتب فکر

الحمد لله وسلام على عباده الذين اصطفى

آج جبکہ دارالعلوم کی تاریخ اور اس کے کارناموں کی تفصیل آپ کے سامنے آرہی ہے ضرورت ہے کہ اس کی معنویت اور حقیقت پر بھی ایک مختصر روشنی ڈال دی جائے کہ اس کے بغیر اس کی تاریخ مکمل نہیں ہو سکتی، گو فن تاریخ کے لحاظ سے اس قسم کے کشفی اور الہامی واقعات کو اہمیت نہ دیکھئے اور انہیں محض خوش اعتقادی کا ثمرہ کہہ کر نظر انداز کر دیا جائے لیکن جبکہ اس کی بنیادوں ہی میں یہ معنوی حقیقت اساسی حیثیت رکھتی ہو بلکہ اس کی مجموعی تاریخ کی روح ہی یہ حقائق ہوں جس سے اس کی امتیازی شان کا نشوونما ہوا ہو، تو ہم سمجھتے ہیں کہ اس کی حقیقی تاریخ ہی ان خصوصیات میں مضمر ہے اور ان کا ذکر نہ کیا جانا اس کی امتیازی شان کو پس پردہ ڈال دینا ہے اس لئے ضروری تھا کہ اس کی ظاہری تاریخ کے ساتھ اس کی باطنی تاریخ بھی سامنے آجائے کہ یہ ادارہ اول سے لے کر آخر تک کس معنوی اساس پر قائم ہے اور کن حقائق سے اس کی روز افزوں مقبولیت کا نشوونما ہوا ہے۔

اس سلسلے میں بنیادی طور پر اولین چیز اس کا مکتب فکر ہے جس کے واضح کئے بغیر اس کی معنویت پر روشنی نہیں پڑ سکتی، اور نہ ہی اس کا دینی رُخ واضح ہو سکتا ہے۔ یہاں چند سوالات پیدا ہوتے ہیں، اول یہ کہ اس کا مرکزی فکر کیا ہے جس سے اس کے قیام کا نصب العین متعین ہوا، اس

مرکزی فکر کے اجزائے ترکیبی کیا ہیں؟ جس سے اس کے گوشہ ہائے عمل متعین ہوں، اس فکر کا چشمہ کیا ہے جہاں سے یہ فکر اسے ملا، اس کے پہنچنے کا راستہ کیا ہے جس سے اس کا استناد اور قابل اطمینان ہونا نمایاں ہو، یہی وہ سوالات ہیں جنہیں حل کئے بغیر اس کی معنویت اور حقیقت پر روشنی نہیں پڑ سکتی۔

سو اس سلسلے میں پہلی بات یہ ہے کہ دارالعلوم کا سلسلہ استناد و محدث ہند حضرت الامام شاہ ولی اللہ دہلوی رحمۃ اللہ علیہ سے چلتا ہے، جس کی سند متصل اوپر سے نبی کریم صلی اللہ علیہ وسلم تک پہنچتی ہے، حضرت شاہ ولی اللہ رحمۃ اللہ کا علم اور ذوق و فکر شاہ عبدالعزیز، پھر شاہ محمد اسحاق اور شاہ عبدالغنی کے واسطوں سے حضرت حجۃ الاسلام مولانا محمد قاسم نانوتوی اور حضرت مولانا رشید احمد گنگوہی قدس اللہ سرار ہم تک پہنچا اور انہوں نے اس ادارہ مقدسہ یعنی دارالعلوم دیوبند کے ذریعے سے اسے عالمگیر بنایا، سو بلاشبہ کتاب و سنت کی تعلیم اور توحید و رسالت کی عظمت و توقیر کی وضاحت و بیان میں حضرت شاہ ولی اللہ کا ایک مخصوص رنگ اور ممتاز انداز تفہیم ہے، جس کا اولین جوہری مادہ وحی خداوندی اور اس کا تعلق ہے، جو ان کا اسباب فکر ہے، پھر تعلیم و تلقین کے دائرے میں اس کی وہ نوعیت بیان ہے جو ہر دور کی نفسیات کو اپیل کرتی ہے جس کے مختلف اجزاء ترکیبی ہیں، جو حسب نفسیات زمانہ اس میں کارفرما ہوتے آرہے ہیں، پھر یہ انداز فکر محض کسی عقلی سوچ بچار یا ذہنی کاوش کا نتیجہ نہیں بلکہ الہامی ہے، جس کی الہامی نوعیت کو خود حضرت شاہ ولی اللہ صاحب نے ہی اپنی معرکہ الآراء تصنیف حجۃ اللہ البالغہ میں ظاہر کر دیا ہے، فرمایا کہ :-

وبینا انا جالس ذات یوم بعد صرۃ	ایک دن میں نماز عصر کے بعد متوجہ الی اللہ بیٹھا ہوا
العصر متوجہاً الی اللہ اذ ظہرت روح	تھا کہ اچانک نبی کریم صلی اللہ علیہ وسلم کی روح مبارک
النبی صلی اللہ علیہ وسلم وغشیتی من	ظاہر ہوئی اور سر سے مجھے ڈھانپ لیا، مجھے یوں
فرقی بشئ خیل الی اند ثوب القی علی و	محسوس ہوا کہ کوئی کپڑا مجھ پر ڈال دیا گیا ہے اور

نفث فی روعی فی تلك الحالة
 انه اشارة الى نوع بیان
 للدين ووجدت عند ذلك
 فی صدری نور المیزل
 ینفسح کل حین ثم الهمنی
 ربی بعد زمان ان مما کتبه
 علی بالقلم العلی ان انتھض
 یوما لهذا الا مر الجلی وانہ
 اشرقت الارض بنور ربھا وانکلت
 الاضواء عند مغربھا وان
 الشریعة المصطفویة
 اشرقت فی هذا الزمان
 علی ان تبرز فی قمص
 سابعة من البرهان
 ثم رأیت الامامین الحسن
 والحسین فی منام رضی الله
 عنھما وانا یومئذ بمكة
 کانهما اعطیا فی قلبا و
 قالوا هذا قلم جدنا
 رسول الله صلی الله علیه وسلم
 ولطالما احدثت نفسی ان ادون

اور اس حالت میں میرے دل میں یہ ڈالا گیا کہ یہ
 دین کی ایک خاص نوعیت کے بیان کی طرف اشارہ
 ہے اور اس وقت میں نے اپنے سینہ میں ایک نور
 محسوس کیا جو ہر لمحہ بڑھتا اور پھیلتا جاتا تھا، کچھ
 عرصہ کے بعد میرے رب نے مجھے الہام فرمایا کہ
 قلم اعلیٰ (قلم تقدیر) نے جو امور میرے لئے لکھے ہیں
 ان میں سے یہ بھی ہے کہ میں کسی دن اس امر کی
 کھڑا ہو جاؤں جسے پھیلتے ہوئے نور کی شکل
 میں میں نے دیکھا تھا، یعنی دین کا ایک خاص بیان
 و تشریح بالیقین زمین چمک اٹھی اپنے رب کے نور سے
 اور اس کی شعاعیں منعکس ہوئیں غروب کے وقت،
 روشنی نے اپنا عکس زمین پر ڈالا ہے (یعنی
 دل کی ہر سمت پر یہ نور چھا گیا جو علم حقانی کا ایک
 خاص نور تھا) اور (وہ یہ کہ) شریعت مصطفویہ اس
 دور میں حجت و برہان کے مکمل لباس میں نمایاں
 ہوئی ہے (جو اس عقل پسندی کے دور کی نفسیات
 کا تقاضا ہے) پھر میں نے مکہ مکرمہ میں ایک روز
 دین کے دو اماموں حضرت حسن و حسین رضی اللہ
 عنہما کو خواب میں دیکھا کہ گویا ان دونوں نے مجھے
 ایک قلم عطا کیا اور فرمایا کہ یہ ہمارے جدا جدا مجد رسول اللہ
 صلی اللہ علیہ وسلم کا قلم ہے، تب میں بار بار اپنے دل میں

فیه رسالۃ متکون تبصرۃ للبندی
 و تذکرۃ للمنتہی۔
 (حجۃ اللہ البالغۃ)
 (ج ۱ ص ۳)

سو چاہا کہ اس فن اسرار و معانی میں ایک رسالہ
 مدون کروں جو ہندی کے لئے تو بصیرت بنے
 اور ہستی کے لئے تذکیر ثابت ہو (توحۃ اللہ بالغہ)
 (تصنیف کی)

اس سے واضح ہے کہ حضرت شاہ صاحب نے بالہام خداوندی بجانب لیا تھا کہ اب دین
 کو محض نقل و روایت سے عقیدہ مندانہ سمجھنے کا زمانہ نہیں رہا، عقلی مطالبوں اور حجت طلبیوں کا دور
 شروع ہو گیا ہے، حقیقت شناسی، حق طلبی اور اعتقادی روایات پر ایمانی پختگی ست پر گئی ہے
 اور عقل پرستی غالب آتی جا رہی ہے، تا آنکہ لوگ مغیبات کو بھی عقل ہی کی ترازو میں تولنے کی فکر میں
 لگ گئے ہیں۔ اس لئے جب تک منقول دین کو محقول کا لباس پہنا کر پیش نہیں کیا جائے گا اس وقت
 تک اس دور کی عقل پرست طبیعتیں مطمئن نہ ہوں گی اور اسے ان ہذا الا اساطیر الا اولین
 کہہ کر ناقابل التفات ٹھہرا دیں گی اور دین سے محروم ہو جائیں گی۔ اس لئے شاہ صاحب نے
 بالہام خداوندی اس جامع منقول و معقول مکتب فکر کے ذریعے دین پہنچانے کا فیصلہ فرمایا تاکہ
 پورا دین جیسے نقل و روایت کے لحاظ سے کامل ہے اسی طرح عقل و روایت کی رو سے بھی کامل ہی
 نمایاں ہو، اور کسی بھی عقل پرست یا روایت دوست انسان کے لئے ناقابل التفات نہ ہونے پائے
 اس لئے یہ نادر روزگار کتاب حجۃ اللہ البالغہ خاص اس موضوع پر تصنیف فرمائی
 جس سے صاف واضح ہے کہ بیان دین کا یہ فکر خالص الہامی تھا جو ولی الہی قلب میں القا ہوا،
 ساتھ ہی حضرت شاہ صاحب نے یہ بھی واضح فرمادیا کہ یہ عقلی مصالح اور حکم و اسرار دین کی
 بنیاد نہیں ہیں کہ ان پر دین موقوف ہو بلکہ اصلی بنیاد صرف وحی الہی اور اس کی مستند روایت ہے
 یہ عقلی براہین محض اس کے اثبات اور لوگوں کے قریب الفہم کرنے کے ذرائع ہیں، خود عقائد و
 مقاصد دین کا ماخذ نہیں، حتیٰ کہ اگر کوئی فلسفی یا عقلی اصول کسی عقیدہ کے مخالف ہو تو اسے ترک
 کر دیا جانا اور عقیدہ کو مضبوطی سے تھام لیا جانا ہی حقیقی دین ہوگا، اس لئے اس الہامی زبان

میں اس بیان کی نوعیت اور درجہ حجیت پر بھی روشنی ڈالی اور فرمایا کہ :-

فلما ظہر اعجاب کل ذی رأی برأیہ
وتشعبت بہ السبل اختار قوم ظاہر
الکتاب والسنة وعضوا بنوا جزمہم
علی عقائد السلف ولحمیبا لواموافقتہا
للاصول العقلیة ولا بمخالفتہا لہافان
تکلموا بمعقول فلا لزام الخصوم
والرّد علیہم والزیادة الطمانینة
لا لاستفادۃ العقائد منہا وحر
اہل السنة (حجۃ اللہ ص ۹)

اور جب ہر ذی رائے کا اصرار اپنی رائے پر ظاہر
ہونے لگا اور لوگوں کے راستے مختلف ہو گئے تو
ایک قوم نے ظاہر کتاب و سنت کو اختیار کر لیا
اور عقائد سلف کے بارہ میں اُسے دانتوں سے
مضبوط پکڑ لیا، فلسفیانہ یا عقلی اصول کی موافقت
یا مخالفت کی کوئی پروا نہیں کی، پھر سبھی انہوں نے
ان عقلی اصول کو اختیار کیا تو مخالفین کے رد کیلئے
یا زیادہ اطمینان حاصل کرنے کے لئے انہیں ان کے
عقائد اخذ کرنے کے لئے بس یہی ہیں وہ اہل سنت

پھر عقائد و اصول دین ہی نہیں، عملی مسائل کے بارہ میں مزید فرمایا کہ :-

واوجبت ایضا انہ لا یحل ان یتوقف
فی امثال احکام الشرع اذا صحت
بہا الروایة علی معرفة تلك المصالح
لعدم استقلال عقول کثیر
من الناس فی معرفة کثیر من
المصالح ولکون النبی صلی اللہ
علیہ وسلم اوثق عندنا
من عقولنا۔

اور اس سنت نے ہم پر یہ بھی واجب کیا ہے
کہ احکام شرعیہ کے ماننے اور عمل کرنے میں جبکہ
وہ صحیح روایت سے ہم تک پہنچ جائیں ان مصالح
کے پہچاننے پر ہرگز توقف نہ کیا جائے، کیونکہ
عموماً عام عقلمیں اس معرفت میں مستقل نہیں ہیں
(جب تک علم وحی ان کی رہنمائی نہ کرے) نیز
اس لئے بھی کہ نبی کریم صلی اللہ علیہ وسلم کی ذات
بابرکات ہماری (جزوی) عقولوں سے کہیں زیادہ

باوثوق اور واجب الاعتماد ہے۔

(حجۃ اللہ ص ۶)

اس سے ظاہر ہے کہ اہل سنت والجماعت کے مسلک پر عقل اصل نہیں بلکہ وحی اصل ہے

عقل وحی پر حاکم نہیں جیسا کہ معتزلہ سمجھے ہوئے ہیں بلکہ وحی عقل پر حاکم اور عقل کے صحت و سقم کا معیار ہے، پس عقیدہ ہو یا عمل اس کی بنیاد وحی پر قائم کی جائے گی نہ کہ اپنی عقلی سوچ بچاؤ پر، کیونکہ دینِ خداوندی نقلِ صحیح پر مبنی ہے جو روایت ہو کر ہم تک پہنچا ہے، عقلی اختراعات پر نہیں جو ہمارے ہی اندر سے ابھرتے ہیں، آسمان سے نازل نہیں ہوتے، یہ عقلی مصالح محض ردِ خصوم کے لئے یا خصوم اور مخالفین کو انہی کی زبان میں دین سمجھانے کے لئے یا بطور خود ذاتی اطمینان حاصل کرنے کے لئے ہیں نہ کہ ایمان لانے یا دین بتانے کے لئے ہیں۔

اس سے واضح ہے کہ نقلی اور روایتی دین کو عقلی دلائل، طبعی مصالح اور روحانی اسرار و حکم کے جامہ میں پیش کیا جانا اور دین کو دین فطرت دکھلا کر اس دور کی عقل زدہ طبیعتوں کے لئے قابلِ قبول بنا دینا اس الہامی مکتبِ فکر کا پہلا جزو ہے جو حضرت شاہ صاحب کے قلب میں منجانب اللہ القا ہوا۔ لیکن حجۃ اللہ البالغہ ہی کے اسلوب بیان اور طرزِ تفہیم سے جس میں عقائد و مسائل کے اثبات کے لئے یہ عقلی حکمتیں اور حجتیں پیش فرمائی ہیں یہ بھی نمایاں ہے کہ حضرت شاہ صاحب نے ان حکمتوں کو متعلقہ آیات و روایات کی طرف منسوب فرما کر انہیں زیادہ تر کشفی اور ذوقی رنگ میں پیش فرمایا ہے، اس لئے تدرقی طور پر اس سے صرف وہی عقل پسند طبیعتیں مطمئن ہو سکتی ہیں جو کسی نہ کسی حد تک ان روایات کو مانتے ہوئے اس ذوق اور اندرونی وجدان کی کوئی اہمیت ذہن میں لئے ہوئے ہوں، اور ان کا ایمانی احساس بالکل مردہ نہ ہو چکا ہو، ورنہ جو لوگ سڑے سے اس اعتقاد اور ذوق کے اس کوچہ ہی سے نابلد اور بے ذوق محض ہوں وہ اسے علم و حکمت کہنے کے بجائے تمغیل آفرینی کا عنوان دے کر اڑا دیتے اور بے التفاتی کی نذر کر کے دین سے بدستور محروم رہ جاتے چہ جائیکہ اس سے کوئی فائدہ اٹھاتے، چنانچہ اس عقل پسندی کے ابتدائی دور میں جو انگریزوں کی دراندازیوں، عیارانہ سازشوں اور ان کے ملحدانہ نظریات کا بھی ابتدائی ہی دور تھا، اس عقل و نقل کی آمیزش سے وہ لوگ راہِ راست پر آتے رہے جنہیں گو عقل چین سے نہیں بیٹھنے دیتی تھی لیکن پھر بھی وہ اس دور کے عمومی ماحول اور دینی رنگ کے

پھیلے ہوئے اثرات سے کچھ نہ کچھ مانوس اور متاثر ہونے کی وجہ سے اتنے بیگانہ دین نہیں ہو گئے تھے کہ کھلے بندوں اِلحاد و دہریت کی دلدل میں پھنس جاتے یا، دنی ذوق و وجدان اور ضمیر کی سلامتی سے کلیۃً بیگانہ ہو کر صریح انکار و تکذیب پر آ جاتے۔

لیکن اس دور کی طفولیت کا زمانہ گزر جانے پر جب عقل پسندی کے شباب کا دور آیا اور انگریزی اقتدار بھی منحنی اور سازشی دور سے گذر کر کھلے میدانوں میں دوڑنے لگا تو اسی نسبت سے یہ ذوق بھی گھٹنے لگا، بلکہ اس کی ساتھ جیکے فزنگی نظریات اور اِلحادی افکار دین کے مقابلہ میں ایک حریف کی صورت میں سامنے آنے لگے اور فلسفے کے ساتھ سائنس کا جوڑ لگ جانے سے یہ نظریات مسوسات کی صورت اختیار کرنے لگے تو عقل محض بھی پیچھے رہ گئی اور اس کے تحت حکومت پر نفاذ کر کے محسوس پسندی نے قبضہ جما لیا اور کسی منقول کو معقول بنا کر پیش کر دیا جانا بھی اس کے مان لینے کا ضامن نہ رہا جب تک کہ اسے محسوسات کا لباس پہنا کر سامنے نہ کر دیا جائے، کیونکہ زمانہ کی رفتار اور ہوا کا رخ بتلا رہا تھا کہ اب عنقریب نیوٹن اور گوٹے کی جگہ لنین اور اسٹالین لینے والے ہیں اور نظریاتی فلسفوں کے بجائے حسّی اور معاشرتی ازم اور حسیاتی فلسفوں کی داغ بیل پڑنے والی ہے، جو کسی بھی نظریاتی اور عقلیاتی فلسفہ کو اس وقت تک اہمیت دینے کے لئے تیار نہ ہوں گے جب تک کہ اس میں عملیاتی اور محسوس عوامل کا فرمانظر نہ آئیں بلکہ ان معاشرتی اور حسیاتی ازموں کے گلے میں زور و توانائی کی تلواریں بھی حائل نہ ہوں، چنانچہ انگلستان کی پارلیمنٹ میں حسّی اور مادی طاقتوں کے گھمنڈ میں گھلٹ اسٹون کی یہ صدا گونجنے والی تھی کہ "ہم اب اس درجہ طاقتور ہو چکے ہیں کہ اگر آسمان بھی ہم پر گرنا چاہے تو ہم اُسے اپنی سنگینوں کی نوک پر روک لیں گے" پھر کچھ وقفہ کے بعد اسٹالین کا یہ نعرہ نضامین گونجنے والا تھا کہ اب ہم نے روسی سرحدوں میں خدا کا داخلہ ممنوع قرار دیا ہے، گگارین چاند کے سفر سے واپس ہو کر یہ کہنے والا تھا کہ میں زمین کے مرکز سے گذر کر آسمانی فضا میں چکر کاٹا رہا اور میں نے ایک گھنٹہ میں سترہ مرتبہ سورج کا طلوع و غروب دیکھا، مگر خدا کو وہاں کسی جگہ نہیں پایا، نیز اس دنیائے دنی میں کھلے بندوں اینٹی خدا اور اینٹی رسول انجمنیں بھی قائم ہونے والی تھیں، صرف

اس لئے کہ خدا انھیں ان آنکھوں سے نظر نہیں آتا، معاذ اللہ۔ حاصل یہ کہ عقلی نگ و نماز کے بجائے حسی دوڑ شروع ہو رہی تھی اور دل و دماغ کی طاقتوں کی جگہ صرف پیشانی کی آنکھ کی حکمرانی جننے والی تھی، بالفاظ دیگر وہ پُرانی یہودیت دنیا کے سامنے پھر سے زندہ ہو کر سامنے آنے والی تھی جس نے یہود کے ایمان کو غارت کیا تھا اور وہ یہی تھی کہ انھوں نے اپنی دینی بنیاد پر مشرہ چلاتے ہوئے آنکھ ہی کو اپنا مبعود ٹھہرایا تھا، اور یہ کہا تھا کہ :

لَنْ نُؤْمِنَ لَكَ حَتَّىٰ نَرَا اللَّهَ
جہرۃ
ہم (اے موسیٰ) تم پر ایمان نہیں لائیں گے جب تک
خدا کو کھلی آنکھوں نہ دیکھ لیں۔

اور یہ کہ ہم خدائی کلام کو کلام الہی تسلیم نہیں کریں گے جب تک کہ خدائی آواز اپنے ان کانوں سے نہ سن لیں، حتیٰ نسمع کلام اللہ، گویا یہ زریع اصول کی شکل اختیار کر چکا تھا کہ جو چیز آنکھ سے محسوس نہ ہو وہ موجود بھی نہیں ہے، جس کا حاصل یہی تو تھا کہ عقل کی جگہ جس اور محمولات کی جگہ محسوسات لے چکے تھے، اس لئے وہ معنویات کو بھی جو دل سے دیکھنے کی چیزیں اور حسی شکل و صورت سے بری و بالا ہیں آنکھوں ہی سے دیکھ لینے کے خواہش مند تھے جو فطرت کے خلاف تھا، پس انھیں دین حبیبی لطیف اور معنوی حقیقت سمجھانے کے لئے 'مض عقلی قیص' میں سامنے لے آنا کافی نہیں رہ گیا تھا، جب تک اسے محسوسات کا لبادہ اڑھا کر سامنے نہ لایا جائے اس لئے جیسے اس عقل پسندی کے دور کے آغاز پر حضرت الامام شاہ ولی اللہ نے باہم الہی بیان دین کے لئے 'عقلی حجت و برہان کی راہ ڈالی اسی طرح اس حس پسندی کے دور کے آغاز پر انہیں کی چوتھی علمی پشت کے ایک جوہر فرد حضرت شاہ عبدالغنی محدث دہلوی نے دنیا کی یہ صورت حال دیکھ کر بیان دین میں محسوسات کے لباس کی نشاندہی بھی فرمائی گو اس کے عملی دور کا آغاز بعد میں ہوا، چنانچہ یہ حقیقت خود اہنی کے واقعہ سے نمایاں ہوتی ہے جسے حاجی امیر شاہ خاں صاحب خورجوی متوسل خاص حضرت قاسم العلوم نانوتوی نے طلبہ کی ایک جماعت کے سامنے بیان فرمایا جس میں یہ احقر راقم الحروف بھی حاضر تھا، کہ حکیم نور الدین خلیفہ اول مرزا قادیانی، حضرت شاہ عبدالغنی صاحب کے تلامذہ میں شامل تھا،

گو بعد میں گمراہ ہو گیا، اس کے فارغ التحصیل ہو جانے پر حضرت شاہ صاحب نے اُس سے فرمایا کہ میاں نور الدین کتابیں تو تم نے ختم کر لیں اب کچھ اللہ اللہ کرنا سیکھو، اُس نے کہا کہ حضرت قرآن پڑھ لیا، حدیث پڑھ لی اس کے سوا اور اللہ اللہ کیا ہے؟ فرمایا کہ میاں نور الدین تم نے میرے درس حدیث سے یہ اندازہ لگا لیا ہو گا کہ میں منقول کو معقول کر کے دکھلا دیتا ہوں، اللہ اللہ کرنے سے یہ معقول محسوس بن جائے گا، منشا یہ تھا کہ کثرتِ ذکر سے ہی اشراقِ قلبی پیدا ہوتا ہے جس کے نور سے عالم معنویات کے ساتھ عالم حسیات کے حقائق و معارف بھی کھل جاتے ہیں، اشارہ اس طرف تھا کہ اب دین کو صرف نظری طور پر عقلی رنگ میں پیش کر دیا جانا کافی نہ ہو گا، جب تک اُسے حسی انداز کے دلائل اور محسوس شواہد سے دنیا کے آگے نہ رکھا جائے، جس کا راستہ ریاضت و مجاہدہ اور کثرتِ ذکر کے سوا دوسرا نہیں کہ اس سے قلب میں معرفت و بصیرت اور اس سے انکشافِ حقائق کی شان پیدا ہوتی ہے اور نظریاتی مسائل محسوسات بن کر نظر آنے لگتے ہیں۔

پس اس بیانِ دین میں حضرت الامام ولی اللہ نے تو عقلی مصالح و اسرار کو شامل کیا تھا، اور ان کے اس طبقہ چہارم کے تلمیذ خاص (حضرت شاہ عبدالغنیؒ) نے اسی کے ساتھ حسی اور شاہداتی دلائل و شواہد کو بھی شامل کر دیا ہے جو اسی الہامِ ربّانی اور القا، عرفانی کے نور کا اثر تھا، لیکن تھا بہر حال یہ بھی وہی ذوقی اور خطابی انداز جو آیات و روایات کی حکمت کے طور پر اپنوں یا ذہنی قریب کے افراد ہی کے لئے مؤثر اور اُنہی کے جذبات کو اپیل کر سکتا تھا، ایسی استدلالی شان کا نہ تھا کہ ایک منکر محض اور معاند خالص کو بھی جو کتاب و سنت اور وحی الہی کا انکار دل میں چھپائے ہوئے ہو اور خود سرے سے وجودِ صنایع کا منکر، نبوت ہی کی ضرورت سے منحرف ہو کر حشر و نشر ہی کا سرے سے قائل نہ ہو، اور ان عقائد کو محض ایک دل خوش کن داستانِ پارینہ سمجھے ہوئے ہو تو آیت و روایت یا اس کی نسبت سے پیدا شدہ حکمت و بصیرت اس پر کیا اثر انداز ہو سکتی تھی جو آیت و روایت کا نام سننے ہی بدک جاتا ہو، اس لئے ضرورت تھی کہ آیات و روایات کا ابتدائی ذکر کئے بغیر دین کو اس کے سامنے محض سائنسی ٹک اصول سے فلسفیانہ پیرایوں اور موجودہ دور کے حسیاتی ازموں کے

انداز سے اس طرح پیش کیا جائے کہ قطع نظر نقد و روایت کے اور قطع نظر ان کے عقلی دلائل اور محسوس براہین کے اسلام اس کے سامنے مستقلاً ایک فلسفہ اور ازم کی صورت سے نمایاں ہو۔ ابتدا میں یہ محسوس ہی نہ ہو کہ یہ کوئی آسمانی دین پیش کیا جا رہا ہے بلکہ احساس یہ ہو کہ یہ ایک مستقل فطری اور طبعی فلسفہ اور دستور زندگی ہے جس کے اپنائے بغیر آدمی اپنی زندگی کبھی بھی خوشگواہی کے ساتھ نہیں گزار سکتا، اور جب اُس کی عقل کی تنگ نائیوں میں اس دین سے اُنس کچھ رواں دواں ہو جائے تو آخر میں کہا جائے کہ یہی تو وہ اسلام ہے جس سے تم بد کے ہوئے تھے۔

اس صورت حال کو سامنے رکھ کر اگر آج کے دور کو دیکھا جائے تو یہ صورت حال اُس میں اپنی انتہائی منزل تک پہنچ چکی ہے، آج کی جنگ عقائد و افکار کی نہیں بلکہ نظریات کی ہے اور حقیقتاً نظریات کی بھی نہیں بلکہ زیادہ تر عنوانات اور اسالیب بیان کی ہے، آج اگر ایک حقیقت کو خدا اور رسول کا نام لے کر پیش کیا جائے تو قومیں اس سے راہ فرار اختیار کر لیتی ہیں، اور وہی حقیقت اگر تمدن و معاشرت اور دنیوی مفادات کے عنوان سے پیش کی جائے تو اسے قابل توجہ ہی نہیں بلکہ لائق قبول سمجھتی ہیں جس کے معنی یہ نکلتے ہیں کہ اصل دشمنی خدا اور رسول کے نام سے ہے، ان کے پیغام سے نہیں ہے بشرطیکہ وہ ان کے نام سے پیش نہ کیا جائے جس کا حاصل اس کے سوا اور کیا ہے کہ آج کے سطحیت پسند دور میں ساری مذہبی جنگیں حقائق و وقائع کی نہیں صرف عنوانات کی ہیں یعنی سطحیت پسندی اس حد پر آچکی ہے کہ معانی اور حقائق تو بجائے خود ہیں صرف تعبیر اور تعبیری نسبتوں پر حق و باطل کا مدار ٹھہر گیا ہے، مثلاً اگر ابتدا ہی تلمیح عقیدہ کسی دینی روایت یا مذہب کے نام سے سامنے آئے خواہ کتنی ہی حکمتیں کھول دی جائیں وہ بدستور وحشت و فرار کی نذر ہوتی رہے گی، اور اُسی کو اگر سائنس، فلسفہ، معاشیات اور تمدنی مصالح کے عنوان سے ایک ازم کی صورت میں پیش کیا جائے تو نہ صرف یہ کہ وحشت و فرار کا ذریعہ ثابت نہیں ہوتی بلکہ لائق توجہ اور قابل قبول ہو جاتی ہے گویا دنیا لفظ پسند اور

معنی بیزار ہو چکی ہے، اس لئے محسوسات اور لفظی عنوانات ہی سے اس کی اصلاح بھی ممکن ہے بشرطیکہ وہ لفظ انہی معانی کے ہوں جنہیں دلوں میں پیوست کرنا منظور ہو، اس لئے اس دوؤ کے مریضانِ رُوح کے علاج کے لئے اس ولی اللہی خاندان کی پانچویں علمی پشت میں ایک فرد اٹھا جس نے اس مذکورہ پہنچ پر دین و مذہب، دینی عقائد اور دینی اصول و کلیات کو اسی الہام ربّانی کی تحریک سے ابتداء ہی قرآن و حدیث یا مذہب و ملت کا نام لئے بغیر حقائق قرآن و حدیث کو ایسے استدلالی اور منطقی طرز بیان سے زمانہ کے سامنے پیش کیا جیسے وہ اس زمانہ کے حسب حال ایک مضبوط اور مستحکم ازم پیش کر رہا ہے جس کا ظاہری عنوان ابتداء نہ اعلانِ مذہب ہے نہ اطلاعِ غیب مگر انتہا زدہ ہی مذہب اور عقیدہ غیب ہے، مگر اس ڈھنگ سے کہ جیسے وہ خالص ایک فلسفیانہ ازم کی تلقین ہے کہ اُس کے مانے بغیر نہ اس دور کی معاشرت صحیح اسلوب سے چل سکتی ہے نہ سیاست و مدنیت اور نہ ہی مابعد الموت کی زندگی استوار اور کامیاب ہو سکتی ہے، اس لئے اس نے ایک نئے حسیاتی فلسفہ و حکمت کی بنیاد ڈالی، ہم اُسی شخصیت کو حضرت قاسم العلوم مولانا محمد قاسم نانوتوی رحمہ اللہ کے نام سے یاد کرتے ہیں، جو شاہ ولی اللہ شاہ عبدالعزیز، شاہ محمد اسحق اور شاہ عبدالغنی کے علوم کا بنچوڑ اور ان کے دینی تفقہ کا خلاصہ تھا، اور اس نے وہی امانت جو ولی اللہی دور سے لی تھی اس دور کے مناسب حال حکیمانہ انداز سے دنیا کے سامنے رکھ دی، چنانچہ اس دور کے ذہن کے پیش نظر حضرت قاسم العلوم کی تحریرات اور تصنیفات میں سطح پر آیات و روایات یا دینی اصطلاحات کا ابتداء کہیں ذکر نہیں آتا گو وہ معنی آیات و روایات ہی ہوتی ہیں بلکہ نمایاں طریق پر تعبیری حصہ بلحاظ صورت استدلالی شکلوں، برہانی حجّتوں اور حسی شواہد و نظائر کی صورتوں پر مشتمل ہوتا ہے اور اندرونی حصہ بلحاظ معانی و مرادات ایمانی حقیقتوں، عرفانی و شیعوں اور کشفی و انشراحہ کیفیوں پر مشتمل ہوتا ہے، اس لئے حضرت قاسم العلوم نے اس دور کے مسلمات اور محسوسات کے آئینہ میں آیات و روایات کا جلوہ نمایاں کیا ہے، مگر فلسفیانہ استدلال اور منطقیانہ طرز اثبات سے اس طرح جیسے ایک

مستقل فلسفہ حیات پیش کیا جا رہا ہے، مگر آخر میں کھلتا یہ ہے کہ یہی تو وہ اسلام ہے جس کے نام سے دنیا کو وحشت زدہ کر دیا گیا تھا، اس طرح اُن پر یہ کھل جاتا ہے کہ وہ صرف ناموں اور عنوانوں پر لڑ رہے تھے، حقیقتِ حال کی انھیں ہوا بھی نہیں لگی تھی، درحالیکہ فطرۃً وہ حقیقت سے دور نہ تھے لیکن جب اس حکیمانہ طرز سے اُن پر حقیقت کھل گئی تو انجام کار وہی عنوان اس پر آ گیا جو اس حقیقت کے لئے اللہ رب العزت نے وضع فرمایا تھا یعنی اسلام جسے شاہ ولی اللہ اور اُن کے پیشروں نے پیش کیا تھا۔

اسی لئے حضرت مولانا عبید اللہ سندھی رحمہ اللہ فرمایا کرتے تھے کہ شاہ ولی اللہ کی حکمت کے لئے زینہ صرف حکمتِ قاسمیہ ہے جس سے گذرے بغیر آدمی ولی اللہی مدارک تک کما حقہ نہیں پہنچ سکتا، پس شاہ ولی اللہ جن علوم کو ذوقی اور کشفی رنگ سے پیش کرتے ہیں، حضرت قاسم العلوم انہی علوم کو استدلالی رنگ سے سامنے لاتے ہیں، وہ فی الجملہ مانوس مگر شکوک میں پڑے ہوئے لوگوں کو منکر نہیں ہونے دیتے، اور یہ منکروں اور خالص ٹھہروں کو قائل کرتے ہیں، وہ آیات و روایات کے ذیل میں اُن کی حکیمانہ تشریح کرتے ہیں اور یہ اپنی حکمت سے منحرفوں کو آیات و روایات کے دروازے پر لاکھڑا کرتے ہیں تاکہ قصر مذہب میں وہ باسانی داخل ہو جائیں، بشرطیکہ یہ حکمت اُن تک پہنچ جائے یا پہنچا دی جائے اور جیسے حکمت ولی اللہی الہامی ہے ویسے ہی حکمتِ قاسمیہ بھی الہامی اور علمِ لدنی کا خزانہ ہے اور جیسے حکمت ولی اللہی کے بارے میں خود صاحب حکمت نے اپنے کلام میں صراحت کی ہے کہ وہ الہامی ہے، ذہنی کاوشوں کا نتیجہ نہیں، جس کی وضاحت اور صراحت اُن کے کلام سے گذر چکی ہے، ایسے ہی حکمتِ قاسمیہ کے بارے میں بھی صاحب حکمت کی تصریحات اُن کے کلام میں موجود ہیں جیسے مصابیح التراویح میں خود فرماتے ہیں کہ :

انچہ بصفہ خاطر می ریزند بر قلم می آرم (جو کچھ میرے صفحہ دل پر آتے ہیں میں اسے سپرد قلم کر دیتا ہوں) یا جیسے "تقریر دل پذیر" میں مسئلہ تقدیر کی تقریر

کرتے ہوئے فرماتے ہیں کہ اس مسئلہ کے فلاں مقام پر پہنچکر قلم رک گیا اور طبیعت بند ہو گئی تو میں نے اس بارگاہِ عزت کی طرف رجوع کر کے عرض کیا کہ قطرہ دانش کہ درستی ز پیش متصل گردان بدریا ہائے خویش سوا الحمد للہ کہ باب مفتوح ہو گیا اور اب جو کچھ بھی وہ دل میں ڈال رہے ہیں میں اُسے صفحہ قرطاس پر لارہا ہوں (او کما قال) اسی طرح اور مواقع میں بھی تصریحات ہیں۔ اسی طرح شاہ عبدالغنیؒ کے کلام میں بھی صراحت نہیں تو کنا تیا موجود ہے کہ اُن کی حکمتِ تغہیم بھی القانی ہے جیسا کہ نور الدین کو اللہ اللہ کرنے کی تلقین سے معقول کے محسوس بن جانے کی اطلاع کثرتِ ذکر کے عنوان سے دی گئی، جس کے معنی اس کے سوا دوسرے نہیں کہ اس ورد کا وارو الہامِ غیبی ہے جو اُن پر گذرا اور انہوں نے خود چکھ کر دوسرے کو چکھانا چاہا۔

بہر حال ایک ہی حکمتِ لدنی ہے جو شاہ ولی اللہؒ پر بالہامِ الہی گذری تو اُس نے بیانِ دین میں عقلی رنگ کا جامہ پہنا، شاہ عبدالغنیؒ پر گذری تو اُس نے محسوسات کا پرداز ڈالنے کی نشاندہی کی، اور قاسم العلومؒ پر گذری تو اس نے ذوقیات کے بجائے حسیات اور اُن میں بھی برہانی استدلال کا لباس اختیار کیا، اور جیسے جیسے زمانہ کی ذہنیت رنگ بدلتی گئی ویسے ہی ویسے یہ حکمتِ لدنی مختلف لباس اختیار کرتی رہی، جس کا قدر مشترک الہام اور القاءِ بانی ہے، یہ ہی القاء جو بانعام خداوندی ان بزرگوں کا ذہن بنا گیا مگر حضرت نانو تو ہی چونکہ ان سب سے مستفید اور ان کے تربیت یافتہ تھے اس لئے وہ ان سب بزرگوں کے علم و حکمت کا پنچوڑ ثابت ہوئے، اس لئے وہ اہل سنت والجماعت کے مسلک کے مکمل شارح بنے اور انہوں نے موقعہ بموقعہ اس مسلک کے علوم کو کہیں عقلی رنگ سے کہیں حسی رنگ سے کہیں برہانی طرز استدلال کے رنگ سے اپنی تعلیم و تلقین اور کتاب و خطاب سے ظاہر کیا، جس سے یہ مسلک جامع انداز سے دنیا کے سامنے آیا، اور اس کی جامعیت نمایاں ہو گئی کہ وہ نقل کے ساتھ عقل اور عقل کے ساتھ جس اور جس کے ساتھ استدلالی رنگ کا جامع ہے

اس لئے قاسم العلوم کے علم میں علم کے ساتھ معرفت، حکم کے ساتھ حکمت، نقل کے ساتھ عقل معقول کے ساتھ محسوس، قانون کے ساتھ مصالح، شریعت کے ساتھ طریقت، ایمان کے ساتھ احسان، اثبات کے ساتھ دفاع یعنی دین کے ساتھ شوکت دین کے جذبات جمع کر کے اسے ایک معجون مرکب کی صورت سے حیات آفریں تریاقی رنگ میں پیش فرمایا، جو خالص اہام کے سرچشمہ سے نکلی ہوئی حقیقتیں تھیں، اور حق تعالیٰ نے اپنے لامحدود وجود و کرم سے ان کا طبعی مزاج ہی یہ بنا دیا کہ اگر وہ ایک جزوی مسئلہ کو بھی ثابت کرتے ہیں تو وہ بھی اصولِ کلیہ کے چولے میں نمایاں ہوتا ہے جس سے ایک جزئی ہی کا نہیں سینکڑوں جزئیات کا فیصلہ ہو جاتا ہے۔

ظاہر ہے کہ اپنے دور میں جب حضرت قاسم العلوم ہی دارالعلوم دیوبند کے بنیادی فکر کے ہمہ دست تھے جیسا کہ ان کے تلامیذ، ان کے رفیقوں اور ان کے بزرگوں تک کی تصریحات ہیں تو دارالعلوم کے مسلک میں بھی یہ اہامی شان نمایاں ہونی ناگزیر تھی جو ہوئی، اور واضح ہو گیا کہ اس کا مسلک اور مرکزی فکر اور دینی رُخ کسی سوچ بچار کا کوئی نتیجہ نہیں بلکہ اہامِ الہی کے بجز ذخار کا ایک قطرہ ہے، پس اگر یہ کہہ دیا جائے تو بلا خوف و ہمت لائم کہا جاسکتا ہے کہ دیوبندیت اولیٰ الہیت اور ثانیاً قاسمیت کا نام ہے، محض پڑھنے پڑھانے کا نام نہیں، اور اس میں ان علمی نسبتوں کے اجتماع کے پیش نظر کہا جاسکتا ہے کہ وہ محض مدرسہ نہیں بلکہ مدرسہ فکر اور آج کل کی اصطلاح میں ایک مستقل مکتب خیال ہے۔

اس سے واضح ہے کہ دیوبندیت کوئی مذہب یا فرقہ نہیں جیسے معاذین اسے ایک مذہب یا فرقہ کا نام دے کر عوام کو اشتعال دلانے کی کوشش کرتے ہیں بلکہ مسلکِ اہل سنت والجماعت کا ایک جامع مرتبہ اور مکمل ایڈیشن ہے جس میں اہل سنت والجماعت کی ساری شاخیں اپنی اصل سے جڑی ہوئی دکھائی دیتی ہیں، شاعر مشرق ڈاکٹر اقبال مرحوم نے اس دیوبندیت کے بارے میں کیا خوب جامع جملہ استعمال فرمایا تھا جو انھیں کو زیب دیتا تھا

جب کہ اُن کے کسی نے پوچھا کہ یہ دیوبندی کیا چیز ہے؟ یہ کوئی مذہب یا فرقہ؟ تو فرمایا کہ نہ مذہب ہے نہ فرقہ بلکہ ہر معقول پسند نیندار کا نام دیوبندی ہے۔ فلسفہ درماتال۔

بہر حال مدرسہ دیوبند کا مرکزی فکر اور بنیادی دینی رُخ یا مسلک اہل سنت والجماعۃ کا ایک جامع، معتدل اور ہمہ گیر مسلک ہے جس میں سنت اور جماعت کے جمع ہو جانے سے اصول دین کی عظمت جو کتاب و سنت ہے اور شخصیات دین کا احترام جو فقہار، محدثین، مسکین، مفسرین صوفیا اور اصولیین اور علماء و ربانیین ہیں، دونوں جمع ہیں نہ اس میں اصول سے ہٹ کر اختراع و تجدد اور جدت پسندی ہے کہ بدعات و محدثات کا دروازہ کھل جائے اور نہ شخصیات دین سے کٹ کر خود پسندی اور اعجاب رائے ہے کہ غرور و گھمنڈ اور کبر و نخوت کا باب مفتوح ہو جائے، اور سلف صالح اور خلف عدول کی عظمت پا در ہوا ہو جائے، پس پہلے روگ کی روک تھام تو لفظ سنت سے ہوتی ہے اور دوسری بیماری کی مدافعت لفظ الجماعۃ سے ہو جاتی ہے، اور اس طرح یہ جامع اور معتدل مسلک ان تمام بیماریوں سے پاک ہو کر مدرسہ دیوبند اور اس کے ہم مشرب مدارس کے ذریعہ سے ہم تک صحیح سالم پہنچ گیا ہے، ورنہ جس مسلک میں بھی افراط و تفریط ہے وہ انہی دو لفظوں سنت اور الجماعۃ کے فقدان یا کسی ایک کی کمی سے ہے، اگر سنت نہ ہو تو بدعت و احداث کا مسلک بن جائے گا اور الجماعۃ نہ ہو تو خود رائی، آزاد فکری اور بیعیا کی کا مسلک بن جائے گا، اور انہی دو کو تاہمیوں کا نتیجہ افراط و تفریط ہے

واکبر منہ جاہل متنسک

فساد کبیر عالم متہتک

لمن بہما فی دینہ متمسک

ہما قننۃ فی العالمین کبیرۃ

نسبت قاسمی کے ان درخشاں آثار اور دارالعلوم کی اینٹ اینٹ میں انہیں جاری و ساری دیکھ کر ایک نظم بعنوان "تعبیر منام قاسمی" بے ساختہ اس احقر کے قلم و قمرطاس پر آگئی در حالیکہ نہ میں شاعر ہوں نہ شعر گوئی اپنا مشغلہ ہے، لیکن جذبات جب ابھر کر منصفہ ظہور پر آنے کے متقاضی بن جاتے ہیں تو ان کے لئے فن شاعری نہ شرط ہوتا ہے نہ وہ اس کے

پابند ہوتے ہیں، یہ نظم فارسی زبان میں ۱۱۷۸ اشعار پر مشتمل ہے، اس کے چند اشعار جو نسبت قاسمی اور دارالعلوم میں اُس کے رچے بے ہونے نیز دارالعلوم کے مرکزی فکر سے متعلق ہیں چونکہ اس مقام کے مناسب محسوس ہوئے اس لئے ان کا پیش کر دیا جانا کسی اجنبی چیز کا فصل نہیں سمجھا گیا، بالخصوص وہی حقائق اس نثر میں بھی آپ کے سامنے آچکے ہیں تو ان کا نظم کے لباس میں آجانا کوئی جدید اضافہ نہیں صرف نوعیت ادا کا فرق ہے، اور وہ یہ ہیں ۵

نسبت قاسمی احسنت کہ ہنگامہ دیں	از تو گرم است بدوراں چہ دفاع و چہ ہجوم
نسبت قاسمی اکرمت کہ دینِ فطرت	از تو پیدا است بہر کس چہ عدول و چہ ظلوم
نسبت قاسمی انعمت کہ این نعمت کُل	از تو حاوی است بر آفاق باندا از عموم
نسبت قاسمی اعدلت کہ عدلِ اسلام	بری از فرط و فرط گشتہ ز تو شد معلوم
نسبت قاسمی افضلت کہ فیضانِ غیوب	بر تو شد شاہد و مشہود ز غیب مکتوم
نسبت قاسمی ارشدت کہ ارشاد و ہدٰی	جا گرفت بقلوب از تو بتعدیلِ نہوم
نسبت قاسمی ابصرت کہ فکرِ انجسام	از تو شد در دلِ عالم ز بصیرت مفہوم
نسبت قاسمی ازتست ذکا و انہام	فہم از خلق الہی ز تو تعدیلِ نہوم
نسبت جامع اخلاق و شہون الفت	کہ ہمیں رحمت و نور است دریں دارِ ظلوم
نسبت علم و عمل نسبت عشق و احوال	نسبت فقر و دروں نسبت اسرارِ علوم
نسبت علم و حیا نسبت الطاف و غما	نسبت مہر و وفا، نسبت عونِ مظلوم
نسبت صبر و توکل زرہ صدق و عفاف	نسبت رحم و صلہ نسبت کسبِ معدوم
نسبت جو دو سخا نسبت احسان و عطا	نسبت داروں حرمائے پئے دردِ محروم
نسبت عظمتِ اخیار بجبِ اخیار	نسبت شفقت و اکرام باندا از عموم
انکسار و ادب و عجز و تواضع بشر	نسبت آنکہ مبرا است زر کسبِ مذموم

آمدی نسبت جامع بہمہ نوع کمال از تو قاسم و علوم از در قاسم مقسوم

شدنایاں ز تو معنی کلام معصوم	نسبت نسبت ممزوج بدین و ملک است
قوت تست باین ظاہر و باطن منظوم	روز مملو بجاودت، بریاضت شبہا
ہمت تست بافاق و بانفس مضموم	روز تو کفر کشتی در شب تو نفس کشتی
زین سبب قاسمی نسبت شدہ جامع مفوم	جملہ اوصاف بہم کردہ بہ نسبت دادند
بس ہمیں کتب فکر است دریں دارالعلوم	نسبت قاسمی مجموعہ این اوصاف است
قاسم العلوم بنا کردہ بریں دارالعلوم	این کہ رنگیست حکیمانہ دین اسلام



مدرسہ دیوبند کے اس جامع اور معتدل فکر یا مسلک کو سامنے رکھ کر اندازہ ہوتا ہے کہ اس مسلک اعتدال کے تحت بانی دارالعلوم کا مقصد اور مطمح نظر ہندوستان کے تمام مسالک حقہ اور اہل مسالک کو باہم جوڑنا تھا جبکہ اس وقت ملک میں جماعتی تشددت جزو مسالک بنا ہوا تھا اور سارے مسالک اور مسالک والے مسلکی تفاوت کی وجہ سے باہم دست و گریباں تھے، الاما اشار اللہ ایک فقیہ صوفی کے خلاف تھا اور صوفی فقیہ کو محروم باطن، ظواہر پرست، بے بصیرت اور زاہد خشک کہتا تھا اور فقیہ صوفی کو بے سند تخنیلات اور بنام باطن ذہنی اوہام کا اسیر، دماغی گھمیر میں مبتلا، اور عقائد سلف سے منحرف شمار کرتا تھا، اور محدث مسکلم کا مخالف تھا اور مسکلم محدث وقت کا، محدث مسکلم کو اسیر عقل، مرعوب زمانہ، سلف اور سلفیت سے منحرف اور دین کو بنام کلام فلسفہ بنا دینے والا اور عقائد سلف سے محروم بلکہ تحریف کنندہ دین بتلاتا تھا، اور مسکلم محدث کو مافظ لفظ کہہ کر لفظی تعبیرات میں گم، بندہ ظواہر، حقائق سے نابلد، اصول کلیہ سے بے خبر، دین کی عقلی تعبیرات سے عاجز اور زبان ناشناس باور کئے ہوئے تھا وغیرہ وغیرہ۔

غرض مسلکی تفاوت مسلکی نزاع میں تبدیل ہو چکا تھا اور تفاوت مسلک نزاع میں تبدیل

ہو چکا تھا اور تفاوتِ مشرب فرقد بندی کی صورت اختیار کر چکا تھا، جس سے امت میں تشتت اور انتشار کے جراثیم پھیلے ہوئے تھے اور ہر ایک دوسرے کے ابطال بلکہ تکفیر تک پر آمادہ تھا، لیکن قاسم العلوم اور ان کے دارالعلوم نے اپنے جامع مسلک میں حدیث، تفسیر، فقہ، اصول فقہ، کلام تصوف، حقیقت اور معرفت جملہ دینی علوم و مقامات کو مختلف الالوان پھولوں کا ایک گلہ سستہ بنا کر (جس میں ہر ہر پھول اپنی اپنی کیاری میں کھلا ہوا اپنے اپنے مقام پر چپاں تھا) ایسے جامع انداز سے پیش کیا کہ ان تمام مسلکی طبقات کے لئے ایک نقطہ پر جمع ہونے کی صورت پیدا ہو گئی اس لئے یہ فکر جس پر دارالعلوم کی بنیاد قائم ہے، اہل حق کے لئے جامع اور اہل باطل کے لئے جامع ثابت ہوا، جس کی بڑی وجہ یہ ہے کہ دارالعلوم کی تعلیم کے تحت اس کے مسلک کے دو بنیادی عنصر ہیں، ایک فقہی اور کلامی یا بالفاظ مختصر علمی مسلک ہے، دوسرا تربیتی اور تہذیبی یا بالفاظ مختصر اخلاقی مسلک ہے اور یہ دونوں علمی اور اخلاقی مسلک کامل الاعتدال ہونے کی وجہ سے تمام مسالک کے مغز کو اپنے اندر لئے ہوئے ہیں، گویا تمام مسالک کی خوبیوں کا خلاصہ ہیں، اس لئے ان پر سارے علمی اور اخلاقی طبقات جمع ہو سکتے ہیں اور وہ ان کا مرکز اجتماع قرار پاسکتا ہے۔

سو جہاں تک علمی مسلک کا تعلق ہے اس کا مرجع الامر حضرت شاہ ولی اللہ رحمہ اللہ کی ذات گرامی ہے جن پر منجانب اللہ یہ علمی مسلک الہامی طور پر وارد شدہ ہے جس کی تفصیل گذر چکی ہے اور وہ سارے علمی طبقات کے لئے اپنے کمال اعتدال اور جامعیت کی وجہ سے جیسے طبعا مرکز کُل ہے ایسے ہی سارے اہل مسالک اگر انصاف سے کام لیں تو اس پر جمع ہو سکتے ہیں یا کم سے کم اسے اپنا مرکز تسلیم کر کے اس سے قریب ہو سکتے ہیں، مثلاً جہاں تک فقہاء امت اور ائمہ مجتہدین کے مختلف فقہی مذاہب کا تعلق ہے وہ احادیث کے ظاہری تعارض یا اختلاف سے پیدا شدہ اور کسی نہ کسی روایت حدیث پر مبنی ہیں۔

دارالعلوم کے فقہی مسلک کا اولین اصول یہ ہے کہ اِلَّا عُنَالِ اُولٰٓئِیْنَ مِنَ الْاِہْتِمَالِ کسی چیز کو کام میں لے آنا اس کے بیکار چھوڑ دینے سے بہتر ہے (دنیا کی خسیس سے خسیس چیز کو بھی

دانشمند بیکار ضائع نہیں جانے دیتے پر جائے کہ کسی اعلیٰ چیز کو محل چھوڑ کر ضائع کر دیں اور تمام اعلیٰ چیزوں میں اعلیٰ ترین شے کلام نبوت اور کلام خداوندی ہے تو اُس کے کسی بھی پہلو کو بیکار اور ناپاابل عمل بنا دینا بلاشبہ اس مسلک کی فطرت کے خلاف ہے، اس کا قدرتی نتیجہ یہ ہے کہ احادیث مختلفہ میں جو حدیث منشا شارع علیہ السلام سے زیادہ اوفیٰ اور اس سے اقرب ہوتی ہے اسے بہ پیروی امام ابو حنیفہؒ اصل مذہب قرار دے کر بقیہ تمام روایات کو اس کی ساتھ لپنے اپنے محل پر جوڑتے چلے جاتے ہیں، جس سے کوئی حدیث بھی خارج از عمل نہیں ہوتی بالفاظ دیگر ان کے یہاں جمع بین الروایات اصل ہے جس سے تطبیق و توفیق کا راستہ پیدا ہوتا ہے، متخالف روایات کو ترک کرنے بغیر معقول اور منقول توجیہ سے اصل روایت کے تابع بنا کر عمل کے دائرے میں لے آتے ہیں بیکار بنا کر ضائع نہیں ہونے دیتے، تاکہ کلام پیغمبر کا کوئی بھی پہلو خارج از عمل نہ رہنے پائے حتیٰ کہ حدیث مرسل کو بھی ترک کرنے کے بجائے اُس کی حجیت کو کبھی تسلیم کرتے ہیں اس لئے ائمہ ہدایت کے تفقہ سے پیدا شدہ کوئی بھی پہلو کسی بھی روایت کا مسلک سے باہر نہیں رہتا جسے ہم یوں بھی تعبیر کر سکتے ہیں کہ تمام ائمہ کے فقہی مراتب بحیثیت مجموعی اس مسلک میں آجاتے ہیں، زیادہ سے زیادہ راجح و مرجوح یا افضل و مفضل یا اصل و فرع یا عزیمت و رخصت کا فرق نکل سکتا ہے، البتہ کہیں کہیں جائز و ناجائز کا بھی فرق پیدا ہوتا ہے مگر قلیل ہو اس سے فقہ حنفی کی جامعیت اور دوسرے فقہوں کے برحق ہونے میں کوئی فرق نہیں پڑتا، خواہ دو نصوص باہم متعارض ہوں یا ایک ہی نص کے دو پہلوئی طور پر متعارض ہوں اس لئے اجتہاد فی روایات میں اختلاف تو ہو جاتا ہے مگر خلاف فزع کی کوئی شکل پیدا نہیں ہو سکتی کہ کسی فقہی مسلک سے اعراض یا گریز کی تہمت آئے، اس لئے ائمہ اجتہاد کی حقانیت و عظمت کبھی ان کی شان کے مناسب قائم رہتی ہے، اور ان کے فقہی مسلک کی صداقت و عظمت اور تعظیم و توقیر میں بھی فرق نہیں آتا پھر یہ اختلاف بھی حق و باطل کا نہیں ہوتا کہ باعث کش مکش ہو بلکہ محض خطا و صواب کا ہوتا ہے جن میں سے کوئی بھی پہلو اجر سے خالی نہیں اور ظاہر ہے کہ جب سارے فقہوں اور فقہیوں کے اجتہادات اس طرح ایک مرکز پر جمع ہو کر درجہ بدرجہ اپنے اپنے مقام و مرتبہ کے مناسب قائم رہتے ہیں

تو نہ صرف یہ کہ نزاع و جدال کے رخنے مسدود ہو جاتے ہیں بلکہ قدر مشترک کے طور پر ایک ماہر
الاتحاد بھی پیدا ہو جاتا ہے جس کے تحت یہ سارے فقہ اور فقہی مراتب نہ صرف معتبر ہی ٹھہرتے ہیں
بلکہ ایک مرکز پر سمٹ آتے ہیں جو اس مسلک کی جامعیت کی کھلی دلیل ہے۔

رہے فرق حقہ اسلامیہ جو اصول و مبانی میں متحد رہ کر فروری عقائد کے معانی میں تقاضائے
قواعد شرعیہ کچھ مختلف ہیں تو ظاہر ہے کہ اس کا منشا بھی اجتہادی نظر و فکر ہی ہے جس سے تفاوت
اجتہاد، متفاوت نظریات قائم ہو کر عقیدے کی صورت اختیار کر لیں اور وہ فرقہ سمجھے جانے لگیں
در حالیکہ وہ فرقہ نہیں ہوتے جبکہ تمام اصول اور مبانی اسلام میں متحد ہیں، لیکن حضرت شاہ
صاحب رحمہ اللہ کا مسلک جبکہ جامع نص و اجتہاد ہے تو ان فروری عقائد کا بھی کوئی اجتہادی
پہلو جب تک کہ شریعت کے بنیادی اصول اور اساسی قواعد و ضوابط سے متصادم نہ ہونا قابل قبول
نہیں رہتا بجز اس کے کہ اس پہلو کو مسئلہ کا بنیادی مقام دینے کے بجائے اُسے ضمنی، فرعی مقام پر
رکھ دیا جائے ترک نہیں کیا جاتا۔ اس طرح سے کوئی بھی حقانی فرقہ اور اس کا کوئی بھی اعتقادی
مسئلہ جبکہ تھوڑی سی توجیہ کے بعد اس مسلک سے باہر نکلنے نہیں پاتا، صرف مقصدی اور غیر مقصدی
درجہ کا فرق باقی رہ جاتا ہے تو اُسے بھی کلیۃً متردک کر دینے کی صورت پیدا نہیں ہوتی جبکہ وہ کسی
نص کے محتملات یا کسی شرعی اصول کی فرعیات کے دائرہ میں ہے، اس لئے اس جامع مسلک
میں یہ اسلامی فرقے بھی اصل فرقہ حقہ سے کلیۃً جدا نہیں ہوتے بلکہ اس سے قریب تر ہو جاتے
ہیں، صرف فرق باطلہ ہی باہر رہ جاتے ہیں جو حق کے دائرہ میں داخل ہی ہونا نہیں چاہتے، رہے
وہ طبقات جو اسلامی مسائل میں محض اپنے عقلی تگ و تاز سے شبہات کا شکار ہو کر جمہور کے
مسلک سے جدا نظر آئیں اور امور غیبیہ میں رائے زنی کر کے غیب کو بھی شاہد ہی کی ترازو میں تولنے
کی سعی میں لگے رہیں تو یہ دلی الٹھی مسلک چونکہ جامع عقل و نقل اور جامع معقول و محسوس ہے
اور اس میں تمام اعتقادات اور اصول کلیۃً کو عقلی برہان اور فطری مصالح کے لباس میں پیش
کیا گیا ہے جو اس قسم کے عقلی شبہات کے لئے دافع اور عقلی الجھنوں میں پھنسے ہوئے طبقات

کے لئے عقلی تشفی و تسلی کا سامان اپنے اندر رکھتا ہے تو مسلک حق سے ان طبقات کے نکل بھاگنے کا سوال بھی باقی نہیں رہتا بلکہ وہ شریعات کے ان عقلی براہین کو کانوں میں جگہ دیں اور دل کو حاضر کر لیں، چنانچہ تجربات شاہد ہیں کہ اس قسم کے عقل پسند لوگوں نے جب بھی اس شرعی مسلک کو عقلی لباسوں اور فکر صحیح کے طبوسات میں جلوہ گرد دکھا ہے تو ان کے شبہات زائل بھی ہو گئے ہیں اور وہ بصدق دل اپنی ناواقفی یا بے توجہی کا اقرار کر کے اس مسلک سے قریب ہو گئے یا اس کے حامی بن کر اسی کا ایک فرد بن گئے ہیں، اس کے بعد سیاسی حلقے رہ جاتے ہیں جو دین و ملک کو الگ الگ کہنے کے عادی ہیں اور ہمہ وقت جنہیں دین کے نام سے اپنے سیاسی مقاصد کے ضائع ہونے کا اندیشہ رہتا ہے تو اس مسلک اعتدال میں شرعی سیاست کے وہ اصولی قواعد بھی کتاب و سنت سے اخذ کر کے پیش کر دئے گئے ہیں جو ان تمام خطرات کا جواب ہی نہیں بلکہ سیاسی مقاصد کی تحصیل کا فطری راستہ بھی ہیں۔

بہر حال اس مسلک اعتدال کا دائرہ اصولاً اس حد تک جامع، وسیع اور حاوی ہے کہ نہ اس سے اجتہادی طبقات جدا رہ سکتے ہیں نہ کلامی گروہ اور نہ عقلی اور فلسفی حلقے کٹ سکتے ہیں جبکہ ان کے مسلمات سب اس میں لپیٹے ہوئے ہیں، جس کے معنی اس کے سوا دوسرے نہیں ہیں کہ ولی اللہی مسلک نے تمام فرقوں، تمام حلقوں اور تمام طبقات کو اصولاً اپنے اندر سمیٹ کر کے جمع کر لیا ہے، جس میں مرکزیت کی وہ تمام صلاحیتیں موجود ہیں جو کسی بھی معقول پسند علمی طبقہ کو اپنے سے باہر نہیں رہنے دیتیں، اور جب بھی انہیں انصاف اور حق پسندی سے کام میں لایا جائے گا، وہ ان سب کے لئے ایک تشفی بخش نسخہ اور جامع مرکز تو جہ ثابت ہوں گی اور باہمی نزاعات یا قومی تفرقے کو بیخ و بن سے اکھاڑ پھینکیں گی، چنانچہ حجۃ اللہ الباقیہ کا ایک مستقل مہم، سیاسیات، عمرانیات، مدنیات اور معاشرات پر مشتمل ہے، جس کا لقب ان کے یہاں اتفاقات ہے اور اس میں سیاسی شعبے کی شرعی بحثیں اور شرعی نقاط فطری دلائل سے کھول کر رکھ دئے گئے ہیں، جس سے آج کی سیاست کا بھی کوئی معقول نظریہ خارج نہیں

اس لئے سیاسی طبقات کے لئے بھی یہ مسلک ایک جامع مرکز کی حیثیت رکھتا ہے جس پر یہ حلقے جمع ہو سکتے ہیں بشرطیکہ اُسے دیکھیں اور سمجھنے کی کوشش کریں۔

ادھر دارالعلوم کے اس مسلک کا دوسرا بنیادی عنصر تربیتِ اخلاق اور تزکیہٴ نفوس ہے جو ریاضات و مجاہدات اور سلاسلِ تصوف سے وجود پذیر ہوتا ہے، اس مسلک کے تحت جماعتِ دیوبند کے اکابر اکثر و بیشتر سلسلہٴ چشتیہ سے اور بہت سے اکابر سلسلہٴ نقشبندیہ سے وابستہ ہیں نقشبندیہ خاندان کا قریبی مرجع و منتہا مجاہدِ اعظم حضرت سید احمد شہید رائے بریلوی رحمہ اللہ ہیں اور چشتیہ خاندان کے ملجا و ماویٰ حضرت شاہ عبدالرحیم ولایتیؒ ہیں، دونوں ہم عصر ہیں اور ایک ہی دور میں ہمہ گیر انداز سے فیض رساں رہے ہیں اس لئے اس ملک میں یہ ہی دو سلسلے زیادہ معروف اور زیادہ رائج ہیں، چشتیت میں تلذذِ رنگ غالب ہے جس کی خاص کیفیات شورش و جوش اور وجد و طرب وغیرہ ہیں، جس کے تحت ہاؤ ہو کا حال قال اُن پر زیادہ طاری ہوتا ہے اور اس سے ان کی زندگی کا عنوان افر و سخن و سوختن و جامہ دریدن ہے، ادھر نقشبندیہ میں اخلا و تسر سکوت و صمت اور ضبط و تحمل کا غلبہ ہے جس سے وہ اس شعر کے سچے مصداق ہیں۔

نقشبندیہ عجب قافلہ سالار انسند
کہ برند از رہِ پنہاں بجرم قافلہ را

بظاہر دونوں سلسلوں میں تضاد کی نسبت نظر آتی ہے، گو منزل و مقصد واحد ہے، لیکن ان دونوں سلسلوں کے مذکورہ بزرگوں حضرت سید احمد شہید اور حضرت شاہ عبدالرحیم میں خدا ساز طریقہ پر جانبن سے تاثیر و تاثر کی صورت پیدا ہوئی اور صوفیہ کی اصطلاح کے مطابق جانبن کی نسبتوں میں تبادلہ کیفیات کی شکل نمایاں ہوئی، واقعہ طویل ہے، اس کا خلاصہ یہ ہے کہ حضرت سید صاحبؒ پر بساط و انبساط اور شگفتگی کی کیفیت رہتی تھی اور حضرت شاہ عبدالرحیم پر خوف و خشیت، لرزہ براندازی، حزن و فکر اور گریہ کی کیفیت طاری رہتی تھی۔

حضرت سید صاحب کے سفرِ جہاد کے موقع پر دونوں بزرگ بوسنی کی مسجد میں جمع ہو گئے اور باہمی جذب و کشش سے ایک بند کمرے میں یکجا ہوئے، باہر آئے تو سید صاحب رو بگریختے

اور شاہ صاحب رو بضمک و مسم تھے یعنی ہر ایک کی نسبت دوسرے پر اثر انداز ہوئی، جسے یوں تعبیر کیا جاسکتا ہے کہ چشتیت اور نقشبذیت میں باہمی آمیزش ہوئی اور دونوں بزرگوں کے پاکیزہ آثار و کیفیات ایک دوسرے میں پہنکر مخلوط ہو گئے، جس سے سید صاحب کی نقشبذیت میں تو قدرے شور و فغاں اور گریہ و بکا کے اثرات نمایاں ہو گئے اور شاہ صاحب کی چشتیت میں ضبط و سکوت اور آدابِ شریفیہ کے تحت اتباعِ سنت کے وقار و تمکنت نے غلبہ پالیا، جس سے حضرت شاہ عبدالرحیم کی یہ نقشبذیت آمیز چشتیت ان کے ارشد خلفاء حضرت میانجی نور محمد جھنجھانوی قدس سرہ میں جلوہ گر ہوئی جس میں باطنی سوز و گداز کے ساتھ ادبِ شریعت اور اتباعِ سنت کا رنگ غالب ہو گیا، جسے حضرت میانجی صاحب نے ان الفاظ میں ادا فرمایا (جیسا کہ میں نے عم محترم حضرت مولانا حبیب الرحمن صاحب رحمہ اللہ ہتم سادس دارالعلوم دیوبند سے بارہا سنا) کہ "فقیر نے ایک ایسی ہنڈیا لپکائی ہے کہ نہ سو برس پہلے کی تھی نہ سو برس بعد میں پکے گی۔" اس پر حضرت ممدوح فرمایا کرتے تھے کہ قیامِ دارالعلوم کے دور کے رمز شناس اہل اللہ کا عام نظریہ یہ تھا کہ حضرت میانجی صاحب کی وہ سو برس والی ہنڈیا یہ دارالعلوم دیوبند ہے جس میں شریعت کے ساتھ طریقت اور سوختہ جانی کے ساتھ ادبِ دانی اور احوال و کیفیات کی ساتھ اتباعِ سنت جمع ہے اور اس لئے اس سلسلہ کے سوز و گداز اور حال و قال والے لوگ محض سوختہ جان ہی نہیں ادبِ داں بھی ہیں، جن میں باطنی سوز و گداز کے ساتھ غلبہ بہ حالِ ادبِ شریعت اور اتباعِ سنت کا ہے، سوزشِ باطنی چشتیت کی ہے اور ادبِ دانی اور پیردئی سنت کی متانت نقشبذیت کی ہے، اس لئے یہ سلسلہ جو حضرت میانجیؒ اور ان کے بعد حضرت حاجی امداد اللہؒ سے ہوتا ہوا حضرت نانوتویؒ اور حضرت گنگوہیؒ تک آیا تو ان بزرگوں کے فیضان سے اُس کا منظر سر یہی دارالعلوم بنا جسے ہر دو سلسلوں کے اکابر کی نسبتوں کا مجموعہ کہنا چاہئے، اور اس کی شان یہ نمایاں ہوئی کہ

یہ نمایاں ہوئی کہ

ہر ہوسنا کے نڈاند جاہ و سنداں باخق

بر کھے جاہ شریعت بر کھے سندانِ عشق

اس ہندیا سے دارالعلوم کی تعبیر کا یہ مقولہ اکابر حضرت قاسم العلوم کے اس مقولہ سے اور بھی زیادہ نوکدار اور لمبا جا حقیقت مضبوط ثابت ہو جاتا ہے جو میں نے انہی اکابر مرحومین اور بالخصوص حضرت عم محترم ممدوح سے سنا ہے کہ حضرت نانوتوی نے فرمایا کہ مجھے اس مدرسہ کی صورت عالم مثال میں ایک معلق ہندیا کی سی دکھلانی گئی ہے، بعض حضرات نے اس معلق ہندیا کی تعبیر توکل سے کی ہے کہ اس مدرسہ کا مدار یقیناً ہندیا پر تو ضرور ہے جو طعام کا ظرف ہوتی ہے لیکن وہ معلق ہے جو توکل کی شان ہوتی ہے کہ اسباب اختیار کر لینے کے بعد بھی نتیجہ تابع مشیت ہوتا ہے محض اختیار اسباب سے کسی نتیجہ کی برآمد یعنی نہیں ہوتی بلکہ مشیت پر معلق رہتی ہے، اس لئے اس مدرسہ کا معلق ہندیا کی صورت سے نمایاں ہونا اس پر تشبیہ ہے کہ اس مدرسہ میں ظاہری اسباب سے زیادہ نظر توکل اور امداد خداوندی پر رکھی جائے جیسے اس کے لئے مستقل آمدنی یا ارباب توکل کے حکم و عدوں کا نہ ذریعہ پیدا کیا جائے نہ ان پر بھروسہ کر لیا جائے جیسا کہ خود حضرت نانوتوی رحمہ اللہ کے بنیادی اصول ہشتگانہ میں اس پر پوری توجہ دلائی گئی ہے جس کا ذکر اوپر آچکا ہے، لیکن اس توجیہ کو مانتے ہوئے بھی واقعات سابقہ کی روشنی میں اس کے معنی و مسلک اسی جامعیت کے زیادہ چسپاں نظر آتے ہیں جس میں شریعت و طریقت، سوز و گداز اور ادب و لتواز کو جمع کیا گیا ہے، گویا حضرت میانجی کے ارشاد کا حاصل یہ ہے کہ سو برس سے ملت ہندیہ میں جو جامعیت مسلک مضمحل ہو چکی تھی اور ہر طبقہ دوسرے طبقہ سے عدم جامعیت اور کی انفرادیت کی وجہ سے دست و گریباں تھا، بالخصوص شریعت و طریقت کو دو الگ الگ راہیں کہہ کر دو مسلک علیحدہ علیحدہ بنائے گئے تھے اس فقیر کے ہاتھ پر وہ دونی اور دورخی ختم کر دی گئی ہے اور اب چشتیت و نقشبندیہ کی آمیزش سے جوش باہوش اور خروش باسروش کا دور آ گیا ہے جس کی ہندیا تیار ہو چکی ہے اور اب اسی کا پکا ہوا کھانا اس ملک میں مشرق و مغرب تک تقسیم ہو گا، یہاں وہ ہے کہ ان اسلاف مرحومین کے یہاں باوجود غلبہ چشتیت کے جو ان کا اصل سلسلہ ہے بیعت چاروں خاندانوں اور بالخصوص نقشبندیہ میں بھی لی جاتی تھی اور تربیت حسب استعداد چاروں

سلاسل کے مطابق کی جاتی تھی، کتنے ہی اکابر کی تربیت ان بزرگوں نے نقشبندیہ طریق پر کی ہے جو چشتیت میں نہیں چل سکے، خود حضرت مولانا حبیب الرحمن صاحب ہی اپنا حال فرماتے تھے، کہ حضرت گنگوہی کے یہاں بیعت کے بعد جب میں چشتیت کے طریقہ پر نہ چل سکا تو حضرت گنگوہی نے فرمایا کہ تمہارا حصہ نقشبندیہ میں ہے، چشتیت میں نہیں ہے اور پھر اسی نقشبندیہ پر انھیں چلایا تو وہ آگے بڑھے اور حق تعالیٰ نے انھیں اسی میں کامیاب اور داخل فرمایا۔

اس صورت حال کو سامنے رکھ کر کہا جاسکتا ہے کہ دارالعلوم دیوبند کے مسلک میں سلاسلِ علیہ اور سلاسلِ فقہیہ کے ساتھ سلاسلِ صوفیہ کو بھی جمع کر دیا گیا ہے جس سے کوئی سچا نقشبندی اور سہروردی اور قادری ان سے الگ نہیں رہ سکتا۔

اس جامع مسلک کا نقشِ راسخ اپنے شیخِ طریقت حضرت حاجی امداد اللہ کے فیضان سے جب حضرت قاسم العلوم پر پڑا اور وہ بشاہدۃ شیخ اپنے شیخ کی زبان قرار پائے جیسے شمس تبریز کی زبان عارفِ رومی بنے تو یہ جامعیت ہمہ وقت ان کی نگاہوں میں رہی اور اس کا عمومی ظہور دارالعلوم سے ہو اور بالآخر وہی دارالعلوم کا مسلک قرار پایا، ایک کے مرجع الامر شاہ ولی اللہ تھے اور دوسرے کے مرجع الامر حضرت جمنجھانوی کے خلیفہ اعظم حضرت حاجی امداد اللہ تھے جس سے حقیقت قاسمیت بنی اور وہ جبکہ اس دارالعلوم میں مدارِ حدیث تھے اور مرجع الاستناد تھے، تو اس کے صاف معنی وہی ہوتے ہیں جن کا ذکر اوپر آچکا ہے کہ قاسم العلوم اور دارالعلوم کا نقطہ نظر تمام سلاسل اور اہل سلاسل کا اتحاد تھا اسی مسلک میں ان کا مطمح نظر تمام علمی سلسلوں اور حلقوں کو جمع کرنا تھا کہ صوفی اور مسلم، محدث و فقیہ اور اصولی و عارف متبائن نہ رہیں بلکہ ایک سمجھے جائیں اور ان کے فنون بھی باہم مزوج اور مخلوط ہو کر مضمون واحد کی صورت سے نمایاں ہوں۔

اور ہر تربیتی سلسلوں میں سلاسل اولیاء کو جمع کرنا تھا کہ جو چشتی ہو وہی نقشبندی بھی ہو، اور جو نقشبندی یا قادری اور سہروردی ہو وہی چشتی بھی ہو تاکہ سلسلے ہی نہیں اہل سلاسل بھی قدرتاً ایک ہو کر نمایاں ہوں، اس لئے اگر دارالعلوم کو مرکز اتحاد امت تسلیم کیا جائے تو خلاف واقعہ

نہ ہوگا، یہی وہ مرکزی فکر تھا جو حضرت قاسم العلوم کے قلب کی امانت تھا اور وہ اُسے اس مدرسے کے راستے سے پھیلانا چاہتے تھے، پس عام اہل نظر تو اس مدرسے کو صرف مدرسہ جانتے تھے، لیکن حضرت والا اُسے مدرسہ نہیں بلکہ مدرسہ فکر جانتے تھے، اس لئے ابتدا ہی سے اُسے وسعت پذیر بنانے پر ہمت کئے ہوئے تھے، یہی وجہ ہے کہ دارالعلوم کے پروردوں میں اصاغر ہوں یا اکابر جامعیت کا یہ رنگ قدر مشترک کے طور پر درجہ بدرجہ سب میں نمایاں رہا اور ہے کہ درس و تدریس کے ساتھ ان میں ریاضت و مجاہدہ، سند حدیث کے ساتھ سند خلافت باطنی اور جوش احوال کے ساتھ ادبِ قال، باطنی سوز و گداز کے ساتھ ادبِ روح نواز اور سلاسل شریعت کے ساتھ سلاسل طریقت کا سلسلہ برابر کے درجہ میں قائم ہوا جہاں چشمت کی لائن سے کلیری صابریت اور گنگوہی قدوسیّت آئی وہیں نقشبندیّت کی لائن سے مجددی پیروی سنت اور سید احمد شہید کے اعلاء کلمۃ اللہ کی روح بھی راسخ رہی، اس لئے مدرسے کے نو بہالوں میں نہ تو زہد خشک ہوا کہ خشونت نمایاں ہو، نہ لین محض رہا کہ مہانت کی تہمت آئے، نہ منکرات کے بارہ میں چشم پوشی ہوئی کہ مرعوبیت کا الزام سر آئے اور نہ بے بصیرانہ روک ٹوک رہی کہ اکھڑ پین کا اعتراض ہوا بلکہ دینی تصلب کے ساتھ شفقت علی الخلق اور تقشف کے ساتھ ملاطفت و مدارات سب باہم آمیختہ رہیں جو دابتغ بین ذلک سببیلہ کی صحیح تصویر اور سو برس والی ہنڈیا کی صحیح تعبیر ہے جس سے اس سو سال کی قلیل مدت میں عمومی اصلاح و تربیت کے سلسلے اس جامع جماعت میں عالمگیر پایہ پر قائم ہو کر کامیاب ہوئے خواہ وہ تعلیم کا سلسلہ ہو یا تبلیغ کا اور خواہ تربیتِ خلق کا طریقہ ہو یا اصلاح امت کا۔

اس جامع مسلک کے مرکزی فکر میں علوم و فنون کے ساتھ اس طبقاتی جامعیت اور اجتماعیت کا بھی اضافہ شامل ہے جس کے تحت اس دارالعلوم نے ہمیشہ اتحاد بین المسلمین اور وحدت کلمہ کی بنا پر، وحدت امت پر زور دیا ہے اور فرقہ مابینی سے ہمیشہ احتراز کیا ہے، جو درحقیقت اس فکر کی حقیقی روح ہے جس سے اُس دور کی امت کا انتشار ہی رفع نہیں ہوا جو حکومت چین جانے سے مہلک انداز میں اُس پر مسلط ہو گیا تھا بلکہ امت کے ایک نقطہ اور ایک مرکز پر جمع ہونے کی صورت

بھی پیدا ہوگئی اور ساتھ ہی اتحاد طبقات کے ساتھ ان طبقات کے مراتب و درجات کا فرق بھی نمایاں ہو گیا، اور پھر ان خواص کے اجتماع سے منتشر عوام کے جمع ہونے کی صورت بھی خود بخود پیدا ہوگئی یہ الگ بات ہے کہ جن لوگوں کو اپنے مخصوص مقاصد کی خاطر امت کا انتشار ہی مطلوب ہو اور وہ اس اجتماع کے قصر کے دروازہ کے قریب آنا بھی گناہ سمجھ کر اس سے دور بھاگنا ہی اپنا مطمح نظر بنا چکے ہوں اور انہیں نظریات تو درکنار مشاہدات کے معائنہ کی بھی فرصت نہ ہو تو اس سے مسلک کی جامعیت، معقولیت اور عمومیت پر کیا حرف آسکتا ہے؟ وہ اپنا خود فکر کریں! فان تولوا فانا هم فی شقاق فسیکفیکم اللہ، وهو السميع العليم

خلاصہ کلام یہ ہے کہ خواہ وہ سو برس والی ہنڈیا ہو یا معلق ہنڈیا، دونوں باتیں ان اکابر و اسلاف کے مکشوفات ہی سے تعلق رکھتی ہیں جو امور غیبیہ میں سے ہے، کسی عقلی سوچ بچار یا ذہنی کاوش کا ثمرہ نہیں اور ظاہر ہے کہ جب ان ہانڈیوں کا مصداق یہ دارالعلوم ہے تو نتیجہ واضح ہے کہ اس ادارہ کی حقیقت کا تعلق غیبی طاقتوں اور اشارات و اشارات غیب سے ہے، محض رسمی مشوروں سے نہیں، بلکہ مشورے بھی خود ان اشارات ہی پر مبنی اور مرتب ہوئے ہیں، اس لئے اس ادارہ کو سولے الہامی مدرسہ کے اور کیا نام دیا جاسکتا ہے، یہی وجہ ہے کہ اس ادارہ کی چلانے والی قوت چونکہ غیبی طاقت ہے اس لئے وقت کی مشکلات اور موانع میں بھی اس کے لئے غیبی مخلص پیدا کرنے والی طاقت آج بھی وہی غیبی قوت ہے جس نے ابتداء ہی سے اس عالم شاہد میں اس کا پرداز ڈالا اور اس کی کارفرمائی اس درجہ نمایاں ہے کہ ہم جیسے کمترین خدام دارالعلوم تک بھی اس کا ہمہ وقت مشاہدہ کرتے رہتے ہیں اور کرتے آرہے ہیں، اس طاقت کا اثر ہے کہ اس کا کام محض متوکلا نہ طریق پر بلا تہیاً اسباب عالمگیر پایہ پر جاری ہے، کارکنوں کا کام صرف حسن نیت اور اخلاص ہے نہ کہ اُسے چلانا۔

اسی طرح حضرت قاسم العلوم کا یہ خواب کہ ”میں بیت اللہ شریف کی چھت پر کھڑا ہوا ہوں اور میرے ہاتھ پاؤں کی انگلیوں سے نہریں جاری ہیں جو اطراف عالم میں پھیل رہی ہیں، جس کی

تعبیر اس دور کے بزرگوں نے یہ دی تھی کہ آپ سے علوم نبوت کا فیضان تمام دنیا میں جاری ہوگا اور قیام دارالعلوم کے بعد انہی اہل اللہ کا یہ فرمانا، کہ ان کے خواب کی مجسم تعبیر یہ دارالعلوم ہے یا حضرت مولانا رفیع الدین صاحب نقشبندی ہماجر مدنی و مہتمم ثانی دارالعلوم کا یہ خواب کہ علوم دینیہ کی چابیاں میرے ہاتھ میں دے دی گئی ہیں جس سے مراد دارالعلوم ہی لیا گیا تھا، درحقیقت اسی ہنڈیا کی تعبیر ہے جو حضرت تصنیف انوی اور حضرت نانوتوی کو دکھلائی گئی تھی جس سے صاف واضح ہے کہ یہ دارالعلوم اپنی حقیقت و معنویت اور اپنی ہیئت و صورت دونوں ہی کے لحاظ سے غیبی بشارات کا منظر اور مصداق ہے اور غیبی طاقتیں ہی اس کی تشکیل میں کار فرما ہیں، بہر حال اس ادارہ کے فکر میں جس پر دارالعلوم کی معنوی عمارت کھڑی ہوئی ہے، علمی، اخلاقی، عملی، عقلی اور سیاسی اوصاف کی ساتھ ساتھ جامعیت، اجتماعیت اور عدل و اعتدال کا وصف بھی مسلک کا جوہری جز ثابت ہوتا ہے، اس لئے حسب مقالات اکابر وقت کے اہل اللہ کے طبقوں میں یہ مدرسہ من حیث الجماعت مجدد شمار کیا گیا جس نے اپنے فکر اور معرفت مزاج افراد کے ذریعہ دین کے تمام شعبوں کی تجدید کا فرض انجام دیا اور وقت کے اولیاء اللہ کی نسبتوں کا مجموعہ ثابت ہوا۔

ظاہر ہے کہ جب اس مدرسہ کی حقیقت اور معنویت یعنی اس کے مرکزی فکر اور اس کے اجزائے ترکیبی کا وجود ہی الہام ربانی سے ہوا ہے تو قدرتی طور پر اس کی صورت اور تشکیل و تعمیر میں بھی الہامات الہیہ کا دخل طبعی تھا، جبکہ صورت کا وجود فطرتاً اپنی حقیقت ہی کے تابع اور اس کا نکل بلکہ اس کا منظر ہوتا ہے جس میں وہ حقیقت جلوہ گر ہوتی ہے اس لئے اس کی معنویت ہی کے مناسب اس کی تاسیس، اس کا اجراء، اس کی تعمیر، اس کے نظم کا ڈھانچہ حتیٰ کہ اس کی بنیادی اور کلیدی شخصیات کا انتخاب تک محض عام مروجہ مشاوری طریقوں سے عمل میں نہیں آبا کہ چند ذی رائے افراد نے بیٹھ کر مشورہ کر لیا ہو کہ ایک مدرسہ قائم کرنا ہے اور بحث و تمحیص کے بعد جب ایک رائے پر سب جمع ہو گئے تو اسے عملی جامہ پہنا دیا ہو، بلکہ اس کے مرکزی فکر کی طرح اس کے تمام تشکیلی امور بھی کچھ الہامات اور واردات غیبیہ ہی کے تابع دکھائی دیتے ہیں،

چنانچہ وہ مرکزی فکر بھی جو ولی اللہی خاندان سے چل کر حضرت قائم درشید تک پہنچا تھا جب اس مدرسہ کے قیام کے وقت اس کی ذہنی تشکیل ہوئی تو وہ بھی ان سب اولیاء وقت کے دلوں میں باہام ربانی ہی وارد ہوا اور بلا استثنا ظاہری بیکدم ان کی ارواح اس بارہ میں ایک زبان ہو گئیں، گویا اتباع سنت نبوی و باقتضائے آیت وَشَاوِدْهُمْ فِي الْأَمْزَأْسَةِ مشورہ و استشارہ کی صورت بھی دی گئی، لیکن اس اشارتِ غیب ہی کو رکھا گیا، چنانچہ جب بھی یہ حضرات مقدسین یک جا ہوتے تو اپنے اپنے مکاشفے ہی ایک دوسرے کے سامنے رکھتے تھے، اگر ایک بزرگ فرماتے کہ میرے دل میں یہ الفاظ ہوا ہے کہ اب ہندوستان میں تعلیم دین عام کرنے کے لئے قیام مدرسہ کی ضرورت ہے تو دوسرے بزرگ کہتے کہ یہی میرے دل میں بھی آ رہا ہے، ایک کہتے کہ مجھ پر یہ منکشف ہوا ہے کہ مدرسہ قائم ہو تو دوسرے کہتے کہ یہی میرے قلب میں بھی وارد ہوا ہے، چوتھے اگر یہ فرماتے کہ مجھے خواب میں دکھلایا گیا ہے کہ اب قیام مدرسہ کی ضرورت ہے تو دوسرے فرماتے کہ یہی انکشاف میرے قلب میں بھی ہوا ہے، غرض یہ ایک ہی آواز تھی جو ان تمام اربابِ قلوب کے قلوب میں غیبی داعیہ کے طور پر گونج رہی تھی، جس کا خلاصہ انہی کے تذکروں کے مطابق یہ تھا کہ اب جبکہ ہندوستان میں مسلم اقتدار ختم ہو چکا ہے اجتماعی طور پر علم کی سرپرستی کرنے والا کوئی باقی نہیں رہا ہے اور کوئی رہ بھی گیا ہے تو معاملات کی ناسازگاری کی وجہ سے وہ آگے بڑھنے کی ہمت نہیں رکھتا جس سے علوم نبوت کا یہ ورثہ رہا سہا بھی گم ہو جانے کے راستہ پر پڑ گیا ہے، اندیشہ ہے کہ مسلمانوں کی نسل کہیں جہالت کا شکار ہو کر اغیار کے ہاتھوں نہ چڑھ جائے اور اس ملک سے مسلم قوم اور دین کا خاتمہ نہ ہو جائے، اس لئے قیام مدرسہ لازمی ہے جس کے ذریعہ قوم کو تعلیم و تربیت سے سنبھالا جائے، اگر مسلمانوں میں دینی شعور، دینی تعلیم اور دینی جذبات باقی رہیں گے تو دین باقی رہنے پر وہ اپنی دنیا بھی سنوار سکیں گے، لیکن اگر قوم کی بنیاد ہی ختم ہو گئی تو تعمیر نو کا کوئی سوال ہی باقی نہ رہے گا، اس لئے اب حفاظتِ دین کی صورت بجز قیام مدرسہ کے دوسری نہیں۔ ظاہر ہے کہ ان بزرگوں کے انکشافات سامنے آنے کی یہ نوعیت کسی رسمی مشورہ کی ذمہ داری بلکہ الہامات اور مبشراتِ غیب کے تبادلوں کی تھی جن پر باطنی اور روحانی اجماع منعقد ہو گیا

اور اس نے ۱۵ محرم ۱۲۸۳ھ کو مدرسہ دیوبند کے آغاز کی صورت اختیار کر لی، جس سے واضح ہے کہ اس مدرسہ کے قیام کا مسئلہ بھی اُس کے مرکزی فکر کی طرح الہامی تھا جو اشاراتِ غیب سے وقوع پذیر ہوا، بلکہ ان مؤسین کے دور سے بھی کافی پہلے اور ولی اللہی خاندان کے علاوہ ہندوستان کے دوسرے اہل اللہ نے بھی اس مدرسہ کے قیام کو اور نہ صرف قیام کو بلکہ اُس کے محل وقوع کو بھی اشاراتِ غیب ہی سے محسوس کیا اور لطیف اشاروں میں اس کا اظہار فرمایا۔

میں نے اپنے بزرگوں سے بارہا سنا اور ان کے حلقوں میں یہ ایک معروف اور عام زبانِ زبانتہ تھی اور پھر اس کی سند تاریخی اوراق سے بھی ملتی ہے کہ حضرت سید احمد شہید بریلوی رحمۃ اللہ علیہ جہاد کے سلسلہ سے صوبہ سرحد جاتے ہوئے جب دیوبند سے گزرے تو اس جگہ پہنچ کر جہاں آج مدرسہ واقع ہے فرمایا کہ مجھے یہاں سے علم کی خوشبو آرہی ہے، حالانکہ اس وقت اس جگہ شہر کی کوڑیاں پڑتی تھیں، مگر مثل مشہور ہے کہ بارہ برس میں کوڑیوں کے دن بھی بھوڑ آتے ہیں، بالآخر یہاں سے علم کی خوشبو میں پھوٹ نکلیں جیسا کہ حضرت شہید کا اشارہ تھا، جس سے واضح ہے کہ دارالعلوم کا محل وقوع بھی کچھ اشاراتِ غیب ہی سے متعین ہوا ہے جو طبعی اسباب کے تحت وقت کے ان بزرگانِ امت کے قلوب کے داعی کے لئے محرک ثابت ہوا، جس سے انہوں نے بھی اپنے داعیہ قلب سے اسی جگہ کا انتخاب کیا جو غیب درغیب ہوتا ہوا ان کے قلوب تک پہنچا ہوا تھا اور بالآخر ۱۲۸۳ھ میں منصفہ شہود پر بصورت مدرسہ جلوہ گر ہو گیا، حضرت نانوتوی رحمۃ اللہ اپنے روشن ضمیر رفقاء کے ساتھ اجراء مدرسہ کے لئے مستعد ہوئے اور جب حضرت حاجی محمد عابد صاحب رحمۃ اللہ علیہ نے حضرت نانوتوی کو میرٹھ خط بھیجا کہ چندہ کی ایک مقدار بھی جمع ہوگئی ہے اب آپ تشریف لے آئیں تو حضرت نے اُسی وقت ملا محمد صاحب دیوبندی کو جو میرٹھ میں مدرس تھے وہیں بلا کر فرمایا کہ ملاجی آپ کو یہاں کیا تنخواہ ملتی ہے؟ فرمایا دس روپیہ ماہوار، حضرت نے فرمایا کہ اگر آپ کی تنخواہ پندرہ روپیہ ماہوار ہو جائے اور قیام دیوبند ہی میں ہو جو آپ کا وطن ہے تو کیسا ہے؟ فرمایا حضرت اس سے بہتر اور کیا بات ہو سکتی ہے، تب حضرت نے میرٹھ ہی میں ان کا تقرر فرما کر

انھیں دیوبند بھیجا اور حضرت حاجی محمد عبد صاحب کو لکھا کہ میں پندرہ روپیہ ماہوار پر ملا محمود صاحب کو بھیج رہا ہوں، آپ کا تعلیم جاری کر دیں۔ میرے لئے کا انتظار نہ فرمادیں میں بھی بعد میں پہنچ جاؤں گا اس عدم حاضری کی وجہ اور ان کی مصائب و غموں "بانی دارالعلوم" میں دیکھی جاسکتی ہیں جو اخبار "مدینہ بجنور" اکتوبر ۱۹۶۵ء میں شائع ہو چکا ہے۔

بہر حال چھتہ کی مسجد میں کارِ تعلیم کا اجرا ہو گیا، تعمیر مدرسہ اسکے آٹھ نو سال بعد شروع ہوئی جس کے سنگِ بنیاد میں یہ سب بزرگ مجتمع تھے، چونکہ اس مدرسہ کے تمام بنیادی امور بشاراتِ نبوی سے عمل میں آرہے تھے، اسی لئے ان اسلافِ مقدسین میں رائے مشورہ اور مفاہمتِ باہمی سے زیادہ اس مدرسہ کے بارے میں توجہ الی اللہ، دعا، استدعا، اور استکشافِ غیب ہی پر زیادہ نظر رہتی تھی اور اسی میں وقت زیادہ لگایا جاتا تھا، الفاظِ دیگر اسبابِ عادیہ سے بالاتر ہو کر غیبی مدد ہی پر اس مدرسہ کے قیام کا زیادہ تر مدار تھا نہ کہ فراہمی اسباب پر، چنانچہ ذیل کا واقعہ اس بارہ میں شاہدِ عدل ہے جو ارواحِ ثلاثہ میں بھی درج ہے اور بزرگوں سے بھی سننے میں آتا رہا ہے کہ مدرسہ کے قیام کے بعد دیوانِ محمد حسین صاحب مریدِ خاص حضرت قاسم العلومؒ جو رشتہ میں میرے نانا بھی ہوتے تھے اور دارالعلوم کے کتب خانہ کے سب سے پہلے ناظم تھے حج کے لئے تشریف لے گئے تو مکہ مکرمہ میں اپنے شیخ الشیخ حضرت حاجی امداد اللہ قدس سرہ کی مجلسِ مبارک میں بکثرت حاضر باش رہتے تھے رخصت کے وقت انھوں نے حضرت حاجی صاحب سے استدعا کی کہ حضرت ہمارے مدرسہ کے لئے دعا فرمائیے، تو فرمایا "چہ خوش، مدرسہ کے قیام کے لئے راتوں سجدوں میں پشائیاں ہم نے رگڑیں کہ خداوند اپنے دین اور علم کی حفاظت کے لئے مدرسہ قائم فرما، اور مدرسہ آپ کا ہو گیا؟ پھر فرمایا کہ خیال گذرتا تھا کہ مدرسہ تھا نہ بھون میں قائم ہو گا (جو حضرت حاجی صاحب کا وطن ہے) یا نانوہ میں (جو حضرت قاسم العلوم کا وطن ہے) کیا خبر تھی کہ اس دولت کو دیوبند والے لے اڑیں گے۔؟

ان واقعات سے پوری طرح واضح ہے کہ مدرسہ دیوبند کے قیام کا جذبہ اولاً سرخیل جا

حضرت حاجی امداد اللہ قدس سرہ کے اندر ابھرا، اور اُن سے منتقل ہو کر ان کی جماعت میں منتقل ہوا۔ یہ سب ہی حضرات ارباب باطن تھے اس لئے ہر ایک کے باطن میں قیام مدرسہ کا یہ جذبہ جاگزیں ہو گیا جسے ہم نے سابقہ سطور میں "باطنی اجتماع" سے تعبیر کیا ہے، مگر عمومی طور پر ان سب اکابر میں یہ تخمین قیام مدرسہ ہی کی حد تک تھا، جس کا حاصل تعلیم دین اور اس راستہ سے اس ملک میں مسلمانوں کا تحفظ اور بقا پیش نظر تھا، لیکن جہاں تک مدرسہ کے ساتھ اس کے مرکزی فکر اور اس کے ہمہ گیر نصب العین نیز انگریزوں کے لائے ہوئے ملحدانہ اور دنیا پرستانہ نظریات کا ایک ہمہ گیر علمی تحریک کی صورت سے مقابلہ اور ساتھ ہی کبھری ہوئی قوم کی شیرازہ بندی اور اخص خصوص اس ملک میں شوکت رفتہ کی بازیافت یا کم از کم خود اختیاری کے جذبہ کے ساتھ پورے عالم اسلامی تک اس کے اثرات پھیلا دینا وغیرہ کے ہمہ گیر جذبات اور نظام ہائے عمل صرف اُن ہی میں موجزن تھا جو جہادِ شامی میں امام جہاد حضرت حاجی امداد اللہ رحمہ اللہ کی سرکردگی میں شریک معرکہ ہو کر مسلمانوں کی لاشوں کو خاک و خون میں ترپتا ہوا اپنی آنکھوں سے دیکھ چکے تھے، اور ان میں بھی بالخصوص حضرت حاجی صاحب کے دست راست حضرت قاسم درشید تھے جن میں صرف مدرسہ ہی کا نہیں بلکہ اس کی اجتماعیت کے تصورات بھی سامنے تھے، اس نقطہ اجتماعیت کے معیار سے ان جذبات میں حضرت قاسم العلوم سب سے آگے آگے تھے، جنہیں خود ان کے شیخ طریقت حضرت حاجی امداد اللہ ہی اپنے مکتوباتِ قلبی کا ترجمان فرما چکے تھے جیسا کہ حضرت حاجی صاحب نے حضرت قاسم العلوم کو مولانا رومی سے تشبیہ دیتے ہوئے فرمایا کہ مولانا رومی تو شمس تبریز کی زبان تھے جن کے ذریعہ اُن کے علوم و معارف اور مکتوباتِ باطن ظاہر ہوئے اور مجھے مولوی محمد قاسم زبان بنا کر دئے گئے ہیں یعنی میرے علوم و معارف اور قلبی دواعی ان کے ذریعہ ظاہر ہوتے ہیں اس لئے یہ امداد اللہ ہی کیفیات خاص طور سے حضرت نانوتوی میں سب سے زیادہ ابھریں، اور جو نبی حضرت حاجی صاحب نے علم جہاد بلند کیا تو سب سے پہلے اُس جھنڈے کے نیچے حضرت قاسم العلوم ہی موجود تھے اور انہوں نے ہی حضرت گنگوہی کو بھی پانچ چھ ماہ کی گفت و شنید سے آمادہ جہاد کیا

اسی طرح اس مدرسہ زیر تجویز اور اس کے فکر و مقصد میں بھی جو امدادی جذبہ تھا جیسا کہ واقعہ بالا سے ظاہر ہوا ہی آگے آسکتے تھے جو خود شیخ ہی کے اعلان کے مطابق ان کے باطنی ترجمان تھے۔

چنانچہ حضرت مولانا حبیب الرحمن صاحب رحمۃ اللہ علیہ مہتمم سادس دارالعلوم کی روایت کے مطابق جب دارالعلوم کی عمارت بنائے جانے کا مسئلہ اٹھا اور حضرت قاسم العلوم نے اس کی ضرورت ظاہر فرمائی تو حضرت حاجی محمد عبد صاحب رحمۃ اللہ علیہ نے جن کا شمار بنیان مدرسہ میں ہوتا ہے، مدرسہ کی مستقل عمارت سے اختلاف کرتے ہوئے فرمایا کہ ”جب شہر میں وسیع جامع مسجد موجود ہے، اس کے ہر سہ جانب اتنے کمرے بھی ہیں جن میں ۳۰-۴۰ طلباء آسانی رہ سکتے ہیں اور جامع مسجد کا وسیع مسقف حصہ درس و تدریس کے لئے کافی ہو سکتا ہے تو پھر مدرسہ کی مستقل عمارت میں مسلمانوں کا پیسہ کیوں ضائع کیا جائے، لیکن حضرت قاسم العلوم نے وجوہ عمارت بیان کرتے ہوئے آخر میں فرمایا کہ حاجی صاحب اس مدرسہ کے بارہ میں آپ وہ چیز نہیں دیکھ رہے ہیں جو مجھے نظر آرہی ہے۔ یہ مدرسہ یہیں تک رہنے والا نہیں ہے آگے جانے والا ہے، مدرسہ کی مستقل عمارت ہی سے اس کے بنیادی مقاصد پورے ہو سکتے ہیں، کچھ وقفہ اور گفت و شنید کے بعد جس کا واقعہ طویل ہے اور اس موقع پر اس کی ضرورت بھی نہیں، حضرت حاجی صاحب بھی اس پر راضی ہو گئے اور سب حضرات نے مل کر سنگ بنیاد رکھا۔

اس سے واضح ہے کہ عامۃً ان مؤسس اکابر مدرسہ کا تصور صرف تعلیم و تعلم ہی کی حد تک تھا حتیٰ کہ عمارت مدرسہ کا سنگ بنیاد رکھنے تک بھی یہی رہا جب کہ مدرسہ کے اجراء پر آٹھ نو سال بھی گزر چکے تھے، یہ وسیع اور عالمگیر نصب العین ان کے سامنے نہ تھا جو حضرت قاسم العلوم اور ان کے رفقا جہاد شامی باشاراتِ غیب اور بفیضانِ ولی اللہ و امداد اللہ اپنے اندر لئے ہوئے تھے اور جہاد شامی کے بعد یہ مقاصد اور بھی زیادہ قوت اور عزیمت کے ساتھ ابھر آئے جس کا سرچشمہ حضرت حاجی امداد اللہ اور سرخیل حضرت قاسم العلوم تھے۔

اس ولی اللہی اور امداد اللہی تصور میں اوپر تعلیم کا پردہ تھا اور نیچے اسی تعلیمی لائن سے

اعلاء کلمۃ اللہ، مسلمانوں کی آفاقی عزت و شوکت اور ملت کی عالمگیر خدمت کے اجتماعی جذبات
 یہاں تھے، اسی حقیقت کو نمایاں کرتے ہوئے مولانا مناظر احسن گیلانی نے اپنے ایک مضمون
 ” دارالعلوم میں بیٹے ہوئے دن“ جو دارالعلوم میں شائع شدہ ہے، حضرت شیخ الہندؒ کا یہ قول
 نقل کیا ہے کہ :-

” حضرت الاستاذ (حضرت نانوتویؒ) نے اس مدرسہ کو کیا درس و تدریس، تعلیم و
 تعلم کے لئے قائم کیا تھا؟ مدرسہ میرے سامنے قائم ہوا، جہاں تک میں جانتا ہوں
 ۱۸۵۷ء کے ہنگامہ کی ناکامی کے بعد یہ ادارہ قائم کیا گیا کہ کوئی ایسا مرکز قائم
 کیا جائے جس کے زیر اثر لوگوں کو تیار کیا جائے تاکہ ۱۸۵۷ء کی ناکامی کی
 تلافی کی جائے“

آخر میں ارشاد فرمایا :-

” صرف تعلیم و تعلم، درس و تدریس جن کا مقصد اور نصب العین ہے میں
 ان کی راہ میں مزاحم نہیں ہوں، لیکن اپنے لئے تو اسی راہ کا انتخاب میں نے
 کیا ہے جس کے لئے دارالعلوم کا یہ نظام میرے نزدیک حضرت الاستاذ
 نے قائم کیا تھا“

چنانچہ حضرت نے احاطہ مدرسہ میں طلباء کو فنونِ سپہ گری سکھلانے کا بندوبست بھی فرمایا،
 تاکہ علم کے ساتھ سپاہیانہ اسپرٹ بھی ان میں قائم رہے، محکمہ قضا بھی قائم فرمایا تاکہ تنفیذ احکام
 شرعیہ کی خوبی ان میں محفوظ رہے، ترکوں کی امداد کے لئے بھی مساعی فرمائیں، سلطان ترکی کی
 مدد میں قصائد بھی لکھے تاکہ خلافتِ اسلامیہ سے مدرسہ کے نوہالوں کا ربط قائم رہے، انگریزی
 تسلط کے بعد ایسی اجتماعی انجمنوں کی حمایت و تائید بھی کی جو انگریزوں سے ملکی حقوق حاصل کرنے
 کے لئے قائم کی گئیں، وغیرہ جو جامع مسجد کے ضمن میں انجام نہیں پاسکتے تھے۔

یہ تمام مقاصد اسی ذریتِ قاسمی میں پرورش پاتے رہے، انہی کے تحت حضرت کی وفات

کے بعد ان کے علمی جانشین شیخ الہند رحمہ اللہ نے ان کی مقاصد کو آگے بڑھایا اور پھر ان کے تلامذہ نے بھی تعلیمی لائونوں کو مضبوط کیا مگر اجتماعی خدمات سے کبھی کنارہ کشی اختیار نہیں کی بلکہ آزادی کی تمام تحریکات میں قائدانہ حصہ لیا اور ان کے سرخیل اگر انگریزوں کے مقابلہ میں میدان شاملی میں سرکف تھے تو ان کی ذریت اسی انگریز کے مقابلہ میں قید و بند اور جیلوں میں سرکف رہی، اور آج بھی کلمہ حق کہنے میں آگے ہی آگے ہے۔

دارالعلوم کے اسی وسیع اور ہمہ گیر تصور کے پیش نظر حضرت مولانا حبیب الرحمن صاحب فرمایا کرتے تھے کہ یہ مدرسہ کوئی طور پر اس ملک کے تمام معاملات میں قطب الرحمی (چمکی کی کٹی) کی حیثیت رکھتا ہے، جس کے ارد گرد یہاں کے اجتماعی معاملات شعوری غیر شعوری طور پر گھومتے ہیں اور شرعی طور پر وہ ایک مجدد کی حیثیت رکھتا ہے جس نے دین کے مختلف گوشوں کی تجدید کی ہے اور خلاف شرع رسوم و رواج کو مٹا کر اتباع، نت کار راستہ ہمارا کیا ہے، یہی وہ ہمہ گیر تصور تھا جس پر مدرسہ دیوبند کی بنیاد رکھی گئی اور اس ہمہ گیری اور اجتماعیت کے جذبات سے بھرے ہوئے وہ ہشتگانہ اصول اساسی حضرت قاسم العلوم نے مرتب فرمائے جن پر اس مدرسہ کی اساس قائم ہے اور وہ تاحال رواں دواں ہے، اسی اجتماعی تصور پر اس کی تعلیم کا نظم اور اسی پر اس کے انتظامی سلسلے کا ڈھانچہ وضع ہوا اور اسی پر اس کی وہ تعلیمی خصوصیات منصفہ ظہور پر آئیں جو شاہ ولی اللہ سے سلسلہ وار نسبت قاسمی پر وارد ہوئیں اور وہ اسی نسبت کے ساتھ اس مدرسہ میں مدارِ حدیث اور مدارِ سند و استناد ٹھہرے جس کے تحت آج تک اس کے تربیت یافتہ فضلا یہاں پرورش پا رہے ہیں، اسی بنا پر کہا گیا ہے اور غور سے دیکھا جائے تو بالکل سچ کہا گیا ہے کہ ولی اللہی مکتب فکر کے تحت دیوبندیت درحقیقت قاسمی طرز فکر کا نام ہے، جس کی وجہ سے فضلا دیوبند اپنے کو قاسمی لکھتے اور کہلاتے ہیں۔ بہر حال دیوان محمد نسیم صاحب سے حضرت حاجی امداد اللہ رحمہ اللہ نے جو بات ارشاد فرمائی اُس سے واضح ہے کہ اس مدرسہ کا بنیادی فکر امدادی الہام سے نمودار ہوا اور مجاہدین شاملی کے مصفا قلوب میں

پر دان چڑھا اور بالآخر ان تمام مجاہد اہل اللہ کے قلوب سے چل کر اس کی صورت مثالی مدرسہ دیوبند کی ہو گئی، اس سب کا حاصل اس کے سوا اور کیا ہے کہ قیام مدرسہ کے سلسلہ میں سعی و کوشش کا محور ان بزرگوں کے یہاں اسباب ظاہری نہ تھے بلکہ اسباب غیبیہ تھے اور انہی پر ان کا مدار تھا، دوسرے یہ کہ نظر بر اسباب اگر قیام مدرسہ کے محل وقوع کے لئے کسی کا کوئی خیال بھی قائم ہوتا تھا تو نتیجہ دائرہ عمل میں پھر وہی غیبی سلسلہ کشف و انکشاف غالب آجاتا تھا جو غیبی محرکات سے دلوں میں اور پھر خارج میں وقوع پذیر ہونے والا ہوتا تھا، بہر حال جیسے اس مدرسہ کا مرکزی فکر الہامی تھا ایسے ہی اس کے قیام کے ذرائع بھی الہامی تھے اور ایسے ہی اس کے محل وقوع کی تشخیص بھی الہامی تھی۔

اس محل وقوع پر جب تعمیر کا مسئلہ سامنے آیا اور ان اکابر نے مدرسہ کی عمارت کے لئے ایک خاکہ تجویز کر کے بنیاد بھی کھدوادی جو ابھی بھری نہیں گئی تھی کہ شب میں حضرت مولانا رفیع الدین صاحب رحمہ اللہ دیوبندی مہتمم ثانی دارالعلوم نے جو نقش بند یہ خاندان کے اکابر اولیاء میں سے تھے، خواب میں دیکھا کہ اس بنیاد پر رسول اللہ صلی اللہ علیہ وسلم نے تشریف ارزانی فرمائی، دست مبارک میں عصا ہے آپ نے فرمایا کہ (شمال کی جانب) جریہ بنیاد کھودی گئی ہے اس سے صحن مدرسہ چھوٹا اور تنگ رہے گا یہ فرما کر آپ نے اس جگہ سے جانب شمال دس بیس گز آگے بڑھ کر عصا مبارک سے نشان لگایا اور ایک لائبریری لکیر کھینچ دی کہ اس جگہ بنیاد کھودی جائے۔ بیدار ہوتے ہی علی الصباح مولانا ممدوح اس جگہ پر پہنچے تو لکیر کا نشان اسی طرح موجود پایا جس طرح حضور نے عصا مبارک سے لگایا تھا، مولانا نے پھر نہ ممبران سے پوچھا نہ کسی سے مشورہ کیا بلکہ نئی بنیاد اسی جگہ کھدوائی، اس سے واضح ہے کہ اس مدرسہ کی تعمیر کا آغاز اور اس کے رقبہ و صحن کی حد بندی بھی بشرات غیبی سے ہوئی ہے، ورنہ مشورے تو پہلے ہو ہی چکے تھے، جن کی رو سے بنیاد بھی کھودی جا چکی تھی، مگر مشوروں پر اس غیبی شارت اور ایما نبوی کو بہر حال مقدم رکھا گیا جیسا کہ اُس کا یہی حق تھا، اس سے یہ بھی واضح ہوتا ہے کہ یہ خواب روئے صادقہ بلکہ ایک گونہ

کشف کا درجہ لئے ہوئے تھا جس کے واقعی ہونے میں مولانا رفیع الدین صاحب کو ادنیٰ شک و شبہ نہ تھا ورنہ محض خواب و خیال کے بل بوتے پر اتنی خود اعتمادی نہ دکھلاتے اور پوری جماعت کی متفقہ تجویز کو محض خواب و خیال پر اس آسانی سے قربان نہ کر دیتے، پھر اسی کے ساتھ پوری جماعت کا اس پر متفق ہو جانا اور اپنی تجویز کا عدم کردینا اور مولانا کے اس اقدام پر کسی درجہ میں بھی چون و چرا نہ کرنا بلکہ بطوع و رغبت راضی ہو جانا اس کی بھی واضح دلیل ہے کہ یہ سب ارباب باطن بھی اسے اہام ہی کے درجہ کا خواب سمجھ رہے تھے۔ جس سے اس مدرسہ کی بنیادوں اور تعمیر امور کا بھی بشارتِ غیبی ہی سے تعلق واضح ہوتا ہے۔

پھر مدرسہ کے اساسی اصول ہشتگانہ جو حضرت بانی مدرسہ نے جو گویا کہ بانی مدارس تھے تحریر فرمائے وہ بھی اہامی ہی سمجھے گئے ہیں کیونکہ ان میں اصول عقلی و تجرباتی کی ساتھ غیبی پیشگوئی بھی شامل ہیں جو سوائے اہام کے محض عقل و دانش سے نہیں کی جاسکتیں، جیسے ان ہی اصول ہشتگانہ میں مدرسہ کی آمدنی کا مدار توکل اور ایک گونہ بے سرد سامانی پر رکھتے ہوئے حضرت نے بطور مشین گوئی کے فرمایا کہ ایسا نہ ہونے کی صورت میں ”یوں نظر آتا ہے کہ امداد غیبی منقطع ہو جائے گی“ اس سے اولاً تو سرمایہ مدرسہ کا امداد غیبی ہونا واضح ہوتا ہے اور پھر مستقبل کے بارہ میں یہ کلمہ کہ یوں نظر آتا ہے ”صاف غیبی اطلاع کی طرف مشیر ہے جسے غیبی اہام کے سوا دوسرا نام نہیں دیا جاسکتا، اسی کو حضرت مولانا فضل الرحمن صاحب رحمۃ اللہ علیہ نے جو بنیان مدرسہ میں شمار ہیں اس عنوان سے اپنی نظم ”ارمغان مدرسہ میں ظاہر فرمایا ہے“

اس کے بانی کی وصیت ہے کہ جب اس کے لئے

کوئی سرمایہ بھر دسہ کا ذرا ہو جائے گا

پھر یہ قندیل معلق اور توکل کا چراغ

یوں سمجھ لینا کہ بے نور و ضیا ہو جائے گا

اسی طرح ان اساسی اصول کی بعض اور دفعات میں بھی اس قسم کے الفاظ ملتے ہیں کہ اگر

اس پر عمل نہ کیا گیا تو پھر اس مدرسہ کی خیر نہیں وغیرہ وغیرہ

اسی لئے مدرسہ میں آنے والے مفکر اور دانشور قسم کے واردین و صادرین نے بھی جب ان اصول کو دیکھا تو بے انتہا نہیں الہامی ہی بتایا، چنانچہ مولانا محمد علی جوہر مرحوم تحریک خلافت کے زمانہ میں جب دارالعلوم میں تشریف لائے اور انہیں ان اصول کے بارہ میں حضرت ہی کی خودنوشتہ اصل تحریر دکھلائی گئی تو مولانا کی آنکھوں میں آنسو آگئے اور بے ساختہ فرمایا کہ ان اصول کا عقل سے کیا تعلق؟ یہ تو الہامی ہیں، پھر فرمایا کہ حیرت ہے کہ سو برس دھکے کھا کر ہم آج جس نتیجہ پر پہنچے ہیں کہ اپنے اجتماعی اداروں کو انگریزی کی کسی امداد پر ہرگز معلق نہ رکھیں بلکہ خود اعتمادی کے ساتھ اپنے ہی ہاتھ میں لے کر کھڑے ہوں، حیرت ہے کہ یہ بزرگ سو برس پہلے ہی اس نتیجہ تک پہنچ چکے تھے جس سے یہ حقیقت صاف عیاں ہو جاتی ہے کہ اس مدرسہ کے اصول و معاملات کی سطح ہی سے ہر آئندہ روز نہ یہی محسوس کرتا تھا کہ یہ کارخانہ بلاشبہ امداد غیبی اور اشارات غیبی پر چل رہا ہے جس سے اس کا الہامی مدرسہ ہونا معروف عام ہو چکا تھا، نیز اس سے یہ بھی نمایاں ہے کہ ایک مدرسہ ہی نہیں بلکہ اس کے سرمایہ کی صورتیں بھی کچھ الہام غیبی ہی سے تعلق رکھتی ہیں، پھر اس مدرسہ کے انتظامی امور اور اہتمام مدرسہ کی جزوی تجاویز تک میں بھی کچھ اشارات غیبی ہی کی کارفرمائی نظر آتی ہے چنانچہ حضرت مولانا رفیع الدین صاحب رحمۃ اللہ علیہ کا یہ مقولہ اس کا شاہد عدل ہے کہ مدرسہ کا اہتمام میں نہیں کرتا بلکہ حضرت نانوتویؒ کرتے ہیں اور حالیکہ حضرت نے باوجود مدرسہ کی ساری مساعی اور اپنی پوری سرپرستی و نگرانی کے مدرسہ کے نظام حتیٰ کہ درس و تدریس سے بھی کبھی سبھی تعلق نہیں رکھا اور مولانا فرماتے ہیں کہ مدرسہ کا پورا نظم و نسق حضرت نانوتویؒ ہی فرماتے ہیں (سو اس کی تفصیل مولانا نے یہ فرمائی کہ نظام مدرسہ کے بارہ میں جو چیز بھی حضرت کے قلب پر وارد ہوتی ہے وہی بعینہ میرے قلب میں منعکس ہو جاتی ہے اور میں کرگذرتا ہوں اور بعد میں حضرت نانوتویؒ فرماتے ہیں کہ مولانا اللہ آپ کو جزائے خیر عطا فرمائے، یہی میرے دل میں بھی آ رہا تھا اس کے معنی بجز توافقی غیبی یا اشارہ غیبی کے اور کیا ہو سکتے ہیں؟ اسے ایک الہام ہی نہیں بلکہ

تو اردہاہام بھی کہا جائے گا، جس سے اس مدرسہ کے نظم و نسق میں بھی الہامات و مبشرات کا کافی دخل ثابت ہوتا ہے، واقعات پر نظر کی جائے تو انتخاب طلبہ کا معاملہ بھی عام تقدیر الہی کے علاوہ جس سے باہر کوئی چیز بھی نہیں جاسکتی خصوصی طور پر بطرز الہام و مبشرات ان روشن ضمیر بزرگوں پر کچھ غیبی ہی انداز سے منکشف ہوتا تھا اور اس کے اشارات کا فرما ہوتے تھے، چنانچہ یہ واقعہ دارالعلوم کے تحریری اوراق میں مرقوم ہے اور اس احقر نے بلا واسطہ بھی اپنے بزرگوں سے سنا ہے کہ ایک دن مولانا رفیع الدین صاحب اپنے عہد اہتمام میں احاطہ مولسری میں (پیش عمارت نو درہ) کھڑے ہوئے تھے، چند طلبہ بھی حاضر تھے کہ دورہ حدیث کا ایک طالب علم مدرسہ کے مطبخ سے کھانا لے کر لپکتا ہوا آیا اور اس نے نہایت گستاخانہ انداز سے شور بے کاپیالہ مولانا کے سامنے زمین پر پٹختے ہوئے کہا کہ یہاں ہے آپ کا اہتمام اور نظم کہ اس پانی جیسے شور بے میں نہ گھی ہے نہ مسالہ اور کچھ اور الفاظ بھی سخت سست کہے، طلبہ کو غصہ بھی آیا مگر مولانا کے ادب اور ان کی خاموشی کی وجہ سے وہ بول نہ سکے، مولانا نے نہایت تحمل اور بردباری سے اس طالب علم پر سر سے لے کر سیر تک تین دفعہ نظر ڈالی اور اس کے جانے کے بعد فرمایا کہ کیا یہ مدرسہ دیوبند کا طالب علم ہے؟ پھر فرمایا کہ یہ مدرسہ کا طالب علم نہیں۔ طلبہ نے عرض کیا کہ حضرت اس کا نام تو باقاعدہ دفتر مطبخ میں درج ہے اور باقاعدگی کے ساتھ برابر مطبخ سے کھانا لے رہا ہے، فرمایا کچھ بھی ہو یہ مدرسہ کا طالب علم نہیں، جب چھان بین ہوئی تو چند دن کے بعد حقیقت کھلی کہ یہ واقعی مدرسہ کا طالب علم نہیں بلکہ اس کا ہم نام ایک دوسرا طالب علم ہے جس کا باقاعدہ مطبخ سے کھانا جاری ہوا تھا اور رجسٹروں میں اس کے نام کا اندراج بھی تھا، مگر اشتراک نام سے اس گستاخ طالب علم نے فائدہ اٹھا کر دھوکہ سے خود کھانا لینا شروع کر دیا جس سے اصل مستحق بے چارہ محروم رہ گیا، بات کھل جانے پر طلبہ نے مولانا کی خدمت میں حاضر ہو کر عرض کیا کہ حضرت بات وہی نکلی جو آپ نے فرمائی تھی کہ یہ مدرسہ دیوبند کا طالب علم نہیں، مگر باوجود ان اندراجات کے حضرت نے اتنے وثوق اور یقین سے کیسے فرمایا تھا کہ یہ مدرسہ کا طالب علم نہیں؟

فرمایا کہ ابتدا اہتمام میں، میں اہتمام سے گھبراتا تھا، چھوڑنے کا ارادہ کرتا تو حضرت نانوتوی مانع آتے (کیونکہ انہی کے امر پر مولانا نے اہتمام قبول فرمایا تھا) اس دوران میں نے خواب دیکھا کہ دارالعلوم کا یہ کنواں (جو احاطہ مولسری میں واقع ہے) دودھ سے بھرا ہوا ہے اور اوپر کی مَن تک دودھ آیا ہوا ہے کہ ہاتھ سے دودھ لے سکتے ہیں، اس کی من پر نبی کریم علیہ الصلوٰۃ والسلام تشریف فرما ہیں اور دودھ تقسیم فرما رہے ہیں، سینکڑوں کی تعداد میں لوگ دودھ لے لے کر جا رہے ہیں، کوئی مشک بھر کر لے جا رہا ہے، کوئی بالٹی بھر کر، کوئی ٹوٹا بھر کر، کوئی پیالہ بھر کر، اور جس کے ہاتھ میں کوئی برتن نہیں وہ چلو ہی بھر کر لے چلا جا رہا ہے، غرض اپنے اپنے طرف کے بقدر لوگ دودھ لے لے کر جا رہے ہیں۔

خواب دیکھ کر میں اس کا مطلب اور تعبیر سمجھنے کے لئے مراقب ہوا تو منکشف ہوا کہ کنواں تو مدرسہ دیوبند کی صورت مثالی ہے، دودھ علم کی صورت مثالی ہے، ذاتِ اقدس نبویؐ قاسم العلوم (علم کی تقسیم کنندہ) ہے اور دودھ لینے والے لوگ مدرسہ دیوبند کے طلبہ ہیں جنہیں خواب میں تمثیل کیا گیا ہے، اس سلسلہ میں عجیب بات مولانا نے یہ ارشاد فرمائی کہ جب تعلیم کا سال شروع ہوتا ہے (یعنی سوال) اور داخلہ کے لئے طلبہ آتے ہیں تو داخلہ لینے والوں میں ہر ایک کو پہچان لیتا ہوں کہ یہ بھی اُن دودھ لینے والوں میں تھا اور یہ بھی۔ میں نے اس گستاخ طالب علم پر سر سے لے کر پیر تک تین بار نگاہ ڈالی یہ اس مجمع میں تھا ہی نہیں، اس لئے میں نے قوت سے کہہ دیا کہ یہ مدرسہ دیوبند کا طالب علم نہیں ہے، اور الحمد للہ کہ باضاً بطلہ رجسٹروں سے بھی اس کی تصدیق ہو گئی، اس سے واضح ہوتا ہے کہ اس مقبول درگاہ کے طلبہ کا انتخاب بھی کچھ غیبی انتخابات ہی سے متعلق ہے، جو قلوب میں القا ہوتا ہے، محض ظاہری اسباب مدار کار نہیں ہیں، باوجودیکہ اختیار بھی کئے جاتے ہیں اور اختیار کیا جانا ضروری بھی ہے بلکہ میں تو سمجھتا ہوں کہ اس ادارہ میں انہی روشن ضمیر بزرگوں کے فیضان اور مترد کہ ورثہ سے آج بھی یہی دیکھا جا رہا ہے کہ خاص حالات اور کسی فتنہ کے موقع پر اس نوع کے طلبہ یا کارکنوں

کے عزل و نصب کے بارہ میں ذمہ دار قلوب میں وہ پہلو ضرور ساخ ہو جاتے ہیں جو بظاہر اسباب تدابیر کے برخلاف سمجھے جاتے ہیں مگر نتیجہ خدا ساز طریقہ پر بہتر ظاہر ہوتا ہے جسکے تحت بہت سے واقعات ہیں، اس لئے اندازہ ہوتا ہے کہ یہ غیبی اشارات کی روح جو ورثہ اکابر ہے آج تک بھی اس ادارہ میں کار فرما ہے اور ابھی تک اپنے کام میں لگی ہوئی ہے، فَلَئِنَّ الْمُحْمَدَ۔

میں نے اپنے بزرگوں سے سنا ہے کہ حضرت مولانا حافظ محمد احمد صاحب مہتمم خامس دارالعلوم کے تقرراً ہتمام کے موقع پر مشاورت کے درجہ میں جیسا کہ عموماً ہوتا ہے، مختلف رُئس سامنے آئیں لیکن حسب روایت مولوی محمود صاحب رامپوری ممبر شوری دارالعلوم دیوبند، حضرت گنگوہی رحمہ اللہ نے جب یہ فرمایا کہ میں نے تین بار اس مسئلہ کو حق تعالیٰ کے سامنے پیش کیا، تینوں دفعہ حافظ احمد صاحب ہی کا نام آیا ہے کہ انہی کے ہاتھ پر اس مدرسہ کی ترقی ہے، تو اسے سوائے غیبی اشارہ کے اور کیا کہا جائے، میں جانتا ہوں کہ یہ مؤرخانہ انداز کی چیزیں نہیں لیکن اس دارالعلوم کی تاریخ کو ان وجدانیات سے الگ بھی نہیں کیا جاسکتا جبکہ اس کی بنیادوں ہی میں یہ اعتقادی روح کھپی ہوئی ہے، اس لئے اس میں طبعاً تاریخی عظمت کے ساتھ قلوب کی عقیدت کا سلسلہ بھی تو اُم ہے جبکہ اُس کی تاریخ سے جدا نہیں کیا جاسکتا، ہاں اگر یہ بزرگ کورے دانشور ہوتے تو ممکن تھا کہ اُن کے بارہ میں یہ امور کچھ بے محل کہے جاتے لیکن ان کے عارف باللہ اور صاحب کشف و کرامت ہونے کی صورت میں یہ امور بلاشبہ تاریخ میں تقدم کا درجہ رکھتے ہیں، یہی وجہ ہے کہ دارالعلوم کے فیض یافتہ ذہنوں میں جنہیں فضلا دیوبند کہا جاتا ہے اپنے ادارہ کے ساتھ کسی رسمی تنظیم کا سلسلہ قائم نہیں، لیکن پھر بھی قلوب سے قلوب اور رُوحوں سے رُوحیں اس درجہ وابستہ ہیں کہ کسی رسمی تنظیم سے عادتاً ایسی وابستگی ممکن نہیں، رسمی تنظیم کا سلسلہ اگر قائم کیا جائے جو عموماً زبانوں پر آتا ہے تو اس کی افادیت سے انکار نہیں، لیکن اس الہامی ادارہ میں اس روح کے بغیر وہ بھی کارآمد اور مؤثر نہیں ہو سکتا، کیونکہ ادراک کا اصل مزاج روح ہے رسم نہیں، حقیقت ہے نمائش نہیں، اخفا ہے تشہیر نہیں، اور معنویت ہے محض صورت سازی نہیں

گو تبصرت سے انکار بھی نہیں۔

یہ چند واقعات اس لئے سپرد قلم کئے گئے کہ دارالعلوم کی تاریخ کے ساتھ اس کی اصلیت معنویت اور حقیقت بھی سامنے آجائے اور واضح ہو جائے کہ دارالعلوم صرف یہ نہیں ہے کہ ایک وسیع اور طویل و عرضی رقبہ میں اس کی عمارت پھیلی ہوئی ہیں، یا بیسیوں شعبوں پر اس کا نظام عمل منقسم ہے، یا سینکڑوں سے متجاوز اس کا عملہ ہے یا اس میں بہت سے دفاتر ہیں یا اس میں سینکڑوں طلبہ کا، مجموعہ ہے اور وہ اساتذہ کی ایک بڑی تعداد کا محور و مرکز ہے وغیرہ وغیرہ۔ یہ سب چیزیں اگر ہیں اور ضرور ہیں تو اس کی صورت سے متعلق ہیں، حقیقت سے نہیں حقیقت و ماہیت وہی غیبی تو ہیں اُس کی وہ معنوی حقیقتیں ہیں جو اُس کے مرکزی فکر، بنیادی نصب العین دینی رخ اور منشا تعمیر و تاسیس میں سمائی ہوئی ہیں اور اربابِ قلوب اور اصحابِ روحانیت سے مسلسل اور متصل نسبتوں کے ساتھ اُس میں سرایت کئے ہوئے ہیں، اور روح بہ روح اور قلب بہ قلب باطنی رشتوں سے منتقل ہوتی آرہی ہیں جس سے یہ ادارہ اکابر اہل الشریک نسبتوں اور ولایتوں کے الوان کا مجموعہ ثابت ہوا ہے اور ایک ایسا مرکزی دائرہ بن گیا جس میں علم و اخلاق کی یہ مختلف الانواع شاخیں محض کتابوں کے کالے نقوش سے جمع نہیں ہو گئیں بلکہ اُن میں کتنے ہی اربابِ قلوب کی ہمتیں اور کتنے ہی سلف و خلف صالحین کے تصدقات برکوار آئے اور وہ مجموعہ انوار و برکات بنا، اس لئے خلاصہ کے طور پر اگر نسبتوں کی اس جامعیت کو لفظوں میں لایا جائے تو اس کے مسلک اور سالکین کو اس طرح پیش کیا جاسکتا ہے کہ اس ادارہ کا مسلک جیسے جامع علم و معرفت، جامع عقل و عیش، جامع عمل و اخلاق، جامع دنیا و سیاست، جامع روایت و درایت، جامع خلوت و جلوت، جامع عبادت و مدنیت، جامع اسرار و حکمت، جامع صمود و سکر، جامع جذب و سلوک، جامع حال و قال اور جامع ظاہر و باطن ہے۔ اسی طرح اس مسلک کے سالک بھی درجہ بدرجہ ان نسبتوں کے جامع ہیں جو اُس کے ماحول سے بن بن کر نکلتے رہے ہیں اور ان مسلکی نسبتوں کے لحاظ سے ہم کہہ سکتے

ہیں کہ وہ اہل کے لحاظ سے مسلم فہرہ کے لحاظ سے اہل سنت والجماعت، مذہب کے لحاظ سے حنفی، مشرب کے لحاظ سے صوفی، کلام کے لحاظ سے اشعری، سلوک کے لحاظ سے حشمتی و نقشبندی فکر کے لحاظ سے ولی اللہی، برہان و عیان اور مکتب پسندی کے لحاظ سے قاسمی، تفسیر اور فقہ شناسی کے لحاظ سے رشیدی، اجتماعت کے لحاظ سے محمودی اور مرکزی نسبت کے لحاظ سے دیوبندی ہیں، جو صرف مدرسہ کے احاطہ سے مختص نہیں بلکہ اس میں تمام وہ مدارس اور ان کے وہ تمام علمی و عملی ادارے اور حلقے شامل ہیں جو ملک کے طول و عرض میں پھیلے ہوئے مختلف رنگوں سے دین کی اشاعت و ترویج اور تعلیم و تبلیغ میں مصروف ہیں، مختصر یہ کہ ان گونا گوں نسبتوں کے تحت اس جماعت کا طرہ امتیاز علم و اخلاق کی جامعیت، وسعت نظری، روشن ضمیری اور رواداری کے ساتھ دین و ملت اور قوم و وطن کی خدمت اس کا مخصوص شعار رہا ہے، لیکن ان تمام شعبہ ہائے زندگی میں سب سے زیادہ اہمیت اس جماعت میں مسئلہ تعلیم ہی کو حاصل رہی ہے، جبکہ یہ تمام شعبہ ہائے زندگی علم ہی کی روشنی میں صحیح طور پر بروئے کار آسکتے تھے، اور اسی پہلو کو اُس نے آج تک نمایاں رکھا ہے، جس سے اُس میں مذکورہ جامعیتیں نمایاں ہوئیں، اور ان کے حقائق و اقعہ مختلف صورتوں میں متماثل ہو ہو کر دنیا کے سامنے آتے رہے۔ اور انہی حقائق نے یہ مختلف مظاہر اختیار کر لئے ہیں جنہیں ہم تاریخ دارالعلوم کے نام سے پیش کر رہے ہیں، اس لئے جہاں تک دارالعلوم کی اس تاریخ کا سوال ہے اس کی تدوین بھی ضروری اور ناگزیر تھی کیونکہ اس دنیا میں روح کا قیام جسم کے بغیر ممکن نہیں، اس لئے جسم اور اُس کے احوال و عوارض سے قطع نظر نہیں کی جاسکتی، بلکہ ہزاروں مصالح کے لحاظ سے وہ ضروری اور ناگزیر ہے، ورنہ اگر یہ تاریخی حقائق اور سلف کے وقائع نتیجہ خیز، عبرت آموز اور ہدایت و رحمت نہ ہوتے تو نہ فرمایا جاتا کہ

لقد كان في قصصهم عبرة لاولي الابصار ما كان حدايثا يفتريون ولكن
تصديق الذي بين يديه وتفصيلا لكل شئ وهدى للبشرى للمسلمين ط

اس لئے ضروری تھا کہ اس کی تاسیس، اس کی تعمیر، اس کا سلسلہ انتظام، اس کا طریق کار، اس کی موثر شخصیات، اس کا نصاب، اس کا طریق تعلیم اور اس کے نامور فضلا، اس کے اراکین شوری، اس کے عہدیداران اور اس سے متعلقہ حوادث و واقعات کی نقشہ کشی کی جائے جس کا نام تاریخ ہے، خود میرا پنا دلی اور پرانا جذبہ بھی ابتداء ہی سے یہی تھا کہ تاریخی طور پر یہ چیزیں مرتب ہوں، جن میں خصوصیت سے ان تین عنوانوں کے تحت واقعہ نگاری کی اہمیت نمایاں ہو، بانی دارالعلوم، سوانح بانی دارالعلوم اور تاریخ دارالعلوم، سو جہاں تک بانی دارالعلوم کا تعلق ہے اُس کے بارہ میں ایک تفصیلی مقالہ شائع ہو چکا ہے۔

ادھر سوانح بانی دارالعلوم کی تمکیم احقر ہی کے ایما پر مولانا مناظر احسن صاحب گیلانی مرحوم بنام "سوانح قاسمی" تین جلدوں میں فرما چکے ہیں، نیز مولانا انوار الحسن صاحب شیرکوٹی دو جلدوں میں علیحدہ مرتب کر چکے ہیں جو شائع ہو چکی ہیں، اور بھی متعدد حضرات نے اس کے ضروری اجزاء پر قلم اٹھایا ہے جو مضامین کی صورت میں شائع ہوتے رہتے ہیں۔

جہاں تک تاریخ دارالعلوم کا تعلق ہے دلی داعیہ تھا کہ خود مرتب کر دوں لیکن اُس میں درق گردانی، فارغ وقت اور فراغ قلب کی ضرورت تھی جو مجھے اہتمام دارالعلوم کے پھیلے ہوئے کاموں کے پیش نظر پوری طرح میسر نہیں ہو سکا، پھر بھی چونکہ یہ دلی جذبہ تھا اس لئے وہ کسی نہ کسی طرح اُبھر کر عملی جامہ پہناتا رہا، ۱۳۴۷ھ میں جو تفویض اہتمام کا پہلا سال ہے، اس سے پہلے چھ سات سال تک نیابت اہتمام کا دور رہا۔ احقر نے دارالعلوم کی سترھ سالہ رپورٹ مرتب کی جو تاریخ دارالعلوم تو نہ تھی مگر تاریخ کی نشاندہی ضرور تھی، اور اس کے لئے احاطہ دارالعلوم میں ایک اجلاس بھی بلایا جس میں مقامی اور بیرونی موثر حضرات کو دعوت دی گئی تھی، جو مجلس شوری کے رکن شیخ ضیاء الحق صاحب راجو پوری کی صدارت میں منعقد ہوا جس میں یہ رپورٹ پڑھی گئی اور کافی بر محل، مؤثر اور نافع ثابت ہوئی، اُس کے بعد احقر نے دارالعلوم سے ایک جریدہ غیر معمولی بنام "آئینہ دارالعلوم" جاری کیا جو سہ ماہی

نکلتا تھا، اُس میں سنوی اور کچھ تاریخی حالات کا خلاصہ دیا جاتا تھا، اس سے اخلاقی نفع کے علاوہ مالی نفع چندوں کے اضافہ کی صورت میں ظاہر ہوا، جس کے بارہ میں خطوط موصول ہوئے اور چندہ بڑھتا رہا، اُس کے بعد ۱۳۵۵ھ میں دارالعلوم کے عمومی نظم و تعلیم اور متعلقہ حالات کے سلسلہ سے کچھ اوراق اصولی اور کئی انداز میں مرتب کئے گئے جو کتابی صورت میں شائع ہوئے، دفتر نے اُسے تاریخ دارالعلوم کے نام سے شائع کر دیا، حالانکہ وہ دارالعلوم کی تاریخ نہ تھی بلکہ تعارف تھا، مگر سنوی حالات سے الگ ہو کر اصولی اور عمومی صورت میں تھا، جس میں اصولی عنوانات کے تحت کچھ مثالیں پیش کی گئی تھیں، استقصاء اور احاطہ پیش نظر نہ تھا، بہر حال یہ سب کچھ ہوا مگر تاریخ دارالعلوم کا خانہ بدستور خالی تھا اور اس کی شدید ضرورت تھی، مجلس شوریٰ میں یہ مسئلہ آیا تو اس کی ضرورت متفقہ طریق پر محسوس کی گئی، اور اُس کی جامع تدوین اور اہمیت کے پیش نظر تاریخ نویسی کے لئے ہمارے محترم بھائی سید محبوب صاحب رضوی ناظم محافظ خانہ دارالعلوم کا انتخاب عمل میں آیا، جنہیں طبعی طور پر تاریخ سے لگاؤ اور اس فن سے مناسبت ہے اور واقعہ نگاری کا فطری سلیقہ ہے، دارالعلوم میں جب کبھی تاریخی سوالات آتے ہیں تو انہی سے اس بارہ میں مدد لی جاتی ہے، اور وہ باحسن اسلوب اس کام کو بڑے سلیقہ سے انجام دے دیتے ہیں، اس لئے تاریخ دارالعلوم کے سلسلہ میں یہ انتخاب نہایت موزوں اور بر محل ثابت ہوا، برادر ممدوح نے اپنا پورا وقت لگا کر تاریخ دارالعلوم کی تدوین کا کام انجام دیا، اور اس حقیقت سے انکار نہیں کیا جاسکتا کہ انہوں نے تاریخ کی تدوین میں بہترین حُسن ترتیب، ضروری معلومات کی فراہمی اور اُس کی ساتھ مؤرخانہ انداز سے مستند حوالہ جات و استناد جامع عنوانات کے تحت واقعات اور معاملات کا تجزیہ تفصیل کی جگہ تفصیل، اور اجمال کی جگہ جامع اجمال کا قابل قدر ثبوت دیا ہے۔

واقعات کی ترتیب بہترین انداز پر کی گئی ہے، عبارت سلیس اور شگفتہ ہے، واقعات

کے بیان میں حوالے دیئے گئے ہیں جو تاریخی حیثیت سے ضروری ہوتے ہیں اور وہ اطمینان
 بنتے ہیں، جو ہر آئینہ لائق تحسین و تبریک ہے۔ فجزاہم اللہ عنا خیراً۔

میں خود بھی اس تاریخ سے مستفید ہوا، اسے پڑھا اور ماشاء اللہ کہتا رہا، ان کی
 خواہش تھی کہ میں بھی بطور مقدمہ اس کے بارہ میں کچھ سطور قلمبند کروں، لیکن تاریخ بیانی
 میں انہوں نے اس کی کوئی گنجائش ہی نہیں چھوڑی کہ کوئی دوسرا اس پر قلم اٹھائے۔

البتہ دارالعلوم کی اس صورت کشی اور سہیت نمائی کے ساتھ اس کی ضرورت
 محسوس ہوئی کہ دارالعلوم کی حقیقت اور معنویت بھی سامنے آجائے تاکہ صورت نمائی
 کے ساتھ حقیقت نمائی بھی صفحہ اوراق پر آجائے، اس لئے جو امور ہمارے محترم سید صاحب نے
 بطور مظاہر تاریخ کے پیش فرمائے ہیں میں نے انہیں امور کو بطور مصادر تاریخ کے پیش
 کر دیا ہے اور میں سمجھتا ہوں کہ معنویات کی ان سطروں کے ساتھ تاریخ دارالعلوم کی
 صورت نگاری سے اس کی صورت اور حقیقت دونوں یکدم سامنے آجائیں گی، اور
 دارالعلوم اپنے ظاہر و باطن کے ساتھ نمایاں ہو جائے گا۔ وبالله التوفیق

محمد طیب کی غفرلہ

ہستم دارالعلوم دیوبند

۲۲ رجب ۱۳۹۶ھ

بِسْمِ اللّٰهِ الرَّحْمٰنِ الرَّحِیْمِ

دیباچہ

شورشِ عندلیب نے، روحِ چمن میں پھونک دی

ورنہ یہاں کلی کلی مست تھی، خوابِ ناز میں

۱۵ محرم الحرام ۱۲۸۳ھ (۳۰ مئی ۱۸۶۶ء) پنجشنبہ کا دن ہندوستان کی اسلامی تاریخ میں وہ مبارک و مسعود دن تھا جس میں دیوبند کی سرزمین میں علومِ اسلامیہ کی نشاۃِ ثانیہ کا سنگِ بنیاد رکھا گیا۔ جس سادہ اور معمولی طریقے سے یہ آغاز ہوا تھا اس کو دیکھ کر یہ فیصلہ کرنا مشکل تھا کہ جس مکتب کا آغاز اس بے سرو سامانی سے ہو رہا ہے چند ہی سال کے بعد وہ علومِ اسلامیہ کا ایشیا میں سب سے بڑا مرکز بننے والا ہے، چنانچہ زیادہ مدت نہ گزری تھی کہ برصغیر سے گزر کر افغانستان، ایران، سمرقند و بخارا، برما، انڈونیشیا، ملائیشیا، ترکی اور برِ اعظمِ افریقہ کے دور دراز خطوں سے کتاب و سنت اور شریعت و طریقت کے طالبین یہاں جوق و جوق آنے شروع ہو گئے اور دیکھتے ہی دیکھتے علم و دانش کی کرنوں نے برِ اعظمِ ایشیا کے مسلمانوں کے دل و دماغ کو نورِ ایمانی اور تہذیبِ اسلامی سے منور کر دیا۔

جس زمانے میں دارالعلوم دیوبند قائم ہوا اس وقت ہندوستان میں قدیم مدارسِ قریب قریب ختم ہو چکے تھے، اور کہیں کہیں جو دو چار باقی بھی رہ گئے تھے ان کی حالت کر مکِ شبِ تاب سے زیادہ نہ تھی، اس وقت بظاہر ایسا معلوم ہوتا تھا کہ اسلامی علومِ ہندوستان سے رختِ سفر

باندھ چکے ہیں ۷

جدہ جاتی تھیں نظریں، تذکرے تھے ٹرک بدعت کے؛ فناسب ہو چکے تھے، مدسے درس شریعت کے پتہ باقی نہ تھا، اسلاف کی بے مثل شوکت کا؛ زمانہ بچکا تھا ختم، اسلامی حکومت کا ان حالات میں چند اہل اللہ اور علمائے ربانی نے بنورِ باطن درپیش خطرات کو محسوس کیا، وہ جانتے تھے کہ قوموں کو علم کی بدولت ہی ان کا صحیح مقام حاصل ہوا ہے، انہوں نے حکومتِ وقت سے بے نیاز ہو کر محض عوامی چندے اور تعاون سے دارالعلوم دیوبند کی بنیاد رکھی، حضرت نانوتوی قدس سرہ نے دارالعلوم اور دوسرے دینی مدارس کے لئے جو اصول تجویز فرمائے ان میں ایک یہ بھی ہے کہ دارالعلوم کو منوکلانہ طریق پر عوامی چندوں سے چلایا جائے، اور امداد کے لئے صرف غریب عوام پر بھروسہ کیا جائے۔

دارالعلوم دیوبند آج عالمِ اسلام کا مشہور دینی و علمی مرکز ہے، برصغیر میں اسلام کی نشر و اشاعت کا یہ سب سے بڑا ادارہ اور دینی علوم کی تعلیم کا سب سے بڑا سرچشمہ ہے، دارالعلوم دیوبند سے ہر دور میں ایسے باکمال فضلاء تیار ہو کر نکلے جنہوں نے وقت کی دینی ضرورت کے تقاضوں کے مطابق صحیح دینی عقائد اور علوم دینیہ کی نشر و اشاعت کی گراں قدر خدمات انجام دی ہیں، یہ حضرات برصغیر کے علاوہ دوسرے مختلف ملکوں میں بھی علمی و دینی خدمات انجام دینے میں مصروف ہیں، اور ہر جگہ انہیں ممتاز حیثیت سے مسلمانوں کی دینی رہنمائی کا مقام حاصل ہے، حقیقت یہ ہے کہ دارالعلوم دیوبند تیرھویں صدی ہجری کی ایک عظیم دینی، تعلیمی اور اصلاحی تحریک تھی، یہ وقت کی ایسی ضرورت تھی جس سے بے اعتنائی اور چشم پوشی مستقبل میں مسلمانوں کو ان خطرات سے دوچار کر سکتی تھی جس کا اندازہ بھی نہیں کیا جاسکتا، ۱۵ محرم ۱۲۸۳ھ کو جو قافلہ صرف دو نفوس پر مشتمل تھا، آج اس کے جلو میں ایشیا کے بہت سے ملکوں کے نفوس شامل ہیں۔

گزشتہ ایک صدی سے دارالعلوم دیوبند نہ صرف اس برصغیر میں بلکہ تمام دنیائے اسلام میں مسلمانوں کی دینی تعلیم کے لئے ایک بے نظیر درس گاہ سمجھی جاتی رہی ہے، جامع ازہر کے

علاوہ اسلامی اور دینی علوم و فنون کا کوئی ادارہ ایسا نہیں ہے جو اپنی قدامت، مرجعیت و مرکزیت اور طلباء کی کثرت کے لحاظ سے اتنی اہمیت رکھتا ہو جتنی دارالعلوم دیوبند کو دنیائے اسلام میں حاصل ہے، ہندوستان کی اس گم نام ہستی میں دارالعلوم کی بنیاد کچھ ایسے نخلص بزرگوں کے مقدس ہاتھوں سے رکھی گئی تھی کہ بہت تھوڑے عرصے میں اس کی علمی عظمت دنیائے اسلام میں قائم ہو گئی، اور یہ اسلامی دنیا کی نہایت ہر دل عزیز درس گاہ سمجھی جانے لگی، اور ممالک اسلامیہ کے طالبان علم دارالعلوم دیوبند میں علوم و فنون کی طلب و تحقیق کے لئے جمع ہو گئے، آج برصغیر کے طول و عرض میں دینی علوم سے واقف جتنی ہستیاں نظر آتی ہیں انہی بڑی تعداد اسی دریائے علم سے سیراب ہوئی ہے، اور بڑے بڑے علمہ نے اسی عظیم الشان درس گاہ میں زانوئے تلمذ تہ کیا ہے، یہ حقیقت ہے کہ علمی خدمات کی گراں مائیگی میں برصغیر ہی میں نہیں بلکہ دوسرے اسلامی ممالک میں بھی ایک دو کے علاوہ کوئی تعلیم گاہ ایسی نہیں ہے جس نے ملت اسلامیہ کی اتنی دلچسپی اور اہم دینی اور علمی خدمات انجام دی ہوں، علمائے دارالعلوم کے دینی علمی، تبلیغی اور تصنیفی کارناموں کا برصغیر ہی میں نہیں بلکہ دوسرے اسلامی ممالک میں بھی بارہا اعتراف کیا گیا ہے، خصوصاً رشد و ہدایت اور تدریس و تبلیغ کے میدانوں میں یہ سب سے آگے نظر آتے ہیں۔ برصغیر کے اسلامی معاشرے میں انہیں بلند مرتبہ اور وقیع مقام حاصل ہے، دارالعلوم کے غلغلے سے افغانستان اور بخارا و سمرقند تک کی علمی مجلسیں گونج اٹھیں، اس کے فارغین علماء بڑے بڑے مدرسوں کے صدر و مدرسین مقرر ہوئے اور یہ کہنا ایک مستند تاریخ اور حقیقت ہے کہ دارالعلوم دیوبند کا یہ چشمہ فیض اپنی خصوصیات کے ساتھ تشنگان علوم کو سیراب کرنے میں ایک صدی سے زائد مدت کے معرود ہے، اور پورا ایشیا اس چمنستان نبوت کی خوشبو سے بہک رہا ہے، دنیائے اسلام میں آج ہزاروں لاکھوں دینی درس گاہوں میں صرف دو ہی تعلیم گاہیں ایسی ہیں جن پر مسلمانوں کو سب سے زیادہ اعتماد رہا ہے، ایک جامع ازہر اور دوسری دارالعلوم دیوبند، ان دونوں اداروں نے مسلمانوں کی جس قدر دینی خدمات انجام دی ہیں وہ آپ اپنی مثال میں۔ دارالعلوم کی انہی دینی علمی اور

فکری سرگرمیوں نے اسے دنیائے اسلام کی آنکھوں کا مرکز بنا دیا ہے، اور عجیبے بات یہ ہے کہ دارالعلوم نے یہ تمام ترقیاں حکومت سے بے نیازہ کر کی ہیں، دارالعلوم دیوبند کی برکات اور عالم گیس فیضان بتلا رہا ہے کہ اس درس گاہ پر علم الہی اور علم نبوی کی ایک تنجلی خاص پر توکل ہے جو برابر قلوب کو اپنی جانب جذب کرتی رہتی ہے! دارالعلوم دیوبند نے کیا اور کتنے عظیم کارنامے انجام دیئے اور کیسی کیسی نامور شخصیتیں پیدا کیں اور انھوں نے دینی زندگی کے ہر میدان میں کس طرح اپنی خدمت اور افادیت کے نقوش قائم کئے، یہ سب باتیں آپ کو تاریخ دارالعلوم دیوبند کے مطالعے سے معلوم ہوں گی۔

دارالعلوم دیوبند کے وجود پر برصغیر کے مسلمان جس قدر بھی فخر و مسرت کا اظہار کریں اس کے درست اور حق بجانب ہونے میں کوئی تاہل نہیں کیا جاسکتا، دارالعلوم کی تاریخ عہدِ جاہل میں مسلمانوں کی تاریخ جدوجہد کا روشن باب ہے، اقامتِ دین اور حریتِ فکر کی اس عظیم جدوجہد کو اسلام اور مسلمانوں کی تاریخ میں نظر انداز نہیں کیا جاسکتا، دارالعلوم دیوبند حقیقت میں ایک بحرِ بیکراں ہے، جس سے برصغیر کے علاوہ پورے ایشیا کے تشنگانِ علوم بھی سیراب ہو رہے ہیں۔ دارالعلوم دیوبند کی تاریخ کا اگر غائر نظر سے مطالعہ کیا جائے تو یہ حقیقت صاف طور پر نظر آتی ہے کہ یہ قدیم طرز کی صرف ایک درس گاہ ہی نہیں ہے، بلکہ حقیقت اچانے اسلام اور قیامت کی ایک عظیم الشان تحریک ہے۔

دیوبند کی سرزمین میں اس دینی درس گاہ کا قیام اور اس کا استحکام برصغیر کے مسلمانوں کی ایک متحدہ سعی و کوشش کا نتیجہ ہے، دین کی خدمت، اسلام کی تائید اسلامی علوم و فنون کا اجبار اور ان کی نشر و اشاعت، علم دین کے شائق طلباء کی دست گیری دارالعلوم دیوبند کے مخصوص اور متمم باشند کارنامے ہیں۔ یہ ایک سوچو وہ سال سے سلفِ صالحین کے مسلک کے مطابق مسلمانوں کی صحیح علمی اور عرفانی تربیت کر رہا ہے، زوالِ بغداد کے بعد جس طرح قاہرہ اسلامی علوم و فنون کا مرکز بنا، ٹھیک اسی طرح دہلی کے زوال کے بعد علمی مرکزیت دیوبند کے

حصے میں آئی اور بڑی بڑی نامور شخصیتیں اس درس گاہ سے اٹھیں، بے شمار علماء و فضلاء نے اس کی آغوش میں پرورش پائی، یہاں سے ہزاروں علماء و مشائخ، محدثین، نقباء، مصنفین اور دوسرے علم و فن کے ماہرین پیدا ہوئے اور آسمانِ علم و عمل کی زینت بنے، جنہوں نے مختلف انداز سے دین کی خدمات انجام دی ہیں، اور آج بھی اس بزرگوار کے گوشے گوشے میں انجام دے رہے ہیں، دارالعلوم دیوبند کی تاریخ، اسلام کی تاریخ میں ایک عہدِ آفریں دور کا تاریخی باب ہے! مختصر یہ ہے کہ علوم و فنون کا یہ بحرِ زخار تشنگانِ علم کی بہت بڑی تعداد کو اب تک سیراب کر چکا ہے، جنہوں نے نسیم بہار بن کر اس کی علمی خوشبو کو چارواں گلابِ عالم میں پھیلا دیا ہے، دارالعلوم کے فیض یافتگان ایک ایسے گھنے درخت کے مشابہ ہیں جس کی سرسبز و شاداب شاخوں اور پتوں کا شمار کرنا آسان نہیں ہے!

دارالعلوم دیوبند اپنے یومِ تاسیس سے شریعت و طریقت دونوں کا مرکز رہا ہے، آسمانِ شریعت و طریقت اور علم و عمل کے جتنے بھی ماہ و انجم اس وقت بزرگوار میں چمک رہے ہیں ان میں سے بیشتر اسی شمسِ بازغہ کی روشنی سے متور ہیں اور اسی سرچشمہٴ علم و عرفان سے سیراب ہو کر نکلے ہیں، ہر شخص جانتا ہے کہ بزرگوار کے اکثر و بیشتر بڑے بڑے علماء نے اسی درس گاہ میں زانوئے تلمذتہ کیا ہے، اور بہت سے ایشیائی ملکوں میں خوانِ دارالعلوم کے زائر باوجود ہیں جنہوں نے بزرگوار اور اس کے باہر بہت سے ملکوں میں کتاب و سنت کے چراغ روشن کئے ہیں اور بے شمار انسانوں نے ان کے ذریعے سے رشد و ہدایت کا فیض پایا ہے۔

دارالعلوم دیوبند نے مسلمانوں کی فکر و نظر کو تازگی و پاکیزگی قلب کو عزم و حوصلہ اور جسم کو قوت و توانائی بخشنے میں بڑا کام کیا ہے، اس کا فیضان عام ہے، اس سے ایسے بیشتر لوگوں نے اپنی علمی تشنگی بجھائی ہے جن کے علمی شوق کو پورا کرنے کے لئے اسبابِ مہیا نہ تھے اسی کے ساتھ دارالعلوم کے نقش قدم پر بہت سے علمی اور دینی چشمے جاری ہو گئے جن میں سے ہر چشمہ اپنے افادہ و فیضان کا ایک خاص دائرہ رکھتا ہے، یہ سب اسی نظامِ شمس کے

ستارے ہیں جن کی روشنی سے برصغیر میں مسلمانوں کی علمی اور دینی زندگی کا گوشہ گوشہ روشن ہے۔

ان دینی مدارس کے اس فیض کی طرف بہت کم توجہ کی گئی ہے کہ ان کی بدولت لاکھوں مسلمان گھرانوں کی حالت سدھر گئی۔ مسلمانوں کا احساس کتری دور ہوا، اور ان کی بدولت ملت کو ایسے بے شمار افراد میسر آ گئے جنہوں نے حالات اور وقت کے مطابق زندگی کے مختلف گوشوں میں مسلمانوں کی رہ نمائی کی، انہوں نے اچھے اسلامیات کی عظیم خدمات کے ساتھ ساتھ مسلمانوں میں سیاسی شعور کو بیدار کیا اور آزادی کی جدوجہد میں قائدانہ حصہ لیا جس کے نتیجے میں برصغیر کے ملکوں کو آزادی حاصل ہوئی۔

ماضی میں دارالعلوم دیوبند نے جس طرح اسلام، دینی علوم اور مسلمانوں کی گراں قدر خدمات انجام دی ہیں توقع ہے کہ مستقبل میں بھی یہ مسلمانوں میں قوت عمل کو ابھارنے، ایمانوں کو تقویت پہنچانے اور اسلام کی تبلیغ و اشاعت کا فریضہ اسی طرح انجام دیتا رہے گا۔

اگرچہ دارالعلوم دیوبند کا ابرگاہر بار تیرہویں صدی ہجری کے اواخر سے عالم اسلام پر مصروف باراں ہے، مگر دارالعلوم کے حالات سے اب تک بہت کم لوگ واقف ہیں، اکابر دارالعلوم کا طریق کار ہمیشہ یہ رہا ہے کہ انہوں نے اپنے کام کو شہرت دینے کے بجائے کام کی روح کو پیش نظر رکھا ہے، جس کے لئے صرف سالانہ رواد کی اشاعت کو کافی سمجھا گیا اور وہ بھی محض اس لئے کہ اس کے ذریعے سے ہمدردان دارالعلوم کو ان کے چندے کا مصرف معلوم ہوتا رہے اور یہ کہ قوم نے اپنے جن فوہالوں کو دارالعلوم کی آغوش میں دیا ہے ان کے تعلیمی نتائج سے وہ باخبر ہیں، اس لئے رواد میں چندے کے آمد و صرف اور طلباء کے تعلیمی نتائج ہی پیش کر دینے پر پوری توجہ رہتی ہے، البتہ ضمناً اس سال کے اہم واقعات بھی درج کر دیئے جاتے ہیں۔ دارالعلوم کی طویل زندگی کے یہ واقعات روادوں میں اس قدر منتشر ہیں کہ ان سے استفادہ آسان نہیں ہے۔

تاریخ دارالعلوم کے سلسلے میں سب سے پہلے حضرت مولانا قاری محمد طیب صاحب مدظلہ
 مہتمم دارالعلوم نے ۱۳۸۵ھ میں دارالعلوم کی صد سالہ زندگی کے عنوان سے ایک مختصر کتاب
 تحریر فرمائی جس میں دارالعلوم کی تاسیس اور اس کے تعلیمی، تبلیغی اور انتظامی امور کے احوال و
 کوائف کا مختصر اور جامع مرقع پیش فرمایا ہے، مگر ضرورت تھی کہ دارالعلوم کی تاریخ کے اہم واقعات
 کو تفصیل کے ساتھ پیش کیا جائے تاکہ ہندوستان میں مسلمانوں کی علمی تاریخ کے لئے مواد
 مہیا ہو سکے لیکن اس کے لئے یہ ضروری تھا کہ تاریخ دارالعلوم کی تدوین کا کام چند پختہ کار
 مصنفین کی جماعت اپنے ہاتھوں میں لیتی اور مشترکہ مساعی کو اپنی کاوش و تحقیق کے بعد پیش
 کرتی، اور ہوا یہ کہ مجلس شوریٰ دارالعلوم نے شعبان ۱۳۹۱ھ میں اتفاق سے اس کے لئے اتفاقاً
 کیا ایک کم علم، بے سواد اور مجھ جیسے بیچ ملاں شخص کا، اسی کے ساتھ یہ بھی پیش نظر رہے کہ یہ نقش
 اول ہے، اس لئے خامیوں اور غلطیوں کا پایا جانا لازمی ہے

کوئی انسانی کام نقائص خامیوں اور فروگزاشتوں سے پاک نہیں ہو سکتا ہے، اس لئے
 تاریخ دارالعلوم کے مکمل یا حرف آخر ہونے کا دعویٰ ہرگز نہیں کیا جاسکتا، اور پھر یہ تو نقش اول
 ہے میں نے تو دارالعلوم کے منشر اور بکھرے ہوئے حالات کو اپنی بساط کے مطابق ایک جگہ
 جمع کر دیا ہے، یہ واقعات کسی کتاب کے بکھرے ہوئے اوراق کی طرح منتشر تھے، مگر اب
 یہ ایک شیرازہ بند کتاب کی صورت میں آپ کے سامنے ہیں، یہ عظیم کام چونکہ کسی ایک شخص
 کے بس کا نہیں ہے، بلکہ درحقیقت مصنفین کے ایک بورڈ کے کرنے کا تھا، اس لئے نقائص و
 خامیوں کا پایا جانا ناگزیر ہے، جس کے لئے راقم سطور معذرت خواہ ہے۔ لیکن یہ بات میرے
 لئے وجہ اطمینان ہے کہ

بری مشاطگی کی کیا ضرورت حسین معنی کو

کو فطرت خود ہی کرتی ہے لادہ کی جنابندی

جو باتیں یہاں درج ہونے سے رہ گئی ہیں، یا جو سرسری اور ناقص درج ہوئی ہیں

اُن کی تکمیل کے لئے دوسرے ایڈیشن کا انتظار کرنا ہوگا۔

ایک یہ بات بھی عرض کر دینی ضروری ہے کہ دارالعلوم دیوبند کو اپنی طویل تاریخ میں بہت سی تحریکوں اور اداروں سے واسطہ چڑھا ہے۔ اور قدرتی طور پر سب کے تاثرات و خیالات اس کی نسبت یکساں نہیں ہو سکتے۔ ایسے مواقع پر مصنف کی کوشش یہی رہی ہے کہ انصاف کے دامن کو حتی الامکان ہاتھ سے چھوٹنے نہ دیا جائے، اس لئے نزاعی واقعات پر نہایت حزم و احتیاط کے ساتھ قلم اٹھایا گیا ہے، اور ایسے مقامات سے جلد از جلد گزرنے کی کوشش کی گئی ہے، مدتی گزر جانیکے بعد اب اُن کی جزئیات اور تفصیلات بیان کرنے سے کوئی فائدہ نہیں ہے۔ ایسے مقامات پر مختصر طور سے محض واقعہ بیان کر دیا گیا ہے۔

تاریخ دارالعلوم میں پیش کئے گئے حالات کا ماخذ سالانہ شائع ہونے والی رودادیں ہیں بعض باتیں روزمرہ کے حالات اور ذاتی مشاہدے پر مبنی ہیں، اس کے علاوہ جہاں دوسرے ماخذ سے مدد لی گئی ہے وہاں اس کا حوالہ دے دیا گیا ہے، حوالے سے قاری کا ذہن اس واقعے کے بارے میں بڑی حد تک مطمئن ہو جاتا ہے، اسی کے ساتھ روایت کی قدر و قیمت کا اندازہ کرنے کا بھی ہر شخص کو موقع مل جاتا ہے، اور وہ یہ رائے قائم کر سکتا ہے کہ جو کچھ لکھا گیا ہے وہ قابل اعتبار ہے بھی یا نہیں، اس کے علاوہ ماخذ کے حوالے سے ایک بڑا فائدہ یہ بھی پیش نظر رہا ہے کہ اس موضوع سے متعلق قاری کو بہت سی کتابوں کا علم ہو جائے گا، اور بعد میں اس موضوع پر کام کرنے والوں کو اس سے سہولت حاصل ہو جائے گی گویا اب یہ راستہ نکل آیا ہے، اور دریا پایاب ہو گیا ہے جس کا جی چاہے اس راستے سے گزر جائے۔

حالات کے ضمن میں روداد کی عبارتیں کہیں بعینہ نقل کی گئی ہیں، اور کہیں اُن کا مفہوم اپنے الفاظ میں بیان کیا گیا ہے۔ یہ فرق موقع و محل کے لحاظ سے برتا گیا ہے، اس کی بڑی وجہ یہ خیال ہے کہ قاری کے ذہن کو اصل عبارت اور اُس کے اسلوب نگارش سے بہر حال قریب تر رہنا چاہیے، تاکہ وہ مصنف کے انداز فکر و نگارش اور طرز ادا کو سمجھ سکے اور امکانی حدود میں اس

استفادہ کر سکے۔

یہ سب جانتے ہیں کہ کسی بھی نئے موضوع پر لکھنا بہت مشکل ہوتا ہے، راقم سطور نے اس کوہ بے ستون میں "کوہ کنی" کی جرات کی ہے۔ کامیابی و کامرانی خدائے بزرگ و برتر کے ہاتھ میں ہے! تاریخ دارالعلوم کی تدوین میں جن مشکلات اور دشواریوں سے راقم سطور کو گزرنا پڑا ہے اہل نظر اس کا اندازہ کر سکتے ہیں، بہر حال مجھ سے جو کچھ ہو سکا وہ آپ کے سامنے ہے، تاہم یہ توقع ضرور ہے کہ میری یہ کوشش اس موضوع پر آئندہ کام کرنے والوں کے لئے ایک گونہ سہولت کا باعث ہوگی۔ اللہ تبارک و تعالیٰ نے اگر توفیق عطا فرمائی تو نقشِ ثانی اس سے بہتر ہو سکے گا۔

تاریخ دارالعلوم کو متعدد ابواب پر تقسیم کیا گیا ہے، اور ہر باب کو اس طرح مرتب کرنا بھی کوشش کی ہے کہ اسے اپنے ما قبل و ما بعد ابواب سے علیحدہ کر کے ایک مستقل کتاب بنایا جاسکے اس لئے بعض مقامات پر قارئین تکرار محسوس کریں گے، مگر مذکورہ بالا التزام کے ساتھ ایسا کیا جاتا ناگزیر تھا۔

اللہ ہی بہتر جانتا ہے کہ راقم سطور کی یہ سعی کس حد تک کامیاب ہو سکی ہے، تاہم میری کوشش یہی رہی ہے کہ دارالعلوم کے حالات و واقعات کا ایک ایسا مرقع تیار ہو جائے جس سے دارالعلوم کی تحریک کا مقصد سامنے آجائے اور یہ معلوم ہو سکے کہ دارالعلوم دیوبند مسلمانوں کے لئے جن مقاصد کو لے کر منصفہ شہر پر جلوہ گر ہوا تھا ان مقاصد کو کس حد تک پورا کر سکا ہے۔

رَأَيْنَا تَقَبُّلًا وَمِنَّا إِنَّكَ أَنْتَ السَّمِيعُ الْعَلِيمُ!

دارالعلوم دیوبند میں شروع سے اب تک سن ہجری کار و واج رہا ہے، ہماری قدیم تاریخوں میں بھی یہی سن راج تھا، مگر انیسویں صدی عیسوی سے سن عیسوی کار و واج عام ہو گیا ہے، اس لئے سین کے سلسلے میں راقم سطور نے ہجری اور عیسوی دونوں سن لکھے ہیں، مگر ان کے لکھنے میں التزام یہ کیا گیا ہے کہ منقول سن کو اصل قرار دیکر اوپر لکھا گیا ہے اور نیچے اکی مطابقت

دوسرے سن سے کر دی گئی ہے، اس بنا پر بیشتر مقامات پر تو سن ہجری ہی اوپر لکھا ہے، مگر کہیں کہیں بن عیسوی بھی اوپر لکھا گیا ہے، اس التزام سے قاری کو بسہولت یہ معلوم ہو سکتا ہے کہ دونوں میں اصل سن کون سا ہے، اور وہی زیادہ قابل لحاظ ہے۔

راقم سطور حکیم الاسلام حضرت مولانا قاری محمد طیب صاحب مدظلہ العالی ہتتم دارالعلوم دیوبند، حضرت مولانا قاضی زین العابدین صاحب سجاد اور حضرت مولانا سعید احمد صاحب اکبر آبادی رکن مجلس شوریٰ کا بصیم قلب ممنون اور سپاس گزار ہے، اگر ان حضرات کی رہنمائی اور گراں قدر مشورے مجھے حاصل نہ ہوتے تو تاریخ دارالعلوم دیوبند کا پایہ تکمیل تک پہنچنا مشکل تھا، اللہ تبارک و تعالیٰ ان حضرات کو جزائے خیر اور اجر جزیل عطا کرے، اور راقم سطور کو آئندہ بھی حضراتِ مہربان سے استفادہ کا موقع میسر فرمائے۔

حکیم الاسلام حضرت مولانا محمد طیب صاحب دامت برکاتہم نے اپنی پیرانہ سالی اور ضعف کے باوجود تاریخ دارالعلوم دیوبند پر گراں قدر مقدمہ لکھنے کی جوشمیت فرمائی ہے وہ ایک ایسی بزرگانہ شفقت اور خدام نوازی ہے جو راقم سطور کے شکر یے سے ورار الورا ہے۔

سید محبوب رضوی

دارالعلوم دیوبند

۱۳ رجب المرجب ۱۳۹۶ھ، ۲۲ جولائی ۱۹۷۶ء



باب اول

اسلام میں مدارس کا آغاز مساجد سے ہوا ہے۔ مسجد نبوی سے ملحق وہ مشہور چہوڑہ تھا جو تاریخ میں "صُفَّة" کے نام سے موسوم ہے، صحابہ کرامؓ میں سے یہاں جو حضرات فروکش ہوتے تھے وہ اصحابِ صُفَّة کہلاتے تھے، اُن کی تعلیم کے لئے معلم مقرر تھے، اسلام کی دعوت و تبلیغ کیلئے جب کہیں مبلغ بھیجا ہوتا تو یہی لوگ بھیجے جاتے۔ لے

آنحضرت صلی اللہ علیہ وسلم کے نزدیک تعلیم و تدریس کی جو اہمیت تھی اس کا اندازہ اس واقعے سے ہو سکتا ہے کہ ایک مرتبہ آپ مسجد نبوی میں تشریف لائے تو آپ نے وہاں صحابہ کرامؓ کے دو حلقے دیکھے، ایک حلقے میں لوگ تلاوت و دعاء میں مشغول تھے، اور دوسرے حلقے میں قرآن مجید کے درس و تدریس کا سلسلہ جاری تھا، آپ نے فرمایا:۔

إِنَّمَا بُعِثْتُ مُعَلِّمًا ۝

یہ فرما کر آنحضرت صلی اللہ علیہ وسلم قرآن مجید کے حلقہ درس میں تشریف فرما ہو گئے۔

چوتھی صدی ہجری تک تعلیم و تدریس کا کام اسی طرح مساجد سے لیا جاتا رہا، اس زمانے

۱۔ سیرۃ النبی جلد اول ص ۲۱۵ طبع اول نامی پریس کانپور۔

۲۔ سنن ابن ماجہ باب فضل العلماء۔

میں مساجد کے پہلو پہلو مدارس و مکاتب کے قیام کا مذاق عام تھا۔ اس چیز نے ایسا قبول عام حاصل کیا کہ اب تک کم و بیش یہ سلسلہ ہر اسلامی ملک کی مسجدوں میں جاری ہے۔

مدارس کا آغاز موجودہ شکل کے باقاعدہ مدارس کا آغاز اسلام کی تاریخ میں پانچویں صدی ہجری سے ہوتا ہے عام خیال ہے کہ دنیائے اسلام میں پہلا مدرسہ نظام الملک طوسی (وفات ۴۸۵ھ) نے بغداد میں مدرسہ نظامیہ کے نام سے قائم کیا تھا یہ صحیح نہیں ہے، درحقیقت قدرت کی جانب سے اس ادبیت کا شرف افغانستان کے نامور فرماں روا سلطان محمود غزنوی (وفات ۵۰۲ھ) کے لئے مقدر تھا، چنانچہ ۴۱۴ھ میں سلطان محمود غزنوی نے اپنے پایہ تخت غزنی میں ایک جامع مسجد تعمیر کی جو اپنی نفاست اور خوبصورتی کے لحاظ سے عروسِ فلک کے نام سے مشہور تھی، مسجد کے ساتھ سلطان نے مدرسہ کی عمارت بھی تعمیر کرائی تھی، مدرسہ کے ساتھ کتب خانہ بھی تھا جو نادر الوجود کتابوں سے معمور تھا، مسجد اور مدرسہ کے اخراجات کے لئے سلطان نے بہت سے دیہات وقف کر دیئے تھے، ابوالقاسم فرشتہ کا بیان ہے۔

درجہ اول مسجد مدرسہ بنا نہادہ و بنقائس	مسجد کے قریب مدرسہ قائم کیا، مدرسہ کے
کتب و غرائب نسخ موشع گرداينده ديہات بيار	کتب خانہ میں عمدہ اور کم یاب کتابیں جمع
بر مسجد و مدرسہ وقف فرمودے	کیں، مسجد اور مدرسہ کے اخراجات کے لئے بہت
✦ ✦ ✦ ✦ ✦ ✦	سے دیہات وقف کر دیئے۔

لے البدایہ والنہایہ ابن کثیر کی روایت کے مطابق مصر کے حکمران الحاکم بامر اللہ کے عہد حکومت (۴۹۴ھ-۵۰۲ھ) میں اگرچہ اس قسم کے مدرسہ کا سراغ ملتا ہے جس میں حکومت کی جانب سے محدثین اور فقہاء تعلیم کے لئے مقرر کئے گئے تھے، مگر دو تین سال کے بعد خود اس نے اس مدرسہ کو منہدم کر دیا۔ تفصیل کے لئے دیکھئے البدایہ والنہایہ ابن کثیر جلد ۲ ص ۳۲۲ مطبوعۃ السعادیہ اور حاشیہ تاریخ الکامل ابن اثیر حالات ۳۳۲ھ کے تاریخ فرستہ جلد اول ص ۲۰ مطبوعہ نول کتب خانہ

سلطان کی اس مثال سے ہرار اور ارکانِ دولت میں بھی مدارس قائم کرنے کا شوق پیدا ہوا اور تھوڑے ہی عرصے میں غزنی کے اطراف و جوانب میں بے شمار مدرسے قائم ہو گئے۔ فرشتہ نے لکھا ہے کہ :-

بمقتضائے اناس علی دین ملوکہم ہریکے از امرار	بادشاہ کی تقلید میں انجو اے اناس علی دین
دو اعیان دولت بر بنائے مسجد و مدارس و رہائے	ملوکہم لوگ اپنے بادشاہوں ہی کے راستے پر
و خواتق مبادرت نمودند لہ	چلتے ہیں) امرائے سلطنت مسجدیں مدرسے
∴ ∴ ∴ ∴	رہائیں اور خانقاہیں تعمیر کرنے میں ایک دوسرے
∴ ∴ ∴ ∴	پر سبقت حاصل کرنے لگے۔

غزنی اس زمانے میں اپنی آبادی کی کثرت اور تمدنی ترقی میں عالم اسلام کے سب سے بڑے مرکز اور خلافتِ عباسیہ کے پایہ تخت بغداد کا مقابلہ کر رہا تھا، پوری دنیا سے اہل فضل و کمال، متبحر علماء اور باکمال شعرا اس کی طرف کھینچے چلے آتے تھے۔

سلطان محمود غزنوی کے فرزند سلطان مسعود (۴۲۲ھ - ۴۳۲ھ) نے بھی اپنے نامور باپ کی روایات کو برقرار رکھا، چنانچہ اس نے اپنی حدودِ مملکت میں بکثرت مدارس قائم کئے۔ فرشتہ کا بیان ہے :-

در اوائل سلطنت اور ممالک محروسہ چنڈاں	اپنے عہد حکومت کے شروع میں اس نے ممالک
مدارس و مساجد بنیاد نہادند کہ زبانِ بیاں از	محروسہ میں اس قدر مدرسے اور مسجدیں بنوائیں
تعداد آں عاجز و قاصرست ہے	کہ انکی تعداد بیان کرنے سے زبان عاجز و قاصر ہے

الوریجان بیرونی کی مشہور کتاب قانون مسعودی اسی سلطان مسعود کی جانب منسوب ہے۔

اسلام ہندوستان میں | اسلام کے ابریکرم کے چھینٹے اگرچہ ہندوستان کے سمندر کے کنارے اور یہاں کے پہاڑوں کے دامنوں پر پہلی صدی ہجری

کے اوخر ہی میں پڑنے لگے تھے، ہندوستان کے شمال مغرب میں سندھ اور پنجاب تک
 مسلمان فاتحانہ انداز سے داخل ہو چکے تھے، ہندوستان کے جنوبی علاقے مالابار وغیرہ میں
 عرب تاجروں نے پہنچ کر نہ صرف اپنی آبادیاں قائم کر لی تھیں بلکہ وہاں کے بازاروں میں عرب
 تاجر چھا گئے تھے۔ عرب و ہند قدیم ترین زمانے سے ایک دوسرے سے تجارتی اور تہذیبی
 رابطہ میں منسلک رہے ہیں، جنوبی ہند میں مسلمانوں کی حیثیت اور ان کی علمی سرگرمیوں کا
 اقدار اندازہ وہاں سے ہی آنے والے تیسری اور چوتھی صدی ہجری کے سیاحوں کے بیانات
 ... لکھا گیا ہے کہ ... ابن حوقل جو چوتھی صدی ہجری کا مشہور سیاح گذرا ہے اپنے چشم دید
 حالات میں لکھا کہ ... بالعموم مسجدوں میں علماء اور فقہار کا ایک بڑا گروہ مقیم رہتا ہے۔ ان
 علماء اور ... متفادہ کرنے والوں کی کثرت کا یہ عالم ہے کہ جس مسجد میں بھی چلے جائے
 کھو ... نظر آئے گا۔

حقیقت یہ ہے کہ اسلام کا پیغام اور اس کی روحانی فتوحات کا دور ہندوستان میں
 مسلمان کشور کشاؤں کے فاتحانہ داخلے سے بہت پہلے شروع ہو چکا تھا، سیلون، مالدیپ، ٹراونکور
 کارومنڈل، گجرات اور مالابار وغیرہ کے علاقوں میں عربوں کی آبادیاں کثرت سے قائم ہو گئی
 تھیں۔ ان علاقوں میں مسلمانوں کا پُر جوش خیر مقدم کیا گیا، اور اسلام کا پیغام بتدریج ہندوستان
 میں پھیلتا اور مقبول ہوتا رہا، اسلام کی نعمت ساری انسانیت کے لئے عام تھی جو کالے گورے
 اور بندہ و آقا کے درمیان امتیاز نہیں کرتی تھی وہ ایک ابرنیساں تھا جو پست و بلند گلشن و صحرا سب
 کو سیراب کر گیا۔ سلیمان تاجر (۱۰۳۳ھ) کے بیان کے مطابق یہاں کے راجاؤں سے مسلمان
 تاجروں کے بڑے اچھے تعلقات قائم ہو گئے تھے، گجرات میں مسلمانوں کے مقدمات کے فیصلے
 کے لئے مقامی حکومت کی جانب سے قاضی مقرر ہوتا تھا، جس کو ہنرمند کہا جاتا تھا،

مسلمانوں کے سارے مقدمات کا فیصلہ یہی ہنرمند کرتا تھا۔ اس زمانہ میں کثرت سے مسلم آبادیاں اُدُن میں مسجدیں تعمیر ہو گئی تھیں۔

یہ عرب تاجر جو بالعموم اہل علم اور اہل تصوف ہوتے بازاروں میں کاروبار کرتے، عوام سے ملنے اپنی نیک اور سادہ زندگی کا عملی نمونہ پیش کر کے لوگوں کی زندگی اور اُن کے فکر و نظر کا رخ بدل دیتے تھے، مشہور انگریز مصنف پروفیسر ڈبلیو، آرنلڈ نے بھی اس کا اعتراف ان الفاظ میں کیا ہے :-

”ہندوستان کے مسلمانوں میں نو مسلموں اور اُن کی اولاد کی تعداد زیادہ ہے، جبکہ تبدیل مذہب میں جبر و تشدد کا ذرا بھی شائبہ نہیں ہے، اس تبلیغ میں صوفیاء کی ترغیب و تعلیم کا اثر ہی کارفرما رہا ہے۔“

وسطِ ہندوستان میں مسلمانوں کی مستقل حکومت کا قیام ساتویں صدی ہجری کے اوائل میں قلیب الدین

ہندوستان کے مدارس

ایک کے عہد (۶۱۳ھ - ۶۶۶ھ) سے شروع ہوتا ہے، ملتان میں ناصر الدین قباچہ نے جو وہاں کا حکمران تھا ایک مدرسہ تعمیر کرایا، مشہور عالم و مصنف قاضی منہاج سراج (وفات ۶۵۹ھ) کا بیان ہے کہ اس مدرسہ کا انتظام و انصراف ان کے سپرد تھا، لکھا ہے کہ :-

دریں سال یعنی اربع و عشرين و ستاتہ در ماہ ذی الحجہ ذی الحجہ ۶۲۴ھ میں اچھ کا مدرسہ مدرسہ فیروزی اچھ حوالہ ایں داعی شد کہ فیروزی میرے سپرد کیا گیا۔

شیخ بہاؤ الدین زکریا (۵۶۸ھ - ۶۶۶ھ) کا یہ ابتدائی زمانہ تھا، وہ روزانہ فجر کی نماز

۱۔ سفر نامہ ابن حوقل ص ۲۳۳ -

۲۔ پرینگ آف اسلام ص ۲۵۴ مطبوعہ لاہور ۱۹۵۶ء -

۳۔ طبقات نامہ ص ۱۲۴ مطبوعہ ایشیاٹک سوسائٹی کلکتہ -

اسی مدرسہ میں پڑھتے تھے، اُس دور کے دو اور مدرسوں کا ذکر بھی تاریخ میں ملتا ہے۔ جنکے نام مدرسہ مغربیہ اور مدرسہ ناصر یہ تھے۔

قباچہ نے مولانا قطب الدین کاشانی کے ماوراءالنہر سے ملتان آنے کے موقع پر ایک اور مدرسہ قائم کیا تھا، جس میں مولانا کاشانی مدتوں تعلیم و تدریس میں مشغول رہے۔ اُس زمانے میں محمد بنختیار خلجی جس نے سب سے پہلے بنگال فتح کیا تھا اس کی نسبت فرشتہ نے لکھا ہے کہ:-

در سرحد بنگال در عوض شہر نو دیا شہرے موسوم
برنگ پور بنا کردہ دارالملک خود ساخت و مساجد
دخوانق و مدارس در آں شہر و ولایت برسم شہار
اسلام بہ رونق و رواج تمام مزین و مجلی گردا بند
بنگال میں اندیا کے بجائے ایک شہر رنگ پور
کے نام سے آباد کیا اور اس کو دارالحکومت
قرار دیا، اور وہاں مسجدیں، خانقاہیں اور
مدارس تعمیر کئے اور سب پر رونق ہو گئے۔

آٹھویں صدی ہجری تک ہندوستان میں اسلامی مدارس قائم کرنے کا رواج عام ہو گیا تھا۔ چنانچہ علامہ مقریزی کی روایت کے مطابق سلطان محمد تغلق (۷۲۵ھ - ۷۵۲ھ / ۱۳۲۴ء - ۱۳۵۱ء) کے عہد حکومت میں صرف دہلی میں ایک ہزار مدرسے موجود تھے، مدرسین کے لئے خزانہ شاہی سے تنخواہیں مقرر تھیں، تعلیم اس قدر عام تھی کہ کنیزیں تک قرآن مجید کی حافظ اور عالم ہوتی تھیں مدارس میں علوم دینیہ کے ساتھ معقولات اور ریاضی کی تعلیم بھی دی جاتی تھی، خود محمد تغلق بہت بڑا فاضل اور علم دوست بادشاہ تھا، قرآن مجید کے علاوہ اکثر فنون کی کتابیں اسے حفظ یاد تھیں اور ہدایہ کی تو چاروں جلدیں سلطان کے برنوگ زبان تھیں۔

محمد تغلق کے جانشین فیروز تغلق (۷۵۲ھ - ۷۹۰ھ / ۱۳۵۱ء - ۱۳۸۸ء) نے جس شان کے مدارس

۱۔ تاریخ فرشتہ جلد دوم ص ۲۰۸ ۲۔ تاریخ فرشتہ جلد دوم ص ۲۹۲۔

۳۔ کتاب الخطط علامہ مقریزی جلد دوم ص ۱۳۲۔

تعمیر کرائے اس کا اندازہ ضیا برنی کے اس بیان سے کیا جاسک ہے، کہ دہلی کا مدرسہ فیروز شاہی اپنی شوکت، خوبی عمارت، محل وقوع، حسن انتظام اور تعلیم کی عمدگی کے لحاظ سے اپنی نظیر نہیں رکھتا، مصارف کے لئے شاہی وظائف مقرر ہیں، پایہ تخت دہلی کی کوئی عمارت حُسن تعمیر اور موقع و محل کے لحاظ سے مدرسہ فیروز شاہی کا مقابلہ نہیں کر سکتی، مدرسہ کی عمارت بہت وسیع اور ایک بڑے باغ میں تالاب کے کنارے پر واقع ہے، ہر وقت سیکڑوں طلباء اور علماء و فضلاء یہاں موجود رہتے ہیں، طلباء اور اساتذہ کے لئے مکانات بنے ہوئے ہیں، باغ کے کنبوں میں سنگ مرمر کے فرش پر نہایت آزادی کے ساتھ اپنے علمی مشاغل میں منہمک نظر آتے ہیں ۱

فیروز شاہ نے جہاں نئے مدارس جاری کئے وہیں اُس نے پرانے مدرسوں کی جدید بھی کی علماء و طلباء کے لئے خزانہ شاہی سے وظائف جاری کئے اور بڑی بڑی جائدادیں مدارس کے لئے وقف کیں ۲

فیروز شاہ کی تعلیمی خدمات میں یہ بات بڑی اہمیت رکھتی ہے کہ اُس نے غلاموں اور انکے بچوں کی تعلیم و تربیت پر بھی خاص توجہ کی، غلاموں کو حفظ قرآن مجید کے علاوہ دینی علوم کی تحصیل کا بھی موقع فراہم کیا جاتا تھا، تعلیم کے علاوہ غلاموں کو صنعت و حرفت بھی سکھائی جاتی تھی، شمس سراج عقیف کے بیان کے مطابق عہد فیروزی میں ۱۸۰۰۰ غلاموں نے علوم و فنون اور صنائع کی تعلیم حاصل کی ۳

اسی فیروز شاہ نے لڑکیوں کے لئے بھی جداگانہ مدارس قائم کئے، مشہور سیاح ابن بطوطہ نے جنوبی ہند کے ایک مقام ہنور کا ذکر کرتے ہوئے لکھا ہے کہ "یہاں کی عورتیں حافظ قرآن مجید

۱ تاریخ فیروز شاہی ص ۵۵۹ تاریخ فرشتہ جلد اول ص ۱۵۱ ۲ تاریخ فیروز شاہی شمس سراج عقیف ص ۱۹۱ و ۱۹۲ ۳ ہنور کا موجودہ نام ہرنور ہے، یہ بہار شٹر کی ایک تحصیل ہے۔

ہوتی ہیں، میں نے اس شہر میں لڑکیوں کے تیرہ مکاتب دیکھے۔ لے

گجرات کا فرماں روا سلطان محمد عادل شاہ (۸۹۵ھ - ۹۱۶ھ) جو سلطنت بیجاپور کا حکمران تھا اُس نے جو مدارس اپنی حدود مملکت میں جاری کئے تھے اُن میں حکومت کی جانب سے طلباء کو عام کھانے کے علاوہ روزانہ بریانی اور مزرِ عفر بھی دیا جاتا تھا، اور ایک طلائی سکہ جو ”ہون“ کے نام سے موسوم تھا ہر طالب علم کو ماہانہ ملتا تھا۔ بستانِ السلاطین کے مصنف نے گجرات کے ایک مدرسہ آثار کی نسبت لکھا ہے کہ:-

شاگردانِ راسخۃ آثارِ آش و نان بوقت صبح بریانی	طلباء کو آثار کے دسترخوان سے صبح کے
ومز عفر و بوقت شام نان گندم و	وقت آش و نان اور بریانی و مزرِ عفر اور شام
کچھڑی و نی اسمیک ہون و بدون این کتاب ہائے	کے وقت گیہوں کی روٹی اور کچھڑی دی جاتی
فارسی و عربی مدد می نماشد کہ	تھی اس کے علاوہ ہر طالب علم کو ایک ہون
∴ ∴ ∴ ∴ ∴	دیا جاتا تھا۔ اور فارسی و عربی کی کتابیں بھی
∴ ∴ ∴ ∴ ∴	دی جاتی تھیں۔

سلاطینِ شرقیہ جو بیجاپور کے حکمران تھے، انھوں نے صد ہا مدرسے تعمیر کرائے اور علماء و فضلاء کو دور دراز ملکوں سے بلا کر اُن کو گراں قدر جاگیریں دیں، جو بیجاپور کی علمی و تعلیمی برتری کو دسی سلاطین کے آخری دور تک قائم رہی۔ جو بیجاپور میں اٹنا مسجد کے ساتھ جو مدرسہ قائم تھا اس کی عمارت اب تک موجود ہے، مسجد کے گرد و پیش حجروں کا وسیع سلسلہ پھیلا ہوا ہے، ہندوستان کے مشہور اور بیدار مغز بادشاہ شیر شاہ سوری (۸۴۶ھ - ۸۵۲ھ) نے اسی مسجد کے دارالعلوم میں

لے ترجمہ اُردو سفرنامہ ابن بطوطہ ص ۷۲، مطبوعہ نعتیس اکیڈمی کراچی لے ہون ایک طلائی سکہ تھا جو دکن میں رائج تھا، ہن برسنا کی ضربِ اشل میں اسی ہون کی طرف اشارہ ہے لے بستانِ السلاطین بحوالہ ہندوستان میں مسلمانوں کا نظامِ تعلیم و تربیت ص ۱۹ مطبوعہ ندوۃ المصنفین دہلی۔

زائونے تلمذتہ کیا تھا اے

اٹھارویں صدی کے اواخر میں جو نیپور ایسٹ انڈیا کمپنی کے مقبوضات میں شامل ہو گیا تھا۔ اس زمانے کے سرکاری کاغذات میں جو نیپور کی گذشتہ عظمت کے بارے میں لکھا ہوا ہے۔

جون پور جو مسلمانوں کے علوم و فنون کا مرکز اور علماء کا مرجع تھا، جس کو شیراز ہند کا خطاب حاصل تھا، جہاں بہت سے مدارس قائم تھے اور جس کی اب صرف گذشتہ عظمت کی داستان ہی داستان باقی رہ گئی ہے ہم کہہ سکتے ہیں کہ یہ شہر ہندوستان کا شیراز تھا، یا ازمنہ و سنی کا پیرس، جون پور کا ہر شہزادہ اس پر فخر کرتا ہے کہ وہ علم و حکمت کا مرتب ہے۔ علماء اور حکماء اس شاہی دارالحکومت کی پرامن سرزمین میں ہر طرح کی علمی ترقیوں کے لئے ہمتن کوشاں رہتے تھے، محمد شاہ کے زمانے تک ۲۰ مشہور مدرسے جون پور میں موجود تھے، جن کے اب صرف نام ہی نام باقی رہ گئے ہیں ان میں سے ایک کا بانی پندرھویں صدی کے وسط میں، اور ایک کا بانی سترھویں صدی کے وسط میں گزرا ہے۔

سلطان سکندر لودھی (۸۹۲ھ - ۹۲۳ھ) نے اپنے عہد حکومت میں بکثرت سرائیں مدرسے اور مسجدیں بنوائیں، ہندوؤں نے فارسی کی تعلیم اسی کے عہد حکومت میں شروع کی، لکھنؤ میں شاہ پیر محمد (وفات ۱۰۸۵ھ) نے مدتوں بزم تعلیم گرم رکھی، ان کی ذات سرچشمہ فیوض و برکت تھی، ان کے بعد ان کے شاگرد رشید ملا غلام محمد نقشبند (وفات ۱۱۲۶ھ) نے اس مجلس کو اور زیادہ رونق دی، شاہ پیر محمد کا مدرسہ اور خانقاہ لکھنؤ میں دریائے گومتی کے کنارے ٹیلہ پیر محمد کے نام سے مشہور ہے۔

۱۔ جون پور نامہ ص ۴ و سیر التاخرین جلد اول ص ۱۴۰ مسلمانوں کی قدیم اسلامی رو سکا ہیں ص ۲۲ مطبوعہ

معارف پریس اعظم گڑھ ۳۵ تاریخ فرشتہ جلد اول ص ۱۸۷ -

۲۔ حیات شبلی ص ۱۵ -

شیخ محمدؒ کی درس گاہ کی نسبت مفتی محمد رضا انصاری فرنگی محلی کی تحقیق یہ ہے کہ نین سو سال قبل یہاں سات سو کے قریب طلباء کے رہنے کا انتظام تھا، یہاں باقی درس نظامی ملا نظام الدین فرنگی محلی کے استاد حضرت شیخ غلام نقشبندؒ کا فیض درس جاری رہا۔ یہیں علامہ غلام یحییٰ بہاری (وفات ۱۱۸۰ھ) کی مسندِ درس بھی تھی۔ ۱

ہمایوں (وفات ۹۶۳ھ) اور اکبر (۹۶۳ھ - ۱۰۱۴ھ) کے عہد میں بھی مدارس کی تعداد میں غیر معمولی اضافہ ہوا، دہلی میں اکبر کی رضاعی ماں ماہم بیگم نے ۹۶۹ھ میں ایک مدرسہ جاری کیا جس کا تاریخی نام خیر المناز تھا، اس مدرسے کی شکستہ عمارت کے کھنڈ اب تک نئی دہلی میں پرانے قلعے کے نزدیک مغربی دروازے کے بالمقابل موجود ہیں۔

شیخ عبدالحق محدث دہلوی (وفات ۱۰۵۲ھ) نے اخبار الاخیار میں اپنی تحصیل علم کے سلسلے میں لکھا ہے کہ انھوں نے ابتدائی تعلیم حاصل کرنے کے بعد ایک دوسرے مدرسے کا رخ کیا جس کا نام انھوں نے مدرسہ دہلی لکھا ہے۔ آگے چل کر خود شیخ محدث کی مسندِ درس بھی یہیں کبھی تھی۔ ۲

مولانا غلام علی آزاد بگرامی نے لکھا ہے:-

صوبہ اودھ اور صوبہ الہ آباد کا اکثر علاقہ پانچ پانچ، دس دس کوس کے فاصلے پر شرفا کی آبادی پر مشتمل ہے جو سلاطین و حکام کی طرف سے جاگیر رکھتے ہیں، اس علاقے میں مسجدوں مدرسوں اور خانقاہوں کی کثرت ہے، ہر جگہ مدرسین و معلمین طالبانِ علوم کے لئے اپنے دروازے کھلے رکھتے ہیں، اور انھیں حصولِ علم کی ترغیب دیتے ہیں، جس کے سبب سے طالبانِ علوم جماعت درجماعت ایک بستی سے دوسری بستی میں آتے جاتے رہتے ہیں، اور ہر جگہ سکون و اطمینان سے علم حاصل کرتے ہیں، ہر بستی کے مستلج لوگ طالب علموں کا پورا

پورا خیال کرتے ہیں اور ان کی خدمت کو سعادتِ غنظلی سمجھتے ہیں، اس لئے شاہجہاں بادشاہ کہا کرتے تھے، 'پورب شیراز ماست' لے

شاہجہاں (۱۰۳۷ھ - ۱۰۶۹ھ) کے عہد میں دہلی، لاہور، سیالکوٹ، احمد آباد اور جونپور علم و فن کے لحاظ سے ایسے مقامات تھے جہاں ہندوستان کے علاوہ ہرات اور بدخشاں تک سے طالبانِ علم کھینچ کھینچ کر چلے آتے تھے، سیال کوٹ میں ملا کمال کشمیری کی مسند درس قائم تھی، معقولات کے مشہور فاضل ملا عبدالحکیم سیال کوٹی انہی ملا کمال کے دامنِ فیض کے تربیت یافتہ تھے۔

شاہجہاں کے عہد میں مسجد فتح پوری اور مسجد اکبر آبادی تعمیر ہوئیں، مسجد فتح پوری کا مدرسہ اسی دور کے باقیاتِ الصالحات میں سے ہے، مسجد اکبر آبادی حادثہ روزگار کی تذر ہو چکی ہے، یہی وہ مسجد تھی جس میں حضرت شاہ عبدالقادر دہلویؒ کا قیام رہا ہے، مولانا محمد اسماعیل شہید (۱۲۲۶ھ) اور مولانا فضل حق خیر آبادی (وفات ۱۲۷۹ھ) نے اسی مسجد میں تحصیلِ علم کی تھی۔ (۱۰۶۰ھ) میں شاہجہاں نے جامع مسجد کے قریب جنوبی سمت میں ایک عظیم الشان مدرسہ دارالبتقا کے نام سے تعمیر کرایا تھا، یہ مدرسہ تیرھویں صدی کے اوائل میں ختم ہو گیا تھا۔ مفتی صدر الدین آزرده (وفات ۱۲۸۵ھ) نے اپنے زمانے میں اسے دوبارہ زندہ کیا، اور اس کے اخراجات بھی اپنے ہی ذمے رکھے، ہمارے بعض اکابر کا اس مدرسے سے تعلق رہا ہے، حضرت مولانا محمد قاسم نالوتویؒ بھی اس مدرسے میں مقیم رہے ہیں، ۱۸۵۷ء کے ہنگامہ ہو کر تھوڑے میں مفتی صاحب کی جائیداد انگریزی حکومت نے ضبط کی تو مدرسہ دارالبتقا ہمیشہ کے لئے موت کی آغوش میں سو گیا۔

۱۔ ناثر الکرام جلد اول ص ۲۲۱ و ۲۲۲۔

۲۔ سوانح قاسمی ص ۲۹ اور واقعات دارالحکومت دہلی جلد دوم ص ۱۱۳

مغلوں کے دور حکومت میں اورنگ زیب عالمگیر (۱۰۶۸ھ - ۱۱۱۸ھ) کے عہد کی تعلیمی ترقیاں عام شہرت رکھتی ہیں، اورنگ زیب نے بڑے بڑے شہروں کے علاوہ قصبات و دیہات میں بھی مدارس جاری کئے۔ علماء و مدرسین کو جاگریں دیں، طلباء کے لئے وظائف مقرر کئے، اس کی کوششوں سے ہر صوبہ اور ہر شہر اور حتیٰ کہ قصبات و دیہات تک میں علم کی شمعیں روشن ہو گئیں۔

لکھنؤ میں فرنگی محل کا دارالعلوم مدرسہ نظامیہ اسی عہد کی یادگار ہے، اورنگ زیب نے ملا نظام الدین (وفات ۱۱۶۱ھ) کو ۱۱۰۵ھ میں ایک عظیم الشان مکان عنایت کیا۔ یہ مکان فرنگی محل کے نام سے مشہور تھا یہی وہ مدرسہ نظامیہ ہے جہاں کا ترتیب دیا ہوا نصاب تعلیم تقریباً تین صدیوں سے ہندوستان کے مدارس عربیہ میں جاری ہے، گو اس نصاب میں بہت کچھ تبدیلیاں ہو چکی ہیں، مگر بایں ہمہ یہ نصاب درس نظامی ہی کے نام سے موسوم و معروف ہے۔ فرنگی محل کے اس دارالعلوم سے بڑے بڑے نامور علماء اٹھے جنہوں نے ہندوستان میں علوم کی عظیم الشان خدمات انجام دی ہیں۔ ملا نظام الدین کے بعد ان کے اخلاف میں

۱۔ ملا نظام الدین مہاوی شندہ میں سہاوی ضلع بارہ بنگی میں پیدا ہوئے، علوم کی تکمیل حضرت شاہ پیر محمد کے تلمیذ رشید شیخ غلام نقشبند سے کی، پچاس سال کے قریب لکھنؤ میں گراں قدر علمی خدمات انجام دیں۔ لکھنؤ میں فرنگی محل کا مدرسہ اور مدارس عربیہ میں رائج درس نظامی انہیں کا جاری کیا ہوا ہے، ہندوستان کے موجودہ مدارس میں یہ سب سے زیادہ قدیم مدرسہ ہے، فرنگی محل سے بڑے بڑے نامور علماء اٹھے جن میں ملا حسن (وفات ۱۱۹۹ھ) بحر العلوم مولانا عبدالعلی (وفات ۱۲۲۵ھ) مولانا عبدالحکیم (وفات ۱۲۸۵ھ) مولانا عبدالحی (وفات ۱۳۱۶ھ) اور آخری دور میں مولانا عبدالباری وغیرہم آسمان علم و فضل کے درخشندہ ستارے تھے۔ ملا نظام الدین نے ۹ جہاد اولیٰ کو وفات پائی۔

(تذکرہ علمائے فرنگی محل)

بحرالعلوم مولانا عبدالعلی (وفات ۱۳۲۵ھ) مولانا عبدالمجلیم (وفات ۱۳۸۵ھ) ملا حسن (وفات ۱۱۹۹ھ) اور آخر میں مولانا عبدالحئی (وفات ۱۳۸۶ھ) وغیرہم نہ صرف درس تدریس کی مسندوں کی زینت رہے بلکہ اپنی تصانیف اور خصوصاً درسی کتابوں کی شرح و حواشی کے ذریعے سے انھوں نے جو ہمیشہ باہمی علمی خدمات انجام دینے کی گونج سے مدارس عربیہ کا کوئی گوشہ خالی نہیں ہے اسے اوپر گزر چکا ہے کہ اورنگ زیب کے عہد میں قصبات و دیہات تک میں مدارس جاری ہو گئے تھے۔ اُسے چنانچہ دیوبند میں بھی جو اُس زمانے میں چھوٹا سا قصبہ تھا، ایک مدرسہ قائم تھا۔ اس مدرسے کا ذکر عہد اورنگ زیب کے بعض فرامین میں ملتا ہے، لکھا ہے :-

دریں دلا شیخ وجیبہ الدین پسر غفران پناہ معارف	شیخ وجیبہ الدین بن غفران پناہ معارف
آگاہ شیخ محمد عارف ولد مغفرت پناہ بندگی	آگاہ شیخ محمد عارف بن مغفرت پناہ بندگی
شیخ محمد اسمعیل کہ بصلاح و تقویٰ آراستہ لیاقت	محمد اسمعیل جو صلاح و تقویٰ سے آراستہ اور
تمام دارد و بجائے پدر خود در خانقاہ بتدریس و	صاحب فضل و کمال ہیں وہ اپنی خانقاہ میں
تذکیر باجماعت طالب علمان و فقرا و صوفیا	اپنے والد کی جگہ پر طلبہ اور صوفیاء کی تعلیم و
مشغول است۔	تذکیر میں مشغول ہیں۔

اسے تفصیل کے لئے دیکھئے تذکرہ علمائے فرنگی محل مؤلف مولانا عنایت اللہ فرنگی محل اُسے ہندوستان میں مسلمانوں کی سیاسی تاریخیں تو بہت لکھی گئی ہیں مگر افسوس ہے کہ انکی علمی تاریخ پر بہت کم توجہ دی گئی ہے، اسلئے ہندوستان میں مسلمانوں کے علمی کارناموں کا بہت کم پتہ چلتا ہے، اس سلسلے میں گراں قدر معلومات کا سرمایہ مسلم فرماں رواؤں اور عمائدین سلطنت کے وہ فرامین اور تحریریں ہیں جو بہت سے خاندانوں میں اب تک موجود ہیں۔ ان فرامین سے جہاں اور بہت سی مفید معلومات بہم پہنچتی ہیں وہیں مسلم حکمرانوں کی ان کوششوں کا بھی انکشاف ہوتا ہے جو انھوں نے علم کی ترقی اور اشاعت کے لئے کی ہیں، اسلئے ضرورت ہے کہ جن خاندانوں میں ایسے فرامین شاہی یا عمائدین سلطنت کی تحریریں موجود ہوں اُنلے فیلو یا کم از کم انکی نقلیں شائع کرانے کی اہمیت کو محسوس کرنا چاہئے تاکہ ہندوستان کے عہدِ وسطیٰ کی قابل قدر علمی سرگرمیوں کا پتہ چل سکے۔

دہلی میں غازی الدین خاں فیروز جنگ اول (وفات ۱۱۳۳ھ) نے جو نظام الملک آصف جاہ اول کے جدِ امجد تھے ایک مدرسہ اجیری دروازے کے قریب قائم کیا تھا۔ یہی مدرسہ بعد میں دہلی کالج کے نام سے مشہور ہوا، مولانا رشید الدین خاں دہلوی (وفات ۱۲۲۳ھ) اور مولانا مملوک علی نانوتوی (وفات ۱۲۶۵ھ) اسی کالج کے صدر المدرسین رہے ہیں، اسے اس مدرسہ میں ہمارے بہت سے اکابر نے تحصیل علم کی ہے، حضرت مولانا محمد قاسم نانوتوی (وفات ۱۲۹۵ھ) حضرت مولانا رشید احمد گنگوہی (وفات ۱۳۲۳ھ) حضرت مولانا محمد یعقوب نانوتوی (وفات ۱۳۲۲ھ) حضرت مولانا محمد حسن نانوتوی (وفات ۱۳۱۲ھ) حضرت مولانا ذوالفقار علی دیوبندی (وفات ۱۳۲۲ھ) حضرت مولانا فضل الرحمن دیوبندی (وفات ۱۳۲۵ھ) اور دوسرے بہت سے علماء اس مدرسے کے دامن فیض سے وابستہ رہے ہیں، ۱۸۵۷ء سے پہلے یہ مدرسہ دہلی کا ایک مشہور دارالعلوم تھا، غازی الدین خاں فیروز جنگ کا یہ مدرسہ اُس دور کے مدارس کی ایک زندہ یادگار ہے، اسکی عظیم الشان اور وسیع عمارت سے ہمارے امرار کے علمی ذوق اور عالی ہمتی کا اندازہ کیا جاسکتا ہے مدرسہ کے ساتھ مسجد بھی تعمیر کی گئی تھی، غازی الدین فیروز جنگ اول اسی مدرسہ کے صحن میں آسودہ خواب ہیں۔

رام پور میں مدرسہ عالیہ قائم تھا جو اب تک موجود ہے، والی رام پور نواب فیض اللہ خان نے بحر العلوم مولانا عبدالعلی فرنگی محل (وفات ۱۳۲۵ھ) کو بلا کر مدرس مقرر کیا تھا، فرنگی محل ہی کے ایک دوسرے عالم ملاحسن بھی اس مدرسے میں مدرس رہے، ان لوگوں کے فیضِ تعلیم سے رام پور میں مدتوں تک علم کی گرم بازار سی رہی۔ ۲

۱۔ مدرسہ غازی الدین جیشہ انقلاب کی آماج گاہ رہا ہے، اس مدرسہ کا دوسرا دور ۱۳۰۴ھ میں شروع ہوا اور ۱۳۲۵ھ میں یہ مدرسہ دہلی کالج میں تبدیل ہو گیا۔
۲۔ ہندوستان کی قدیم اسلامی درسگاہیں ص ۳۳۔

عہدِ وسطیٰ کے ہندوستان میں ہمارے قدیم فارسی مؤرخین کی توجہ زیادہ تر بادشاہوں کی جنگوں اور سیاسی کارناموں پر مرکوز رہی ہے، علمی اور ثقافتی کارناموں کا ذکر کہیں کہیں ضمناً آتا ہے، اس زمانے کے تاریخی مذاق کا دلچسپ موضوع بادشاہوں اور امراءے سلطنت کے جنگی اور سیاسی کارنامے ہوتے تھے، اس لئے ہندوستان میں مسلمانوں کے علمی کارناموں کا ذکر بہت کم ملتا ہے، اس کی ایک وجہ یہ بھی ہو سکتی ہے، جیسا کہ "ہندوستان کی قدیم اسلامی درسگاہوں" کے مصنف نے اس سوال کے جواب میں کہ "قدیم فارسی تاریخوں میں ہندوستان کے گذشتہ مدارس کے متعلق کیوں تصریحی ابواب نہیں ملتے؟ لکھا ہے کہ:-

"مسلمان اپنے مذہبی مذاق کی بنا پر ہمیشہ تعلیم و تعلم اور درس و تدریس کو مذہبی مشغلہ اور کارِ خیر خیال کرتے رہے، وہ طلباء کی امداد، تعلیم کی اشاعت، کتب و سامانِ درس و تعلیم کے لئے وقف، مدارس کی بنا و تاسیس اور علماء کی خدمت و اعانت وغیرہ کو ایک مذہبی حکمِ برکت اور فلاح دارین کا باعث سمجھتے رہے۔ اس بنا پر یہ چیزیں بھی اور ضروریات زندگی کی طرح اُن کی زندگی کا لازمی اور ضروری جز ہو گئی تھیں، اور چونکہ ایک شخص کے روزمرہ اعمال زندگی اس کی تاریخِ حیات میں اہمیت کے ساتھ قابل ذکر نہیں سمجھے جاتے بلکہ عام الفاظ میں دوسری ضروریات زندگی کیساتھ سرسوی طور پر مذکور ہوتے ہیں، اس لئے قدیم ایام میں مسلمانوں نے تعلیمی سلسلے میں جو کچھ کارہائے نمایاں کئے ہیں ان کو قدیم مؤرخین مخصوص ابواب و فصول میں نہیں بیان کرتے۔ پھر آگے چل کر ایک اور وجہ یہ بیان کی ہے کہ:-

قدیم زمانے میں تعلیم کے لئے علمی عمارتیں نہیں ہوتی تھیں، زیادہ تر یہ کام مساجد سے لیا جاتا تھا، اُس زمانے کی تمام مسجدیں، مدارس کا کام دیتی تھیں، اس لئے ہر قدیم وسیع مسجد ایک بڑی درس گاہ بھی بنتی، یہی سبب ہے کہ ہندوستان کے قدیم اسلامی شہروں میں قدم قدم پر تم کو وسیع شاندار مسجدیں ملیں گی، دلی، آگرہ، لاہور، جونپور، احمدآباد، گجرات وغیرہم قدیم اسلامی دارالسلطنتوں میں جو عظیم الشان مسجدیں تعمیر ہوئی تھیں اور جو اب تک باقی ہیں:

ان کی ہدیت کذاتی صاف بتاتی ہے کہ ان کا بڑا حصہ تعلیم کا ہوں کے کام میں آتا تھا، ان مسجدوں میں اب تک تم کو صحن کے چاروں طرف چھوٹے چھوٹے حجروں کا وسیع سلسلہ نظر آئے گا۔ یہ درحقیقت طلباء اور مدرسین کے رہنے کے مقامات تھے۔ ان میں سے بعض اب تک اس کام میں آتے ہیں مثلاً دہلی کی مسجد فتحپوری و اکبر آبادی جو ۱۰۶۰ھ میں تیار ہوئیں۔ ان کے وسیع صحن کے گرد اگر دو جگہ بنوائے گئے وہ مخصوص طور پر طلباء کی اقامت گاہ تھے۔ قدیم خانقاہیں بھی عموماً تعلیم کا ہوں کے مصرف میں آتی تھیں، متصوفین اور گوشہ نشین مشائخ زمانہ اس وقت صرف مجاہدہ نفس و وظائف ہی کو عبادت نہیں سمجھتے تھے بلکہ وہ شریعت و طریقت اور ظاہر و باطن دونوں کی تعلیم و تدریس کو اپنا حقیقی نصب العین خیال کرتے تھے، ہر خانقاہ میں تشہد بان تصوف و علوم باطن کی طرح طلبین علوم ظاہر کی جماعت کثیر بھی پائی جاتی تھی، خانقاہوں کے لئے حکومت کی طرف سے جو عطیے یا شخصی اوقاف ہوتے تھے ان کا بڑا حصہ طلباء پر صرف ہوتا تھا۔ اس بنا پر قدیم خانقاہوں کو بھی مدارس و مکاتب کے سلسلے میں شمار کرنا چاہیے۔

سلاطین اور بزرگان کرام کی قبروں پر جو مقبرے تعمیر ہوتے تھے، ان کے ساتھ دیگر بہت سے حجرے اور کمرے اس غرض سے بنائے جاتے تھے کہ وہ مدرسوں کے کام آئیں، چنانچہ مقبرہ علاؤ الدین خلجی اور مقبرہ ہمایوں وغیرہ اس وقت بھی دہلی، آگرہ، احمد آباد اور بیجا پور وغیرہ میں قائم ہیں ان کی ہیئت خود ان کی تاریخ کو بتا رہی ہے لہ

حکومتوں کی سرپرستی کے علاوہ خود مسلمانوں کا ذوقِ علم جو انھیں آباؤ اجداد سے وراثت میں ملا تھا حکومتوں کے خزانے کا بہت کم مرہون احسان رہا ہے۔ ہماری قدیم تعلیم گاہیں اپنے لئے مستقل عمارتوں کی محتاج نہ تھیں، مسجدوں، خانقاہوں اور علماء و امرار کے مکانات سے لیکر میدانوں تک تعلیم و تعلم کی بزم آراستہ رہتی تھی، عام طور پر نامور علماء اپنے گھروں اور مسجدوں

میں تعلیم دیتے تھے، آنحضرت صلی اللہ علیہ وسلم کے ارشاد:۔ طلب العلم ضریر بضئ علیٰ کُلِّ
 مُسْلِمٍ وَمُسْلِمَةٍ (علم حاصل کرنا ہر مسلمان مرد و عورت پر فرض ہے) کی تاکید نے حصولِ علم کا عام
 مذاق پیدا کر دیا تھا، علم کی اشاعت، تعلیم و تعلم، طلباء کی امداد و اعانت، کتابیں اور دوسری ضروریات
 درس و تدریس کی فراہمی، مدارس کی تاسیس اور ان کے مصارف کے لئے جائیدادوں کا وقف کرنا،
 علماء اور طلباء کی مالی امداد و اعانت موجب خیر و برکت اور فلاحِ دارین کا باعث سمجھا جاتا تھا، علم
 کی اشاعت اور اس کی ترقی کے لئے وسائل مہیا کرنا دوسری ضروریات کی طرح اُن کی زندگی کا لازمی
 اور ضروری جزو بن گیا تھا، درس و تعلیم ہمارے علماء کی زندگی کا لازمی جزو ہی ہے، وہ خواہ وزارت
 کی کرسی پر ہوں یا قضا و افتار کی مسند پر، یا کسی دوسرے سرکاری منصب پر، یہ مشاغل انہیں اپنے
 فرض سے غافل نہیں رکھتے تھے۔

اُس دور میں چونکہ یہ کام مساجد سے بسہولت لیا جاتا تھا، اس لئے قدیم مساجد میں اکثر و بیشتر
 ایسی عمارتیں ضرور بنائی جاتی تھیں جو درس و تدریس اور طلباء کے قیام کے کام میں آسکیں، اس
 بارے میں مسجدِ نبوی کا نمونہ مسلمانوں کے سامنے تھا، پھر جامع ازہر اور مراکش میں جامع قزوین
 اور جامع زینونیہ اسی طرز کی مسجدیں ہیں، اور اب تک اُن سے تعلیم گاہوں کا کام لیا جا رہا ہے، جیسا کہ
 اوپر گزر چکا ہے خود ہندوستان کے شہروں اور قصبات میں بکثرت ایسی مسجدیں اب تک موجود
 ہیں جنکے صحن کے تین طرف چھوٹے بڑے حجروں اور دالانوں کا وسیع سلسلہ نظر آتا ہے، دہلی میں
 مسجدِ فتحپوری اسی طرز کی قدیم یادگار ہے، اس کے حجرے اور دالان اب تک درس و تدریس اور
 طلباء کی اقامت گاہ کے طور پر کام آتے ہیں، لاہور کی مسجدِ وزیر خاں اور جونپور کی اٹالہ مسجد
 ہزاروں لاکھوں میں چند مثالیں ہیں، یہ مسجدیں اپنے وقت کی عظیم درس گاہیں تھیں خود دارا معلوم بھی

لہ یورپ میں بھی عموماً بڑے بڑے تعلیمی مرکزوں کا آغاز دینی و روحانی مرکزوں کلیساؤں اور خانقاہوں سے
 ہوا ہے، کیبرج اور آکسفورڈ وغیرہ کا سرچشمہ کلیسا اور خانقاہ ہی ہیں۔

اولاً مسجد ہی میں قائم کیا گیا تھا، اور اس کی عمر کے ابتدائی دس سال مسجد ہی میں گزرے ہیں۔
اس زمانے میں طلباء کے قیام و طعام کا جو عوامی طریقہ رائج تھا، اُس کی نسبت مولانا غلام علی
آزاد بلگرامی نے مائثر الکلام میں لکھا ہے۔

صاحب توفیقان ہر معمورہ طلباء علم را نگاہ می دارند
صاحب استطاعت ہر آبادی میں طالبان علم
و خدمت این جماعت را سعادتِ عظمیٰ می دانند
پر متوجہ رہتے تھے، وہ طلباء کی امداد و اعانت
اپنے لئے بڑی سعادت سمجھتے تھے۔

ہندوستان میں بارہویں صدی ہجری کا زمانہ وہ پُر آشوب و فُر ہے جس میں اسلامی سلطوت
و عظمت کے ساتھ مسلمانوں کی علمی سرگرمیاں بھی سرد پڑنے لگی تھیں، اس زمانے میں دہلی کے تخت
پر محمد شاہ (۱۱۳۶ھ - ۱۱۶۱ھ) متمکن تھا جو اپنے لاابالی پن اور کثرت نے نوشی کے سبب
سے صرف "رنگیلا بادشاہ" مشہور ہو کر رہ گیا ہے، مگر بایں ہمہ حضرت شاہ ولی اللہ دہلوی کا مدرسہ
جس کے علمی فیضان سے آج برصغیر کا کوئی گوشہ خالی نہیں ہے، اسی رنگیلے بادشاہ کی علمی
فیاضی کا مرہون احسان ہے، واقعات دارالحکومت دہلی کے مصنف کا بیان ہے کہ تیسرے کسی
زمانے میں نہایت عالی شان اور خوبصورت تھا اور بڑا دارالعلوم سمجھا جاتا تھا۔^{۱۷}

شاہ ولی اللہ کے والد شاہ عبدالرحیم (وفات ۱۱۳۱ھ) کے زمانے میں یہ مدرسہ پہلے
اُس جگہ تھا جہاں اب اُن حضرت کے مزارات ہیں یہ جگہ "بہندویوں" کے نام سے موسوم ہے، جب
شاہ ولی اللہ کے زمانے میں طلباء کی کثرت کے باعث یہ جگہ تنگ ہو گئی تو محمد شاہ نے اس کیلئے
ایک بڑی حویلی عنایت کی، یہ جگہ کوچہ چیلان میں تھی، واقعات دارالحکومت دہلی کے مصنف نے
لکھا ہے کہ "غدر کے ہنگامہ میں مدرسہ برباد ہو گیا، اب متفرق لوگوں کے مکانات اس جگہ بن گئے

۱۷ مائثر الکلام ص ۲۲۲ مطبوعہ مفید عام آگرہ ۱۳۲۸ھ۔

۱۸ واقعات دارالحکومت دہلی جلد ۲ ص ۱۷۳۔

یہیں مگر محلہ شاہ عبدالعزیز صاحب کے مدرسہ کے نام سے آج تک پکارا جاتا ہے۔

بارہویں صدی ہجری کے رجب اول کے آخر میں شاہ عالم بہادر شاہ اول (۱۱۱۸ھ - ۱۱۴۴ھ)

کے انتقال کے بعد جہاں مغلوں کی سلطنت کو زوال شروع ہوا، وہیں اسی زمانے سے

ہندوستان میں علم کے سوتے بھی خشک ہونے لگے، خصوصاً دینی علوم اُس وقت بڑی نازک صورت

اختیار کر چکے تھے، اس کا کچھ اندازہ اس زمانے کے نصابِ تعلیم سے کیا جاسکتا ہے جس کا ذکر آگے

آئے گا، چنانچہ ہمارے مدارس میں تفسیر و حدیث اور فقہ کے بجائے علوم عقلیہ معیارِ فضیلت سمجھے

جاتے تھے، مدراء شمس بازغہ اور شرحِ مطالع کی شروح اور حواشی ہماری تعلیم گاہوں کا معیارِ علم بن

گئے تھے، گویا اس زمانے میں مسلمانوں کا نصابِ تعلیم ان علوم کے سوا کچھ تھا ہی نہیں۔ علوم دینیہ

کا اگر تھوڑا بہت چرچا تھا بھی تو فقہ کی چند کتابوں تک محدود تھا، تفسیر و حدیث کا رواج بہت

کم ہو گیا تھا، مولانا سید مناظر احسن گیلانی نے ملفوظاتِ عزیزی کے حوالے سے لکھا ہے

کہ "میرزا بہ جن کو عربی مدارس میں اپنے زوائدِ ثلاثہ کی بدولت خاص شہرت حاصل ہے اور منطق

و فلسفہ میں شاہ عبدالرحیم دہلوی کے استاد تھے عالم گیسر کی فوج میں ایک بڑی مذہبی خدمت

یعنی فریضہ احتساب پر مامور تھے جس کا براہِ راست فقہ اور فقہی مسائل کی تفصیلات سے تعلق ہے اور

جو شخص فقہ اور اُس کی جزئیات سے پورے طور پر واقف نہ ہو صحیح طور پر اُس سے اس اسلامی فریضہ کا

انجام پانا مشکل ہے، میرزا بہ کو فقہ میں اپنے اوپر اعتماد نہ تھا، شاہ عبدالعزیز راوی ہیں کہ:-

امیر سے شرح و قایہ می خواند، بے حضور جد بزرگوار ایک امیر، میرزا بہ سے شرح و قایہ پڑھتا تھا

سبق نمی فرمود لہ مگر جب تک جد بزرگوار شاہ عبدالرحیم نہ آجاتے

میرزا بہ سبق نہ پڑھاتے تھے۔

غرض کہ اس دور میں مدارسِ عربیہ پر منطق و فلسفہ کا سکہ پیٹھا ہوا تھا، طلباء کا تمام وقت انہی

لہ ملفوظاتِ عزیزی ص ۸۲ بحوالہ "العزقان" شاہ ولی اللہ نمبر ۱۷۱، مکالماتِ عزیزی ص ۱۱۴ مطبوعہ مصلح اشقی

علوم کی تحصیل میں صرف ہو جاتا تھا۔

یہ حالات تھے اور دینی علوم سے اس قدر بعد پیدا ہو گیا تھا۔ جب دہلی کی تاریخی سرزمین سے علوم

شاہ ولی اللہ کی تعلیمی خدمات

نبوی کا ایک طلب گار اٹھا، یہ حضرت شاہ ولی اللہ دہلویؒ تھے جو بارہ سال سے اپنے والد حضرت شاہ عبدالرحیمؒ کے قائم کئے ہوئے مدرسہ رحیمیہ میں درس و تدریس میں مشغول تھے، رفتہ رفتہ میں وہ مجاز روانہ ہو گئے اور دو سال کے قریب وہاں مقیم رہ کر شیخ ابوطاہر مدنیؒ سے مدینہ منورہ میں علم حدیث کی تحصیل کی، شاہ صاحبؒ کی غیر معمولی ذہانت اور جود طبع کی نسبت ان کے استاد شیخ ابوطاہر مدنی (وفات ۱۱۴۵ھ) کا یہ قول بڑی اہمیت رکھتا ہے:-

قال فیہ انہ کان یسند عنی اللفظ و
کنت اصح منه المعنی اے
ولی اللہ الفاظ حدیث کی سند مجھ سے
حاصل کرتے ہیں، اور میں ان سے حدیث
کے معنی کی تصحیح کرتا ہوں۔

۱۱۴۵ھ میں حضرت شاہ صاحبؒ حجاز سے واپس آئے اور مدینہ منورہ سے علم حدیث کی ایک نہر کاٹ کر ہندوستان کی سرزمین پر نئے سرے سے جاری کر دی، شاہ صاحبؒ کی جاری کی ہوئی نہر وہی ہے جسے حضرت شاہ عبدالغنی دہلویؒ کے ہندوستان سے ہجرت کرنے کے بعد دیوبند نے خشک ہونے سے نہ صرف بچایا بلکہ پوری روایتی اور جوش و خروش کے ساتھ یہاں سے جاری کر دیا، گذشتہ ایک سو سال میں اس کا در بنی فیضان صرف بڑھتا ہی تک محدود نہیں رہا ہے، بلکہ علم الحدیث کے جلیل القدر امام بخاریؒ کے ہم وطن بھی اس نہر سے سیراب ہوتے رہے ہیں، دوسری طرف اس نہر سے سیراب ہونے والے حضرت مولانا خلیل احمد انہٹویؒ اور حضرت مولانا سید حسین احمد مدنیؒ نے مدینہ منورہ میں مسند درس پر بیٹھ کر اس نہر کو اس کے

اصل سرچشمے سے ملا دیا ہے، غرض کہ ہندوستان میں حضرت شاہ ولی اللہؒ کی جاری کی ہوئی نہر
اب ایک بحرِ زخار کی شکل اختیار کر چکی ہے اور پچھلی ایک صدی میں اس کی شاخیں پورے براعظمِ ایشیا
میں پھیل کر ہر طرف علومِ نبویہ کے تشنہ کاموں کو سیراب کر رہی ہیں۔

یہ حقیقت ہے کہ ہندوستان میں علومِ دینیہ کے تعلیمی سلسلے میں حضرت شاہ ولی اللہؒ کو ایک
عظیم مرکزی مقام اور بے نظیر عظمت حاصل ہے، وہ اپنے دور میں علومِ دینیہ کے دیدہ و زور عالم
عظیم مفکر اور مخلص داعی تھے، انھوں نے اسلامی علوم کے حقائق و معارف کو ایک مستقل فن کی
حیثیت دے کر ہندوستان میں اسلام کی حفاظت اور مدافعت کا زبردست سامان بیا کر دیا، شاہ
صاحبؒ نے ہندوستان کے علمی اور سیاسی میدانوں میں جو عظیم الشان جدوجہد کی وہ ہماری تاریخ
کا ایک زردین اور روشن باب ہے۔

سلطنتِ مغلیہ کے دورِ زوال میں مختلف قوتوں کی کش مکش اور سپہم پورشوں نے ملکی نظم
نسق کو برباد کر دیا تھا، شاہ صاحبؒ نے اس سلسلے میں جو زبردست کارنامہ انجام دیا، اس کی تفصیل
کا یہ موقع نہیں ہے، یہاں شاہ صاحبؒ کی صرف اُن مساعی کا ذکر کرنا مقصود ہے جو انھوں نے
دینی علوم کے بقار اور تحفظ کے لئے سرانجام دی ہیں، مغلوں کے سیاسی زوال نے مسلمانوں میں
روحانی اور اخلاقی زبوں حالی کے ساتھ علمی ذہنی اور فکری پستی بھی پیدا کر دی تھی، شاہ صاحبؒ
نے دانش مندانہ دیدہ وری اور ژرف نگاہی کے ساتھ حالات کا حکیمانہ جائزہ لے کر مسلمانوں کو
متنبہ کیا، اُن کی مساعی جمیلہ نے فیض کے دریا بہائے، اور ایک مخلوق کو علمِ حدیث سے سیراب
کیا، آج برصغیر میں دینی علوم کا چرچا، دینی بیداری اور شرک و بدعت سے جتنا کچھ جنتاب نظر آتا ہے
یہ سب حضرت شاہ صاحبؒ ہی کے مجددانہ کارناموں کا اثر مابعد ہے! اُن کی کوششوں میں اللہ
نے برکتِ عظیم عطا فرمائی، چنانچہ اُن کے خاندان اور ان کے تلامذہ کی ولولہ انگیز سعی سے یہ برصغیر
ایک ایسا دارالحدیث بن گیا جسکی مثال اُس عہد کے دوسرے اسلامی ملکوں میں مشکل سے ملے گی،
شاہ صاحبؒ نے اپنے حالات و سوانح میں ایک مختصر رسالہ بنام الجزاللطیف فی ترجمۃ العبد
ضعیف

لکھا ہے، اُس سے اُن کے مجددانہ کارناموں کا کسی قدر اندازہ کیا جاسکتا ہے، لکھا ہے کہ:-

ہم شوال ۱۱۱۳ھ بروز چہار شنبہ، طلوعِ آفتاب کے وقت یہ فقیر پیدا ہوا، تاریخ نام
 عظیم الدین رکھا گیا، ولادت سے پہلے والدین اور صلحاء نے میرے بارے میں بہت سے بشارتی
 خواب دیکھے جن کو بعض دوستوں نے رسالہ القول الجلی میں جمع کر دیا ہے، عمر کے پانچویں سال
 مکتب میں بٹھا دیا گیا۔ ساتویں سال والد ماجد نے نماز روزہ شروع کر دیا، اسی سال میں رسم ختنہ
 عمل میں آئی، اور اسی ساتویں سال قرآن شریف ختم ہو کر فارسی تعلیم شروع ہوئی، یہاں تک کہ پچیس
 سال شرح ملا جانی پڑھی، اور مطالعہ کتب کی استعداد پیدا ہو گئی، چودھویں برس میں شادی ہو گئی
 پندرہویں سال کی عمر میں والد ماجد کے ہاتھ پر بیعت کی، اور مشائخ صوفیاء بالخصوص حضرات
 نقشبند کے اشغال میں لگ گیا اسی سال بیضاوی کا ایک حصہ پڑھ کر گویا ان دیار کے مروجہ
 نصابِ تعلیم سے فراغت حاصل کی، والد ماجد نے اس تقریب میں بڑے پیمانے پر تمام خواص و عوام
 کی دعوت کی، اور مجھے درس کی اجازت دی، جن علوم و فنون کا درس اس ملک میں مروج ہے
 اُن میں حسب ذیل کتابیں میں نے سبقاً سبقاً پڑھیں، حدیث میں مشکوٰۃ شریف (سوائے کتاب
 البیوع سے کتاب الآداب تک تھوڑے سے حصے کے)، بخاری کتاب الطہارۃ تک، شمائل ترمذی
 کامل، تفسیر بیضاوی اور تفسیر مدارک کا ایک حصہ حق تقائلے کی نعمتوں میں سے ایک بہت بڑی
 نعمت مجھ پر یہ ہوئی کہ کامل غور و فکر اور مختلف تفاسیر کے مطالعے کے ساتھ والد ماجد کے درس
 قرآن میں مجھے حاضری کی توفیق ملی اور اس طرح کئی بار میں نے حضرت سے متن قرآن پڑھا اور
 یہی میرے حق میں فتحِ عظیم کا باعث ہوا، والحمد للہ علی ذالک۔

علمِ فقہ میں شرح وقایہ اور ہدایہ پڑھیں، اصول فقہ میں حسامی اور توضیح تلویح کا کافی حصہ
 اور منطق میں شرح شمس پوری اور شرح مطالع کا کچھ حصہ، کلام میں شرح عقائد مع حاشیہ خیالی اور

شرح مواقف کا ایک حصہ سلوک و تصوف میں عوارف اور رسائل نقشبندیہ وغیرہ، علم الحقائق میں شرح رباعیات مولانا جامی، لوائح، مقدمہ شرح لمعات اور مقدمہ نقد النصوص، فن خواص اسرار آیات میں والد ماجد کا خاص مجموعہ طب میں موجز اور فلسفہ میں شرح ہدایۃ الحکمتہ وغیرہ اور نحو میں کانیہ اور شرح جامی، علم معانی میں مطول اور مختصر المعانی کا وہ حصہ جس پر ملا زادہ کا ماحیثہ ہے، ہدیت و حساب میں بھی بعض مختصر رسالے پڑھے، الحمد للہ کہ اس تحصیل کے زمانے میں ہر فن سے خاص مناسبت پیدا ہو گئی اور اس کے خاص مسائل اور اہم مباحث میرے ذہن کی گرفت میں آ گئے۔

میری عمر کے سترھویں سال والد ماجد واصل بحق ہو گئے، مرض و فوات میں مجھے بیعت و ارشاد کی اجازت مرحمت فرمائی، حضرت کی وفات کے بعد بارہ سال تک کتب دینیہ اور معقولات کے درس میں اشتغال رہا اور ہر علم و فن میں غور کرنے کا موقع ملا۔

۱۱۴۳ھ میں فقیر حج سے مشرف ہوا، اور ۱۱۴۴ھ مکہ معظمہ اور مدینہ منورہ کی مجاورت اور شیخ ابو طاہر قدس سرہ و دیگر مشائخ حرمین شریفین سے اقدار و روایت حدیث کی سعادت حاصل ہوئی، مدینہ منورہ کے دوران قیام میں روضہ اقدس میری توجہ کا خاص مرکز رہا، الحمد للہ کہ مجھ فقیر پر اس قدسی دربار سے فیوض و برکات کی بے پایاں بارش ہوئی، نیز اس مبارک سفر میں حرمین شریفین اور عالم اسلامی کے بہت سے علماء کے ساتھ خوب صحبتوں کا موقع ملا، شیخ ابو طاہر مدنی قدس سرہ کی طرف سے تمام طرق صوفیاء کا جامع خرقہ عنایت ہوا، ۱۱۴۴ھ کے آخر میں حج سے پھر مشرف ہو کر اوائل ۱۱۴۵ھ میں وطن کی جانب واپسی ہوئی، اور ۱۱۴۵ھ کو ٹھیک جمعہ کے دن وطن مالون پہنچ گیا۔

حق تعالیٰ کا عظیم ترین انعام اس بندہ پر یہ ہے کہ اس کو خلعتِ فاتحیہ بخشا گیا ہے۔ اور اس آخری دور کا افتتاح اس سے کرایا گیا ہے، اس سلسلے میں جو کام مجھ سے لئے گئے ہیں وہ یہ ہیں کہ فقہ میں جو مرضی ہے اس کو جمع کیا گیا اور فقہ وحدیث کی از سر نو بنیاد رکھ کر اس

فن کی پوری عمارت تیار کی گئی اور آنحضرت صلی اللہ علیہ وسلم کے تمام احکام و ترغیبات اور تعلیمات کے اسرار و مصالح کو اس طرح منضبط کیا گیا کہ اس فقیر سے پہلے کسی نے یہ کام اس طور پر نہیں کیا تھا۔ ایک کام مجھ سے یہ کیا گیا کہ فقہ میں اہل سنت کے عقائد کو میں نے دلائل و براہین سے ثابت کیا اور "معقولیوں" کے شکوک و شبہات کے حس و خاشاک سے اُن کو قطعی پاک کر دیا اور اُن کی تقریر بحمد اللہ ایسی کی ہے جس کے بعد کسی بحث کی گنجائش ہی نہیں رہتی۔

حکمت عملی بھی مجھے بھرپور دی گئی ہے اور کتاب و سنت اور آثارِ صحابہ سے اس کی تطبیق و تفصیل کی توفیق بھی نصیب ہوئی، ان سب کے سوا مجھے وہ ملکہ عطا فرمایا گیا ہے جس کے ذریعے سے میں یہ تمیز کر سکتا ہوں کہ دین کی اصل تعلیم جو فی الحقیقت آنحضرت صلی اللہ علیہ وسلم کی لائی ہوئی ہے وہ کیا ہے اور کون کون باتیں جو بعد میں اس میں اضافہ ہوئی ہیں کس بدعت پسند فرقے کی تحریف کا نتیجہ ہیں۔

شاہ صاحب نے مندرجہ بالا سطور میں جن خاص کاموں کی طرف اشارہ فرمایا ہے اُس کی تفصیل و حقیقت جاننے کے لئے اُن کی تصانیف سے مراجعت کی ضرورت ہے۔

ان کمالات و خصائص سے آراستہ ہو کر شاہ صاحب نے جب تجدید کے میدان میں قدم رکھا تو کوئی شبہ نہیں کہ انھوں نے نہایت عظیم الشان کارنامہ انجام دیا۔ شاہ صاحب نے جس فضا میں آنکھ کھولی تھی وہ اخلاقی اور روحانی پستی کے لحاظ سے نہایت افسوسناک دور تھا، بدعات اور مشرکانہ اعمال و رسوم گھر گھر رواج پذیر تھے، امراء اور اہل ثروت عیش و عشرت میں ڈوب کر دین سے غافل ہو چکے تھے، شاہ صاحب نے گرد و پیش کے تمام احوال کا جائزہ لے کر اپنا عمل تجدید جاری کیا، علم حدیث کی ترویج و اشاعت پر کمر ہمت باندھی، اور بے مثال علمی اور فکری کردار ادا کیا، انھوں نے مدرسہ رحیمیہ میں قرآن و حدیث کا درس

جاری کیا، اس سلسلے میں آپ نے قرآن مجید کا فارسی میں ترجمہ کیا تاکہ اس کا افادہ عام ہو سکے اسی کے ساتھ انہوں نے حجۃ اللہ البالغہ اور تقلید و اجتناد پر گراں قدر کتابیں لکھ کر اس بات کی سعی کی کہ اسلامی طریقے پر سوچنے اور سمجھنے کی صلاحیت پیدا کی جائے، انہوں نے اپنے بعد ایسے جانشین چھوڑے جنہوں نے علوم و فنون کی حفاظت اور ان کی نشر و اشاعت میں جانشینی کا حق ادا کر دیا، نواب صدیق حسن خاں نے اس خاندان کی نسبت لکھا ہے۔

ہر یکے از ایشان بے نظیر وقت و فرید دہر و و جید عصر در علم و عمل و عقل و فہم و
 قوت تقریر و فصاحت و تحریر و تقویٰ و دیانت و امانت و مراتب ولایت و ہمیں
 اولاد اولاد این خانہ تمام آفتاب است۔ این سلسلہ از طلائے ناب ست لہ

دارالعلوم کے اکابرِ علم کا

سلسلہ اسناد

اکابر دارالعلوم کے سلسلے میں سرفہرست جو شخصیت آتی ہے وہ یہی شاہ ولی اللہ دہلویؒ ہیں، برصغیر میں اس وقت علوم دینیہ اور بالخصوص علم حدیث کے جس قدر سلسلے مروج اور موجود ہیں تقریباً ان سب کا آغاز حضرت شاہ ولی اللہ دہلویؒ سے ہوتا ہے، پشاور سے اس کماری ننگ دینی علوم کا جو کچھ ذوق موجود ہے وہ سب اس گھرانے کا فیض ہے۔ ایک غیر ہندوستانی عالم کا بیان ہے کہ اُسے سارے ہندوستان کی سیاحت میں علم حدیث کا کوئی بھی ایسا عالم نہ ملا جو حضرت شاہ عبدالعزیزؒ کے واسطے سے حضرت شاہ ولی اللہ کا شاگرد نہ ہو۔ لہ

شاہ صاحبؒ کا خاندان اپنے علم و فضل اور ورع و تقویٰ کے لحاظ سے دہلی میں بہت ممتاز سمجھا جاتا تھا، شاہ صاحبؒ کے والد شاہ عبدالرحیم صاحبؒ فتاویٰ عالمگیری کے مصنفین میں سے تھے، جیسا کہ اوپر گزر چکا ہے انہوں نے اپنے والد ماجد سے تحصیل علم کی، اور پندرہ سال کی عمر میں علوم متداولہ سے فراغت حاصل کی، شاہ صاحبؒ کا سلسلہ سنا اپنے والد ماجد کے واسطے سے

علامہ جلال الدین محقق دوانی (وفات ۱۵۲۱ھ) تک پہنچتا ہے، اس زمانے میں ہندوستان کے نصابِ تعلیم میں معقولات کا عنصر غالب تھا۔ اس لئے علمِ حدیث کی تکمیل اور سند روایت حاصل کرنے کی غرض سے شاہ صاحب نے حرمین شریفین کا سفر اختیار فرمایا، اور وہاں شیخ ابو طاہر مدنیؒ اور دوسرے نامور مشائخ سے صحاح کی قرارت و روایت حدیث کی سند حاصل کی، شاہ صاحب کی خداداد ذہانت اور صلاحیت کی نسبت اُن کے استاذ حدیث شیخ ابو طاہر مدنی کا یہ قول اوپر گزر چکا ہے کہ "ولی اللہ الفاظِ روایت کی سند مجھ سے حاصل کرتے ہیں اور میں اُن کے ذریعے سے حدیثوں کے معانی کی تصحیح کرتا ہوں۔"

یہ وہ زمانہ تھا جس میں علمِ حدیث پوری دنیائے اسلام میں ضعف و انحطاط کی آخری منزل سے گذر رہا تھا، ایسی حالت میں علمِ حدیث کی اشاعت و ترویج شاہ صاحب کا ایک ایسا زبردست کارنامہ ہے جس کا مصر کے ایک جلیل القدر عالم سید رشید رضا کو ان الفاظ میں اعتراف کرنا پڑا، "اگر ہمارے ہندوستانی علماء کی توجہ اس زمانے میں علمِ حدیث کی طرف مبذول نہ ہوتی تو مشرقی ممالک سے یہ علم ختم ہو چکا ہوتا، کیونکہ مصر، شام، عراق اور حجاز میں دسویں صدی ہجری سے چودھویں صدی کے اوائل تک یہ علم ضعف کی آخری منزل پر پہنچ گیا تھا۔" لہٰذا پھر مصر کی حالت بیان کرتے ہوئے لکھا ہے کہ:-

"میں نے جب ۱۳۱۵ھ میں مصر ہجرت کی تو جامع ازہر اور دوسری مسجدوں کے خطیبوں کو دیکھا کہ اپنے خطبوں میں ایسی حدیثیں پڑھتے ہیں جن کا کتبِ حدیث میں کہیں پتہ نہیں، اُن میں ضعیف، منکر اور موضوع و جعلی روایتیں ہوتی تھیں اور یہی حال واعظوں، مفتیوں اور مدرسوں کا تھا۔" لہٰذا

شاہ صاحب کی علمی خدمات صرف درس و تدریس تک ہی محدود نہیں ہیں بلکہ انھوں نے

مختلف علوم میں ایسی جلیل القدر کتابیں بھی تصنیف فرمائیں جنکی نظیر آٹھویں صدی ہجری کے بعد بہت کم ملتی ہے، اس کے علاوہ شاہ صاحب کی علمی زندگی کے اور بھی متعدد عظیم الشان کارنامے ملتے ہیں، یہاں اجمالاً بھی ان کا تذکرہ آسان نہیں ہے، یہ ایک مستقل مضمون ہے۔

شاہ صاحب کے چار فرزند تھے جن میں ہر ایک آسمان علم کا درخشندہ ستارہ ہے انہیں سب سے بڑے حضرت شاہ عبدالعزیزؒ تھے۔

حضرت شاہ عبدالعزیزؒ (۱۱۵۹ھ - ۱۲۳۹ھ) اپنے زمانے کے سب سے زیادہ متبحر اور جلیل القدر عالم تھے، حدیث و

قرآن کے علوم کی جوشاعت ان کے زمانے میں ہوئی اس سے پہلے اسلامی ہند کی تاریخ میں اس کی مثال نہیں ملتی، ہندوستان کا کوئی ایسا گوشہ نہیں جہاں شاہ عبدالعزیزؒ کے شاگرد پائے نہ جاتے ہوں۔ ایک غیر ہندوستانی عالم کا بیان اوپر گزر چکا ہے، جسے سارے ہندوستان کی سیاحت میں علم حدیث کا کوئی بھی ایسا عالم نہیں ملا تھا جو شاہ صاحب کا شاگرد نہ ہو، مولانا عبید اللہ سندھی کا خیال ہے کہ شاہ ولی اللہؒ کے خواص سے اگر دس آدمیوں نے استفادہ کیا تو شاہ عبدالعزیزؒ کے خواص سے دس ہزار مستفید ہوئے لہ

غرض کہ شاہ ولی اللہؒ نے علوم دینیہ کی جس نشاۃ ثانیہ کی بنیاد ڈالی تھی، شاہ عبدالعزیزؒ نے ان کی تکمیل فرمادی اور علم کا ایک ایسا معیار قائم کر دیا جس سے علوم دینیہ کی ایک خاص عزت اور وقار قائم ہو گیا، شاہ عبدالعزیزؒ نے اپنے والد ماجد کی وفات کے بعد ۶۰ سال کی طویل مدت تک دہلی میں علوم دینیہ کی خدمات انجام دیں، درس و تدریس کے علاوہ شاہ صاحب نے متعدد کتابیں بھی تصنیف فرمائیں، جن میں تفسیر فتح العزیز، تفسیر قرآن میں اوربستاں المحدثین، محدثین کے طبقات اور ان کی مصنفات کی تاریخ میں اور تحفہ اثناعشر یہ تشیخ کی حقیقت میں بہت مشہور ہیں،

آخر الذکر کتاب تو شاہ صاحب کا ایک ایسا شاہکار ہے جس کی کوئی مثال اس موضوع پر اسلامی لٹریچر میں موجود نہیں ہے۔

شاہ محمد اسحاقؒ | حضرت شاہ محمد اسحاق، شاہ عبدالعزیزؒ کے نواسے اور ممتاز شاگرد تھے۔ شاہ عبدالعزیزؒ کے سامنے بیس سال تک طلباء کو حدیث کا درس دیا۔ ۱۲۳۹ھ میں شاہ عبدالعزیزؒ نے انتقال سے پہلے مدرسہ رحیمیہ شاہ محمد اسحاقؒ کو سپرد فرما کر اپنا جانشین مقرر فرما دیا تھا، ۱۲۵۴ھ تک انھوں نے علم حدیث کی نشر و اشاعت کی خدمات انجام دیں، ان کے علمی فیوض سے تقریباً سارا ہندوستان مستفیض ہوا، مشکوٰۃ المصابیح کا اردو میں ترجمہ فرمایا، جس کو ان کے ایما پر ان کے شاگرد رشید مولانا قطب الدین خان صاحب نے شرح کی صورت میں منتقل کر دیا ہے، جو مظاہر حق کے نام سے موسوم ہے، مائتہ مسائل اور رسائل اربعین بھی ان کی قابل ذکر تصنیف ہیں، شاہ محمد اسحاقؒ نے ۱۲۵۴ھ میں ہندوستان سے ہجرت فرما کر حرم مستم میں اقامت اختیار فرمائی اور وہیں چند سال بعد انتقال فرمایا۔

ترجمہ تذکرہ علمائے ہند میں لکھا ہے کہ: یہ بات خاص طور سے قابل ذکر ہے کہ جنگ آزادی ۱۸۵۷ء میں حضرت شاہ محمد اسحاقؒ دہلوی کے اکثر شاگردوں نے بحیثیت علماء کے اس تحریک میں حصہ لیا، جن میں مفتی عنایت احمد کاکوردی صدر امین بریلی، مولانا عبدالجلیل کونلی (علی گڑھی) مفتی صدر الدین آزرہ، شاہ ابوسعید مجددی (والد ماجد شاہ عبدالغنی مجددی) اور ان کے شاگردوں کے شاگرد یعنی علمائے دیوبند مثلاً مولانا محمد قاسم نانوتوی، مولانا رشید احمد گنگوہی، مولانا محمد مظہر نانوتوی، مولانا محمد فیروز نانوتوی وغیرہ قابل ذکر ہیں۔

شاہ عبدالغنیؒ | حضرت شاہ محمد اسحاقؒ کے ہجرت فرمانے کے بعد ان کی جانشینی کا فخر حضرت شاہ عبدالغنی مجددی (۱۲۳۵ھ - ۱۲۹۶ھ) کو حاصل ہوا، شاہ عبدالغنیؒ نے حدیث کی کچھ کتابیں اپنے والد شاہ ابوسعیدؒ سے پڑھیں جو شاہ عبدالعزیزؒ کے شاگرد تھے اور کچھ کتابوں کی سند شاہ محمد اسحاقؒ سے حاصل کی تھی، یہ اپنے زمانے میں نو عمری کے

باوجود حدیث کے یگانہ روزگار عالم تھے، ملک کے گوشے گوشے سے علماء اور طلباء آتے تھے اور اس خرمین کمال کی خوشہ چینی کو فخر سمجھتے تھے، اُن کی درس گاہ ہندوستان میں علم حدیث کا سب سے بڑا مرکز تھی، ابن ماجہ پر حاشیہ تحریر فرمایا جو نجاج الحاجہ کے نام سے موسوم ہے، اُن کے فیضِ تعلیم سے حضرت مولانا محمد قاسم نانوتوی، حضرت مولانا رشید احمد گنگوہی اور حضرت مولانا محمد یعقوب نانوتوی جیسے یگانہ روزگار علماء پیدا ہوئے، جنہوں نے علم کی دنیا میں ایک نئی زندگی کا آغاز کیا۔

۱۸۵۶ء کے ہنگامہ میں علم حدیث کی یہ سب سے بڑی درس گاہ حادثہ روزگار کی نذر ہو کر ہمیشہ کے لئے ختم ہو گئی، شاہ عبدالغنیؒ نے مدینہ منورہ ہجرت فرمائی اور وہیں محرم ۱۲۹۶ھ میں انتقال فرمایا۔

مشہورہ صدر حضرات کی سند روایت کی تفصیل ایانح الجنی میں بتفصیل مذکور ہے۔ حضرت شاہ عبدالغنیؒ کی نسبت مولانا حکیم عبدالحی لکھنوی نزہتہ الخواطر میں لکھتے ہیں:-
 ”علم و عمل، زہد، حلم، صداقت، امانت و عفت، حیانت، حُسن نیت، اخلاص، رجوع الی اللہ، خوفِ خدا، سنتِ نبوی کی پابندی، حُسنِ اخلاق، ہر حقہ اور مخلوق کو نفع پہنچانے، دنیا اور اسبابِ دنیا سے بے رغبتی اُن کی ذات پر ختم تھی، اُن کی مجلس سے اور اُن کے انفاس کی برکت سے بہت سے علماء و مشائخ مستفیض ہوئے، اُن کی بزرگی اور ولایت پر ہند و عرب کے سب لوگوں کا اتفاق ہے، بروز چہار شنبہ ۶ محرم ۱۲۹۶ھ کو مدینہ منورہ میں وفات پائی اور وہیں دفن ہوئے“ لے

علماء دیوبند کا دوسرا سلسلہ تلمذ حضرت مولانا مملوک علی نانوتویؒ اور مولانا رشید الدین خاں دہلوی کے واسطے سے حضرت شاہ عبدالعزیزؒ تک پہنچتا ہے، اس کی تفصیل یہ ہے۔

مولانا مملوک علیؒ

استاذ العلماء حضرت مولانا مملوک علی نانوتویؒ اپنے دور کے مشاہیر علماء میں سے تھے، اور اپنے معاصرین علماء میں امتیازی حیثیت کے مالک تھے، درسیات اور خاص طور سے فقہ پر اس قدر عبور تھا کہ اکثر کتابیں زبانی یاد تھیں، حافظے کا یہ عالم تھا کہ سرسید مرحوم لکھتے ہیں کہ: "علم معقول و منقول میں استعدادِ کامل اور کتبِ درسیہ کا ایسا استخراج ہے کہ اگر فرض کر دو کہ ان تمام کتب سے گنبدِ علم خالی ہو جائے تو ان کی لوحِ حافظہ سے پھر ان کی نقل ممکن ہے، ان سب کمال و فضیلت پر مطلق و حلیم احاطہ تحریر سے فزول ہے۔"

مولانا رشید الدین خانؒ کے ارشد تلامذہ میں تھے، فیوضِ علمی کا حلقہ نہایت وسیع تھا، آپ کے فیضِ تعلیم نے بے شمار علماء پیدا کئے، مولانا عاشق الہی میرٹھی نے لکھا ہے کہ:-

"مولانا مملوک علیؒ جنھوں نے درسیات کا اکثر حصہ مہتابِ بند حضرت شاہ عبدالعزیز قدس سرہ کے ارشد تلامذہ حضرت مولانا رشید الدین سے پڑھا تھا، فلکِ علم کے نیرین حضرت مولانا رشید احمد صاحب گنگوہیؒ، حضرت مولانا محمد قاسم صاحب نانوتویؒ اور مولانا محمد مظہر صدر المدرسین مظاہر علوم حضرت مولانا محمد یعقوب نانوتویؒ صدر المدرسین دارالعلوم جیسی مقدس و مشہور ہستیوں کے استاذ تھے، ان سب حضرات نے علومِ دینیہ و فنونِ ادبیہ کی پیاس اس بحرِ زخار سے بجھائی تھی اور چہرچہا سے پریشان ہو کر اسی آستانے پر شفا و تسکین پائی تھی۔"

مولوی کریم الدین پانی پتی کا بیان ہے کہ:-

"نیامدرسہ عربی ان کی ذات سے مستحکم ہے۔ فارسی اور اردو اور عربی تینوں زبانوں میں کمال رکھتے ہیں ہر ایک علم اور فن سے جو ان زبانوں میں ہیں مہارتِ تامہ ان کو حاصل ہے، اور جس فن کی کتابِ اردو زبان میں انگریزی سے ترجمہ ہوتی ہے اس کے اصل اصول سے

۱۔ آثار الصنادید حصہ چہارم ص ۷۰

۲۔ تذکرۃ الخلیفین ص ۹۔

بہت جلد ان کا ذہن چسپاں ہو جاتا ہے گویا اس فن کو اول ہی سے جانتے ہیں۔ اور جس کار پر مامور ہیں اُس میں کبھی کسی طرح کا حتی الوسع اُن سے قصور نہیں ہوا، مدرسہ میں اُن کی ذات بابرکات سے اتنا فیض ہوا ہے کہ شاید کسی زمانے میں کسی استاد سے ایسا ہو جو۔

استاذ العلماء کی ذات مرجع طلباء تھی، اکناف و اطراف سے طلباء ان کی خدمت میں پہنچ کر علمی استفادہ کرتے تھے، کالج کے علاوہ فارغ اوقات میں اُن کے گھر پر طلباء کا ہجوم رہتا تھا۔ مولوی کریم الدین لکھتے ہیں:-

”گھر اس کا محط الرجال طلباء مدرسہ اس کا مجمع علماء و فضلاء، صد ہا شاگرد اس ذات بابرکات سے فیض اٹھا کر اطراف و اقطار ہندوستان میں فاضل ہو کر گئے، سو اور س دہی طلباء مدرسہ کے اپنے گھر پر بھی لوگوں کو ہر ایک علم کی کتابیں پڑھاتے ہیں، تمام اوقات گرامی اُن کے تعلیم طلباء میں نصف شب تک منقسم ہیں، ان کی خدمت میں صد ہا طالب علم اطراف و

لے ارواح ثلاثہ میں لکھا ہے کہ ”مولانا منوک علی نافوتوی جب تھیں علم کے لئے دہلی تشریف لے گئے تو یہ صورت پیش آئی جو جس استاد سے پڑھنا شروع کرتے وہ علوم سے قلتِ مناسبت محسوس کر کے ایک سبق کے بعد دوسرا سبق نہ پڑھاتا تھا، اس صورت حال سے مولانا سخت طول اور غمگین تھے، ایک روز اسی پریشانی میں حضرت شاہ عبدالعزیز کی خدمت میں حاضر ہو کر عرض کیا کہ ”تھیں علم کے شوق میں وطن چھوڑ کر آیا ہوں اور کیفیت یہ ہے کہ جس استاد سے پڑھنا شروع کرتا ہوں وہ ایک سبق کے بعد پڑھانے کا نام نہیں لیتا، شاہ صاحب نے فرمایا کہ ”اچھا کل آنا“ مولانا اگلے دن حاضر ہوئے شاہ صاحب نے ہدایتاً انھوں کو ایک سبق پڑھا دیا اور فرمایا کہ ”جاؤ اب جس استاد سے پڑھو گے وہ انکار نہیں کرے گا۔“

چنانچہ پھر ایسی مناسبت ہوئی اور ایسے چلے کہ بڑے بڑے علماء اُن کے شاگرد ہوئے، ارواح ثلاثہ

بحوالہ روایات الطیب، حکایت نمبر ۱۸۵)۔

۲۷ تذکرہ طبقات الشواراز مولوی کریم الدین پانی پتی ص ۶۳ -

جوار سے واسطے تعلیم پانے علوم کے حاضر ہوتے ہیں اور ان کے حسن اخلاق سے یہ بعید ہے کہ کسی طالب علم کی خاطر رنجیدہ کریں۔ لہ

تذکرۃ الرشید میں حضرت گنگوہی کا یہ قول منقول ہے کہ:-

ابتداءً ہم دہلی میں دو سکر اساتذہ سے پڑھتے تھے لیکن تسکین نہیں ہوتی تھی کبھی سبق تھوڑا ہوتا تھا اور کبھی شبہات کا جواب نہ ملتا تھا۔ مگر جب مولانا مملوک علی کی خدمت میں پہنچے تو اطمینان ہو گیا، اور بہت تھوڑے عرصے میں کتابیں ختم کر لیں، گویا استاد نے گھول کر پلا دیا، اس زمانے میں اچھے اچھے استاد دہلی میں موجود تھے مگر ایسے استاد کہ مطلب پوری طرح ان کے قابو میں ہو اور انوار مختلفہ سے تقریر کر کے شاگرد کے ذہن نشین کر دیں ایک ہمارے استاد مولانا مملوک علی اور دو سکر ہمارے استاد مفتی صدر الدین تھے، رحمۃ اللہ علیہما۔

حضرت مولانا مملوک علی کی فراست علمی کی نسبت حضرت مولانا محمد یعقوب نانوتوی نے لکھا ہے کہ:-

ان کے سامنے بے سمجھے چلنا مشکل تھا وہ طرز عبارت سے سمجھ لیتے کہ یہ مطلب سمجھا ہوا ہے یا نہیں۔ لہ

حضرت استاذ الا ساتذہ کے تلامذہ کی تعداد کا استقصاء بہت مشکل ہے، ان کے شاگردوں میں بڑے بڑے علماء مثل حضرت مولانا محمد قاسم نانوتوی، حضرت مولانا رشید احمد گنگوہی، حضرت مولانا محمد یعقوب نانوتوی، مولانا محمد مظہر نانوتوی، مولانا احمد علی سہارنپوری، حضرت مولانا شیخ محمد تھانوی، حضرت مولانا ذوالفقار علی دیوبندی، مولانا فضل الرحمن دیوبندی، مولانا محمد میر نانوتوی، مولوی جمال الدین مدار المہام بھوپال، مولوی کریم الدین پانی پتی مؤلف تذکرہ طبقات

۱۔ تذکرہ فرائد الدہرا از مولوی کریم الدین ص ۲۰۲، بحوالہ مولانا محمد احسن نانوتوی ص ۱۸۱۔

۲۔ سوانح قاسمی ص ۷، مطبوعہ مجتہبائی دہلی ۱۳۱۱ھ

لمعات الشعراء شمس العلماء ڈاکٹر منیار الدین ایل۔ ایل۔ ڈی۔ مولانا عالم علی مراد آبادی
مولوی سمیع اللہ دہلوی۔ مولانا عبدالرحمن پانی پتی وغیرہ کے اسمائے گرامی خاص طور سے
قابل ذکر ہیں۔

سوانح مولانا محمد احسن نانوتوی میں لکھا ہے کہ حضرت مولانا ملوک علیؒ نے تحریر اقلیدس
کے اول کے چار مقالوں کا اور گیارہویں بارہویں مقالوں کا عربی سے ترجمہ کیا تھا، اس کے
علاوہ ترمذی اور تاریخ یمنی کے ترجمے کی نشان دہی بھی کی گئی ہے۔ لے

استاذ العلماء دہلی کالج میں علوم عربیہ کے استاد تھے، ۱۳۶۶ھ کو انتقال
ہوا حضرت شاہ ولی اللہ دہلویؒ کے قبرستان ہندیوں میں مسجد کے سامنے مدفون ہیں، قبر
کا نشان موجود نہیں رہا۔

مولانا رشید الدین خاں، حضرت شاہ رفیع الدین کے
مولانا رشید الدین خاں
شاگرد رشید تھے، معقول و منقول، خصوصاً علم کلام
میں یگانہ عصر تھے، شاہ صاحبؒ نے ان کی تعلیم و تربیت بیٹے کی طرح کی تھی، ہر وقت ان کی
اصلاح و ترقی کی فکر و سعی رہتی تھی، شاہ رفیع الدین کے بعد شاہ عبدالعزیزؒ اور شاہ عبدالقادرؒ
نے ان کی اصلاح اور تعلیم و تربیت فرمائی۔

مولانا رشید الدین خاں گوہرن میں دستگاہ کامل رکھتے تھے، لیکن علم ہیئت اور ہندسہ
میں ان کو خاص مہارت تھی، اور اس زمانے میں مشکل سے کوئی شخص ان فنون میں ان کا مقابلہ
کرنے کی جرات کر سکتا تھا، مناظرے میں بھی ان کو زبردست کمال حاصل تھا، عربی زبان کے
بے نظیر ادیب تھے۔

علم و فضل کے ساتھ مولانا رشید الدین صاحبؒ کا زہد و تقویٰ بھی مسلم تھا، قناعت کی زندگی

بسر کرتے تھے، ایک مرتبہ عہدہ قضا پیش کیا گیا تو قبول کرنے سے انکار کر دیا۔ ۱۸۲۵ء میں جب دہلی کا مشہور مدرسہ غازی الدین دہلی کالج میں تبدیل ہو گیا تو اس میں عربی کے صدر مدرس مقرر ہوئے۔ سو روپیہ ماہوار مشاہرہ ملتا تھا، فیاض طبع تھے، جو ضرورت مند پہنچ جاتا حتیٰ المقدور اس کی مدد کرتے تھے، ۱۸۳۹ء میں تقریباً ۷۰ سال کی عمر میں انتقال فرمایا۔ ۱۷

حضرت شاہ رفیع الدینؒ، حضرت شاہ عبدالعزیزؒ کے چھوٹے بھائی اور خاندان ولی اللہی کے جلیل القدر عالم تھے، ۱۱۶۳ھ/۱۷۴۹ء

میں پیدا ہوئے، شاہ عبدالعزیزؒ آخر عمر میں جب بصارت کے جاتے رہنے سے اور کثرتِ امراض کے باعث درس و تدریس سے معذور ہو گئے تو اپنی جگہ شاہ رفیع الدینؒ کو مامور فرمایا، دُور دُور سے علماء و طلباء شاہ صاحبؒ سے استفادہ کرنے کے لئے دہلی آتے تھے شاہ رفیع الدینؒ کو ہر فن میں یدِ پُھولی حاصل تھا، اور اُن کی یہ خصوصیت مشہور تھی کہ جس فن کی تعلیم کی طرف متوجہ ہوتے ہیں، ایسا معلوم ہوتا ہے کہ گویا یہی اُن کا خاص فن ہے، ریاضیات کی نسبت شاہ عبدالعزیزؒ فرمایا کرتے تھے کہ:-

مولوی رفیع الدین در ریاضیات چنداں ترقی کردہ اندک شاید موجد آں ہم بودہ باشد باز۔
مولوی رفیع الدین نے ریاضیات میں اس قدر ترقی کی کہ اس فن کے موجد نے بھی اس سے زیادہ نہ کی ہوگی۔

ایک دوسری جگہ فرماتے ہیں:-

در فن ریاضی مولوی رفیع الدین در ہند و ولایت نخواہد بود۔ ۱۸

۱۷ یہ حالات آثار العنابد حصہ چہارم ص ۵۱ سے ماخوذ ہیں۔

۱۸ ملفوظات شاہ عبدالعزیزؒ ص ۷۰، مکالمات عزیز ص ۵۶۔

۱۹ ص ۶۲ و مکالمات عزیز ص ۸۸۔

مولوی رفیع الدین کافن ریاضی میں ہند اور ولایت میں مثل نہ تھا۔ آپ کی تصانیف میں اُردو ترجمہ قرآن مجید، مقدمتہ العلم، تکمیل الاذہان اور اسرار المحبت اور قیامت نامہ بہت مشہور ہیں۔ ۱۲۳۳ھ میں انتقال فرمایا، اپنے خاندانی قبرستان میں آسودہ خواب ہیں۔

سر سید مرحوم لکھتے ہیں :-

"دیار ہندوستان کے جمیع فضلاء نے نامی ان ہی حضرت فیض موہبت کے مستفیضوں میں سے ہیں، ہر فن کے ساتھ اس طرح کی مناسبت تھی کہ ایک وقت میں فنونِ تنبیہ اور علوم مختلفہ کا درس فرماتے تھے، جب ایک کی تعلیم سے دوسرے کی تعلیم کی طرف متوجہ ہوتے حضار خدمت کو یہ معلوم ہوتا تھا کہ گویا اسی فن میں جامہ یکتائی اُن کے قامتِ استعداد پر قطع ہوا ہے، باوجود ان کمالات کے افاضتہ باطن کا یہ حال تھا کہ جنید بغدادی اور حسن بصری اگر اُن کے وقت میں ہوتے تو بے شک دریب اس میں اپنے نہیں کہتے رہیں مستغیدان تصور کرتے"۔

مولانا محمد قاسم نانوتوی | حضرت نانوتوی ولی الہی خوان علم کے آخری خوشہ چینوں میں تھے ۱۲۴۸ھ میں آپ کی ولادت ہوئی، سہارنپور کے نواح میں ایک قدیم مردم خیز قصبہ نانوتہ ہے، اسی معدن سے یہ جوہر فرد نکلا جس کے انوار علم نے تیرہویں صدی ہجری کے نصفِ آخر کی علمی، مذہبی مجالس کو منور و تاباں بنا دیا تھا۔ ابتدائی تعلیم وطن مالوف میں حاصل کی، مکتبی تعلیم کے بعد اُن کو دیوبند پہنچا دیا گیا، یہاں کچھ دنوں مولوی ہتتاب علی کے مکتب میں پڑھا، پھر اپنے نانا کے پاس سہارنپور چلے گئے، جو وہاں وکیل تھے، سہارنپور میں مولوی نواز سے عربی صرف و نحو کی ابتدائی کتابیں پڑھیں، ۱۲۵۹ھ کے آخر میں اُن کو حضرت مولانا مملوک علی نانوتوی اپنے ہمراہ دہلی لے گئے، وہاں کا فیہ شروع کیا

۱۔ نانوتہ دیوبند سے جانب مغرب ۱۲ میل کے فاصلے پر ایک قدیم قصبہ ہے، یہاں نویں صدی ہجری سے صدیقی شیوخ کا ایک ممتاز خاندان آباد ہے، حضرت نانوتوی کا نسب تعلق اس خاندان سے ہے۔

اور دوسری کتابیں پڑھیں، بعد ازاں انھیں دہلی کالج میں داخل کر دیا گیا، مگر حضرت نانوتوی نے سالانہ امتحان میں شرکت نہیں کی، حضرت مولانا محمد یعقوب نانوتوی لکھتے ہیں :-
 "والد مرحوم نے مولوی صاحب کو مدرسہ عربی سرکاری میں داخل کیا اور فرمایا کہ تم اقلیدس خود دیکھ لو اور قواعد حساب کی مشق کر لو، چند روز میں جرحہا ہو کہ مولوی صاحب سب معمولی مقالے دیکھ چکے ہیں، اور حساب پورا کر لیا ہے، منشی ذکار اللہ صاحب چند سوال لائے، وہ نہایت مشکل تھے، ان کو حل کر لینے پر مولانا کی بہت شہرت ہوئی، جب امتحان سالانہ کے دن ہوئے مولوی صاحب امتحان میں شریک نہ ہوئے اور مدرسہ چھوڑ دیا، سب اہل مدرسہ کو علی الخصوص ہیڈ ماسٹر صاحب کو جو مدرسہ اول انگریزی تھے نہایت افسوس ہوا، اے

۱۰ دہلی کالج جسے حضرت مولانا محمد یعقوب نانوتوی نے مدرسہ عربی سرکاری لکھا ہے، پہلے یہ مدرسہ غازی الدین خاں کے نام سے موسوم تھا، اسے غازی الدین فیروز جنگ اول (متوفی ۱۱۲۲ھ) نے اپنی وفات سے چند سال قبل بیرون اجیری دروازہ قائم کیا تھا، انتقال کے بعد فیروز جنگ اول کو اسی مدرسہ کے ضمن میں دفن کیا گیا تھا ان کی قبر اب تک موجود ہے، یہ نظام الملک آصف جاہ اول کے والد تھے، سابق ریاست حیدرآباد دکن کا حکمران خاندان ان ہی آصف جاہ اول کی جانب منسوب ہے۔

مدرسہ غازی الدین خاں کی سنگ مرخ کی دو منزل عمارت اس زمانے کے لحاظ سے بڑی بڑی عمارت اور شاندار تھی، ۱۸۲۵ء میں ایسٹ انڈیا کمپنی کی حکومت نے اسے دہلی کالج میں تبدیل کر دیا، مشر جے، ایچ ٹیلر اس کے پہلے پرنسپل مقرر ہوئے، ۱۸۲۷ء میں دہلی کالج میں انگریزی کی کلاس کھولی گئی اور عوام جدیدہ کو نصاب میں شامل کیا گیا، اس سے پہلے یہ قدیم مشرقی طرز کا ایک عربی مدرسہ تھا۔

۱۸۲۲ء میں دہلی کالج کو اجیری دروازے سے کشمیری دروازے کی ایک بڑی عمارت میں منتقل کر دیا گیا، جہاں وہ ۱۸۵۶ء تک جاری رہا، ۱۸۵۷ء کے ہنگامہ انقلاب میں کالج تباہ ہو گیا اور مدرسہ ٹیلر ہلاک ہو گئے، وہ تقریباً ۳۳ سال تک دہلی کالج سے منسلک رہے۔ (باقی حاشیہ صفحہ آئندہ پر ملاحظہ ہو)

دہلی کالج میں داخلے سے پہلے مولانا ملوک علیؒ سے منطق و فلسفہ و کلام کی کتابیں میرزا ہدایت قاضی مبارک، صدر، شمس بازنہ وغیرہ اُن کے مکان پر پڑھ چکے تھے، آخر میں اس حلقہٴ درس میں حاضر ہوئے جو علوم قرآن و حدیث میں سارے ہندوستان میں مرکزی حیثیت رکھتا تھا۔ حضرت شاہ ولی اللہؒ کی مسندِ علم پر حضرت شاہ عبدالغنی مجددیؒ رونق افزوڑ تھے، اُن سے علم حدیث کی تحصیل کی، زمانہ طالب علمی ہی میں اُن کی ذہانت علم و فضل اور فہم و فراست کی شہرت عام ہو گئی تھی۔ حضرت مولانا نانوتویؒ کے نامور ہم عصر سرسید مرحوم نے زمانہ طالب علمی میں اُن کی ذہانت علم و فضل، زہد و تقویٰ اور فہم و فراست کی نسبت اپنے تاثرات کا ان الفاظ میں اظہار کیا ہے:-

”لوگوں کو خیال تھا کہ بعد جناب مولوی محمد اسحاق صاحب کے کوئی شخص اُن کی مثل ان تمام صفات میں پیدا ہونے والا نہیں ہے، مگر مولوی محمد قاسم صاحب نے اپنی کمال نیکی، دینداری اور تقویٰ اور ورع اور مسکینی سے ثابت کر دیا کہ اس دلی کی تعلیم و تربیت کی بدولت مولوی محمد اسحاق صاحب کی مثل اور شخص کو بھی خدا نے پیدا کیا ہے بلکہ چند باتوں میں اُن سے زیادہ۔“

(بقیہ حاشیہ صفحہ گزشتہ) ۱۸۹۶ء میں ایچکلو عربک کالج کے نام سے مدرسہ فاضل الدین خاں (دہلی کالج) کی قدیم عمارت میں از سر نو جاری کیا گیا۔

(ماخوذ واقعات دارالحکومت دہلی جلد دوم، مؤلف بشیر الدین احمد مطبوعہ شمسی پریس، آگرہ ۱۲۳۶ھ/۱۹۱۹ء ص ۲۵۶، ۵۷۲)

اب چند سال سے یہ کالج ڈاکٹر ذاکر حسین کالج کے نام سے موسوم کر دیا گیا ہے۔ سید محبوب رضوی لہ سوانح قاسمی ص ۴۴ مطبوعہ مطبع مہتابی دہلی ۱۳۱۱ھ/۱۸۹۲ء -

یہ بیڈ ماسٹر کون تھے؟ مولوی عبدالحق اپنی کتاب مرحوم دہلی کالج میں لکھتے ہیں:-

ماسٹر ٹیلر نے دہلی کالج میں تیس برس تک بیڈ ماسٹری کی اور دو تین سال تک پرنسپل رہے، ۱۵-

ماسٹر ٹیلر ۱۸۵۷ء کے ہنگامے میں مارے گئے، انکی بیڈ ماسٹری کا آغاز ۱۸۲۵ء سے ہوا حضرت نانوتویؒ بغرض تعلیم

۱۲۵۹ھ میں دہلی گئے تھے اس لئے اُس وقت یہی ٹیلر بیڈ ماسٹر ہو سکتے ہیں۔

بہت لوگ زندہ میں جنہوں نے مولوی محمد قاسم صاحب کو نہایت کم عمر میں دلی میں تعلیم پاتے دیکھا ہے، انہوں نے جناب مولوی ملوک علی صاحب مرحوم سے تمام کتابیں پڑھی تھیں، ابتداء ہی سے آثار تقویٰ اور درع اور نیک بختی اور خدا پرستی کے ان کے اوصاف اور اطوار سے نمایاں تھے اور یہ شعر ان کے حق میں بالکل صادق تھا۔

بالائے سرش ز ہوشمندی می تافت ستارہٴ بلندی

زمانہ تحصیل علم میں جیسے کہ وہ ذہانت اور عالی دماغی اور فہم و فراست میں معروف و مشہور تھے ویسے ہی نیکی اور خدا پرستی میں بھی زباں زدا بل فضل و کمال تھے، ان کو جناب مولوی مظفر حسین صاحب کی صحبت نے اتباع سنت پر بہت زیادہ راغب کر دیا تھا اور حاجی امداد اللہ کے فیضِ صحبت نے ان کے دل کو ایک نہایت اعلیٰ رتبہ کا دل بنا دیا تھا، خود بھی پابند شریعت و سنت تھے اور لوگوں کو بھی پابند شریعت و سنت کرنے میں زائد از حد کوشش کرتے تھے، ان میں ہمہ عام مسلمانوں کی بھلائی کا بھی ان کو خیال تھا، انہی کی کوشش سے علوم دینیہ کی تعلیم کے لئے نہایت مفید مدرسہ دیوبند میں قائم ہوا، اور ایک نہایت عمدہ مسجد بنائی گئی، علاوہ اس کے اور چند مقامات میں بھی انہی کی سعی اور کوشش سے مسلمانوں کے مدرسے قائم ہوئے، وہ کچھ خواہش پیروم رشد بننے کی نہیں کرتے تھے لیکن ہندوستان میں اور خصوصاً اضلاع شمال و مغرب میں ہزار ہا آدمی ان کے معتقد تھے اور ان کو اپنا پیشوا اور مقتدا جانتے تھے۔

مسائلِ خلافت میں بعض لوگ ان سے ناراض تھے اور بعضوں سے وہ ناراض تھے، مگر جہاں تک ہماری سمجھ ہے ہم مولوی محمد قاسم صاحب کے کسی فعل کو خواہ کسی سے ناراضی کا ہو خواہ کسی سے خوشی کا ہو کسی طرح ہوائے نفسانی یا ضد اور عداوت پر محمول نہیں کر سکتے، ان کے تمام کام افعال جس قدر کے تھے بلاشبہ للہیت اور ثوابِ آخرت کی نظر سے تھے اور جس بات کو وہ حق اور سچ سمجھتے تھے اُس کی پیروی کرتے تھے، ان کا کسی سے ناراض ہونا صرف خدا کے واسطے تھا اور کسی سے خوش ہونا بھی صرف خدا کے واسطے تھا، کسی شخص کو مولوی محمد قاسم اپنے ذاتی

تعلقاب کے سبب اچھا یا بُرا نہیں جانتے تھے بلکہ صرف اس خیال سے کہ وہ بڑے کام کرتا ہے یا بری بات کہتا ہے، خدا کے واسطے جانتے تھے مسئلہ حُب اللہ اور بُغض فی اللہ کا خاص اُنکے برتاؤ میں تھا، ان کی تمام خصلتیں فرشتوں کی سی خصلتیں تھیں۔ ہم سب دل سے اُن کے ساتھ محبت رکھتے تھے اور ایسا شخص جس نے ایسی نیکی سے اپنی زندگی بسر کی ہو بلاشبہ نہایت محبت کے لائق ہے۔

اس زمانے میں سب لوگ تسلیم کرتے ہیں اور شاید وہ لوگ بھی جو اُن سے بعض مسائل میں اختلاف کرتے تھے تسلیم کرتے ہوں گے کہ مولوی محمد قاسم اس دنیا میں بے مثل تھے، اُن کا پایہ اس زمانے میں شاید معلوماتِ علمی میں شاہ عبدالعزیزؒ سے کچھ کم ہو، الا اور تمام باتوں میں اُن سے بڑھ کر تھا، مسکینی اور نیکی اور سادہ مزاجی میں اگر ان کا پایہ مولوی محمد اسحاق سے بڑھ کر نہ تھا تو کم بھی نہ تھا اور حقیقت فرشتہ سیرت اور نلکوئی خصلت کے شخص تھے اور ایسے شخص کے وجود سے زمانہ کا خالی ہو جانا ان لوگوں کے لئے جو ان کے بعد زندہ ہیں نہایت رنج اور افسوس کا باعث ہے۔

تحصیل علم کے بعد مولانا نانوتویؒ نے ذریعہ معاش کے لئے حضرت مولانا احمد علی محمدؒ

۱۔ مضمون سرسید مرحوم مندرجہ علی گڑھ انسٹیٹیوٹ گزٹ ۲۴ اپریل ۱۸۵۸ء میں ۲۶ و ۲۷ نمبر تفصیل کے لئے دیکھے راقم سطور کا مضمون حضرت نانوتوی سرسید کی نظر میں مضمون سوانح قاسمی جلد سوم۔

۲۔ حضرت مولانا احمد علی محدث بہار پور می ۱۲۲۵ھ میں بہار پور میں پیدا ہوئے حضرت مولانا مملوک علیؒ اور مولانا وجیب الدین سے پڑھا، حدیث کی تحصیل مکہ مکرمہ میں حضرت شاہ محمد اسحاق دہلویؒ سے اس طرح کی کہ روزانہ فجر سے ظہر تک حرم میں بیٹھ کر پہلے احادیث کی نقل کرتے اور ظہر کے بعد عصر تک شاہ صاحبؒ کی خدمت میں حاضر ہو کر نقل کی ہوئی احادیث کی سماعت کرتے تھے، حدیث کی تمام کتابیں شاہ صاحبؒ سے اسی طرح سے پڑھیں۔ (باقی حاشیہ صفحہ آئندہ پر)

سہارنپوری کے مطبع احمدی دہلی میں اپنے لئے تصحیح کتب کا کام اختیار کیا، اسی زمانے میں حضرت مولانا احمد علی کی فرمائش پر تصحیح بخاری کے آخری چند سیپاروں کا حاشیہ بھی تحریر فرمایا۔

(بقیہ حاشیہ صفحہ ۱۰۷) تعلیم سے فراغت کے بعد ہندوستان واپس آ کر حدیث نبوی کے درس و تدریس میں مشغول ہو گئے، تعلیم و تعلم کے ساتھ ساتھ اپنے مطبع احمدی سے ۱۲۶۵ھ میں جامع ترمذی طبع کرائی۔ ۱۳۴۶ھ میں صحیح بخاری اور ۱۳۴۱ھ میں مشکوٰۃ المصابیح کے قلمی نسخوں کو صحیح کر کے نہایت اہتمام کے ساتھ چھپوایا ان کتابوں پر حاشیہ لکھے صحیح بخاری کی تصحیح اور حاشیہ میں دس سال صرف ہوئے، ہندوستان میں حدیث کی یہ پہلی کتابیں ہیں جو زیور طبع سے آراستہ ہوئیں، ان کی ساری عمر حدیث کے درس اور کتب احادیث کی طباعت میں گزری وہ اپنے زمانے کے جلیل القدر عالم اور نامور محدث تھے، حضرت مولانا محمد قاسم نانوتوی، حضرت مولانا سید محمد علی مونگیری اور علامہ شبلی جیسے یگانہ روزگار علماء ان کے حلقہ تلمذ میں شامل تھے، بقول علامہ شبلی اس زمانے کے اکثر بڑے بڑے علماء احناف ان کے شاگرد تھے۔

محدث سہارنپوری کا ذریعہ معاش پریس اور تجارت کتب تھا، دولت علم کے ساتھ اللہ تعالیٰ نے دنیوی دولت سے بھی مالا مال کیا تھا، غریب اور طلباء پر فیاضی کے ساتھ خرچ کرتے تھے، اخیر عمر میں مدرسہ مظاہر علوم سہارنپور میں طلباء کو تفسیر و حدیث کا درس دیتے تھے، نہایت متواضع، منکر المزاج اور حیرت مند تھے، مدرسہ مظاہر العلوم سہارنپور کی ترقی میں ان کی علمی اور مالی توجہات کا بڑا حصہ ہے، مظاہر علوم سے انہوں نے کبھی معاوضہ نہیں لیا۔

۱۲ جمادی الاول ۱۳۹۶ھ بروز شنبہ سہارنپور میں وفات پائی، عید گاہ کے قریب اپنے آبائی قبرستان میں آسودہ خواب ہیں۔

محدث سہارنپوری کے تفصیلی حالات کے لئے راقم سطور کے مضمون مطبوعہ ماہنامہ ”برہان“ دہلی بابت ماہ نومبر ۱۹۷۲ء سے مراجعت کی جائے۔ سید محبوب رضوی۔

۱۰ مطبع احمدی دہلی سے کتب حدیث کی طبع و اشاعت کا بڑا کام انجام پایا۔ (باقی حاشیہ صفحہ ۱۰۷ پر)

حضرت مولانا محمد یعقوب نانوتوی لکھتے ہیں:-

جناب مولوی احمد علی صاحب سہارنپوری نے تفسیر اور تصحیح بخاری شریف کے پانچ چھ سپارے آخر کے باقی تھے مولوی صاحب کے سپرد کیا مولوی صاحب نے اس کو ایسا لکھا ہے کہ اب دیکھنے والے دیکھیں کہ اس سے بہتر اور کیا ہو سکتا ہے، اس زمانے میں بعض لوگوں نے کہ مولوی صاحب کے کمال سے آگاہ نہ تھے جناب مولوی احمد علی صاحب کو بطور اعتراض کہا تھا کہ آپ نے یہ کیا کام کیا آخر کتاب کو ایک نئے آدمی کے سپرد کیا اس پر مولوی احمد علی صاحب نے فرمایا تھا کہ میں ایسا نادان نہیں ہوں کہ بدون مجھے بوجھ ایسا کروں اور پھر مولوی صاحب کا تفسیر دکھلایا، جب لوگوں نے جانا اور وہ جگہ بخاری میں سب جگہ سے مشکل ہے، علی الخصوص تائید مذہب حنفیہ کا جو اول سے التزام ہے اور اس جگہ امام بخاری نے اعتراض مذہب حنفیہ پر کئے ہیں اور ان کے جواب لکھے معلوم ہے کہ کتنے مشکل ہیں اب جس کا جی چاہے اس جگہ کو دیکھ لے اور سمجھ لے کہ کیسا حاشیہ لکھا ہے اور اس حاشیہ میں یہ بھی التزام تھا کہ کوئی بات بے سند کتاب کے محض اپنے فہم سے نہ لکھی جائے۔

(بقیہ صفحہ گزشتہ) یہ مطبع ہندوستان میں سب سے پہلا مطبع ہے جس میں کتب حدیث طبع ہوئیں، چنانچہ ۱۲۶۵ھ میں جامع ترمذی ۱۲۶۰ھ میں صحیح بخاری اور ۱۲۶۱ھ میں مشکوٰۃ المصابیح نہایت اہتمام سے شائع ہوئیں۔ اس مطبع کو حضرت مولانا احمد علی سہارنپوری نے حجاز سے واپس آکر ۱۲۶۲ھ میں قائم کیا تھا۔ ۱۸۵۹ء کے انقلاب کے بعد یہ مطبع میرٹھ منتقل ہو گیا۔ مطبع احمدی کی چھپی ہوئی صحیح بخاری اور مشکوٰۃ المصابیح کے نسخے راقم سلور نے کتب خانہ دارالعلوم میں دیکھے ہیں، ان کے حواشی کے متعلق میرا خیال ہے کہ یہ خود حضرت محدث سہارنپوری نے اپنے قلم سے لکھے ہیں، البتہ متن حدیث کاتب کا لکھا ہوا معلوم ہوتا ہے۔

سید محبوب رضوی

۱۳۱۱ھ مطبوعہ مطبع مجتہدانی دہلی ۱۸۹۴ھ -

حضرت نانوتویؒ کی کسی سوانح میں اس کی صراحت موجود نہیں ہے کہ انہوں نے تعلیم سے کب فراغت حاصل کی؟ اور صحیح بخاری کی تصحیح اور تحشیہ کا واقعہ کس سن میں پیش آیا؟

سوانح قاسمی سے اجمالی طور پر صرف اتنی بات کا پتہ چلتا ہے کہ مردہ نصاب کی تکمیل کے بعد انہوں نے مطبع احمدی دہلی میں تصحیح کا کام شروع کر دیا تھا، اس عرصے (۱۲۶۶ھ) کے اوائل میں حضرت مولانا ملوک علیؒ کا انتقال ہو گیا، حضرت مولانا محمد یعقوب نانوتویؒ سوانح قاسمی میں لکھتے ہیں:-

”اس عرصے میں والد مرحوم کا ۱۱ ذی الحجہ ۱۲۶۶ھ کو انتقال ہو گیا، بعد انتقال والد مرحوم احقر اپنے مکان ملوک میں جا رہا، مولوی صاحب (حضرت مولانا محمد قاسمؒ) بھی میکس پاس آ رہے، کوٹھے پر ایک جھلنگا پڑا ہوا تھا اس پر پڑے رہتے تھے، ایک سال کے قریب بعد انتقال والد مرحوم احقر دہلی رہا، پھر اجیر کی نوکری کے سبب دہلی چھوٹی، مولوی صاحب چند روز تنہا اس مکان میں رہے، پھر چچا پر خانہ میں رہے، پھر دارالبقار میں چند روز رہے، اس زمانے میں جناب مولوی احمد علی صاحب سہارنپورؒ نے تحشیہ اور صحیح بخاری شریف کی کوپانچ چھ سپارے آخر کے باقی تھے مولوی صاحب کے سپرد کیا۔“

حضرت مولانا محمد یعقوب نانوتویؒ کے بیان واقعہ کی ترتیب

حاشیہ بخاری کا زمانہ تحریر

سے یہ واضح ہوتا ہے کہ ۱۲۶۶ھ سے قبل حضرت نانوتویؒ

تعلیم سے فارغ ہو چکے تھے، ذی الحجہ ۱۲۶۶ھ کے بعد ایک سال کے قریب انہوں نے حضرت مولانا محمد یعقوب نانوتویؒ کے ساتھ مکان پر گزارا ۱۲۶۸ھ کے آخر میں جب وہ ملازمت پر اجیر چلے گئے تو کچھ دن دوسرے مقامات میں رہے، اور اسی زمانے میں تحشیہ کا کام ان کے سپرد ہوا۔ حضرت نانوتویؒ کے رفیق درس حضرت مولانا رشید احمد گنگوہیؒ کے متعلق یقینی طور پر معلوم

ہے کہ دہلی میں ان کا قیام چار سال رہا اور $\frac{1265}{11838}$ میں وہ فارغ ہو کر وطن چلے گئے لہٰذا اس لئے حضرت نانوتویؒ کی کاسن فراغت بھی یہی سال (۱۲۶۵ھ) ہو سکتا ہے۔ اس طور پر گویا اپنی عمر کے سترھویں سال میں وہ تعلیم سے فارغ ہو چکے تھے۔

صحیح بخاری کا جو نسخہ $\frac{1322}{1190}$ میں دہلی کے مطبع مجتہباتی میں چھاپا ہے، اس کے آخر میں لکھا ہے کہ :-

”در $\frac{1340}{1195}$ طبع کنائیدہ اشاعت عام فرمودند بعد ازاں صاحبزادگان ایشاں کہ از علوم نقلیہ و عقلیہ و اخلاق محمدیہ بہرہ دانی دارند در $\frac{1283}{1184}$ ہجری باز در $\frac{1308}{1189}$ حلیہ طبع پوشانیدند۔“
حیات شبلی میں ہے کہ صحیح بخاری پہلی مرتبہ $\frac{1266}{1185}$ میں چھپی تھی، لکھا ہے کہ :-

”مولانا سہارنپور ٹی کا اہم کار نامہ یہ ہے کہ حدیث کی قلمی کتابوں کو سخت محنت سے صحیح کر کے چھاپ کر عام کیا، چنانچہ $\frac{1265}{11838}$ میں جامع ترمذی اور $\frac{1266}{1185}$ میں صحیح بخاری شائع کی ہو لانا شبلی مرحوم فرماتے تھے کہ استاذ مرحوم نے بیس برس کا بل بخاری کی تصحیح و تحشیہ میں بسر کئے۔ یہ واقف سطور کے نزدیک صحیح بخاری کاسن طباعت جو مجتہباتی ایڈیشن میں لکھا گیا ہے زیادہ

۱۔ تذکرۃ الرشید جلد اول ص ۳۵ ۲۔ حیات شبلی طبع ثانی ص ۸۵ مطبوعہ دارالمصنفین اعظم گڑھ
۳۔ مطبع مجتہباتی دہلی، ہندوستان کا مشہور مطبع رہا ہے، اس مطبع کو اولاً منشی متاز علی نے میرٹھ میں قائم کیا تھا۔ $\frac{1854}{1343}$ کے ہنگامہ خیز انقلاب میں مطبع احمدی دہلی کے ختم ہو جانے کے بعد حضرت نانوتویؒ کی تصحیح کتب کا تعلق اس مطبع سے قائم ہو گیا تھا۔ $\frac{1288}{11878}$ میں منشی صاحب حج کے لئے گئے تو مطبع مجتہباتی کے حقوق مولوی عبدالہادی صاحب (وفات ۱۹۱۱ھ) نے حاصل کر لئے، مولوی عبدالہادی صاحب نے منشی متاز علی کی اشرفی دالی حائل شریف کا جربہ چھاپہ اس کے علاوہ لغو کلمات شاہ عبدالعزیز دہلویؒ اور شاہ صاحبؒ کی ایک دوسری کتاب میزان بدلتہ وغیرہ شائع کیں، ان کے بعد ان کے فرزند مولانا قاضی بشیر الدین صاحب (وفات ۱۹۳۵ھ) اس مطبع کو چلاتے رہے اور بعض مفید کتابیں تذکرہ مزیزیہ وغیرہ طبع ہوئیں، (باقی حاشیہ صفحہ آئندہ)
عہدہ جبرہ مولانا قاضی زمین العابدین سجاد۔

قرین صحت ہے، صحیح بخاری کے آخر میں جو مادہ تاریخ درج ہے اس میں لکھا ہے: هذه ما دلت
تاریخ ختم الطبع استخرجها المولوی محمد عمر بن المولوی احمد سعید المجددی
قد طبع اصح کتب بعد کتب اللہ ۱۲۷۰

(بقیہ، حاشیہ مؤرخین) ملک کی تقسیم کے بعد یہ مطبع بند ہو گیا۔

۱۲۸۶ء میں منشی ممتاز علی نے حج سے واپس آکر میرٹھ کے بجائے دہلی میں مطبع مجتہبی از سر نو قائم
کیا۔ ۱۳۰۶ء میں منشی صاحب جتہ کر کے مکہ مکرمہ چلے گئے، اور اپنا مطبع مولوی عبدالاحد صاحب کو پانچ سو روپے
میں فروخت کر دیا، ۱۹۲۰ء میں مولانا عبدالاحد کے انتقال کے بعد مطبع مجتہبی ان کے کئی فرزندوں میں تقسیم ہو گیا۔
۱۹۵۶ء میں جب اس خاندان کے افراد پاکستان چلے گئے تو مطبع ختم ہو گیا، مطبع مجتہبی دہلی میں جامع مسجد کے
قریب محلہ چوڑی والاں میں واقع تھا۔

مولوی عبدالاحد مرحوم نے مطبع مجتہبی دہلی کو بہت ترقی دی، اس مطبع کی چھپی ہوئی کتابیں صحت کے
 لحاظ سے بڑی قابل قدر سمجھی جاتی تھیں، لوگ مطبع مجتہبی کی مطبوعات کو تلاش کر کے فراہم کرتے تھے۔
مطبع مجتہبی دہلی سے عربی، فارسی اور اردو کی ہزاروں کتابیں طبع ہو کر شائع ہوئیں، درس نظامی کی تقریباً
سبھی کتابیں اس مطبع میں چھپی تھیں، غرض کہ اس مطبع نے اسلامی علوم و فنون کی بڑی خدمت انجام دی ہے۔
مطبع مجتہبی میں جید اور مستند علماء تصحیح و تالیف اور حواشی کا کام انجام دیتے تھے، مولانا محمد احسن
نانوتوی، مولانا محمد خیر نانوٹوی، مولانا نظام الدین کیرانوی، مولوی خلیل الرحمن برہانپوری، مولوی محمد اسحاق اؤ
مولوی محمد یگ کے نام قابل ذکر ہیں۔

یوسف بخاری دہلی نے لکھا ہے کہ: مطبع نول کشور کھنڈ کے بعد اگر کسی مطبع نے لازوال شہرت پائی تو وہ
واحد مطبع مجتہبی دہلی تھا، سیکڑوں مذہبی، تاریخی اور ادبی کتابوں کے درجنوں ایڈیشن اور لاکھوں نسخے چھاپ
ڈالے، یہ ایسا عظیم کارنامہ ہے کہ آج ہمارے کتب خانے مختلف علوم و فنون کی کتابوں سے معمور نظر آتے ہیں۔
مولانا محمد احسن نانوتوی ص ۱۶۱ و سوانح قاسمی اور یہ دہلی ہے از یوسف بخاری دہلی ص ۱۰۳۔
سید محبوب رضوی

مذکورہ بالا تفصیلات کی رُو سے ۱۲۶۹ھ ہی وہ زمانہ ہو سکتا ہے جس میں حضرت نانوتویؒ نے صحیح بخاری کے آخری پانچ یا چھ پاروں کی تصحیح کی اور تشبیہ لکھا ہے۔

حضرت نانوتویؒ کا سال ولادت ۱۲۴۵ھ ہے، اس لئے تصحیح اور حاشیے کی تحسیر کی وقت اُن کی عمر زیادہ سے زیادہ اکیس سال ہوتی ہے، حضرت مولانا سید مناظر حسن گیلانیؒ نے مبہم طور پر بائیس تیس سال کی عمر بتائی ہے لکھا ہے کہ غالباً بائیس تیس سال سے زیادہ حضرت والا کی عمر نہ ہوگی :- لے

جو لوگ حضرت نانوتویؒ کی عبقریت سے واقف نہ تھے اُن کو صحیح بخاری کی تصحیح و تشبیہ کا جیسا مہتمم با نشان علمی کام ایک نو عمر کے سپرد کئے جانے پر تعجب ہونا ہی چاہیے تھا، مگر حضرت مولانا احمد علیؒ کی بالغ نظر نے اپنے اس شاگرد کی غیر معمولی ذہانت و ذکاوت اور تجربہ علم کو کا محققہ پہچان لیا تھا۔

درسِ حدیث کا طریقہ | درسِ حدیث میں مذہبِ حنفیہ کے اثبات و ترجیح کا وہ طریقہ اور نتیجات و تشریحات کا وہ انداز جو آج دارالعلوم دیوبند کا طرہ امتیاز ہے اور کم و بیش مدارسِ عربیہ کے دروسِ حدیث میں مروج و متداول ہے اسے فروغ دینے میں حضرت نانوتویؒ کا بڑا حصہ ہے، تیرھویں صدی ہجری کے وسط تک درسِ حدیث میں صرف حدیث کا ترجمہ اور مذاہبِ اربعہ کا بیان کر دینا کافی سمجھا جاتا تھا، مگر جب اہل حدیث کی جانب سے احناف پر شد و مد کے ساتھ یہ الزام لگایا گیا کہ ان کا مذہب حدیث کے مطابق نہیں ہے تو حضرت شاہ محمد اسحاق صاحبؒ اور اُن کے بعض تلامذہ نے مذہبِ حنفی کے اثبات و ترجیح پر توجہ فرمائی، دارالعلوم میں حضرت نانوتویؒ حضرت شیخ الہندؒ اور دوسرے حضرات نے اس کو یہاں تک فروغ دیا کہ آج حدیث کی کوئی معروف درس گاہ اس سے خالی نظر نہیں آتی۔

حضرت نانوتویؒ کے درس سے کما حقہ استفادہ صرف وہی طلباء کر سکتے تھے جو خود ہی استفادہ اور ذہین و ذکی ہوں۔ نیسٹر پہلے سے کتاب کا بغور مطالعہ کر چکے ہوں، حضرت نانوتویؒ کی ذہانت، زکاوت و بالغ نظری اور قوت استدلال کافی الجملہ اندازہ ان کی تصانیف سے کیا جاسکتا ہے، ان کا یہ قول تھا کہ "کتاب و سنت کے تمام احکام سراسر عقلی ہیں، البتہ ہر شخص کی عقل کو وہاں تک رسائی نہیں ہو سکتی، حکیم منصور علی خاں مراد آبادی جو حضرت نانوتویؒ کے ارشد تلامذہ میں سے ہیں اپنی تصنیف مذہب منصور میں حضرت کے درس و تقریر کی خصوصیات کے ذیل میں لکھتے ہیں کہ:

"حقیقت یہ ہے کہ حضرت نانوتویؒ جب کسی اہم اور مشکل مسئلہ کو جمہور کے نصورات کے خلاف ثابت فرماتے تو بڑے بڑے ارباب علم و فضل حیران اور انگشت بدنداں رہ جاتے تھے جو حکم ظاہر میں قطعاً بے دلیل و براہ معلوم ہوتا وہ تفسیر کے بعد عقل کے عین مطابق معلوم ہونے لگتا تھا، آپ کے پیش کردہ دلائل کے خلاف بڑے بڑے ارباب علم و فضل کو جرأت نہ ہوتی تھی۔"

ارواحِ ثلاثہ میں حضرت شیخ الہندؒ کا یہ بیان مذکور ہے، فرماتے ہیں :-

"میں شاہ ولی اللہ صاحبؒ کی تصنیفات دیکھ کر حضرت نانوتویؒ کے درس میں حاضر ہوتا تھا اور وہ باتیں پوچھتا تھا جو شاہ صاحبؒ کی تصنیفات میں غایت مشکل ہوتی تھیں، شاہ صاحبؒ کے یہاں جو آخری جواب ہوتا تھا وہ حضرت اول ہی مرتبہ فرمادیتے تھے، میں نے بارہا اس کا تجربہ کیا ہے۔"

دارالعلوم کے ابتدائی زمانے میں چند دن چھتہ کی مسجد میں اقلیدس کا درس دیا ہے، دورانِ درس میں جب طلباء کو کسی شکل کے سمجھانے کی ضرورت پیش آتی تو بنیہ آلات کی مدد کے انگلی سے زمین پر شکل کھینچ کر سمجھا دیتے تھے، دریاں حالیہ ریاضی اور اقلیدس کا مطالعہ آپ نے دہلی کالج میں

بغیر استاد کی رہنمائی کے بطور خود کیا تنخواہ حضرت نانوتویؒ کا درس بالعموم مطالع ہی کی چہار دیواری میں ہوتا تھا جس میں صرف خاص خاص لوگ شریک ہوتے تھے، آپ کے فیضِ تعلیم نے حضرت شیخ الہند مولانا محمود حسن دیوبندیؒ، مولانا احمد حسن امروہویؒ اور مولانا فخر الحسن گنگوہیؒ وغیرہم جیسے باکمال نامور علمائے اسی جماعت پیدا کی جس کی نظیر حضرت شاہ عبدالغنیؒ کے بعد نظر نہیں آتی، اور پھر دارالعلوم جیسے مرکزی تعلیمی ادارے کے ذریعے سے علوم دینیہ کا نظام قائم کیا، جو اب اپنی گونا گوں نوعیت کے لحاظ سے ایشیا کی سب سے بڑی دینی درس گاہ ہے۔

حضرت مولانا نانوتویؒ کی تعلیم و تدریس کی چند خصوصیات نہایت اہم ہیں، ایک بڑی خصوصیت تو یہ تھی کہ انھوں نے درس و تدریس کو کبھی حصولِ معاش کا ذریعہ نہیں بنایا، دولت مند نہ ہونے کے سبب سے مجبوراً حصولِ معاش کے لئے ملازمت اختیار کی، مگر تعلیمی کے بجائے مطیع میں تصحیح کتب کی، اور پھر تنخواہ میں بھی عام روش کے برخلاف اٹھانے کے بجائے تخفیف پر اصرار فرماتے تھے اور اس قدر کم تنخواہ پر قناعت فرماتے جس میں بدقت اور مشکل گذر کیا جاسکے، دس پندرہ روپے سے زیادہ کبھی تنخواہ لینا قبول نہ کیا، وقت کا بڑے سے بڑا عہدہ جو کسی ہندوستانی کو دیا جاسکتا تھا وہ بقول حضرت مولانا محمد یعقوب صاحبؒ آپ کی چشمِ دابرو کے ادنیٰ اشارہ پر مل سکتا تھا، چنانچہ آپ کے تعلیمی زمانے کے معاصرین جو علمی استعداد میں آپ سے کہیں فروتر تھے محکمہ تعلیم میں بڑے بڑے سرکاری عہدوں پر فائز ہو گئے، مگر آپ نے تعلیمی ملازمت قبول کرنا پسند نہیں فرمایا، آپ کے والد مختصر سی زمین رکھتے تھے اور یہ اُمید لگائے بیٹھے تھے کہ بیٹا لکھ پڑھ کر جب عالم بن جائے گا تو معقول تنخواہ کی کوئی ملازمت مل جائیگی مولانا کے معاصرین جب اچھے اچھے عہدوں پر فائز ہو گئے اور مولانا نے ملازمت کی جانب التفات نہ فرمایا تو والد کو بہت افسوس ہوا اور برسبیل شکایت حضرت حاجی امداد اللہ قدس سرہ سے عرض کیا کہ "میرے یہی تو ایک بیٹا تھا اور اس سے بہت کچھ اُمیدیں وابستہ تھیں کچھ کماتا اور نوکری کرتا تو ہمارا افلاس دور ہو جاتا، خدا جانے آپ نے کیا کر دیا کہ نوکری کے لئے

تیار نہیں ہوتا۔ حضرت حاجی صاحبؒ اس وقت تو سُن کر چپ ہو رہے، مگر دو سکر وقت کہلا بھیجا کہ "تم تنگی کی شکایت کرتے ہو، حق تعالیٰ ان کو نوکری کے بغیر ہی اتنا کچھ عنایت فرمایا گا کہ نوکری سے اچھے رہیں گے، اور بڑے بڑے عہدے والے اُن کی خدمت پر فخر کیا کریں گے۔"

علوم عربیہ کی تعلیم و تعلم، مدارس اور جماعت بندی وغیرہ کا جو طریقہ آج مروج و متداول ہے علمائے سلف کا طریق اس سے مختلف تھا، عام طور پر علماء اپنے مکانوں اور مساجد میں بیٹھ کر بطور خود بوجہ اللہ تعلیم دیتے تھے، حصولِ معیشت کے لئے تجارتی کاروبار کرتے یا متوکلانہ زندگی گزارتے تھے، اکثر یہ بھی ہوتا تھا کہ ایسے علماء جو بغیر کسی کاروبار معیشت کے متوکلانہ تعلیم و تدریس میں مشغول رہتے تھے حکومت کی جانب سے اُن کے لئے معقول وظائف مقرر ہو جاتے تھے، حضرت نانوتویؒ نے حالات کی سخت نامساعدت کے باوجود سلف کی اس متابعِ عزیز کو جس ہمت و استقلال اور استغنائے قلب کے ساتھ ہر قرار رکھا وہ آپ ہی کا حصہ تھا، حضرت حاجی صاحبؒ آپ کی نسبت فرمایا کرتے تھے کہ "پہلے زمانے میں کسی ایسے لوگ ہوا کرتے تھے، اب مدتوں سے نہیں ہوتے۔"

تحصیلِ علم سے فراغت کے بعد حضرت نانوتویؒ نے ذریعہٴ معاش کے لئے مطبع احمدی دہلی میں تصحیح کتب کا کام اختیار فرمایا اور پھر آخر تک یہی ذریعہٴ معاش رہا، تصحیح کتب کے ساتھ ساتھ درس و تدریس کا سلسلہ بھی ہمیشہ جاری رہا، صحاح ستہ کے علاوہ مثنوی مولانا رومؒ اور دوسری کتابیں بھی پڑھاتے تھے، مگر درس کسی مدرس کے بجائے مطالع کی چہار دیواری مسجد یا مکان پر ہوتا تھا جہاں خاص خاص تلامذہ زانوئے ادب کرتے تھے۔

مزاج میں استغفار اور عجز و انکسار اس وجہ کا تھا کہ علماء کی فہم و
نواضع اور استغفار
 وضع جتہ و دستار وغیرہ کا کبھی استعمال نہیں کیا، تعلیم سے بہت
 گہراتے تھے، فرمایا کرتے تھے کہ "اس نام کے علم نے خراب کیا ورنہ اپنی وضع کو ایسی خاک میں

ملتا کہ کوئی یہ بھی نہ جانتا کہ قاسم نامی کوئی شخص پیدا بھی ہوا تھا جن امور میں نمایاں ہونے کا موقع ہوتا
ان سے عموماً دور رہتے تھے، لہ

۱۳۷۷ء میں حج کے لئے تشریف لے گئے واپسی کے بعد مطیع مجتہبی میرٹھ میں نصیح مکتب
کی ملازمت کر لی ۱۳۸۵ء تک اسی مطیع سے وابستہ رہے، اسی زمانے میں دوسری مرتبہ حج کے لئے
جانا ہوا اور اس کے بعد مطیع ہاشمی میرٹھ سے تعلق قائم ہو گیا، اس دوران میں درس و تدریس کا مشغلہ
برابر جاری رہا مگر کسی مدرسہ کی ملازمت کبھی پسند نہیں کی، سوانح مخطوط کے مصنف نے لکھا ہے:-
یہ سب کو معلوم ہے کہ مدرسہ اسلامی دیوبند آپ ہی کا ساختہ برداختہ ہے اور کیا کچھ اس کا
کارخانہ ایک چھوٹی سی سرکار، مگر ہرگز کسی چیز سے نفع نہیں اٹھایا، اوائل میں اہل شوریٰ نے درخواست
کی کہ آپ بھی اس مدرسہ کی مدرسہ قبول فرمائیے اور اس کے عوض کسی قدر تنخواہ، مگر قبول نہ فرمایا اور
کبھی کسی طور اور ڈھنگ سے ایک جہت تک کے لئے مدرسے سے روادار نہ ہوئے۔ حالانکہ رات دن
مدرسے کی خوش اسلوبی میں مصروف رہتے اور تعلیم میں مشغول، اور اگر کبھی مدرسے کے قلم دوات سے
اپنا کوئی خط لکھ لیتے تو فوراً ایک آنہ مدرسے کے خزانہ میں داخل کر دیتے۔ ۱۳۷۷ء

تحفظ اسلام کی خدمات اور اجرائے مدارس | حضرت نانوتوی کا سب سے بڑا اور عظیم کارنامہ
ہندوستان میں علوم دینیہ کی نشاۃ ثانیہ

کے لئے تعلیمی تحریک کا احیاء اور مدارس دینیہ کے لئے وہ رہنما اصول وضع کرنا ہے جن پر مدارس
دینیہ کی بقا کا انحصار ہے، ان کی توجہ اور ترغیب سے مختلف مقامات پر دینی مدارس جاری ہو گئے
جناں چہ سخاؤ بھون ضلع مظفرنگر، گلاؤٹھی ضلع بلند شہر، کیرانہ ضلع مظفرنگر، دان پور ضلع بلند شہر
اور میرٹھ و مراد آباد وغیرہ میں مدارس قائم ہو گئے، جن میں سے اکثر اب تک موجود ہیں، اور اپنے
گرد و نواح میں علمی اور دینی خدمات انجام دے رہے ہیں، ان کی تفصیل باب سوم میں آئے گی۔

ہندوستان میں انگریزی اقتدار کے دوش بدوش عیسائیت نے بھی بڑا فسروغ حاصل کیا تھا۔ اور ہر ممکن صورت سے ہندوستان کے لوگوں خصوصاً مسلمانوں کو عیسائی بنانے کی زبردست کوشش کی گئی، کمپنی کی تائید و اعانت سے ملک کے طول و عرض میں مسیحی تبلیغ و تنظیم کے آثار قائم کئے گئے اور انقلاب ۱۸۵۷ء کے بعد تو اس سلسلے کو بڑی وسعت ہوئی پادری بازاروں میں اور عام جمعوں میں اسلام اور آں حضرت صلی اللہ علیہ وسلم پر اعتراضات کرنے لگے، حضرت نانوتوی نے دلی کے قیام کے زمانے میں جب یہ صورت حال دیکھی تو اپنے شاگردوں سے فرمایا کہ وہ بھی اسی طرح کھڑے ہو کر بازاروں میں دغٹ کہا کریں اور پادریوں کا رڈ کریں، ایک روز خود بھی بغیر تعارف اور اظہار نام مجمع میں پہنچے اور پادری تارا چند سے مناظرہ کیا اور اس کو سر بازار شکست دی، اس کے بعد ان کا تعارف مشہور مناظر اسلام مولانا ابوالمنصور ناصر الدین علی دہلوی (وفات ۱۳۳۳ھ) سے ہوا، یہ ریح الاول ۱۲۹۳ھ تا جمادی الثانیہ ۱۲۹۲ھ کے درمیان کا واقعہ ہے۔

اس زمانے میں حضرت نانوتوی منشی متاز علی کے مطبع مجتہائی دہلی میں مقیم تھے۔

انگریزی حکومت نے ایک خطرناک سازش یہ کی کہ **میلہ خدا شناسی شاہجہاں پور** ہندوؤں کو مسلمانوں کے مقابلے میں لاکھڑا کیا، ہندوستان

میں مسلمانوں کو سیاسی اہمیت حاصل رہی تھی، انگریزوں نے اپنی پالیسی کے تحت ہندوؤں کو بڑھایا اور مسلمانوں کو گھٹایا، جب معاشی و سیاسی میدان میں ہندو آگے بڑھ گئے تو ان کو مذہبی برتری کی لالہ بھائی اور ہندوؤں کو مسلمانوں کے مقابلے میں مناظرہ کے لئے تیار کیا اور اس کے مواقع بھی بہم پہنچائے گئے کہ ہندو مسلمانوں سے کھلے عام مناظرے کریں۔

شاہجہاں پور (یو پی) کے قریب چاند پور گاؤں میں وہاں کے زمیندار پیارے لال کبیر پنٹی پادری نولس کی سربراہی اور رابرٹ جارج کلکٹر شاہجہاں پور کی تائید و اجازت سے ۸ مئی ۱۸۷۹ء کو ایک میلہ خدا شناسی منعقد ہوا جس میں عیسائی ہندو اور مسلمان تینوں مذاہب

کے نمائندوں کو بذریعے اشتہارات دعوت دی گئی کہ وہ اپنے اپنے مذاہب کی حقانیت کو ثابت کریں مولانا محمد میر نانو توئی اور مولوی الہی بخش رنگین بریلوی کی تحریک پر حضرت نانو توئی مولانا محمود الحسن، مولانا رحیم اللہ بجنوری اور مولانا فخر الحسن کے ہمراہ اس میلے میں پہنچے، حضرت مولانا نانو توئی کے علاوہ مولانا ابو المنصور دہلوی، مرزا موجد جالندھری، مولوی احمد علی دہلوی، میر حیدر دہلوی مولوی نعمان بن لقمان اور مولانا رنگین بریلوی بھی شریک ہوئے، ان تمام علماء نے اس میلے میں تقریریں کیں اور ان کا خاطر خواہ اثر ہوا، حضرت نانو توئی نے ابطالِ تثلیث و شرک اور اثباتِ توحید میں ایسا بیان کیا کہ حاضرین جلسہ مخالف و موافق سب مان گئے،

ایک اخبار لکھتا ہے :-

۸ مئی سنہ حال (۱۸۷۶ء) کے جلسہ میں مولانا محمد قاسم صاحب نے درس دیا اور فضائلِ اسلام بیان کئے، پادری صاحب نے تثلیث کا بیان عجیب طور سے ادا کیا کہ ایک خط میں تین اوصاف پائے جاتے ہیں، طول، عرض، عمق سو تثلیث ہر طرح ثابت ہے، مولوی صاحب موصوف نے اس کا رد اسی وقت کر دیا پھر پادری صاحب اور مولوی صاحب تقریر کے معاملہ میں بحث کرتے رہے، اس میں جلسہ برخاست ہو گیا، تمام قرب و جوار اور چاروں طرف شور و غل مچ گیا کہ مسلمان جیت گئے، جہاں ایک عالم اسلام کا کھڑا ہوتا اس کے ارد گرد ہزاروں آدمی جمع ہو جاتے تھے اول روز کے جلسے میں جو اعتراضات اہل اسلام کے تھے ان کا جواب عیسائیوں نے کچھ زریا، مسلمانوں نے عیسائیوں کے جوابات حرف بحرف دیئے اور فتح یاب ہوئے۔ لے

دو سال مارچ ۱۸۷۶ء میں یہ میلہ پھر منعقد ہوا، اس مرتبہ منشی اندر من مراد آبادی

۱۷ اخبار خیر خواہ عالم * دہلی مورخہ ۱۹ مئی ۱۸۷۶ء بحوالہ تاریخ صحافت اردو جلد دوم حصہ اول ص ۴۳۱-۴۳۲

نیز دیکھئے دی آریہ سماج * انگریزی از دیوان چند ص ۱۲۲۔

اور آریہ سماج کے بانی پنڈت دیانند جی (متوفی ۱۸۸۲ء) بھی شریک ہوئے، دیانند جی نے سنسکرت آمیز ہندی میں تقریر کی، پادری نوس نے ایک دوسرے پادری اسکاٹ کو بھی بلایا تھا۔ حضرت نانوتویؒ کی تقریر بحث و جدو اور توحید اور تخریف پر ہوئی اور نہایت کامیاب رہیں۔

اس مرتبہ علماء اسلام کے طعام و قیام کے فرائض محمد ظاہر موقی میاں نے انجام دئے۔ حضرت نانوتویؒ نے میلہ خدا شناسی میں دونوں سال شریک ہو کر عیسائیوں کی سازش کو ناکام بنا دیا۔ اس موقع پر پروفیسر محمد ایوب قادری نے مولانا احمد احسن نانوتویؒ کی سوانح میں لکھا ہے :-

”ایک بات یہاں خاص طور پر غور طلب ہے کہ میلہ خدا شناسی شاہ جہاں پورا اعلان و اشتہار کے ساتھ دو سال منعقد ہوا اور اس میں ایک طرح سے مذہب اسلام کو چیلنج کیا گیا تھا، شاہ جہاں پور سے بریلی اور بدایوں بالکل قریب اور متصل اضلاع ہیں مگر اس میلے میں علماء بدایوں و بریلی کی کسی دل چسپی کا سراغ نہیں ملتا۔“

شوال ۱۲۹۴ھ میں مولانا محمد قاسم نانوتویؒ علماء کرام کی ایک جماعت مناظرہ رٹ کی کے ساتھ حج کے لئے تشریف لے گئے ریح الاول ۱۲۹۵ھ میں واپس

۱۔ محمد ظاہر موقی میاں کو مولانا مناظر حسن گیلانی نے شاہ مدن شاہ آبادی روفاۃ ۱۱۸۶ھ کی اولاد لکھا ہے جو صحیح نہیں ہے، موقی میاں مولوی مدن (محمد الدین) روفاۃ ۱۲۲۸ھ کے پر پوتے تھے، موقی میاں ابن مولوی عبداللہ بن مولوی نظام الدین بن مولوی محمد الدین عرف مولوی مدن، (ملاحظہ ہو تاریخ شاہ جہاں پور از میاں صبح الدین ص ۱۲۷ - ۱۵۷ مطبوعہ لکھنؤ ۱۹۳۲ء)

۲۔ مولانا محمد احسن ص ۲۲۱ -

ہوئے، وہیسی میں جدہ سے حضرت نانوتویؒ کی طبیعت خراب ہو گئی، وطن آکر طبیعت کسی قدر سنبھل گئی مگر مرض رفع نہ ہوا، اسی سال شعبان ۱۲۹۵ھ میں رڑکی سے اطلاع ملی کہ پنڈت دیانند جی یہاں پہنچے ہیں اور مذہبِ اسلام پر اعتراض کرتے ہیں، مولانا نانوتویؒ باوجود کمزوری اور بیماری کے رڑکی پہنچے، ہر چند چاہا کہ مجمع عام میں پنڈت جی سے گفتگو ہو جائے۔ مگر وہ اس کے لئے تیار نہ ہوئے اور رڑکی سے چلے گئے، حضرت نانوتویؒ کے ایما پر حضرت مولانا فخر الحسن گنگوہیؒ اور مولانا محمود حسن دیوبندیؒ نے عام جلسوں میں تقریریں کیں اور پنڈت جی کو چیلنج کیا، حضرت مولانا نانوتویؒ نے جلسہ عام میں ان کے اعتراضات کے جواب دیئے اور استقبالِ قبلہ کے جواب میں ایک رسالہ لکھا ہے لہ

اس کے بعد پنڈت جی میرٹھ پہنچے انہوں نے وہاں بھی وہی انداز اختیار کیا، مسلمانانِ میرٹھ کی درخواست پر حضرت نانوتویؒ میرٹھ تشریف لے گئے، پنڈت جی نے وہاں بھی گنگوہیؒ کو زما منظور کیا، مجبوراً حضرت نانوتویؒ نے میرٹھ کے جلسہ عام میں اپنی پُر زور تقریر کے ذریعے سے اعتراضات کے جواب دئے۔

تحریک اصلاح عقیدہ بیوگان | عقیدہ بیوگان کی ترویج بھی ان کا ایک عظیم الشان معاشرتی اور اصلاحی کارنامہ ہے، تیرہویں صدی کے آخر تک

عقیدہ بیوگان بہت محبوب سمجھا جاتا تھا۔ لوگ اس کی شاعت کو محسوس کرتے تھے مگر اس کو ختم کرنے کی کسی میں ہمت نہ تھی، سید احمد شہیدؒ، مولانا محمد اسماعیل شہیدؒ دہلوی، مولانا ملوک علی نانوتویؒ، مولانا مظفر حسین کاندھلوی، مولانا محمد حسن نانوتویؒ اور حضرت مولانا محمد قاسم نانوتویؒ کی مساعی جمیلہ سے عقیدہ بیوگان کو خوب شیوع ہوا، حضرت نانوتویؒ نے اپنی بیوہ بہن کو جو عمر میں ان سے بہت بڑی تھیں اور بوڑھی ہو چکی تھیں نکاح پر آمادہ کر کے اس فیجِ رسم

کو اس طرح توڑ دیا کہ اب کوئی یہ بھی نہیں جانتا کہ یہاں کبھی یہ رسم موجود بھی تھی۔

۱۸۵۷ء کی جنگ آزادی میں انھوں نے مردانہ وار حصہ لے کر شامی ضلع مظفر نگر کی تحصیل فتح کر ڈالی

جنگ آزادی میں شرکت

مگر اس وقت کے بگڑے ہوئے سیاسی حالات نے شامی سے آگے بڑھنے کا موقع نہ دیا، جنگ شامی کا یہ واقعہ اتنا مشہور ہے کہ یہاں اُس کے اعلامہ کی ضرورت نہیں ہے:

حضرت نانوتویؒ کی دو درجن سے زیادہ تصانیف اُن کی یادگار ہیں، انھوں نے اپنے زمانے میں اُن مسائل پر قلم اٹھایا ہے جو اس وقت زیادہ تر زیر بحث تھے، اُن کی تمام کتابیں کسی نہ کسی کے استفسار کے جواب میں لکھی گئی ہیں، منشی ممتاز علی مالک مطبع مجتبائی دہلی نے ۱۲۹۲ھ میں حضرت نانوتویؒ کی تصانیف کی اشاعت کا ایک پروگرام بنایا تھا، اس پروگرام کی اطلاع کیلئے انھوں نے جو اشتہار چھاپا تھا اس میں لکھتے ہیں:-

۱۔ منشی ممتاز علی ابن شیخ امجد علی میرٹھی اپنے زمانے کے مشہور خطاط تھے، نزہت رقم اُن کا لقب تھا، فن خطاطی میں بہادر شاہ ظفر کے شاگرد تھے، اُن کے لکھے ہوئے قرآن مجید صحت اور املار کے لحاظ سے بڑی اہمیت رکھتے ہیں، منشی صاحب کے تلامذہ کا حلقہ بڑا وسیع تھا، منشی صاحب پہلے دہلی میں مولانا احمد علی محدث سہارنپوریؒ کے مطبع احمدی میں کتابت کرتے تھے، ۱۸۵۷ء کے انقلاب کے بعد انھوں نے میرٹھ میں اپنا مطبع مجتبائی کے نام سے قائم کیا، حضرت نانوتویؒ انہی کے مطبع میں کام کرتے تھے، ۱۲۸۵ھ میں جب منشی صاحب حج کے لئے گئے تو مطبع مجتبائی کے حقوق مولوی عبدالہادی مرحوم نے حاصل کر لئے، اگلے سال حج سے واپس آ کر انھوں نے ۱۲۸۶ھ میں میرٹھ کے بجائے دہلی میں مطبع مجتبائی قائم کیا، ۱۳۰۲ھ میں منشی صاحب نے مکہ مکرمہ ہجرت کا ارادہ کیا تو پانچ سو روپے میں مطبع مجتبائی دہلی مولوی عبدالاحد مرحوم کو فروخت کر دیا۔ مرزا غالب کے خطوط میں منشی ممتاز علی مرحوم کا ذکر کیا گیا ہے، غالب کی عود ہندی کو سب سے پہلے انھوں نے مطبع مجتبائی میرٹھ میں چھاپا تھا۔ سید محبوب رضوی

"جناب مولوی محمد قاسم صاحب کو اکثر اصحاب جانتے ہوں گے، مناقشہ مجادلہ کو حذر کرتے ہیں اور عالم بے تعلقی میں آواز نہ بسر کرتے ہیں، اگر کسی صاحب نے بلا بددور دست سے کسی مسئلہ مشکل میں کچھ استفسار کیا تو اس کا جواب لکھ دیا ورنہ کسی سے کچھ کام نہیں اور کیوں کر ہونفسانیت کا نام نہیں، بندہ ان کی وضع آزادانہ کا عاشق اور ان کے کلام محققانہ کا شائق ہے، مدت سے اس فکر میں تھا کہ کسی طرح آپ کا کلام حاصل کیجے اور چھاپ کر عالی طبعان روزگار کو تماشا قدرت کا دکھا دیجیے و شرعی مسائل کو عقلی دلائل سے ثابت کرنے اور فلاسفہ کے مسائل عقلی دلائل سے رد کرنے میں ان کو زبردست کمال حاصل تھا۔"

وفات حضرت نانوتویؒ نے ۹۴ سال کی عمر میں ۴ جمادی الاولیٰ ۱۲۹۶ھ کو پنجشنبہ کے دن وفات پائی، دارالعلوم کے شمالی جانب آپ کا مزار پر انوار ہے، قبر طریقی سنت کے مطابق کچی ہے، یہ جگہ قبرستان قاسمی کے نام سے موسوم ہے، یہاں بے شمار علماء طلباء اور صلحاء اور دوسرے بہت سے لوگ آسودہ خواب ہیں۔

حضرت نانوتویؒ کی وفات پر بہت سے لوگوں نے تاریخی قلععات لکھے، ذیل میں حضرت مولانا فضل الرحمن عثمانیؒ کا قطعہ تاریخ درج کیا جاتا ہے، یہ قطعہ تاریخ اب تک دارالافتاء میں آویزاں ہے، اس کے سرنامہ کی عبارت انہی کے الفاظ میں یہ ہے :-

"قطعہ تاریخ وفات قبلہ ارباب دین کعبہ اصحاب یقین حضرت مولانا مولوی محمد قاسم صاحب نانوتویؒ قدس سرہ بانی دسر پرست مدرسہ اسلامیہ دیوبند تاریخ ۴ جمادی الاولیٰ یوم پنجشنبہ وقت صلوة ظہر ۱۲۹۶ھ کو دار آخرت کی طرف رحلت فرمائی۔ قطعہ تاریخ وفات یہ ہے :-"

وہ غم ہے قاسم بزم ہدیٰ کی رحلت کا
یہ ایسا غم ہے کہ جس غم سے بزم عرفاں کا
کچھ اک نہیں ہی نہیں زرد رنگ اس غم سے
بے حامیان شریعت کو گر غم بے حد
کہاں ہے، مدرسہ دین کا، حامی برحق
نہ پوچھ حال دل زار تشنگان علوم
کیا ہے شعلہ ہجراں نے گر جگر کو کباب
مگر مزار مقدس سے تیرے اے خوش خو
سرالم سے لکھی فضل نے سینہ وفات

جو حضرات شروع سے دارالعلوم کے قیام اور اس کے نظام کو چلانے
اکابرستہ | میں شریک رہے اُنکے اسماء گرامی یہ ہیں :-

حضرت مولانا محمد قاسم نانوتوی، حضرت مولانا محمد یعقوب نانوتوی، حضرت حاجی سید محمد ماب
صاحب دیوبندی، حضرت مولانا رفیع الدین دیوبندی، حضرت مولانا ذوالفقار علی دیوبندی اور
حضرت مولانا فضل الرحمن عثمانی دیوبندی، حضرت نانوتوی کے حالات اوپر گزر چکے ہیں، بقیہ
اول الذکر اکابر ثلاثہ کے حالات آئندہ ابواب میں پیش کئے جائیں گے، آخر الذکر دو حضرات
کے حالات درج ذیل ہیں :-

حضرت مولانا ذوالفقار علی، حضرت مولانا محمود حسن کے والد ماجد
مولانا ذوالفقار علی | تھے، دہلی کالج میں حضرت مولانا مملوک علی نانوتوی (وفات

۱۲۶۶ھ) سے پڑھا، فراغت کے بعد بریلی کالج میں پروفیسر مقرر ہوئے، چند سال کے
بعد محکمہ تعلیم میں ڈپٹی انسپکٹر ہو گئے، عربی زبان و ادب پر بڑی دسترس تھی، دیوان حماسہ
کی شرح تسہیل الدراسہ، دیوان مبتنی کی شرح تسہیل البیان، سببہ معلقہ کی شرح التعلیقات

علی السلیح المعلقات، تصدیقہ بانت سعاد کی شرح ارشاد اور تصدیقہ بردہ کی شرح عطر التورہ اردو میں تحریر فرمائیں مولانا نے ان شروع میں عربی کے غریب اور مشکل الفاظ اور محاورات کا ایسا سلیسن پہنچا اور ترجمہ اور ایسی دل نشین تشریح کی ہے جس کی بدولت عربی ادبیات کی یہ سنگلاخ کتاب میں طلباء کے لئے نہایت سہل اور آسان ہو گئی ہیں، معانی و بیان میں تذکرۃ البلاغت اور ریاضی میں تسہیل الحساب اُن کی یادگاریں ہیں۔

۱۳۴۷ء میں عربی زبان میں ایک مختصر رسالہ الہدیۃ السنیۃ فی ذکر المدرستہ الاسلامیۃ دیوبند کے نام سے لکھا ہے جس میں بزرگان دارالعلوم کے اوصاف و کمالات اور سرزمین دیوبند کی خصوصیات پر بڑے لطیف اور ادیبانہ انداز میں تبصرہ کیا گیا ہے۔

مولانا ذوالفقار علیؒ کے متعلق فرانس کا مشہور مصنف گارسان دتاسی لکھتا ہے کہ:-
 "وہ دہلی کالج کے طالب علم تھے، چند سال کے لئے بریلی کالج میں پروفیسر ہو گئے،
 ۱۸۵۷ء میں میرٹھ میں ڈپٹی انسپکٹر مدارس تھے، مسٹر ٹیلران سے واقف تھے، اُن کا بیان ہے کہ ذوالفقار علی ذہین اور طباع ہونے کے علاوہ فارسی اور مغربی علوم سے بھی واقف تھے۔
 انہوں نے اردو میں تسہیل الحساب کے نام سے ایک کتاب لکھی ہے، جو بریلی میں ۱۸۵۲ء میں چھپی ہے۔"

مولانا ذوالفقار علیؒ پینشن پانے کے بعد دیوبند میں آنریری مجسٹریٹ رہے، وہ دارالعلوم دیوبند کے اولین بانیوں میں سے تھے، ۱۳۲۴ھ میں بعمر ۸۵ سال انتقال ہوا، حضرت نانوتویؒ کے پہلو میں جانب مشرق اُن کی قبر ہے، اُن کی بائیں جانب مولانا محمد احسن نانوتویؒ مدفون ہیں، مولانا فضل الرحمن عثمانیؒ کے ایک شعر سے اس کی دل چسپ نشان دہی ہوتی ہے، شعر ہے:
 ہاں! بچپ آسودہ ترما بین دوپارانِ خویش بد قاسم بزمِ مودت، احسن شائستہ خو

حضرت مولانا فضل الرحمن عثمانیؒ نے بھی دہلی کالج میں حضرت
مولانا فضل الرحمن عثمانیؒ مولانا ملوک علیؒ سے تعلیم پائی تھی، دارالعلوم کے بانیوں

میں سے تھے۔ مجلس شوریٰ کے آخر تک رکن رہے، فارسی و اردو کے بلند پایا شاعر تھے متعدد
 نظمیں، قصیدے اور مرثیے وغیرہ ان کے ذوقِ شعری کے آئینہ دار ہیں، دیوبند میں ۱۳۱۱ھ میں ایک
 زبردست پلیگ پھیلا تھا، اس پلیگ کی تباہ کاریوں کو انھوں نے فارسی زبان میں نظم کیا ہے،
 اس نظم کا تاریخی نام "قصۂ غمِ دیہن" (۱۳۱۳ھ) ہے، دیوبند کے حالات میں یہ ایک تاریخی
 دستاویز ہے، حضرت مولانا فضل الرحمنؒ کو مادہ تاریخ کے نکالنے میں بھی بڑا کمال حاصل تھا،
 دارالعلوم کی رودادوں میں ان کی بہت سی نظمیں اور تاریخی قطععات درج ہیں، محکمہ تعلیم میں ڈپٹی
 انسپکٹر مدارس کے عہدے پر فائز تھے، بریلی، بجنور اور سہارنپور وغیرہ اضلاع میں تعینات رہے
 ۱۸۵۶ء میں بریلی میں ڈپٹی انسپکٹر مدارس تھے، اس ہنگامے میں جب مولانا محمد احسن نانوتویؒ کو
 بریلی چھوڑنے پر مجبور ہونا پڑا تو اپنے بعض معاملات انہی کے سپرد کئے تھے، لہ

حضرت مولانا فضل الرحمنؒ نے ۱۳۲۵ھ میں رحلت پائی، انھوں نے اپنے بعد اپنے فرزندوں
 میں حضرت مولانا مفتی عزیز الرحمن عثمانیؒ مفتی اعظم دارالعلوم دیوبند، حضرت مولانا حبیب الرحمن
 عثمانیؒ مہتمم دارالعلوم دیوبند اور مولانا شبیر احمد عثمانیؒ صدر مہتمم دارالعلوم دیوبند جیسے مشاہیر
 اور یگانہ روزگار علماء چھوڑے، ندوۃ المصنفین دہلی کے ناظم اعلیٰ حضرت مولانا مفتی عتیق الرحمن
 عثمانیؒ انہی کے پوتے ہیں، حضرت مولانا فضل الرحمن عثمانیؒ کے اخلاف نے عظیم علمی اور دینی خدمات
 انجام دی ہیں، جن کا سلسلہ بجدائے اب تک جاری ہے۔

دارالعلوم سے حضرت گنگوہیؒ کے رسی تعلق
حضرت مولانا رشید احمد گنگوہیؒ کا سراغ اگرچہ ۱۲۸۵ھ سے پہلے نہیں

لیکن اکابر دارالعلوم کے ساتھ انھیں شروع ہی سے جوگہر تعلق رہا ہے اس کی موجودگی میں یہ کیسے ممکن ہے کہ دارالعلوم کی تحریک سے وہ بے تعلق رہے ہوں، قیام دارالعلوم کے بعد بعض طلباء دارالعلوم سے فراغت حاصل کر کے گنگوہ حاضر ہوتے اور حضرت گنگوہیؒ کے درس حدیث میں شریک ہو کر استفادہ کرتے تھے، اس لئے اکابر دارالعلوم کے ساتھ حضرت گنگوہیؒ کا تذکرہ لازمی اور ضروری ہو جاتا ہے۔

حضرت گنگوہیؒ ۶ رذی قعدہ ۱۲۳۲ھ کو دوشنبہ کے دن گنگوہ میں پیدا ہوئے، ان کے والد ماجد مولانا ہدایت احمد اپنے زمانے کے جید عالم تھے، وہ دہلی کے حضرت شاہ غلام علی مجددیؒ سے مجاز تھے۔

حضرت گنگوہیؒ قرآن شریف وطن میں پڑھ کر اپنے ماموں کے پاس کرناں چلے گئے، اور ان سے فارسی کی کتابیں پڑھیں، پھر مولوی محمد بخش رام پور سی سے صرف و نحو کی تعلیم حاصل کی، ۱۲۶۱ھ میں دہلی پہنچ کر حضرت مولانا ملوک علی نانوتویؒ کے سامنے زائوئے تلمذتہ کیا، یہیں

۱۲۸۵ھ کی روداد میں حضرت گنگوہیؒ کا یہ معائنہ درج ہے :-

آج ۲ رجب ۱۲۸۵ھ کو یہ ماجر مدرسہ دیوبند میں حاضر ہوا، اور اتفاقاً ملاحظہ حال مدرسہ و مدرسین طلباء ہوا، تو نقتضی سے ہونا ۵۸ طلباء عربی خواں سوائے فارسی و قرآن خواں سے معلوم ہوا، کچھ کچھ جماعت متفرقہ کا جو سنا گیا تو فی الواقع اہتمام نہیں اور حسن سعی مدرسین اور کوشش و محنت طلباء کو قابل تحسین و آفرین پایا، اگر ایسی ہی سعی کرتے رہیں گے تو یقیناً غالب ہے کہ چند مدت میں تحصیل عربی سے فراغت پا کر فیض رسالہ علوم دینیہ ہوں گے فقط العبد الراحمی رحمت اللہ رشید احمد گنگوہی عفی عنہ

۲ گنگوہ ضلع بہارن پور کا قدیم قصبہ ہے، جو قدیم ہندوستان کے راج گنگ کے نام سے منسوب ہے، یہ بہارن پور سے تقریباً ۳۳ میل بجاں جنوب واقع ہے، مشائخ چشت میں حضرت شیخ عبدالقدوسؒ (وفات ۱۱۹۲ھ) کی نسبت سے اس کو تاریخی شہرت حاصل ہے۔

حضرت نانوتویؒ سے تعلق قائم ہوا، جو پچھرسار سی عمر قائم رہا، دہلی میں معقولات کی بعض کتابیں مفتی صدرالدین آزرہ سے بھی پڑھیں، آخر میں حضرت شاہ عبدالغنی مجددیؒ کی خدمت میں رہ کر علم حدیث کی تحصیل کی۔

تعلیم سے فراغت کے بعد شیخ المشائخ حضرت حاجی امداد اللہؒ کی خدمت میں رہ کر بیعت کا شرف حاصل کیا، حضرت مولانا محمد یعقوب نانوتویؒ نے سوانح قاسمی میں لکھا ہے کہ جناب مولوی رشید احمد صاحب گنگوہی اور مولوی محمد قاسم صاحب سے اسی زمانے سے ہم سبقی اور دوستی رہی ہے، آخر میں حدیث جناب شاہ عبدالغنی صاحبؒ کی خدمت میں پڑھی اور اسی زمانے میں دونوں صاحبوں نے جناب قبلہ حضرت حاجی امداد اللہ صاحب دام ظلہ سے بیعت کی اور سلوک شروع کیا، انھوں نے بڑی تیز رفتاری سے سلوک کی منزلیں طے کر لیں، چنانچہ صرف ۶۰ دن کی قلیل مدت میں خلافت سے سرفراز ہو گئے، اور گنگوہ واپس آ کر حضرت شیخ عبدالقدوس گنگوہیؒ کے حجرے کو اپنی قیام گاہ بنایا، اس دوران میں مطب ذریعہ معاش رہا۔

۱۳۰۳ھ میں دہلی میں پیدا ہوئے، حضرت شاہ عبدالعزیز شاہ عبدالقادر اور شاہ محمد اسحاق سے علوم کی تکمیل کی، دہلی میں ایسٹ انڈیا کمپنی کی جانب سے صدر الصدور اور مفتی کے منصب پر فائز تھے، طلباء کو مکان پر پڑھاتے تھے، ۱۸۵۶ء میں فتویٰ جہاد پر دستخط کرنے کے الزام میں جلاوطن اور تین لاکھ کی مالیت کا کتب خانہ ضبط ہو گیا، کئی مہینے کی نظر بندی کے بعد رہائی ہوئی اور کچھ جلاوطنی کے بعد گئی۔

عربی فارسی اور اردو تینوں زبانوں میں شعر کہتے تھے، آزرہ تخلص تھا، انھوں نے دہلی کے قدیم مدرسہ دارالبقار کو از سر نو جاری کیا، طلباء کے جملہ مصارف کی خود کفالت کرتے تھے۔

۲۴ ربیع الاول ۱۳۸۵ھ بروز پنجشنبہ وفات پائی۔

۱۳۸۵ھ حضرت قطب العالم گنگوہیؒ کی خانقاہ کا یہ حجرہ صدیوں سے غیر آباد اور ویران (باقی صفحہ آئندہ پر)

۱۸۵۶ء میں خانقاہ قدوسی سے مردانہ وار نکل کر انگریزوں کے خلاف صف آرا ہو گئے اور اپنے مرشد حضرت حاجی صاحب اور دوسرے رفقاء کے ساتھ شامی کے معرکہ جہاد میں شامل ہو کر خوب داد شجاعت دی، جب میدان جنگ میں حافظہ صامن شہید ہو کر گرے تو آپ اُن کی نعش اٹھا کر قریب کی مسجد میں لے گئے اور پاس بیٹھ کر قرآن شریف کی تلاوت شروع کر دی۔

معرکہ شامی کے بعد گرفتاری کا وارنٹ جاری ہوا اور اُن کو گرفتار کر کے سہارنپور کی جیل میں بھیج دیا گیا، پھر وہاں سے مظفر نگر منتقل کر دیا گیا، چھ مہینے جیل میں گزرے وہاں بہت سے قیدی آپ کے معتقد ہو گئے اور جیل خانے میں جماعت کے ساتھ نماز ہونے لگی، رہائی کے بعد گنگوہ میں آپ نے درس و تدریس کا سلسلہ شروع فرمایا، ۱۲۹۹ھ میں تیسرے حج کے بعد آپ نے یہ التزام کیا کہ ایک سال کے اندر اندر پوری صحاح ستہ کو ختم کرا دیتے تھے، معمول یہ تھا کہ صبح سے ۱۲ بجے تک طلباء کو پڑھاتے تھے، آپ کے درس کی شہرت سن سن کر طالبانِ حدیث دور دور سے آتے تھے، کبھی کبھی اُن کی تعداد ستراسی تک پہنچ جاتی تھی، جن میں ہندو، بیرون ہند کے طلباء شامل ہوتے تھے، طلباء کے ساتھ غانتِ محبت و شفقت سے پیش آتے تھے، درس کی تقریر ایسی ہوتی تھی کہ ایک عامی بھی سمجھ لیتا تھا، آپ کے درسِ حدیث میں ایک خاص خوبی یہ تھی کہ حدیث کے مضمون کو سن کر اُس پر عمل کرنے کا شوق پیدا ہو جاتا تھا، جامع ترمذی کی درسی تفسیر الکوکب الدرہی شائع ہو چکی ہے، جو مختصر ہونے کے باوجود ترمذی

پڑا ہوا تھا، اگر دشمنی زمانہ سے دھوبیوں کے گھوڑوں گدھوں کا مسکن بن گیا تھا، حضرت گنگوہی نے حجرے کو غلاطت سے صاف کیا، گندی امدنا پاک مٹی کھود کر اس کی جگہ نئی پاک مٹی ڈالی، دیواروں کو لپیلا پوتا، اس طرح تقریباً تین سو سال کے بعد یہ حجرہ جو دسویں صدی ہجری کے شیخ وقت کی قیام گاہ تھا، از سر نو آباد ہوا۔

کی نہایت جامع شرح ہے، ۱۳۱۴ھ تک آپ کا درس جاری رہا، تین سو سے زائد حضرات نے آپ سے دورہ حدیث کی تکمیل کی درس حدیث میں آپ کے آخری شاگرد حضرت شیخ الحدیث مولانا حمزہ کریا کے والد ماجد حضرت مولانا محمد یحییٰ کاندھلوی تھے، آخر میں نزول المار کی وجہ سے درس بند ہو گیا تھا مگر ارشاد و تلقین اور فتاویٰ کا سلسلہ برابر جاری رہا، ذکر اللہ کی تحریریں و ترغیب پر بڑی توجہ تھی، جو لوگ خدمت میں حاضر ہوتے رغبتِ آخرت کا کچھ نہ کچھ حصہ ضرور لے کر جاتے، اتباع سنت کا غایت اہتمام فرماتے تھے۔

۱۳۹۶ھ میں حضرت ناتوٹوی کی وفات کے بعد دارالعلوم دیوبند کے سرپرست ہوئے، مشکل حالات میں دارالعلوم کی گتھیوں کو سلجھا دینا ان کی ایک بڑی خصوصیت تھی، ۱۳۱۴ھ سے مدرسہ مظاہر علوم سہارن پور کی سرپرستی بھی قبول فرمائی تھی۔
فقہ اور تصوف میں تقریباً ۴۰ کتابیں تصنیف فرمائیں۔

باختلاف روایت ۸ ربیع الثانی ۱۳۲۳ھ بروز جمعہ اذان جمعہ کے بعد ۷۸ سال کی عمر میں وفات پائی، آپ کے تلامذہ کا ایک وسیع حلقہ ہے، جس میں بڑے بڑے نامور علماء شامل ہیں، اسی طرح آپ کے خلفاء کی بھی ایک طویل فہرست ہے، آپ کے تفصیلی حالات تذکرۃ الرشید مصنف مولانا عاشق الہی میسرٹھی میں درج ہیں، یہ کتاب دو جلدوں پر مشتمل ہے۔

دیوبند اور دارالعلوم میں چولی دامن کا ساتھ ہے
دیوبند، سرزمینِ دارالعلوم
دارالعلوم کا دیوبند سے گہرا تعلق اور رابطہ ہے، دیوبند

کی تاریخ دارالعلوم کے مجد و شرف کا ایک حصہ ہے، دیوبند ایک بہت پرانی آبادی ہے، یہ نام "دیوسی" اور "بن" سے مرکب ہو کر بنا ہے، پہلے دیوسی بن بولا جاتا تھا، پھر کثرت استعمال سے "بن" بولا جانے لگا، بعد ازاں تصرف متکلمین سے دیوبند نام ہو گیا

دیوبند شمالی ہندوستان میں ۲۹ درجے ۵۸ دقیقے عرض البلد اور ۷۵ درجے ۳۵ دقیقے

طول البلد پر واقع ہے۔ دیوبند کے جنوب مغرب سے نادران ریلوے گذرتی ہے، دیوبند کا ریلوے اسٹیشن دہلی سے شمال کی جانب ۴۴۴ کیلومیٹر پر ہے، اتر پردیش میں دیوبند ضلع سہارنپور کی ایک تحصیل ہے، سلطنتِ مغلیہ کے زمانے میں بھی اس کی یہی حیثیت تھی، یہاں ایک قدیم قلعے کے آثار بھی پائے جاتے ہیں، شہنشاہ اکبر (۹۶۳ھ - ۱۰۱۴ھ) کے عہد کا یہاں پختہ اینٹوں سے بنا ہوا ایک قلعہ موجود تھا۔ اس قلعے کی نسبت ابو الفضل نے آئین اکبری میں لکھا ہے :-

دیوبند، قلعہ ازخشت پختہ دارد

امیریل گزیٹس آف انڈیا میں لکھا ہے کہ :-

"پانڈو نے ملک بدر ہونے کی پہلی مدت میں گزاری تھی، یہاں کا قلعہ سالار مسعود غازی کے اولین مفتوحہ قلعوں میں سے تھا۔"

دیوبند میں مسلمانوں کی آبادی کا پتہ ساتویں صدی ہجری (تیرھویں صدی عیسوی) سے چلتا ہے، خواجہ عثمان ہارونیؒ (وفات ۶۰۶ھ) کے ایک مُستشرق قاضی دانیال قہری قلعہ الدین ایک (۶۰۶ھ - ۶۱۳ھ) کے عہد میں یہاں عرصے تک مقیم رہے ہیں، محدث جلیل ابن جوزیؒ کے ایک تلمیذ التلمیذ شاہ علاؤ الدین جنگل باش (وفات ۷۴۲ھ) کا مزار دیوبند کے جنوب مشرق میں زیارت گاہ خاص و عام ہے، دیوبند کی مردم شماری چالیس ہزار کے قریب ہے، اس میں مسلمان نصف سے کچھ زیادہ ہیں۔

دیوبند میں کچھ مسجدیں جو اسلامی عہدِ حکومت کی تعمیر ہیں، اب تک موجود ہیں، ان میں مسجدِ قلعہ سلطان سکندر لودھی (۸۹۴ھ - ۹۲۳ھ) مسجدِ خانقاہ شہنشاہ اکبر (۹۶۳ھ - ۱۰۱۴ھ) اور مسجد ابوالمعالی اورنگ زیب (۱۰۶۸ھ - ۱۱۱۸ھ) کے عہد کی

یادگار ہیں، یہ وہ مسجدیں ہیں جن میں کتبے لگے ہوئے ہیں بعض مسجدیں ان سے بھی زیادہ قدیم بتائی جاتی ہیں، مگر ان کا کوئی تاریخی ثبوت نہیں ملتا۔

اتر پردیش کے شمالی مغربی اضلاع کی ایک نمایاں خصوصیت یہ ہے کہ یہ سرزمین ہمیشہ مذہبی روایات کی حامل رہی ہے، گنگ و جمن کا یہ شاداب اور زرخیز خطہ قدیم زمانے سے مقدس سمجھا جاتا رہا ہے، تیرھویں صدی ہجری کے اوائل میں دارالعلوم کے قیام نے دیوبند کی عظمت کو چار چاند لگا دیے، جس سے اس کی شہرت تمام دنیا میں پھیل گئی، اور بڑا عظیم ایشیا اور افریقہ سے کھنچ کھنچ کر ہلبا رہا آنے لگے، ایک سو سال سے کچھ زیادہ مدت سے دیوبند دینی علوم اور اسلامی ثقافت کا مرکز بنا ہوا ہے، غرض کہ دین کی خدمت اور علم کے فروغ میں اس شہر نے بڑا کام کیا ہے، اور اب برصغیر میں دیوبند ایک تحریک کے نام سے جانا پچانا جاتا ہے، ہندوستانی مسلمانوں کی تاریخ میں دارالعلوم دیوبند نے ایک عظیم و جلیل تعلیم کا کی حیثیت سے جو بے مثال تعلیمی و علمی اور فکری کردار ادا کیا ہے وہ اپنی مثال آپ ہے، اسکے فیض یافتہ فرزند کم و بیش ایک صدی سے اسلام اور دینی علوم کی جو ولولہ انگیز خدمت انجام دے رہے ہیں دو سکر اسلامی ملکوں میں بھی اتنی عظیم خدمت کی نظیر مشکل سے ملے گی، یہاں کے علماء اپنے علم و عمل کے چشمہ صافی سے برصغیر کے علاوہ ایشیا کے اسلامی ملکوں کو بھی سیراب کرتے رہے ہیں،

دارالعلوم دیوبند، ہندوستان میں مسلمانوں کی دینی تعلیم کا صرف ایک مرکز ہی نہیں ہے بلکہ اسے بہت سی دینی تحریکات کا سرچشمہ بھی ہونے کا فخر حاصل ہے۔ مجلہ علوم الدین علی گڑھ کے مقالہ نگار نے لکھا ہے :-

”علمی میدان میں اس کے فضلاء نے عظیم کارنامے انجام دیئے ہیں جن میں مفید

۱۔ دیوبند کے تحصیل حالات کے لئے راقم سلور کی تاریخ دیوبند سے مراجعت کی جائے۔

(اسیڈہ محبوب رضوی)

کتابوں کی تصنیف و تالیف کے علاوہ قدیم علمی ذخیروں کی دریافت، مفید اور پر معنی شرح و حواشی اور بے شمار کتابوں کے ترجمے سب شامل ہیں۔

اس کے علاوہ دارالعلوم دیوبند مسلمانان ہند کی سیاسی رہبری کا بھی مرکز رہا اور اس کے فضلاء نے نہ صرف مختلف تحریکوں کے ساتھ وابستہ ہو کر کام کیا ہے بلکہ متعدد تحریکوں کے عالم وجود میں آنے کا ذریعہ بنے، اس طرح وہ برابر مسلمانوں کی صحیح رہنمائی کرتے رہے ہیں، یہاں تک کہ ملک کو آزاد کرایا۔

دارالعلوم نے بے شمار طالبان علم دین کو اپنی آغوش میں لے کر اس قابل بنا دیا ہے کہ وہ علمی حیثیت سے برصغیر ہند و پاک اور بنگلہ دیش میں اسلام کی دعوت و تبلیغ کا فریضہ با حسن و جہاد انجام دے سکیں چنانچہ آج ہند و پاک وغیرہ میں جو دینی بیداری پائی جاتی ہے، اس میں علمائے دیوبند کی جدوجہد کو ممتاز مقام حاصل ہے۔

دارالعلوم کے قیام اور اسکی بقا و ترقی میں اہل دیوبند نے جس فراخ حوصلگی، فیاضی اور علم دوستی کا ثبوت دیا ہے، اس کی مثال اگر نایاب نہیں تو کم یاب ضرور ہے، دیوبند کے اہل خیر نے سیر و فی طلباء کے قیام و طعام اور دوسری ضروریات میں جس طرح بڑھ چڑھ کر حصہ لیا اور دارالعلوم کو ترقی کرنے کے مواقع بہم پہنچائے وہ اہل دیوبند کا بہت بڑا کارنامہ ہے، حضرت نانوتویؒ نے ایک مرتبہ فرمایا تھا کہ ۱۔

۱۔ مجلہ علوم الدین ۲۲ - ۱۹۷۱ء ص ۱۸۶

۲۔ ۱۲۸۴ھ کی روداد میں اہل دیوبند کی جانب سے ۲۹ طلباء کے کھانے کے انتظام کی تفصیل دی ہے اور آخر میں لکھا ہے کہ: "ان طلباء کے دھو بی اور حجام وغیرہ کا صرف بھی بہت جگہ انھیں لوگوں کے ذمے ہے جگے یہاں ان کا کھانا مقرر ہے۔"

(روداد دارالعلوم دیوبند ۱۲۸۴ھ ص ۳۶ و ۳۷)

”جو دل سوزی یہاں کے باشندوں نے کی وہ اتنی نہیں کہ ہم زبان سے ادا کریں،
 اگر فرشتوں نے طالبانِ علوم کے قدم کے نیچے پر بچھائے تو انہوں (اہلِ دیوبند) نے اُنکے
 سر پر دستِ شفقت رکھا، ماں باپ کو بھلا دیا، دیوبند کو گھسرتا دیا یہ وہ خاص بات ہے
 جس میں شرکائے چندہ میں سے ان کا کوئی شریک و سہم نظر نہیں آتا۔“
 حضرت مولانا سید مناظر احسن گیلانی نے اپنے زمانہ طالب علمی کے حالات میں
 لکھا ہے :-

”باشندگانِ دیوبند کے قلوب میں طلباء کا جو احترام تھا اور اس علمی احترام کے
 جو مظاہرے روزمرہ سامنے آتے رہتے تھے اُن کو دیکھ کر اس کے سوا کچھ نہیں کہا جاسکتا کہ
 نبی آدم کے قلوب جس الرحمن کی انگلیوں کے نیچے دبے ہوئے تھے اس کے باطنی اشاروں
 کی یہ کرشمہ سازیاں تھیں، اس زمانے میں عام دستور دیوبند والوں کا یہ تھا کہ بیویوں کے باغ
 میں طلباء کی دعوت کرتے آموں کی بھی دعوت ہوتی تھی۔“

اہلِ دیوبند کے دینی جذبات اور دارالعلوم کے ساتھ ان کے غیر معمولی تعلق کا اندازہ
 اس سے کیا جاسکتا ہے کہ ۱۲۸۵ء میں جبکہ دارالعلوم کی شہرت سر ملک کے بہت سے مقامات
 تک پہنچ چکی تھی اور اس کے چندہ دہندگان کا دائرہ بھی خاصا وسیع ہو چکا تھا، اس سال
 کی آمدنی میں تقریباً نصف حصہ باشندگانِ دیوبند کا ہے، اس کی تفصیل یہ ہے :-

۱۲۸۵ء کی کل آمدنی ۲۱۹۰ روپے
 باشندگانِ دیوبند کا چندہ ۳ - ۱۲ - ۶۳۸ روپے

۱۔ رودادِ دارالعلوم ۱۲۸۹ء ص ۱۲ مطبوعہ مطبع فاروقی دہلی۔ ۲۔ حضرت مولانا مناظر احسن

گیلانی کا مضمون ”احاطہ دارالعلوم میں جیتے ہوئے دن“ مندرجہ رسالہ دارالعلوم محرم ۱۳۶۴ء ص ۳۷۔

۳۔ ۴۔ روداد ۱۲۸۵ء ص ۶۸ و ۶۹

۱۲۸۵ء کے چند دہندگان کی تعداد ۲۳۵ ہے جس میں اہل دیوبند کی تعداد ۱۱۲ ہے۔

اہل دیوبند کی جانب سے نقد خندے کے علاوہ ۳۰۰ طلباء کے خور و نوش کا انتظام بھی تھا۔ اگر اس زمانے کی ارزانی کے پیش نظر ایک شخص کے ماہانہ کھانے کی قیمت کم از کم ایک روپیہ بھی لگائی جائے تو ۳۰۰ طلباء کے سال بھر کے کھانے کی قیمت ۳۰۰ روپے ہوتی ہے اس میں ۲۲۹ روپے چندے کی رقم شامل ہو کر یہ مقدار ۱۰۸۳ روپے ہو جاتی ہے جو گویا پوری آمدنی کے لحاظ سے نصف کے قریب ہے۔

طلباء کے ساتھ اہل دیوبند کا یہ معاملہ بدستور اب تک جاری ہے، ہمیشہ طلباء کی معتد بہ تعداد شہر کی مساجد میں مقیم رہتی ہے اور وہیں ان کے خورد و نوش کا بندوبست ہوتا چلا آ رہا ہے۔

آج مدارس کا قیام معمولی بات معلوم ہوتا ہے، لیکن اگر سوا سو برس پہلے کے حالات کا خیال کیا جائے جب اس طرح کے مدارس قائم کرنے کا رواج نہ تھا اور نہ لوگ اس طریق کار سے واقف تھے اور نہ کوئی نمونہ موجود تھا، تو بلاشبہ اس وقت کے اکابر مجہم آ کا یہ ایک غیر العقول کارنامہ معلوم ہوتا ہے!



اکابر دارالعلوم کی عمریں قیام دارالعلوم کے وقت

آپ کو یہ معلوم ہو کر شاید تعجب ہو گا کہ قیام دارالعلوم کے وقت اکابر دارالعلوم کچھ زیادہ سُن اور معمر نہ تھے، بلکہ ان کا تعلق عمر کے اس دَوْر سے تھا جسے ”دور شباب“ کہا جاتا ہے، نوجوانوں کے لئے یہ مثال بڑی سبق آموز ہے، اس سے ”بزرگی بعقل است نہ بساں“ کی جہاں تصدیق ہوتی ہے، وہیں اس سے یہ سبق بھی ملتا ہے کہ مردانِ کار کسی بڑے کام کا آغاز کرنے کے لئے اپنے کُن سال اور معمر ہونے کا انتظار نہیں کیا کرتے، ہمتِ بلند ماہِ و سال کے حساب کی پابند نہیں ہوتی، انہوں نے اس کام کی تکمیل کا فیصلہ کر لیا، اور اس کے لئے اپنی تمام صلاحیتیں وقف کر دیں۔ دارالعلوم کے اکابر بستہ کی اس جماعتِ مقدسہ میں سب سے زیادہ معمر حضرت مولانا ذوالفقار علیؒ (عمر ۶۴ سال) تھے، اُن کے علاوہ کسی کی عمر ۳ سال سے زیادہ تھی، یہ نقشہ اُن لوگوں کو چونکا دینے والا ہے جو اکابر دارالعلوم کی نسبت یہ تصور رکھتے ہیں کہ وہ سب بزرگ کُن سال اور عمر رسیدہ ہوں گے۔

تفصیل کے لئے ذیل کا نقشہ ملاحظہ فرمائیے۔

سن ولادت	اسمائے گرامی	عمر وقت تحریک دارالعلوم ذیقعدہ ۱۳۴۲ھ
۱۲۳۶ھ	حضرت مولانا ذوالفقار علیؒ	۲۵ سال
۱۲۴۴ھ	فضل الرحمنؒ	۲۵ سال
۱۲۴۸ھ	محمد قاسم نانوتویؒ	۲۴ سال
۱۲۴۹ھ	محمد یعقوب نانوتویؒ	۲۳ سال
۱۲۵۰ھ	حاجی محمد عابدؒ	۲۲ سال
۱۲۵۲ھ	رفیع الدینؒ	۳۰ سال

نصب العین

اسلام میں علم سے مراد وہ علم ہے جو نبوت سے مستفاد ہو، اور انسان کی دینی و دنیوی اور مادی و روحانی دونوں زندگیوں کے لئے مفید ہو، اسلامی نقطہ نظر کے مطابق علم ایک مرض ہے، جس کو پورا کر کے مسلمان دنیوی بھلائی اور اخروی نجات حاصل کرتا ہے، چنانچہ اسی مقصد کے پیش دارالعلوم دیوبند کی تعلیم کی بنیاد بھی عقائد و اعمال کی اصلاح پر رکھی گئی ہے، علم برائے حصول منصب کبھی اس کا مقصد نہیں رہا ہے! تاریخ شاہد ہے کہ دنیا میں جہاں جہاں مسلمانوں کے قدم پہنچے ان کے ذوقِ علم نے چپے چپے پر مدرسوں اور تعلیم گاہوں کا جال بچھا دیا تھا، اسلامی آبادی کا کوئی قابل ذکر گوشہ ایسا نہ تھا جو ان کی سرگرمیوں سے خالی رہا ہو، یہی کیفیت ہندوستان کی بھی تھی، مسلمانوں کے دورِ حکومت کا کوئی دور ایسا نہ تھا جس کی ممتاز ترین خصوصیت علم و فضل کی اشاعت نہ رہی ہو، مسلمانوں کا ایک ایک امیر اپنی علمی فیاضی سے ملک کے گوشے گوشے میں فضل و کمال کی روح پھونکتا رہتا تھا، سلاطین و امرا علمی فیاضی اور علماء، نوازی اور طلباء پروری میں ایک دوسرے سے سبقت لے جانا اپنے لئے فخر و مباہات کا باعث اور نجاتِ اخروی کا ذریعہ سمجھتے تھے، مگر سلطنت کا ہاتھ سے نکلنا تھا کہ علم کی وہ شمع جو چھ سو سال سے ہندوستان میں روشن تھی رفتہ رفتہ گل ہو گئی، اور ملک پر انگریزوں کا تسلط مکمل ہو گیا، اس طرح انگریزی حکومت کے ساتھ ہی ان کی تہذیب، مذہب اور مغربی علوم و فنون رائج ہونے لگے، انگریزوں کے ۱۸۵۷ء

کی جنگِ آزادی کا مسلمانوں کو ذمہ دار سمجھتے تھے اس لئے انہیں مسلمانوں سے خصوصیت کے ساتھ دشمنی تھی، انگریز حکمران اپنے ساتھ جدید علوم و فنون لے کر آئے تھے، انہوں نے جو نیا نظامِ تعلیم جاری کیا اس میں قدیم علوم کے بجائے انہوں نے اپنے جدید علوم کو جگہ دی تھی، اس کا نتیجہ ایک بالکل نئی شکل میں نمودار ہوا، انیسویں صدی عیسوی کا یہ زمانہ مسلمانوں کی زندگی کا نہایت پُر آشوب دُور تھا اس دور میں مسلمانوں کی زندگی کا کوئی شعبہ ایسا نہیں تھا جو تیز و تند باد ہائے مخالف کے تھپڑوں سے متاثر نہ ہوا ہو، ہندوستان میں مغل سلطنت کے زوال اور طوائفِ الملوک کی سیاست کے ساتھ ساتھ مسلمانوں کے عقائد اور فکر و نظر کی بنیادیں ہلا دی گئیں، حضرت شاہ ولی اللہ دہلویؒ نے اپنے زمانے کے حکمرانوں اور خواہ و عوام کو اپنی تصانیف میں سخت تنبیہ کی ہے اور خبردار کیا ہے کہ وہ زوال کے آخری سرے پر پہنچ چکے ہیں، وہ جس راہ پر گام زن ہیں اس سے بچنے کی سخت ضرورت ہے، تعظیباتِ الہیہ میں لکھتے ہیں :-

”ہم نے اپنی آنکھوں سے وہ ضعیف الایمان مسلمان دیکھے ہیں جنہوں نے علماء کو لہ باب من دون اللہ بنایا ہے، اور یہود و نصاریٰ کی طرح اپنے ادیاری کی قبروں کو سجدہ گاہ بنا رکھا ہے، ہم نے ایسے لوگ بھی دیکھے ہیں جو شارع کے کلام میں تحریف کرتے ہیں اور نبی صلی اللہ علیہ وسلم کی طرف یہ قول منسوب کرتے ہیں کہ نیک لوگ اللہ کے لئے ہیں اور گناہگار میسر لئے یہ اس قسم کی بات ہے جیسے یہودی کہتے تھے کہ لَنْ نَمَسَّنَا النَّارَ اِلاَّ اِيَّامًا مَّعْدُودَةً (ہم دوزخ میں نہ جائیں گے اور گئے تو بس چند روز کے لئے) سچ پوچھو تو آج ہر گروہ میں دین کی تحریف پھیلی ہوئی ہے، صوفیا کو دیکھو تو ان میں ایسے اقوال زبان زد ہیں جو کتاب و سنت سے مطابقت نہیں رکھتے، خصوصاً مسئلہ توحید میں ایسا معلوم ہوتا ہے کہ شریعت کی انہیں بالکل پرواہ ہی نہیں ہے، فقہار کو دیکھو تو ان میں اکثر ایسی باتیں ملتی ہیں جن کے ماخذ کا پتہ ہی نہیں ہے، رہے اصحابِ معقول اور شرار اور اصحابِ ثروت

اور عوام تو ان کی تحریفات کا ذکر کہاں تک کیا جائے ۛ

عرض کہ حالات دن بدن بد سے بدتر ہوتے جا رہے تھے مسلمانوں کی زبون حالی اور ان سے انگریزوں کی عداوت اور دشمنی روز افزوں تھی، حضرت شاہ محمد اسحق دہلویؒ نے جب حالات کو رو بہ راہ ہوتے نہ دیکھا تو بالآخر مجبور ہو کر ۱۲۵۴ھ میں مکہ مکرمہ میں ہجرت فرمائی، پھر جب ۱۲۶۴ھ میں دہلی پر انگریزوں کا تسلط ہو گیا تو حضرت شاہ عبدالغنی مجددیؒ بھی ہجرت فرما کر مدینہ منورہ چلے گئے، دہلی جو چھ سو سال سے علوم و فنون کا مرکز چلی آ رہی تھی اور جس کے آخری دور میں حضرت شاہ ولی اللہؒ نے علم حدیث کا چمن لگایا تھا وہ انقلاب کی بادِ موسم سے مرجھا گیا، ۱۲۵۴ھ کے انقلاب میں جو غدر کے نام سے موسوم ہے بے شمار علماء انگریزوں کے جذبہ انتقام کی نذر ہو گئے، یہ انقلاب اپنے جلو میں مسلمانوں کے لئے بڑی بڑی تباہیاں اور خرابیاں لے کر آیا تھا، اوقاف جو مدارس کے لئے رگِ جان تھے برطانوی دورِ حکومت میں ضبط کر لئے گئے اور سیکڑوں سال کا تعلیمی نظام برباد ہو گیا، برطانوی پارلیمنٹ کے ایک ممبر برک نے اپنی اس یادداشت میں جو پارلیمنٹ میں پیش کی گئی تھی لکھا ہے کہ :-

”ان مقامات میں جہاں علم کا چرچا تھا اور جہاں دورِ دور سے طالب علم پڑھنے کے لئے آتے تھے آج وہاں علم کا بازار ٹھنڈا پڑ گیا ہے“
انگریز اپنے ساتھ جو نیا نظامِ تعلیم لے کر آئے تھے وہ یکسر سابقہ نظام سے مختلف تھا، ڈبلیو، ڈبلیو ہنٹر لکھتا ہے :-

”ہمارے طریقِ تعلیم میں مسلمان نوجوانوں کے لئے مذہبی تعلیم کا کوئی انتظام نہیں ہے“

۱۵ تفہیمات الہیہ جلد دوم ص ۱۳۲ و ۱۳۵ مطبوعہ مدینہ پریس بنگلور ۱۲۵۵ھ -

۱۶ بحوالہ مسلمانوں کا نظامِ تعلیم و تربیت جلد اول ص ۳۹۲ -

بلکہ وہ قطعی طور پر مسلمانوں کے مفاد کے خلاف ہے۔

انگریزوں کے لائے ہوئے اس تعلیمی نظام کا بنیادی مقصد ہندوستانیوں خصوصاً مسلمانوں کو عیسائی بنانا تھا، مولانا فضل حق خیر آبادی جو اس زمانے میں دہلی میں انگریز نیشنل کے میرمنٹی (میشکار) تھے اور جنہیں ۱۸۵۶ء کی بغاوت کے جرم میں کالے پانی کی سزا دی گئی تھی اپنی اسیری کے زمانے کی تصنیف الثورة الہندیہ میں لکھتے ہیں:-

انگریزوں نے تمام باشندگان ہند کو نصرانی بنانے کی اسکیم بنائی، ان کا خیال تھا کہ ہندوستانیوں کو کوئی مددگار اور معاون نصیب نہ ہو سکے گا اس لئے انقیاد و اطاعت کے سوا سرتابی کی جرات نہ ہو سکے گی، انگریزوں نے اچھی طرح سمجھ لیا تھا کہ مذہبی بنیاد پر حکمرانوں کا باشندوں سے اختلاف تسلط و قبضے کی راہ میں سنگ گراں ثابت ہوگا۔ اس لئے پوری جانفشانی اور تن دہی کے ساتھ مذہب و ملت کے مٹانے کے لئے طرح طرح کے مکر و حیلے سے کام لینا شروع کیا، انھوں نے بچوں اور نافرمانوں کی تعلیم اور اپنی زبان و دین کی تلقین کے نئے شہروں اور دیہات میں مدرسے قائم کئے اور پچھلے علوم و معارف کے مٹانے کی پوری کوشش کی۔

غرض کہ تیسرھویں صدی ہجری میں ہندوستان کے مسلمان سنگین ترین حالات سے دوچار تھے ایک طرف حکومت کے ساتھ ساتھ ان کا تعلیمی نظام برباد ہو چکا تھا، اور دوسری طرف ان کے عقائد و افکار ہمززل ہو رہے تھے، اس پر مستزاد یہ تھا کہ انگریزی حکومت ان کو عیسائی بنانے کا عزم کئے ہوئے تھی، انگریزوں سے قبل ہندوستان میں جو تعلیمی نظام رائج تھا اس کی سب سے بڑی خوبی یہ تھی کہ وہ دینی علوم کے ساتھ بڑے

۱ ہمارے ہندوستانی مسلمان ص ۲۵۲ -

۲ الثورة الہندیہ ص ۲۵۱ و ص ۲۵۰ مطبوعہ مدینہ پریس بجنور -

سے بڑے ملکی اور فوجی منصب کے لئے بھی طلباء کو تیار کرتا تھا، حتیٰ کہ ان ہی مدارس کے تعلیم یافتہ طلباء وزارت و حکمرانی تک کے فرائض نہایت کامیابی خوش اسلوبی اور قابلیت کے ساتھ انجام دیتے تھے، اور وہی شخص جو علوم دینیہ پر دسترس رکھتا تھا بڑے بڑے ملکی اور انتظامی منصب کے لئے وہی منتخب ہوتا تھا چنانچہ شیر شاہ سوری (۱۵۳۰ء - ۱۵۵۲ء) نے جون پور کے مدرسہ میں زانوئے تلمذتہ کیا تھا، شیر شاہ کا مختصر سا دور حکومت اپنی سیاسی اور تمدنی اصلاحات کے لحاظ سے ہندوستان کی تاریخ میں ایک ممتاز دور سمجھا گیا ہے اکبر (۱۵۵۵ء - ۱۶۰۵ء) کے عہد حکومت کی بہت سی آئینی اصلاحات کا آغاز درحقیقت شیر شاہ سوری ہی کے عہد میں ہو چکا تھا۔

جدید نظام تعلیم کے جاری ہونے سے مسلمانوں کا علمی اور عملی شیرازہ منتشر اور پراگندہ ہو گیا، عقائد اور فکر و نظر کے لئے کربل و کربلا کی زندگی کا ہر گوشہ متاثر ہو گیا، نئے تعلیمی نظام کے جاری ہونے پر مسلمانوں کے لئے سرکاری ملازمتوں کے دروازے بند ہو گئے تھے، اس وقت مسلمان سخت ترین اقتصادی اور معاشی بد حالی کا شکار ہو چکے تھے، اس سنگین صورت حال سے نمٹنے کے لئے ضرورت تھی کہ بڑے پیمانے پر کوئی تحریک چلائی جائے تاکہ مسلمانوں کی زندگی میں جو خوفناک رخنے پڑ گئے ہیں ان کا فی الجملہ انسداد ہو سکے۔

دارالعلوم دیوبند صرف ایک دینی تعلیم گاہ ہی نہیں ہے بلکہ درحقیقت ایک مؤثر اور فعال تحریک ہے، اس تحریک نے مسلمانوں کے عقائد اور اعمال کے خس و خاشاک کو جدا کر کے ان کو صاف اور بے میل اسلام سے روشناس کیا، شرک اور توہمات سے انہیں نجات دی، مسلمانوں کے دلوں سے خوف اور ڈر کو دور کر کے سیاسی اعتبار سے انہیں اس لائق بننے میں مدد بہم پہنچائی تاکہ وہ آزادی کی تحریک میں قائدانہ طور پر

حصہ لے کر مسلمانوں کے قومی وقار کو بلند کر سکیں، تعلیمی، اصلاحی اور سیاسی لحاظ سے زندگی کا کوئی گوشہ ایسا نہیں ہے جس میں انھوں نے اپنی عظیم الشان خدمات کا نقش قائم نہ کیا ہو، اس تحریک کی افادیت صرف اندرون ملک تک ہی محدود نہیں رہی بلکہ دورِ دور تک اس کے حلقہ اثر کا دائرہ وسیع ہو گیا، اس لئے صرف برصغیر ہی کا نہیں بلکہ ایشیا کا بھی دارالعلوم دیوبند ایک انقلاب آفریں مرکز بن گیا۔

تیرھویں صدی ہجری کے ہندوستان میں مسلمانوں کے سامنے دو اہم مسئلے تھے، ایک مسئلہ مسلمانوں کے عقائد و اعمال کا تھا، اور دوسرے کی نوعیت سیاسی تھی، جس کا مقصد ہندوستان کو سامراجی اقتدار سے نجات دلانا تھا، اوپر بتا چکا ہوں کہ ہندوستان میں مغل سلطنت کے زوال کے ساتھ ساتھ اسلامی زندگی کی قدریں بھی تباہ ہو گئی تھیں، اسلام کے سیدھے سادھے فطری اصولوں کی جگہ شرک و بدعت اور رسوم و رواج نے لے لی تھی، توحید کا وہ خالص اعتقاد جو اسلامی عقیدے کی جان ہے، اسلامی تعلیم کی یہ روح شرک و بدعت کے پیہم حملوں سے مضمحل ہو گئی تھی۔

حضرت شاہ ولی اللہ دہلوی کے بعد حضرت سید احمد شہید، حضرت مولانا محمد اسماعیل شہید، حضرت مولانا رشید احمد گنگوہی اور حضرت مولانا محمد قاسم نانوتوی رحمہم اللہ نے اسلامی روح کی حفاظت کی اور تحریک کو آگے بڑھانے کی کامیاب کوشش فرمائی، حضرت نانوتوی نے اعتقادی اور معاشرتی اصلاح کی زبردست جدوجہد کی، انھوں نے اسلامی مسائل کو عقلی دلائل سے مستحکم کیا، تباہ کن رسم و رواج کی مخالفت کی، بیواؤں کے نکاح، عورتوں کے حق وراثت اور معاشرتی اونچ نیچ کے خاتمے کی بھرپور کوشش کی، اور حقیقت یہ ہے کہ انکی مساعی کا ہندوستان کے ہر گوشے پر اثر پڑا، اور مسلمانوں کی بڑی تعداد اس سے متاثر ہوئی، یہ حالات تھے جن میں اکابر دارالعلوم نے اسلامی عقائد، سماجی رسوم، دینی تعلیم و تربیت اور سیاسی جدوجہد کے گونا گوں مقاصد کو بروئے کار لانے کے لئے دینی مدارس کے

کے قیام کو ضروری قرار دیا اس سلسلے میں سب سے پہلے دارالعلوم دیوبند منصف شہود پر جلوہ گر ہوا۔ اللہ تعالیٰ نے دارالعلوم کی تحریک کو شرف قبول عطا فرمایا ملک کے طول و عرض میں ہر طرف لوگوں نے اس کی آواز پر لبیک کہا، اوہام و رسوم اور شرک و بدعت کے جو گہرے بادل ہندوستان کی فضاؤں میں چھائے ہوئے تھے رفتہ رفتہ چھٹنے شروع ہو گئے اور ان کی جگہ کتاب و سنت کے احکام پر عمل کیا جانے لگا۔

دارالعلوم دیوبند کا قیام جن مقاصد کے لئے عمل میں لایا گیا، ان کی تفصیل دارالعلوم کے قدیم دستور اساسی میں حسب ذیل بیان کی گئی ہے:-

- ۱۔ قرآن مجید، تفسیر، حدیث، عقائد و کلام اور ان کے علوم کے متعلقہ ضروری اور مفید فنون ایسے کی تعلیم دینا، اور مسلمانوں کو مکمل طور پر اسلامی معلومات بہم پہنچانا، رشد و ہدایت اور تبلیغ کے ذریعے اسلام کی خدمت انجام دینا۔
- ۲۔ اعمال و اخلاق اسلامیہ کی تربیت اور طلباء کی زندگی میں اسلامی روح پیدا کرنا۔
- ۳۔ اسلام کی تبلیغ و اشاعت اور دین کا تحفظ و دفاع، اور اشاعتِ اسلام کی خدمت بذریعہ تحریر و تقریر بجالانا اور مسلمانوں میں تعلیم و تبلیغ کے ذریعے سے خیر القرون اور سلف صالحین جیسے اخلاق و اعمال اور جذبات پیدا کرنا۔
- ۴۔ حکومت کے اثرات سے اجتناب و احتراز اور علم و فکر کی آزادی کو برقرار رکھنا۔
- ۵۔ علوم دینیہ کی اشاعت کے لئے مختلف مقامات پر مدارس عربیہ قائم کرنا اور احکا دارالعلوم سے الحاق۔

یہ وہ مقاصد ہیں جو اگرچہ اسلامی روایات و تاریخ کے دامن سے ہمیشہ وابستہ رہے ہیں، مگر اُس وقت اُن کے اجراء و تجدید کی ضرورت اس لئے درپیش تھی کہ تیرھویں صدی ہجری کے نصف آخر میں حکومت کی تبدیلی اور محرومی کے ساتھ ساتھ مسلمانوں کے علم و عمل اور فکر و نظر میں جو اختلال اور رخنہ پیدا ہو گیا تھا اس کے انہاد کے لئے ناگزیر تھا کہ آئندہ

کے لئے ایسے وسائل اختیار کئے جائیں جن کے ذریعہ سے اسلام، اسلامی علوم اور اسلامی تہذیب و معاشرت کی حفاظت کی جا سکے، دارالعلوم کا نصب العین انہی مقاصد کا اجبار اور ان کی تجدید ہے، دارالعلوم کے مقاصد اور اس زمانے کے مسلمانوں کی پرگندہ حالی کی نسبت حضرت مولانا محمد یعقوب نانوتویؒ نے ۱۳۳۸ھ کے جلسہ انعام میں تقریر کرتے ہوئے فرمایا تھا:-

”اس مدرسہ کی بنیاد محض علوم دین کے اجبار کے لئے ہوئی، یہ وہ زمانہ تھا جس میں بعد غدر ہندوستان نے تھوڑا وقت گزارا تھا اور مجموعہ حال کے دیکھنے سے یوں نظر آتا تھا کہ اب علم دین کا خاتمہ ہے، نہ کوئی پڑھ سکے نہ پڑھا سکے، بڑے بڑے شہر کہ مرکز اس دائرہ کے تھے خراب ہو گئے تھے، علماء پریشان، کتب مفقود، جمعیت ندارد اگر کسی قلب میں شوق علم اور طلب کی ہمت ہوئی تو کہاں جائے اور کس سے سیکھے اور یوں نظر آتا تھا کہ بیس تیس برس میں جو علماء بقید حیات ہیں اپنے وطن اصلی جنت کو سدھار جائیں گے، تب کوئی اتنا بتلانے والا بھی نہ رہے گا کہ وضو کے کتنے فرض اور نماز میں کیا واجب ہے، ایسی پریشانی اور مایوسی اور نومیدی میں فضل الہی نے جوش مارا اور رحمت خداوندی کا دریا اُمڈ آیا اور ابر فیض قدرتِ کامل کا موسلا دھار برس اور اپنے بندگانِ مقبول کو اس کام کی طرف متوجہ فرمایا، اور اپنا بکریم اس مدرسہ کی بنیاد میں ظاہر فرمادیا۔“

بکارِ زلفِ تست مشک افشانی اما عاشقانِ مصلحت را تہمتے برآہوئے چیں بستہ اند
حضرت مولانا قاری محمد طیب صاحب ہتھم دارالعلوم دیوبند کے الفاظ ہیں دارالعلوم کے نصب العین کی تشریح یہ ہے:-

اول مذہبیت - دارالعلوم مذہبی قوت کا سرچشمہ ہے اور اول سے آخر تک اسلام کے دستور و آئین کا پابند ہے، یہی وجہ ہے کہ یہاں کا ہر فرد اسلام کا نمودِ کامل ہے۔

دوئم آزادی - جس کے معنی یہ ہیں کہ یہ دارالعلوم مکمل طور پر بیرونی غلامی کے خلاف ہے، اس کا نظام تعلیم و تربیت، اس کا نظام مالیات اور اس کا نظام اجتماعی سرتاسر آزاد ہے، دنیا میں یہ پہلی جامعہ ہے جس کے سامنے حکومت نے بارہا پیش کش کی مگر اس نے لاکھوں روپے کی پیش کش قبول کرنے سے انکار کر دیا۔

سوم سادگی اور محنت پسندی - جس کا مفہوم یہ ہے کہ یہاں کے علماء اور فضلاء جہادِ زندگی میں بڑی سے بڑی مصیبت برداشت کرنے کے عادی ہیں۔

چہارم کردار (بلند اخلاقی) جس کا مفہوم یہ ہے کہ یہاں کے طلباء اس کردارِ بلند کا نمونہ کامل ہیں جس کو انھوں نے اپنے اکابر سے پایا ہے، یہ کردار سرتاسر روحانی ہے۔

پنجم علمی اور تعلیمی وابستگی - یہ وہ خصوصیت ہے جسے دارالعلوم کو دیکھنے والا اولین لمحات میں محسوس کر سکتا ہے، یہ نہ کہنے کی بات ہے نہ سننے سے متعلق ہے دارالعلوم کی ہر خصوصیت کو اس کی زندگی کے آئینہ میں دیکھا جاسکتا ہے، یہی وجہ ہے کہ دارالعلوم دیوبند میں دنیا کے ہر حصے کے طلبہ موجود ہیں، دارالعلوم کے اساتذہ دنیا کے بہترین اساتذہ ہیں اور دارالعلوم کے خدام ایشیا و قربانی کا زندہ نمونہ ہیں، مسلمانوں کو ان لوگوں پر اعتماد ہے اور دنیا کے ہر حصے سے اس دارالعلوم کیلئے مالی امدادیں وصول ہوتی ہیں۔

دارالعلوم کی داغ بیل اُن علمائے ربانین نے ڈالی تھی جو سراپا خلوص و ولایت تھے، ان کا دل و دماغ ملتِ اسلامیہ کے شاندار مستقبل کے لئے بے چین تھا، انھوں نے

اپنے کواشاعتِ دین اور ترویجِ علومِ دینیہ کے لئے وقف کر دیا تھا، رب العالمین نے دارالعلوم اور اس کی خدمت کو مقبولیت عطا فرمائی اور اس نے ملک اور بیرون ملک کی دینی علمی، اخلاقی اور اصلاحی جو خدماتِ عظیم انجام دی ہیں وہ کبھی بھلائی نہیں جاسکتی ہیں، یہاں سے ہزاروں علماء اور صوفیاء پیدا ہوئے جن میں بہترین محدثین، فقہاء، مصنفین اور مبلغین کا جہمِ غفیر بھی ہے، اور رُشد و ہدایت اور تزکیہ باطن کرنے والوں کی ایک لمبی جماعت بھی ہے، بلکہ ان میں وہ لوگ بھی بڑی تعداد میں ہیں جنہوں نے ملک کی آزادی اور یہاں کے باشندوں کی اصلاح کے لئے بے مثال قربانیاں پیش کی ہیں۔



بِسْمِ اللّٰهِ الرَّحْمٰنِ الرَّحِیْمِ

باب دوم

دارالعلوم دیوبند کا قیام

اور سالانہ حالات و کوائف

ہندوستان میں علوم عربیہ دوسری صدی ہجری میں اسلامی فتوحات کے ساتھ داخل ہوئے، یہاں ملتان کو پہلا مدینۃ العلم بننے کا شرف حاصل ہوا، علماء نے اس سرزمین کو علم کی روشنی سے رونق بخشی، پھر سلاطین غزنویہ کے عہد میں لاہور مرکز علم بنا، اس کے بعد ساتویں صدی ہجری میں دہلی علوم و فنون کا گہوارہ بنی، بعد ازاں دہلی کے فضل و کمال سے جو پور میں علم کی مسند بچی، جون پور کے علم کی روشنی سے لکھنؤ منور ہوا، جہاں آفتاب علم اس آفتاب سے چمکا کہ اس نے پورب کے ہر قبضے کو انوار علم سے جگمگا دیا، علمی دنیا میں بلگرام، سندلیہ، گوپا، خیرآباد اور بہار و بنگال کی علمی سرگرمیوں سے کون واقف نہیں، شاہجہاں فخریہ لیجے میں کہتا کرتا تھا :-

پورب شیرازِ ماست

دہلی جس کو اسلامی علوم و فنون کے مرکز کی حیثیت حاصل تھی، ملک کے گوشے گوشے

سے تشنگانِ علوم اپنی پیاس بجھانے کے لئے وہاں کا قصد کرتے تھے، مغل سلطنت کے

آخری دور میں اس سرزمین سے حضرت شاہ ولی اللہ (۱۱۱۳ھ - ۱۱۷۶ھ) جیسا یگانہ روزگار عالم اٹھا جس کے علمی فیض سے ایشیا کے اکثر ممالک آج تک سیراب ہو رہے ہیں، اس وقت ہندوستان میں علوم دینیہ بالخصوص تفسیر و حدیث کے جس قدر سلسلے موجود ہیں ان سب کا آغاز حضرت شاہ ولی اللہ سے ہوتا ہے، اس برصغیر میں دینی علوم کا جو کچھ ذوق پایا جاتا ہے وہ سب اس خاندانِ ولی اللہ ہی کا فیض ہے، مولانا عبید اللہ سندھی نے ایک غیر ہندوستانی عالم کا یہ بیان نقل کیا ہے کہ اُسے سارے ہندوستان کی سیاحت میں کوئی ایسا عالم نہیں ملا جو حضرت شاہ عبدالعزیز رحمۃ اللہ علیہ (۱۱۵۹ھ - ۱۲۳۵ھ) کے واسطے سے حضرت شاہ ولی اللہ کا شاگرد نہ ہو۔

اس دور میں نہ صرف ہندوستان بلکہ پوری دنیائے اسلام میں دینی علوم زوال کے آخری سرے پر پہنچ چکے تھے، چنانچہ مصر کے مشہور عالم سید رشید رضا لکھتے ہیں :-

لولا عنایۃ اخواننا علماء الہند بعلوم الحدیث فی ہذا العصر لفضی علیہا بالزوال من امصار الشرق فقد ضعفت فی مصر و الشام و العراق و الحجاز منذ القرن العاشر للهجرة حتی بلغت منتہی الضعف فی اوائل ہذا القرن الرابع عشر مکہ

اگر ہندوستان کے علماء کی توجہ اس زمانے میں علم الحدیث کی طرف مبذول نہ ہوتی تو مشرقی ممالک سے یہ علم ختم ہو چکا ہوتا، کیونکہ مصر، شام، عراق اور حجاز میں دسویں صدی ہجری سے چودھویں صدی کے اوائل تک حدیث کا علم ضعف کی آخری منزل تک پہنچ گیا تھا۔

خود ہندوستان کے ہم سایہ ملک افغانستان کی اس وقت جو حالت تھی اور اب تک باقی ہے، اُس کا اندازہ مولانا منصور انصاریؒ کے مندرجہ ذیل خط سے ہو سکتا ہے

۱۔ شاہ ولی اللہ کی سیاسی تحریک از مولانا عبید اللہ سندھی ص ۸۲ -
 ۲۔ مقدمہ مفتاح کنوز السنہ، سید رشید رضا، ص "ق" مطبوعہ مہر ۱۳۵۳ھ - ۱۹۳۴ء

لکھا ہے کہ :-

” افغانستان میں علوم اسلامی علیٰ الخصوص علوم قرآن و حدیث نہایت کس میرسی اور زوال کی حالت میں ہیں، ایک اسلامی حکومت میں علوم اسلامیہ سے بے اعتنائی نہایت ہی تیس امر ہے۔“

۱۸۵۷ء کے خونیں انقلاب میں جب دہلی اُجڑی اور اس کی سیاسی بساط اُلٹ گئی تو دہلی کی علمی مرکزیت بھی ختم ہو گئی، اور علم و دانش کا کارواں وہاں سے رختِ سفر باندھنے پر مجبور ہو گیا، اُس وقت کے اہل اللہ اور خصوصیت سے اُن بزرگوں میں جو اس خونیں انقلاب سے خود بھی گزر چکے تھے اور مسلمانوں کی نعشوں کو خاک و خون میں تر پتا ہوا دیکھ چکے تھے یہ فکر و اندیشہ لاحق ہوا کہ علم و معرفت کے اس کارواں کو کہاں ٹھکانا دیا جائے؟ اور ہندوستان میں بے سہارا مسلمانوں کے دین و ایمان کو سنبھالنے کے لئے کیا صورت اختیار کی جائے؟ اسے سخت و آفاق کہئے یا تقدیر الہی کہ اُس وقت اس راہِ عمل کے لئے مذاکروں کا مرکزی مقام دیوبند کی مسجدِ چھتہ بن گئی، یہ وہی مسجد ہے جس میں حجۃ الاسلام حضرت مولانا محمد قاسم نانوتوی کا درودِ دیوبند کے

۱۷ مکتوب مولانا منصور انصاریؒ مہاجر افغانستان موسومہ حضرت مولانا محمد طیب صاحب مہتمم دارالعلوم دیوبند مؤرخہ ۱۱ صفر ۱۳۵۲ھ مشمولہ مسئلہ نمبر ۲۴ سفر کابل۔

۱۸ مسجدِ چھتہ، شہر کے مغربی جانب دارالعلوم کے جنوب مشرقی گوشے میں واقع ہے، یہ مسجد ہندوستان میں مسلمانوں کے ابتدائی طرز تعمیر کا نہایت سادہ اور دلنواز نمونہ ہے، چھوٹی اینٹ کی بغیر چونے اور پلاسٹر کی عمارت ہے، دیوبند میں یہ مسجد اکثر مشائخ اور اہل اللہ کی جائے قیام اور سرچشمہ فیوض رہ چکی ہے، جس مسجد کے جنوب مشرقی گوشے میں انارکادہ چھوٹا سا تاریخی درخت اب تک موجود ہے جس کے سائے میں دارالعلوم کا مبارک آغاز ہوا تھا، مسجد کے قدیم حجرے جو شمال اور جنوب کی سمتوں میں تھے، اب اُن کی جگہ نئی تعمیر ہو گئی ہے، البتہ مسجد اپنی قدیم حالت میں موجود ہے۔

موقع پر قیام رہتا تھا، حضرت نانوتوی کی سسرال دیوبند کے محلہ دیوان میں تھی، اس لئے اکثر یہاں تشریف آوری ہوتی رہتی تھی، دیوبند میں حضرت مولانا ذوالفقار علی، حضرت مولانا فضل الرحمن اور حضرت حاجی محمد عابد سے مودت و محبت کا رشتہ قائم تھا، ان حضرات کے وقت کا اکثر حصہ اسی ذکر و فکر میں صرف ہونے لگا، سوانح مخطوطہ کے مصنف نے لکھا ہے کہ :-

”اُس زمانے میں جناب مولوی رفیع الدین صاحب اور جناب حاجی محمد عابد صاحب رحمہما اللہ چھتے کی مسجد میں قیام پذیر تھے، مولانا نے ان بزرگوں کی وجہ سے اسی مسجد میں قیام کیا اور ان دونوں بزرگوں سے کمال درجے کا ربط ضبط قائم ہو گیا“

اُس وقت بنیادی نقطہ نظر یہ قرار پایا کہ مسلمانوں کے دینی شعور کو بیدار رکھنے اور ان کی ملی شیرازہ بندی کے لئے ایک دینی علمی درس گاہ کا قیام ناگزیر ہے، اس مرکزی فکر کی روشنی میں حضرت نانوتوی اور ان کے رفقاء خاص حضرت مولانا ذوالفقار علی، حضرت مولانا فضل الرحمن اور حضرت حاجی محمد عابد رحمہما اللہ نے یہ طے کیا کہ اب دہلی کے بجائے دیوبند میں یہ دینی درس گاہ قائم ہونی چاہئے۔

یہاں یہ بتانے کی ضرورت نہیں ہے کہ اسلامی عہد حکومت میں مدارس کے لئے حکومت کی جانب سے اوقاف مقرر ہوتے تھے، جن سے مدارس کے اخراجات پورے کئے جاتے تھے والیان ریاست اور امرائے حکومت بھی پوری فیاضی کے ساتھ مدارس کی سرپرستی کرتے تھے مگر جب دارالعلوم قائم ہوا تو اسلامی حکومت کی وہ شمع جو چھ سو سال سے ہندوستان میں روشن تھی، گل ہو چکی تھی، اسلامی حکومت نے عوام کو اس سے بے نیاز کر دیا تھا کہ وہ اپنے

لے یہ محلہ چھتے کی مسجد کے شرق میں واقع ہے، اب اس محلے کا خاصا حصہ دارالعلوم میں شامل ہو چکا ہے دارالعلوم کا مہمان خانہ اور اساتذہ کے لئے مکانات اسی جگہ تعمیر ہوئے ہیں۔

۱۵ سوانح قاسمی جلد دوم ص ۲۳۱ و ۲۳۲

بچوں کی تعلیم کی ذمہ داری اپنے سر پر اٹھائیں، اس لئے اس وقت کا سب سے یہ تھا کہ آئندہ بچوں کی تعلیم کا کس طرح انتظام کیا جائے۔

۱۹۵۷ء کی جنگ آزادی کی جدوجہد کے جرم میں انگریزوں نے مسلمانوں پر جہاں بے پناہ مظالم توڑے تھے وہیں اسلامی علوم و فنون اور مسلمانوں کی تہذیب و ثقافت کو بھی تباہ و برباد کرنے میں کوئی کسر اٹھا نہیں رکھی تھی، اوقاف ضبط کر لئے گئے تھے، جن کی وجہ سے قدیم مدارس قریب قریب ختم ہو گئے تھے، اس لئے اب ضرورت تھی کہ اوقاف کے سابقہ طریقے پر بھروسہ کرنے کے بجائے کوئی دوسرا طریقہ اختیار کیا جائے، حضرت نانوتویؒ کے اصول ہشتگانہ سے واضح ہوتا ہے (جن کی تفصیل آگے آرہی ہے) کہ یہ طریقہ عوامی چندے کا تھا، جس میں نہ حکومت کی مالی امداد شامل ہو اور نہ جاگیرداروں کی، تاکہ سرکاری اثرات سے یہ تعلیم گاہ آزاد رہے۔

چندے کی تحریک | چندے کی فراہمی کے سلسلے میں جس نے سب سے پہلے عملی اقدام کیا وہ حضرت حاجی محمد عابدؒ تھے، حاجی فضل حق صاحب نے حضرت نانوتویؒ کی سوانح مخطوطہ میں دارالعلوم کے لئے چندے کا طریقہ اختیار کرنے کی تفصیل بیان کرتے ہوئے لکھا ہے کہ:-

”ایک دن بوقت اشراق حضرت حاجی سید محمد عابدؒ سفیدرومال کی جھولی بنا اور اس میں تین روپے اپنے پاس سے ڈال چھتے کی مسجد سے تنہا مولوی ہتھاب علی مرحوم کے پاس تشریف

لے مولانا ہتھاب علی وفات ۱۲۹۳ھ) مولانا ذوالفقار علی کے بڑے بھائی تھے، تیرہویں صدی ہجری کے اوائل میں دیوبند کے خاص استادوں میں تھے، دیوبند کے امیر شیخ کرامت حسین کے دیوان خانہ میں جو مدرسہ قائم تھا اس میں عربی پڑھاتے تھے، حضرت مولانا محمد قاسم نانوتویؒ کی عربی تعلیم کا آغاز اسی مدرسہ سے ہوا تھا، قیام دارالعلوم کے لئے پہلا چندہ حاجی محمد عابدؒ کا تھا اور دوسرا چندہ انہی مولانا ہتھاب علی نے دیا تھا، قیام دارالعلوم کے بعد اس کی مجلس شوریٰ کے رکن قرار پائے، دارالعلوم کے سالانہ امتحانات میں انھیں ممتحن بنایا جاتا تھا۔ (تاریخ دیوبند طبع دوم ص ۲۳۱ و ۲۳۲)

لائے، مولوی صاحب نے کمال کشادہ پیشانی سے چھ روپے عنایت کئے اور دعا کی، اور بارہ روپے مولوی فضل الرحمن صاحب نے اور چھ روپے اس مسکین (سوانح مخطوطہ کے مصنف حاجی فضل حق صاحب) نے دئے، وہاں سے اٹھ کر مولوی ذوالفقار علی سلمہ اللہ تعالیٰ کے پاس آئے۔ مولوی صاحب ماشاء اللہ علم دوست میں فوراً بارہ روپے دئے، اور حسن اتفاق سے اُس وقت سید ذوالفقار علی ثانی دیوبندی وہاں موجود تھے، اُن کی طرف سے بھی بارہ روپے عنایت کئے، وہاں سے اُٹھ کر یہ درویش بادشاہ صفت محلہ ابوالبرکات پہنچے، دو سو روپے جمع ہو گئے، اور شام تک تین سو روپے، پھر تُو رفتہ رفتہ خوب چرچا ہوا، اور جو پھل پھول اس کو لگے وہ ظاہر ہیں، یہ قصہ بروز جمعہ دوم ماہ ذی قعدہ ۱۲۸۲ھ میں ہوا۔

آج سے سو، سو سو سال پہلے بلاشبہ یہ ایک عجیب و غریب اور نئی بات تھی کہ عوامی چندے کی بنیاد پر ایک ایسا تعلیمی ادارہ قائم کیا جائے جو حکومت کے اثرات سے آزاد ہو،

سید ذوالفقار علی پنجاب میں اکسٹرا اسٹنٹ کسٹرنز تھے، اُن کی شاندار حویلی کے ایک حصے میں آج کل اسلامیہ ہائر سکندری اسکول جاری ہے، اُن کے فرزند مولوی ممتاز علی نامور عالم گزرے ہیں، جن کا لاہور میں قیام رہا "تہذیب نسوان" کے نام سے خواتین کا ایک ماہانہ رسالہ نکالتے تھے، مولانا ممتاز علی کئی کتابوں کے مصنف ہیں، اُن کی ایک اہم کتاب "البیان فی مقاصد القرآن" ہے، اُس میں قرآنی مضامین کی تہذیب چار جلدوں میں کی گئی ہے، اردو کے مشہور ادیب سید امتیاز علی آج اُنہی کے فرزند تھے۔ (تاریخ دیوبند ص ۳۲۲ و ۳۲۳) سوانح مخطوطہ بحوالہ سوانح قاسمی مصنف مولانا مناظر حسن گیلانی جلد دوم۔ سوانح مخطوطہ حاجی فضل حق مرحوم کی تصنیف ہے، مصنف حضرت نانوتوی قدس سرہ سے بیعت تھے، سوانح قاسمی مصنف مولانا گیلانی میں بابا سوانح مخطوطہ کے حوالے ملتے ہیں، انہوں نے کہا کہ اس سوانح حیات کے شروع اور آخر کے اوراق ضائع ہو گئے ہیں، جو حصہ باقی بچا ہے اُس سے اندازہ ہوتا ہے کہ یہ سوانح حیات کے معیار پر نہایت جامع اور مکمل سوانح حیات ہوگی۔

آنے والے عوامی دور کے پیش نظر یہ ایک زبردست پیش بینی تھی، تحریکِ خلافت کے موقع پر جب مولانا محمد علی جوہر مرحوم دارالعلوم میں آئے اور انہوں نے حضرت نانوتوی کے اصول ہشتگانہ دیکھے تو مولانا مرحوم کی آنکھوں میں آنسو آگے اور فرمایا کہ "ان اصول کا عقل سے کیا تعلق! یہ تو خالص الہام و معرفت کے سرچشمے سے نکلی ہوئی باتیں ہیں، سو برس کے بعد دھلے کھا کر ہم جس نتیجے پر پہنچے ہیں، حیرت ہے کہ یہ بزرگ پہلے ہی اس نتیجے پر پہنچ چکے تھے"۔

اب جب کہ بڑی بڑی ریاستیں خواب و خیال بن چکی ہیں، اور زمینداریاں ختم ہو گئی ہیں، مگر کشمیر سے آسام تک ہزاروں دینی مدارس چل رہے ہیں اور ان پر حکومت کی تبدیلیوں کا کوئی اثر نہیں ہے، اس سے عوامی چندے کی افادیت اور مدارس کی بنیادوں کے استحکام کا اندازہ کیا جاسکتا ہے!

ادقاف کے سابقہ طریقے کے بجائے عوامی چندے کا یہ طریقہ بہت کامیاب اور بڑا نتیجہ خیز ثابت ہوا، دینی مدارس کے قیام اور دینی تعلیم کی نشر و اشاعت کے لئے یہ ایک ایسا مفید اور مستحکم طریقہ تھا جس نے دینی تعلیم کے فروغ کو عوامی چندے کی تحریک میں تبدیل کر دیا، چندے کی نسبت دارالعلوم کا شروع سے طے شدہ اصول یہ رہا ہے کہ اس میں نہ تو چندے کے لئے کوئی لازمی مقدار مقرر کی گئی ہے نہ مذہب و ملت کی تخصیص روارکھی گئی ہے، چندے کی اس دفعہ کے الفاظ یہ ہیں :-

"چندے کی کوئی مقدار مقرر نہیں ہے اور نہ خصوصیتِ مذہب و ملت ہے"

تاکم العلوم حضرت مولانا محمد قاسم نانوتوی قدس
بانی دارالعلوم کا دستور العمل

سر (۱۲۳۶ھ - ۱۲۹۴ھ) جو اس تعلیمی

تحریک کے قافلہ سالار اور روح رواں تھے، انہوں نے علمی، تعلیمی، تبلیغی، تصنیفی، سیاسی، اور معاشرتی امور میں بزرگیوں کے مسلمانوں کی عظیم الشان اور گراں قدر خدمات انجام دی ہیں

انہوں نے دینی مدارس خصوصاً دارالعلوم کے قیام و بقا کے لئے جو دستور العمل تجویز فرمایا ہے اس میں اسلامی دور حکومت کے سابقہ طریق کے برعکس اسی عوامی جذبے اور جمہوری طرز کے اختیار کرنے کی پُر زور تلقین کی گئی ہے، اس دستور العمل میں حضرت نانوتوی قدس سرہ نے بتلایا ہے کہ دینی مدارس کے قیام کے لئے بنیادی طور پر یہ اصول ضروری قرار دئے جائیں :-

(۱) اصل اول یہ ہے کہ تمام مقدور کارکنان مدرسہ کو ہمیشہ تکثیر چندہ پر نظر رہے، آپ کو شش کریں، اوروں سے کرائیں، خیر اندیشان مدرسہ کو یہ بات ہمیشہ ملحوظ رہے۔

(۲) بقائے طعام طلبہ بلکہ افزائش طلبہ میں جس طرح ہو سکے خیر اندیشان مدرسہ ہمیشہ سعی رہیں۔

(۳) مشیران مدرسہ کو ہمیشہ یہ بات ملحوظ رہے کہ مدرسہ کی خوبی اور خوش اسلوبی ہوا اپنی بات کی پیچ نہ کی جائے، خدا نخواستہ جب اس طرح کی نوبت آئے گی کہ اہل مشورہ کو اپنی مخالفت رائے اور اوروں کی رائے کے موافق ہونا ناگوار ہو تو پھر اس مدرسہ کی بنیاد میں تزلزل آجائے گا، القصد تہہ دل سے بروقت مشورہ اور نیز اس کے پس پیش میں اسلوبی مدرسہ ملحوظ رہے، سخن پروری نہ ہو، اور اس لئے ضروری ہے کہ اہل مشورہ اظہار رائے میں کسی وجہ سے متامل نہ ہوں اور سامعین بہ نیت نیک اس کو سنیں، یعنی یہ خیال رہے کہ اگر دوسرے کی بات سمجھ میں آجائے گی تو اگرچہ ہمارے مخالف ہی کیوں نہ ہو بدل و جان قبول کریں گے، اور نیز اسی وجہ سے یہ ضرور ہے کہ ہمت امورشورہ طلب میں اہل مشورہ سے ضرور مشورہ کیا کرے، خواہ وہ لوگ ہوں جو ہمیشہ مشیر مدرسہ رہتے ہیں یا کوئی وارد و صادر جو علم و عقل رکھتا ہو اور مدرسوں کا خیر اندیش ہو، اور نیز اس وجہ سے ضرور ہے کہ اگر اتفاقاً کسی وجہ سے اہل مشورہ سے مشورے کی نوبت نہ آئے اور بقدر ضرورت اہل مشورہ کی مقدار معتد بہ سے مشورہ کیا گیا ہو تو پھر اس وجہ سے

ناخوش نہ ہو کہ مجھ سے کیوں نہ پوچھا، ہاں اگر ہمتہم نے کسی سے نہ پوچھا تو پھر ان مشورہ معترض ہو سکتا ہے۔

(۴) یہ بات بہت ضروری ہے کہ مدرسین مدرسہ باہم متفق المشرب ہوں اور مثل علماء اور ذکاوار خود بین اور دوسروں کے درپے تو مین نہ ہوں، خدا نخواستہ جب اس کی نوبت آئے گی تو پھر اس مدرسہ کی خیر نہیں۔

(۵) خواندگی مقررہ اس انداز سے جو پہلے تجویز ہو چکی ہے یا بعد میں کوئی اور انداز مشورہ سے تجویز ہو پوری ہو جایا کرے، ورنہ یہ مدرسہ اول تو خوب آباد نہ ہو گا اور اگر ہو گا تو بے فائدہ ہو گا۔

(۶) اس مدرسہ میں جب تک آمدنی کی کوئی سبیل یقینی نہیں جب تک یہ مدرسہ انشاء اللہ بشرط توجہ الی اللہ اسی طرح چلے گا، اور اگر کوئی آمدنی ایسی یقینی حاصل ہو گئی جیسے جاگیر یا کارخانہ، تجارت یا کسی امیر محکم القول کا وعدہ تو پھر یوں نظر آتا ہے کہ یہ خوف درجا جو سرمایہ رجوع الی اللہ ہے ہاتھ سے جاتا رہے گا اور امداد غیبی موتوف ہو جائے گی اور کارکنوں میں باہم نزاع پیدا ہو جائے گا، القصد آمدنی اور تعمیر وغیرہ میں ایک نوع کی بے سروسامانی ملحوظ رہے۔

(۷) سرکار کی شرکت اور امراء کی شرکت بھی زیادہ مضر معلوم ہوتی ہے۔

(۸) تا مقدور ایسے لوگوں کا چندہ زیادہ موجب برکت معلوم ہوتا ہے جن کو اپنے چندہ سے امید ناموری نہ ہو، بالجلہ حسن نیت اہل چندہ زیادہ پائیداری کا سامان معلوم ہوتا ہے۔ ان اصول ثمانیہ کی نہایت ہی بلیغ تشریح حضرت مولانا محمد طیب نے فرمائی ہے، جو ایک مستقل پمفلٹ میں بنام آزادی ہند کا خاموش رہنما شائع ہو چکی ہے۔

اس دستور العمل کی پہلی، دوسری، اور چھٹی ساتویں اور آٹھویں دفعہ میں واضح طور پر عوامی چندے کو اوقاف کا بدلہ تجویز کیا گیا ہے، اور اسی کے ساتھ ساتھ اس بات پر بھی پورا

زور دیا گیا ہے کہ آمدنی کے یقینی ذرائع سے احتراز کرنا ضروری ہے، ورنہ خوف ورجا جو اصل سرمایہ رجوع الی اللہ ہے ہاتھ سے جاتا رہے گا!

دارالعلوم کا افتتاح ۱۲۸۳ھ
۱۸۶۶ء برصغیر کے مسلمانوں کے لئے وہ مبارک و مسعود سال ہے جس میں شمالی ہند کی اس قدیم تاریخی بستی میں ان کی

دینی و علمی اور ملی و تہذیبی زندگی کی نشاۃ ثانیہ کا آغاز ہوا، ۱۵ محرم ۱۲۸۳ھ مطابق ۳۰ مئی ۱۸۶۶ء بروز پنجشنبہ، چھتے کی قدیم مسجد کے کھلے صحن میں انار کے ایک چھوٹے سے درخت کے سائے میں نہایت سادگی کے ساتھ کسی رسمی تقریب یا نمائش کے بغیر دارالعلوم کا افتتاح عمل میں آیا، حضرت مولانا ملامحمد دیوبندؒ کو جو علم و فضل میں بلند پایہ عالم تھے مدرس مقرر کیا گیا، شیخ الہند حضرت مولانا محمود حسن رحمۃ اللہ علیہ دارالعلوم کے وہ اولین شاگرد تھے جنہوں نے استاد کے سامنے کتاب کھولی، یہ عجیب اتفاق ہے کہ استاد اور شاگرد دونوں کا نام محمود تھا، اس وقت رب السموات والارض کے التفات اور چشم کرم پر بھروسہ کرنے کے سوا اور کوئی ظاہری ساز و سامان نہ تھا، اخلاص و خدمتِ دین اور توکل علی اللہ کے جذبات کے سوا ہر سامان سے ان حضرات کا دامن خالی تھا، چنانچہ اس بے سر و سامانی کے ساتھ افتتاح عمل میں آیا کہ نہ کوئی عمارت موجود تھی اور نہ طلباء کی جماعت، صرف ایک طالب علم اور ایک استاد، یہ تھی کل کائنات اس ادارے کی جو آج کل ازہر ہند دارالعلوم دیوبند کے نام سے پوری دنیا میں مشہور و معروف ہے

۱۔ بناء دارالعلوم کی تفصیل کے لئے ملاحظہ ہو حکیم الاسلام حضرت مولانا محمد طیب صاحب مہتمم دارالعلوم دیوبند کی کتاب "بانی دارالعلوم دیوبند"۔

۲۔ ملامحمد، دیوبند کے باشندے اور جید عالم تھے، میرٹھ میں پڑھاتے تھے، حضرت نانوتوی نے انہیں پندرہ روپے ماہوار پر مقرر کر کے دیوبند بھیجا اور حضرت حاجی محمد عابد صاحب کو ان کے خط کے جواب میں تحریر فرمایا کہ مدرسہ شروع کر دیا جائے، میرے آنے کا انتظار نہ کیا جائے، میں بھی سامعی رہوں گا۔

اگرچہ بظاہر یہ ایک مدرسہ کا بہت ہی مختصر اور محدود پیمانے پر افتتاح تھا، مگر درحقیقت ہندوستان میں دینی تعلیم کی ایک عظیم تحریک کے نئے دور کا آغاز تھا، جس کو پورے غور و فکر کے ساتھ شروع کیا گیا تھا، جیسا کہ بعد میں دارالعلوم کی عظیم الشان ترقی سے واضح ہوتا ہے، دارالعلوم کے بزرگوں نے برصغیر میں ملت کی دینی اور اجتماعی زندگی کی بقا اور تحفظ کے لئے کتاب اللہ کی مشعل روشن کی اور تفسیر و حدیث، فقہ اور اسلامی علم و ادب اور عقائد و اعمال کے ذریعے سے اس تاریک دور کے چھا جانے والے خطرات سے بچانے کے لئے ایک ایسا مضبوط دفاعی حصار تیار کیا جس نے مسلمانوں کو روحانی اور علمی شکست سے بچانے میں اہم کردار ادا کیا ہے، اس کی تفصیل آئندہ اوراق میں پیش کی جائے گی۔

قیام دارالعلوم کا اعلان | اکابر دارالعلوم کی جانب سے قیام دارالعلوم کے موقع پر جو اعلان شائع کیا گیا وہ یہ ہے :-

”المحمدیہ دیوبند میں اکثر اہل ہمت نے جمع ہو کر کسی قدر چندہ جمع کیا، اور ایک مدرسہ عربی پندرہ تاریخ محرم ۱۲۸۳ھ سے جاری ہوا، اور مولوی محمد محمود صاحب بالفعل بمشاہرہ پندرہ روپیہ ماہوار پر مقرر ہوئے، چونکہ لیاقت مولوی صاحب کی بہت کچھ ہے اور تنخواہ بسبب قلت چندہ کے کم، ارادہ ہستمان مدرسہ کا ہے کہ بشرط وصول زر چندہ قابل اطمینان جس کی امید کر رکھی ہے، تنخواہ مولوی صاحب کی زیادہ کی جاوے اور ایک مدرسہ فارسی و ریاضی کا مقرر ہو۔“

جملہ اہل ہمت و خیر خواہان ہند خصوصاً مسلمانان سکنائے دیوبند و قرب و جوار دیوبند پر واضح ہو کہ جو لوگ اب تک شریک چندہ نہیں ہوئے بدل شریک ہو کر امداد کانی دیویں، اور واضح ہو کہ سوائے چندہ فہرست ہذا کے جس کی میزان ۳۰۱ روپے آٹھ آنے ہے، دوسرا چندہ واسطے خوراک و مدد خرچ طلبائے بیرونجات کے جمع ہوا ہے اور سولہ طالب علموں کا صرف جمع ہو گیا ہے، اور

انشاء اللہ دُورِ ذَرَجَعِ ہوتا جاتا ہے، اس میں سے طلبہ سیر و نجات کو کھانا پکا چکایا اور مکان رہنے کو ملے گا، کتابوں کا بندوبست بھی متعاقب ہوگا، نام ہستمان کے درج ذیل ہیں، جن صاحبوں کو روپیہ چندہ بھیجنا منظور ہو تو بنام ان کے بذریعہ خط بیرنگ ارسال فرمادیں، رسید ان کی بصیغہ پیدل بھجی جاوے گی۔ فقط۔

حاجی عابدین صاحب۔ مولوی محمد قاسم صاحب نانوتوی۔ مولوی ہتھاب علی صاحب،
مولوی ذوالفقار علی صاحب۔ مولوی فضل الرحمن صاحب۔ منشی فضل حق صاحب،
شیخ نہال احمد صاحب

العبد فضل حق سربراہ کار مدرسہ عربی و فارسی و ریاضی قصبہ دیوبند
تحریر تاریخ ۱۹ محرم الحرام ۱۲۸۳ھ روز دوشنبہ
یہ حضرات مجلس شوریٰ کے صرف رکن ہی نہ تھے بلکہ یہ دارالعلوم کے اولین معمار تھے
ان میں حضرت نانوتوی قدس سرہ دارالعلوم کے سب سے پہلے سرپرست تھے، اور حضرت
حاجی عابدین رحمۃ اللہ علیہ پہلے مہتمم تھے۔

دارالعلوم کی حیرت انگیز کامیابی

قیام دارالعلوم کا زمانہ بڑی بے سرو سامانی کا تھا، نہ پڑھانے کے لئے مناسب جگہ تھی اور نہ طلباء کے رہنے کا کوئی انتظام تھا، مگر تہی دستی اور بے مائیگی میں بھی فراغِ بالی اور اس پریشان حالی میں بھی مجبِ دل جمعی تھی، چنانچہ دارالعلوم نے قائم ہوتے ہی حیرت انگیز طور پر ترقی کی جانب قدم بڑھانا شروع کر دیا، قرب و جوار کے علاوہ دور دراز مقامات بنارس، پنجاب اور افغانستان سے طالبانِ علم آنے شروع ہو گئے، اور چند ہی دنوں میں یہ معمولی مدرسہ

ایک اقامتی درس گاہ میں تبدیل ہو گیا، مدرسین میں بھی اضافہ کیا گیا، آخر سال میں جو رواد شائع ہوئی اس میں لکھا ہے :-

الحمد للہ کہ ۱۳۸۳ھ بخیریت تمام ہوا، یہ وہ مبارک سال ہے جس میں بنا مدرسہ عربیہ دیوبند قائم ہوئی، اور اس عرصہ قلیل میں اتنی رونق پکڑی کہ ہرگز امید نہ تھی، ابتداء میں خیال نہیں آتا تھا کہ اس قدر طلباء جمع ہوں گے، چندہ اور خرچ اتنا ہو جاوے گا، جمعیت چند تو درکنار لوگوں کو تامل تھا کہ پڑھنے والے عربی کے کہاں سے آویں گے، مگر عنایت الہی سے بفرور شروع ہونے کے طالب علم اطراف و جوانب سے اور مالک دور دراز سے ایسے جمع ہو گئے کہ گویا منظر مٹی سے ہوئے تھے، فقط قصبات ضلع بہار، چور و اضلاع مالک مغربی کے طلبہ ہی نہیں آئے بلکہ پنجاب و کابل و بنارس وغیرہ تک کے لوگ جمع ہو گئے، اور چونکہ ان کے کھانے اور مکان وغیرہ کی طرف سے یہاں بالکل اطمینان رہا، بفارغِ بانی تمام تحصیل علم میں مصروف رہے، ہر چند اہل دیوبند کا یہ خیال اور ارادہ ہر ائینہ قابلِ تحسین و آفرین ہے کہ انہوں نے باوجود کم استطاعتی کے محض براہ نیک مندی اور خیر خواہی اہل وطن کے بنا، اس مدرسہ کی ڈالی اور طلبہ بیرونی کا خرچ خوراک وغیرہ اپنے ذمے لے کر ان کو کمالِ عزت سے رکھا، اور شرکاء چندہ نقد نے نہایت خوشی اور اخلاص سے چندہ ۱۳۸۳ھ پیشگی دیا اور چندہ سال آئندہ کمال کشادہ پیشانی دے رہے ہیں اور جن سے چندہ ہنوارا دہیں ہوا ان کو روز و شب فکر ادا ہے، لیکن کمال شکر ہے، ان صاحبوں غیر اہل دیوبند کا جنہوں نے اس کام کو محض مفید نام سمجھ کر خود شریک چندہ ہوئے اور لوگوں کو اس طرف راغب کیا۔ فی الحقیقت یہ مدرسہ ظاہر میں اگرچہ خاص بمقام دیوبند معلوم ہوتا ہے لیکن فائدہ اس کا دورا دور تک پہنچتا ہے، اس لئے امداد و اعانت اس کی جملہ اہل ہند پر واجب ہے، پس امید ہے کہ جو صاحب شریک چندہ ہیں، چندہ ۱۳۸۴ھ جلد عنایت فرمادیں، اور ترقی کار اور زیادتی خرچ مدرسہ پر نظر کر کے جہاں تک ممکن ہو زیادتی چندہ کا فکر کریں اور اپنے احباب و اقارب کو بھی شامل اس کار خیر کے فرمادیں۔

اب واسطے انکشاف حال ترقی مدرسہ جمع و خرچ چندہ و انتظام خواندگی و امتحان و انعام سالانہ ۱۲۸۳ھ کی مجملہ کیفیت لکھتے ہیں تاکہ شرکاء کو فرحت اور سامعین کو رغبت ہو دے اور یقین ہو جاوے کہ چندہ کو نہایت امانت و کفایت سے صرف کیا ہے، اس سال میں ۶۴۹ روپے چار آنے وصول ہوئے اور منجملہ وصول شدہ کے ۳۹۳ روپے بارہ آنے تین پائی تنخواہ مدرسین و سائر خرچ مدرسہ میں صرف ہوا، اور ۲۵۵ روپے سات آنے نو پائی آخر ذی الحجہ ۱۲۸۳ھ کو باقی رہے، وجہ اس قدر بچ رہنے کی یہ ہے کہ ابتدا میں خرچ مدرسہ تھوڑا تھا، صرف ایک مدرس اور دو نائب رہے، بعدہ مدرس زیادہ ہوئے، آج کل خرچ ماہوار تخمیناً پچاس روپے کا ہے، اور تخمینہ خرچ ۱۲۸۴ھ سات سو روپے سے کم نہیں ہے۔ محرم ۱۲۸۳ھ میں تعداد طلباء ۲۱ تھی اور آخر ذی الحجہ ۱۲۸۳ھ میں ۷۸ ہو گئے، منجملہ اُن کے ۵۸ طلبہ بیرونجات کے ہیں، جن میں ۵۲ کو اہل دیوبند کی جانب سے کھانا ملتا ہے اور ۶ طلبہ اپنے پاس سے کھاتے ہیں، اس سال کی تعلیمی کارگزاری کی نسبت روداد میں لکھا ہے :-

کارگزاری اور محنت ہر آئینہ قابل تعریف ہے، یہ ایک عمدہ نتیجہ حسن سعی مدرسان ہے کہ بعض طلبہ جو میزان پڑھتے ہوئے داخل مدرسہ ہوئے تھے وہ کافیہ پڑھتے ہیں، اور چند متوسط الاستعداد قریب فارغ تحصیل ہونے کے ہو گئے۔

مولوی محمد یعقوب صاحب مدرس نانوتوی اور مولوی محمد محمود صاحب دیوبندی کی محنت اور توجہ کا شکریہ ہم پر واجب ہے کہ اُن کی توجہ سے اس تھوڑے سے عرصہ میں بہت کچھ ترقی تعداد اور استعداد ہوئی، اور دیگر مدرسان مولوی محمد فاضل، مولوی میر باز خاں، مولوی فتح محمد و حافظ احمد حسن نے بھی بہت سرگرمی سے اپنے کام کو انجام دیا، ہمارا ارادہ ہے کہ تنخواہ حال مدرسان پر اضافہ کیا جاوے، مگر یہ امر ترقی چندہ پر موقوف ہے، اہل چندہ ہماری اس تمنا کے پوری کرنے کا خیال رکھیں۔

ماہ شعبان ۱۲۸۳ھ میں فاضل کامل مولوی محمد قاسم صاحب نانوتوی نے بشمول مولوی
مہتاب علی صاحب و مولوی ذوالفقار علی صاحب نہایت مستعدی اور سرگرمی سے امتحان لیا
اور طلبہ اخیر بجز کثیر رُوسائے دیوبند ہوا، کتب انعام قیمتی ۲۷ روپے تجویز ممتنان
صاحبان نے اپنے پاس سے طلبہ کو تقسیم کیں۔

تعلیمی اور انتظامی اقدامات | آغازِ تعلیم کے موقع پر صرف ایک مدرس مولوی محمد محمود
صاحب تھے، دورانِ سال میں جب طلبہ بڑھ گئے
تو حسبِ ضرورت چار مدرس اور رکھے گئے جن کے نام اوپر گذر چکے ہیں، حضرت مولانا محمد یعقوب
نانوتوی کو جواجمیر، بنارس اور بہار پور وغیرہ میں محکمہ تعلیم میں ڈپٹی انسپکٹر رہ چکے تھے،
صدارتِ مدرس تفویض کی گئی۔

دارالعلوم کا نظم و نسق شروع ہی سے وامرہم شوریٰ بینہم کے اصول پر رائے

لے یہ حالات روداد سال اول ۱۲۸۳ھ کے صفحہ اول، دوم، سوم سے ماخوذ ہیں، دارالعلوم کے تاریخی
حالات کے لئے سالانہ رودادوں کے علاوہ محافظ خانہ کے غیر مطبوعہ دستری ریکارڈ سے بھی مدد لی
گئی ہے، سالانہ شائع ہونے والی روداد دارالعلوم بلحاظ ترتیب میں حصوں پر مشتمل ہوتی ہے، پہلا حصہ
اُن اہم کوائف و حالات کا ہوتا ہے جو اس سال پیش آئے ہیں، دوسرے حصے میں آمد و صرف کے گوشوارے،
چندہ دہندگان کی فہرست اور اساتذہ و کارکنان کی تفصیل ہوتی ہے، تیسرے حصے میں طلبہ کے سالانہ امتحان
کے نتائج پیش کئے جاتے ہیں۔

حالاتِ سنویہ کے لئے روداد کے پہلے حصے کو ماخذ قرار دیا گیا ہے، بقیہ امور کے لئے آخر میں گوشوارے
شامل کر دیئے گئے ہیں جن سے ہر سال کی آمد و صرف کی تفصیل، تعمیرات کے مصارف، اساتذہ، کارکنان اور
طلبہ کی تعداد وغیرہ کی کیفیت معلوم ہو سکتی ہے۔ مذکورہ بالا ماخذ کے علاوہ جہاں کسی دوسرے ماخذ سے مدد
لی گئی ہے وہاں اس کا حوالہ دے دیا گیا ہے۔

اور شوریٰ کی بنیاد پر قائم ہے، چنانچہ نظم و نسق کے لئے ایک جماعت مجلس شوریٰ کے نام سے قائم کی گئی، قیام دارالعلوم کے بعد جو اعلان شائع کیا گیا اُس میں مجلس شوریٰ کے تمام اراکین کے نام درج ہیں، یہ ابتدائی مجلس شوریٰ حسب ذیل سات ارکان پر مشتمل تھی، حسب ترتیب اسمائے گرامی یہ ہیں :-

حضرت حاجی عابد حسین صاحب - حضرت مولانا محمد قاسم صاحب نانوتوی

حضرت مولانا مہتاب علی صاحب - حضرت مولانا ذوالفقار علی صاحب

حضرت مولانا افضل الرحمن صاحب - منشی فضل حق صاحب - شیخ نہال احمد صاحب

مجلس شوریٰ کی زیر ہدایت آمد و صرف کے حسابات رکھنے اور تعلیمی امور کے نظم و نسق کے

لئے حضرت حاجی عابد حسین صاحب کو جو مجلس شوریٰ کے رکن بھی تھے مہتمم مقرر کیا گیا، اور دفتری کاموں کی انجام دہی کے واسطے حاجی فضل حق صاحب کو سربراہ کار بنایا گیا۔

پہلے سال کا سالانہ امتحان جس میں منجملہ ۸، طلبہ کے ۳، طلبہ شریک امتحان ہوئے، حضرت مولانا محمد قاسم صاحب قدس سرہ، حضرت مولانا مہتاب علی

صاحب اور حضرت مولانا ذوالفقار علی صاحب نے لیا، ان حضرات نے نتیجے کے ساتھ روداد میں حسب ذیل تاثرات کا اظہار فرمایا :-

”ہم نے کئی روز تک امتحان مفصل ہر دفعہ کا لیا اور حتی الوسع سوالات مشکل

پوچھے اور نمبر ہر طالب علم کے ہر ایک کتاب کے بابت لگائے، حال میں بالعموم

قابل تعریف پایا، مرساں کی سعی اور طلبہ کی محنت اس امتحان سے بخوبی

ثابت ہے“

ابھی دارالعلوم کے قیام کا دوسرا ہی سال تھا کہ اچانک ۱۲۸۴ھ کے حوادث

دو واقعے ایسے پیش آئے جن سے یہ خطرہ محسوس ہونے لگا کہ یہ ننھا سا پودا پھلنے پھولنے سے پہلے ہی کہیں نذر حوادث نہ ہو جائے، پہلا حادثہ دیوبند میں

وبائی مرض کی شدت کا تھا، جس میں اکثر اساتذہ اور طلبہ مرض وبائی میں مبتلا ہو گئے، اور بعض اپنے اپنے وطن چلے گئے، اس سبب سے دو مہینے تک تعلیم بند رہی، مگر خدا کا شکر ہے کہ وبائی مرض کے دور ہونے کے بعد اساتذہ اور طلبہ کی غیر معمولی محنت اور سعی نے اس نقصان کی تلافی کر دی اور مقررہ خواندگی پوری ہو گئی، حیرت انگیز بات یہ ہے کہ وبائی مرض کی شدت کے باوجود بیرونی طلبہ کی تعداد میں غیر معمولی اضافہ ہوا، گذشتہ سال طلبہ کی تعداد ۷۸ تھی اور اس سال میں ۲۰ تک پہنچ گئی، چندے میں بھی سال گذشتہ کے مقابلے میں دو گنا اضافہ ہوا، ۱۲۸۳ھ میں چندے کی مقدار ۶۳۹ روپے تھی، اس سال میں زر چندہ کے ۱۲،۵ روپے وصول ہوئے۔

دوسرا واقعہ جسے روداد میں "ام عظیم اور حادثہ فحیم" سے تعبیر کیا گیا ہے، یہ تھا کہ دفعۃً حضرت حاجی محمد عابد صاحب نے سفر حج کا ارادہ فرمایا، روداد میں مذکور ہے کہ یہ ایسا زلزلہ تھا کہ اگر بنیاد مدرسہ سیخ بر کندہ ہو جاتی تو عجب نہ تھا، کیونکہ باشندگان دیوبند میں بظاہر کوئی ایسا نظریہ آتا تھا کہ اس کام کا متکفل ہوتا، لیکن خدا خود میر سامان است ارباب توکل را بعض ارکان کو جنھیں لیاقت کامل اور اخلاص نیت حاصل ہے یہ القا ہوا کہ اس کام کے واسطے مولوی رفیع الدین نہایت مناسب ہیں، چنانچہ ابتدائے شعبان ۱۲۸۳ھ سے یہ کام ان کے سپرد ہوا اور انتظام مدرسہ کی طرف سے بالکل اطمینان ہو گیا۔

گذشتہ سال جب مدرسین کو رکھا گیا تھا تو ان کے مشاہرے بہت کم تھے، ان سے وعدہ کیا گیا تھا کہ آمدنی میں اضافہ کے ساتھ مشاہروں میں ترقی دی جائے گی، چونکہ اس سال میں آمدنی بڑھ گئی تھی اس لئے حسب وعدہ ترقی دی گئی، صدر مدرس کی تنخواہ میں دس روپے کا اضافہ ہوا، مدرس دوم کے ۱۵ سے ۲۰ ہو گئے، اور نائبوں کی تنخواہ تین کے بجائے چھ روپے کی گئی۔

سال گذشتہ میں قرآن شریف اور فارسی و درجہ قرآن اور درجہ فارسی کا آغاز ریاضی کی تعلیم کا انتظام نہ ہو سکا تھا اس لئے

مقامی بچے ابتدائی تعلیم نہ ہونے کی وجہ سے دارالعلوم سے مستفیض نہ ہو سکتے تھے، اس وقت کو رفع کرنے کے لئے درجہ قرآن شریف اور درجہ فارسی و ریاضی کا اجراء کیا گیا، اور دونوں درجوں میں ایک ایک استاد پانچ پانچ روپے پر مقرر ہوا۔
دارالعلوم کی روز افزوں ترقی کے پیش نظر اسی سال میں ایک محاسب کا تقرر بھی عمل میں آیا۔

کتب درسیہ کی فراہمی | دینی مدارس کی دارالعلوم کے نقش قدم کے مطابق یہ خصوصیت رہی ہے کہ ان میں تعلیم کیسے مفت ہوتی ہے، حتیٰ کہ درسی کتابوں کی فراہمی کا بار بھی غالب علم پر نہیں ڈالا جاتا، دارالعلوم جب قائم ہوا تو اس کے پاس ضرورت کے مطابق نہ تو کتابیں موجود تھیں اور نہ ان کے حاصل کرنے کے لئے سرمایہ تھا، اس لئے یہ تدبیر کی گئی کہ دیوبند اور قرب و جوار کے جن اہل علم حضرات کے پاس درسی کتابیں موجود تھیں ان سے کچھ مدت کے لئے عارضی طور پر کتابیں مستعار حاصل کر لی گئیں، اس سال کی روداد میں مستعار کتابیں دینے والے حضرات کی ایک طویل فہرست درج ہے، جب آئندہ سالوں میں دارالعلوم کے پاس کتابوں کا معقول ذخیرہ فراہم ہو گیا تو مستعار کتابیں واپس کر دی گئیں۔ بیرونی لوگوں میں دارالعلوم کے لئے کتابیں فراہم کرنے والوں میں شیخ الہی بخش میرٹھی، باشندگان دانا پورا اور عبدالرحمن خاں صاحب ہتھم مطبع نظامی کانپور کو اولیت کا شرف حاصل ہے۔

تعلیمی کیفیت | دارالعلوم کی تعلیمی ترقی شروع ہی سے بلند، عمدہ اور نتیجہ خیز رہی ہے، ابھی اس نے اپنی عمر کی دوسری منزل ہی طے کی تھی کہ یہاں ایسے طلبہ تیار ہو گئے جو مدرسہ کی خدمات انجام دے سکتے تھے، چنانچہ دارالعلوم کے ایک فاضل مولوی میر باز خان مدرسہ مظاہر علوم سہارنپور میں مدرس مقرر ہو گئے، روداد میں لکھا ہے کہ مدرسین کی سعی اور محنت کے نتیجے میں یہ امر بالخصوص قابل ذکر ہے کہ باوجود موانع مذکور بالا کے نواندگی میں ترقی ہوئی، فی الحال اس مدرسہ میں چند طلبہ ایسے ہیں جو فراغت کے قریب ہیں اور عربی و فارسی کی تعلیم کو بخوبی

انجام دے سکتے ہیں، چنانچہ حسب طلب ہمتی صاحب مدرسہ عربی سہارنپور مولوی میر بازخان کو مدرسہ دوم مقرر کر کے بھیجا گیا ہے۔

۱۲۸۵ھ میں حضرت گنگوہی کا معائنہ | اس سال کے حالات میں یہ واقعہ خاص اہمیت رکھتا ہے کہ حضرت مولانا رشید احمد صاحب گنگوہی رحمۃ اللہ علیہ دارالعلوم کے ملاحظہ کے لئے تشریف لائے، دارالعلوم کو دیکھا، طلبہ کا امتحان لیا اور بعد ازاں حسب ذیل معائنہ تحریر فرمایا:-

”آج ۳۰ صفر ۱۲۸۵ھ کو یہ عاجز مدرسہ دیوبند میں حاضر ہوا اور اتفاقاً ملاحظہ حال مدرسہ مدرسین و طلبہ ہوا تو نقشہ سے ۵۸ طلبہ عربی خواں سوائے فارسی خواں و قرآن خواں کے معلوم ہوا، مگر اس وقت ۳۸ طلبہ موجود و حاضر مدرسہ تھے، کچھ کچھ جماعت متفرقہ کا جو سنا گیا تو فی الواقع اہتمام ہمتی اور حسن سعی مدرسین اور کوشش و محنت طلبہ کو قابل تحسین و آفریں پایا، اگر ایسی ہی سعی کرتے رہیں گے تو یقیناً غالب ہے کہ چند مدت میں تحصیل عربی سے فراغت پا کر فیض رسان علوم دینیہ ہوں گے“

ادھر سال میں جلد تقسیم انعام منعقد کیا گیا، جس میں اطراف و جوانب کے لوگوں کو شرکت کی دعوت دی گئی، حضرت مولانا نانو تو می نے کامیاب طلبہ کو انعامی کتابیں عطا کیں، حاضرین کو سال بھر کی تعلیمی روداد سنائی گئی، انہوں نے دارالعلوم کی کارگزاری کو بنظر استحسان دیکھا، اور اپنی امداد و اعانت کا یقین دلایا۔

مختلف مقامات میں مدارس دینیہ کا اجراء | دارالعلوم کے قیام کے تقریباً ۶ ماہ بعد سہارنپور میں مدرسہ مظاہر علوم جاری ہو گیا

تھا، اس سال میں مختلف مقامات میں مدارس دینیہ جاری ہوئے، روداد میں مرقوم ہے:-

”اکثر حضرات باہمت نے اجراء مدارس عربیہ کو توسیع دینے میں کوشش کر کے مدارس بمقامات مختلفہ دہلی و میرٹھ و خورجہ و بلند شہر و سہارنپور وغیرہ میں جاری فرمائے

اور دوسری جگہ مثل علی گڑھ وغیرہ اس کا خیر کی تجویزیں ہو رہی ہیں۔

۱۲۸۶ء، وبا اور قحط کی مشکلات | گونا گوں مشکلات کا سامنا کرنا پڑا، تپ و لرزہ

نے وبائی شکل اختیار کر لی، اساتذہ اور طلبہ سبھی تپ و لرزہ کا شکار ہو گئے، مرض نے اس قدر طول کھینچا کہ مسلسل پانچ ماہ تک تعلیم نہ ہو سکی، اسی کے ساتھ ہمدردان دارالعلوم ملک گیر قحط کی وجہ سے بھی پریشان رہے، بہت سے طلبہ اور اساتذہ مرض کے طول سے پریشان ہو کر اپنے اپنے وطن چلے گئے مگر مرض کے رفع ہوتے ہی طلبہ جمع ہو گئے اور مدرسین کی انتھک سعی و کوشش سے آخر سال میں خواندگی پوری ہو گئی۔

اہتمام میں تبدیلی | اس سال اہتمام میں پھر تبدیلی ہوئی، حضرت مولانا رفیع الدین صاحب ج کے لئے تشریف لے گئے، اُن کے بجائے حضرت حاجی محمد عابد صاحب کو دوبارہ مہتمم بنایا گیا۔

۱۲۸۷ء میں سابقہ عوارض کے اثرات | پچھلے سال کے عوارض تپ و لرزہ اور قحط کے اثرات اس سال کے آخر تک باقی

رہے، طلبہ کی تعداد کم ہو کر ۸۷ رہ گئی، سالانہ امتحان بھی بیماری کی وجہ سے حسب معمول شعبان میں نہ ہو سکا، رمضان المبارک کے بعد نئے داخلہ کے بجائے سال گذشتہ کی تعلیم کی تکمیل کرائی گئی، شب و روز کی غیر معمولی محنت کے بعد ذی الحجہ میں سالانہ امتحان لیا گیا، اس کے باوجود کہ ملک قحط اور گرانی کی مشکلات سے دوچار تھا، مگر آمدنی کا توازن فی الجملہ برقرار رہا۔

دارالعلوم دیوبند کے نقش قدم پر قائم ہونے والے مدارس کی تفصیل باب ۱ سوم میں ملاحظہ فرمائیے۔

۱۲۸۸ھ کا سال ترقی | اس سال طلبہ کی تعداد گذشتہ سال کے مقابلے میں زیادہ رہی مگر اس کے ساتھ خرچ بھی آمدنی کے مقابلے میں بڑھ گیا

طلبہ کی تعداد ۱۰۶ ہو گئی، طلبہ کی مختلف جماعتوں کے سبب سے وسیع مکان کی ضرورت محسوس کی گئی، اور یہ عرض کیا جا چکا ہے کہ دارالعلوم ابتداء چھتے کی مسجد میں قائم ہوا تھا، یہ ایک مختصر سی قدیم مسجد ہے، جب طلبہ کی کثرت ہوئی تو دارالعلوم کو ایک دوسری قریبی مسجد میں منتقل کیا گیا جو قاضی مسجد کہلاتی ہے، یہ مسجد کسی قدر کشادہ تھی، مگر کچھ دنوں کے بعد جب یہ بھی ناکافی ثابت ہوئی، تو قاضی مسجد کے قریب ایک مکان کرایہ پر لے لیا گیا، اس موقع پر اکابر دارالعلوم نے یہ محسوس کیا کہ اب دارالعلوم کے لئے ایک وسیع اور کشادہ عمارت کی ضرورت ہے، اس زمانے میں دیوبند کی جامع مسجد زیر تعمیر تھی، اس لئے یہ طے پایا کہ جامع مسجد میں اس مقصد سے حجرے اور دالان بنائے جائیں، چنانچہ اس کا اعلان کر دیا گیا اور چندے کے لئے اپیل کی گئی اور جب ۱۲۹۰ھ میں جامع مسجد تیار ہو گئی تو دارالعلوم کو اس میں منتقل کر دیا گیا۔

مولانا رفیع الدین کی واپسی | دارالعلوم کے اہتمام کے علاوہ جامع مسجد کی تعمیر کا کام بھی حاجی سید محمد عابد کی نگرانی میں ہو رہا تھا، دونوں کام

کافی وقت چاہتے تھے، اس لئے مناسب سمجھا گیا کہ حاجی صاحب کے کاموں کے بار کو ہٹا کیا جائے لہذا دارالعلوم کا اہتمام پھر مولانا رفیع الدین کے سپرد کر دیا گیا جو حج سے واپس تشریف لائے تھے البتہ اہم امور کی نگرانی حاجی صاحب سے متعلق رکھی گئی۔

۱۲۸۹ھ، عطاءے اسناد | قیام دارالعلوم کے بعد پہلی مرتبہ اس سال میں طلبہ کو سند فراغت دی گئی۔ ۱۲۸۵ھ سے ۱۲۸۹ھ تک پانچ سالوں

میں فراغت حاصل کرنے والے فضلا کی تعداد اگرچہ ۲۵ تھی، مگر طلبہ تقسیم اسناد کے موقع پر جو فارغین موجود تھے ان کی تعداد ۹ ہے، ان کے اسمائے گرامی یہ ہیں:-

مولانا احمد حسن امر دہی، مولانا خلیل احمد انہٹوی، مولانا نضر الحسن گنگوہی۔

مولانا عبدالرشید انصاری انہٹوٹی، مولانا فتح محمد تھانوی، مولانا محمد فاضل کھلٹی، مولانا
احمد حسن دیوبندی، قاضی جمال الدین، مولانا عبدالرشید جلال آبادی۔ ان میں سے
متعدد حضرات کا شمار ہندوستان کے علمائے مشاہیر میں ہوتا ہے۔

دورہ حدیث میں بعض علماء کی شرکت | دارالعلوم میں علم حدیث کی تعلیم کی شہرت سن کر
اس سال میں چند ایسے حضرات نے بھی تکمیل حدیث

کی غرض سے دارالعلوم میں داخل کیا جو اگرچہ فارغ التحصیل تھے مگر دارالعلوم کے درس حدیث سے مزید
استفادہ کرنا چاہتے تھے، ان کے اسمائے گرامی یہ ہیں :-

مولوی عبدالرشید جوہنپوری، مولوی سلامت اللہ جوہنپوری، مولوی معشوق علی جوہنپوری
مولوی عبدالرحیم علی گنج، مولوی برکت اللہ دہلوی۔

یہاں یہ بتادینا ضروری ہے کہ جون پور اور دہلی دونوں ایسے مقامات تھے جو قریب زمانے
میں علم و فن کے مشہور مرکز رہ چکے تھے اور پرانے علماء کے باقیات الصالحات کے نشانات اگر کہیں ملتے
تھے تو وہ یہی مقامات تھے، اس سے اندازہ کیا جاسکتا ہے کہ دارالعلوم اپنے ابتدائی چند سالوں
میں ہی ہندوستان میں کس قدر وقیع علمی مقام حاصل کر چکا تھا، اور اس کی عظمت کا شہرہ قرب و
جوار ہی میں نہیں بلکہ دور دراز مقامات اور قدیم علمی مرکزوں تک پہنچ چکا تھا۔

درسی کتابوں کے عطیات | اوپر عرض کیا جا چکا ہے کہ جب دارالعلوم قائم ہوا تو اس کے
پاس طلبہ کو دینے کے لئے درسی کتابیں موجود نہیں تھیں، اس کا
حل یہ نکالا گیا تھا کہ قرب و جوار کے اہل علم سے کچھ مدت کے لئے کتابیں مستعار حاصل کر لی گئی تھیں، مگر
اس کے ساتھ کتابوں کی فراہمی کے لئے اہل ملک سے اپیل کی گئی، چنانچہ اس اپیل کا ملک میں خاطر خواہ
اثر ہوا، اہل مطابع نے اس موقع پر اپنی مطبوعات بڑی فراخ دلی سے دارالعلوم کو پیش کیں، حتیٰ کہ
بعض ہندو مالکان مطابع نے بھی بفرانخ دلی کتابوں سے دارالعلوم کی اعانت کی، چنانچہ روداد میں
اس کا شکریہ ادا کرتے ہوئے لکھا ہے کہ :-

اربابِ مشورہ مدرسہ نہایت شکر گزار ہیں جناب منشی نول کشور صاحب مالک مطبع اعظم لکھنؤ کے جنہوں نے مثل سابق کمال دریا دلی فرمائی اور چند کتب مفید سے امداد مدرسہ میں ہمت فرمائی، فہرست ان کی مندرج ہے، ان میں خاص کر نسخہ قاموس کہ کتب لغت میں بے نظیر ہے، اور منشی صاحب نے اپنے مطبع میں اس کتاب کو نہایت خوبی اور صحت سے طبع فرمایا ہے، مدرسہ میں اس سے پہلے کوئی نسخہ اس کتاب کا نہ تھا، یہ کتاب ایسی محتاج الیہ ہے کہ ہر مدرس اور طالب علم کو اس کی حاجت رہتی ہے حاجی مولابخش صاحب نے علاوہ دو صد روپے برائے صرف طلبہ کے، سو روپیہ واسطے خرید کتب کے جدا گانہ عنایت فرمائے، مولوی عبدالرحمن خاں صاحب مالک مطبع نظامی کانپور نے کتب مندرجہ ذیل واسطے تقسیم طلبہ کے عنایت فرمائیں۔

یہ عطیات بڑے نیک نال ثابت ہوئے، بعد میں مسلسل ہر سال مطابع میں چھپنے والی کتابیں دارالعلوم میں آتی رہیں، اور آج ہزاروں درسی اور غیر درسی کتابوں کا جو عظیم الشان ذخیرہ دارالعلوم میں موجود ہے یہ اس کا ابتدائی نمونہ تھا، بہر حال اس سلسلے میں پیش قدمی اور دوسروں کے لئے نمونہ بننے کی سعادت عبدالرحمن خاں مالک مطبع نظامی کانپور اور منشی نول کشور آں جہانی کے حصے میں آئی، عبدالرحمن خاں صاحب اور منشی نول کشور جب تک زندہ رہے برابر اپنے مطبع سے چھپنے والی کتابوں کے نسخے دارالعلوم میں بھیجتے رہے، رودادوں میں نہ صرف ان کی دی ہوئی کتابوں کا ذکر موجود ہے بلکہ جایا ان کا شکریہ بھی ادا کیا گیا ہے اور لکھا ہے کہ منشی نول کشور صاحب مالک چھا پاخانہ اعظم لکھنؤ اس امر میں زیادہ قابل مشکوری ہیں کہ باوجود بعد مسافت بہت سی کتب کا آمد سے معاونت کی۔

۱۲۹۳ھ کی روداد میں لکھا ہے :-

”جناب منشی نول کشور مالک ادب و اخبار“ لکھنؤ، اور جناب راؤ امر سنگھ صاحب مالک اخبار ”سفیر بھانہ“ کا بانخصوص شکریہ کہ باوجودیکہ یہ دونوں صاحب اہل ہنود سے ہیں، مگر آفریں صدر آفریں ان کی سخاوت اور عنایت پر کہ اپنے اپنے اخبارات گراں بہا اس مدرسہ کو مفت عنایت فرماتے ہیں

جلد ارباب شوری مدرسہ ہذا بہ دل سے شکر یہ ادا کرتے ہیں، اور سب صاحبوں کے حق میں دعائے خیر کرتے ہیں کہ خداوند تعالیٰ ان کے اخبارات اور کارخانہ جات کو دم بدم ترقی عطا فرمادے اور ان کی قوت و آزادی کو قائم رکھے، اور آئندہ کو بھی ان حضرات سے امید کی جاتی ہے کہ اس طرح ہمیشہ کو ایسی ہی عنایات سے مدرسہ کو منور و مشکور فرماتے رہیں، اور جملہ اہالیان مدرسہ ہذا کو اپنا دعا گو و خیر خواہ سمجھیں۔

۱۲۹۰ھ، جلسہ تقسیم انعام | اس سال میں پانچ طلبہ نے مجوزہ نصاب کی تکمیل کر کے سند فراغت حاصل کی، فارغین کی اس جماعت میں حضرت شیخ الہندؒ بھی شامل تھے، ۱۹ ذیقعدہ ۱۲۹۰ھ یوم جمعہ کو جامع مسجد میں (جہاں دارالعلوم منتقل ہو گیا تھا) جلسہ عطاءے سند و تقسیم انعام منعقد ہوا، جس میں مختلف مقامات کے سہی خواہان دارالعلوم نے شرکت فرمائی، شرکائے جلسہ میں قابل ذکر حضرات یہ تھے، حضرت مولانا رشید احمد گنگوہیؒ، حضرت مولانا محمد قاسم نانوتویؒ، حضرت قاضی محمد اسمعیل صاحب منگلوری، مولوی محمد ہاشم صاحب مالک مطبع ہاشمی میرٹھ، مولانا ذوالفقار علی صاحب ڈپٹی انسپکٹر مدارس ضلع سہارنپور، حکیم ضیاء الدین صاحب رامپوری، منشی محمد صدیق صاحب ڈپٹی سپرنٹنڈنٹ نہر جن شرتقی، مولانا محمد منظر صاحب مدرسہ مظاہر علوم سہارنپور، خواجہ ابوالحسن صاحب دہلوی، منشی محمد حیات صاحب مہتمم نجم الاخبار وغیرہم۔

بعد نماز جمعہ حضرت نانوتویؒ نے ایک معرکہ الآراء تقریر فرمائی، جس میں دارالعلوم کے قیام کی ضرورت و اہمیت اور اس کے نصاب تعلیم پر بڑی دیدہ وری اور ژرف نگاہی کے ساتھ بحث کی گئی ہے، چونکہ اس تقریر میں دارالعلوم کے مقصد تعلیم اور اس کے نصاب کی افادیت پر بڑی جامعیت کے ساتھ کلام کیا گیا ہے، اس لئے ذیل میں اس تقریر کے اقتباسات پیش کئے جاتے ہیں۔

”چند خیر خواہان بے غرض نے بنام خدا اس قصیدہ دیوبند میں مدرسہ کی طرح ڈالی،

اور تھام بنی آدم خصوصاً اہل اسلام کی یہودی کی صورت نکالی، سو بھلا ستر اپنے

خیال سے بڑھ کر اس نے رونق پائی، اور یہاں کی دیکھا بھالی جا بجا مدرسے مقرر ہوئے اور اس آخری نلنے میں علم کا پھر اس طرح چرچا ہوا جیسا کہ گل ہوتے ہوئے چسراغ سنبھالا لیا کرتا ہے، اور بعد ائس سینکڑوں آدمی اس دولت عظمیٰ سے اس مدرسے میں آکر مستفید ہوئے اور تھوڑا بہت اپنی لیاقت کے موافق حصے لے اڑے، مگر سب دور و نزدیک کے رہنے والے جانتے ہوں گے کہ اس مدرسہ کی بنیاد دیوبند والوں نے ڈالی، اس امر میں وہ سب کے امام ہیں، ہر چند اور باہر کے صاحب بھی اس کار خیر میں شریک ہوئے مگر جو کچھ ہے وہ دیوبند والوں ہی کا طفیل ہے، اور اس وجہ سے اگریوں کہا جائے کہ جتنا اور سب کو اس کار خیر کا ثواب ملے گا اتنا ہی تنہا دیوبند والوں کو ملے گا تو عین مطابق قول نبوی صلی اللہ علیہ وسلم مَن سَنَّ سُنَّةَ حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا إِلَى يَوْمِ الْقِيَامَةِ۔ اور کہا قال، واتی اہل دیوبند نے وہ کام کیا ہے کہ قیامت تک صفحہ روزگار پر ان کی یادگاری رہے گی، یہ نامی مدرسہ ہمیشہ اہل دیوبند کی یادگاری کا باعث رہے گا، چونکہ اور اکثر مدارس اس مدرسہ کی دیکھا بھالی مقرر کئے گئے یا کئے جاتے ہیں تو کوئی مدرسہ اس سے ترقی پا جائے پر اہل عقل کے نزدیک وہ بھی دیوبند ہی کا پر تو ہوگا، اور اس پر جب یہاں کے باشندوں کی شکستہ عالی اور پریشان روزگاری پر نظر کی جائے تو یہ ان کی ہمت کی بات کسی طرح ان کاموں سے کم نہیں جو اہل سلطنت نے برزفاہ عام کئے ہیں، بایں ہمہ کھانے کی امداد میں طالب علموں کے ساتھ جو دل سوزی یہاں کے باشندوں نے کی وہ اتنی نہیں کہ ہم زبان سے ادا کریں، فرشتوں نے اگر طالبان علوم کے قدم کے نیچے پر بچھائے تو انہوں نے ان کے سر پر دستِ شفقت رکھا، ماں باپ کو بھلا دیا، دیوبند کو مثل گھر بنا دیا، یہ وہ خاص بات ہے جس میں شرکائے چندہ میں سے کوئی ان کا شریک و ہم نظر نہیں آتا، اس کے عوض خداوند کریم یہاں کے

باشندوں کو دارین میں جزا و کابل عطا کرے، بالکل اس دولت بے زوال سے بدلت
اہل دیوبند عالم مستفید ہے۔ ہند کے چند طالب علم جو شوقِ علم سے مکہ معظمہ میں پڑھتے
تھے، دیوبند کے مدرسہ کا چرچا سن کر گرتے پڑتے مدرسہ دیوبند میں آئیے۔

جمعِ علومِ عقلیہ و نقلیہ کی تعلیم اور ان کی استعدادوں کے حاصل کرنے کے لئے
یہ مدرسہ اور سہارنپور کا مدرسہ بلا تامل عمدہ سامان ہے اور انشاء اللہ یہاں کے طالب علم
بشرط تکمیل باقی علومِ قدیمہ اور جدیدہ کو بوجہ قوتِ استعداد و بسہولت جلد حاصل کر سکتے
ہیں، وجہ اس کی یہ ہے کہ ان مدارس میں علاوہ تعلیم مذہبی غرضِ اعظم قوتِ استعداد
کے فقط علومِ دینی پر اکتفا نہیں کیا بلکہ فنونِ دانشمندی کی تکمیل بھی حسبِ قاعدہ سابقہ
کی گئی ہے، جس کا عمدہ نتیجہ پہلے زمانوں میں یہ ہوا تھا کہ بڑے بڑے عالم بڑی بڑی
استعداد اور قوت کے اہل اسلام میں بکثرت ہوئے، اس لئے ہم اس بات کو بالیقین سمجھتے
ہیں کہ یہاں کے طالب علم اگرچہ بعض علوم و فنونِ جدیدہ سے کامیاب نہ ہوئے ہوں
پر ان کے حق میں یہ ان کی استعداد مثل استادِ کاملِ تعلیم کے لئے کافی ہو، اور
مدارس میں اگرچہ بعض علومِ جدیدہ کی کثرت کے باعث طالب علموں کو ایک مشقِ تازہ
ان علوم کی ایسی ہو جو یہاں کے طالب علموں کو نہ ہو، پر بوجہ قوتِ استعداد اہل انصاف
کے نزدیک بالعمنی ان علوم میں بھی ان مدارس کے طالب علموں سے زیادہ ہی یہاں کے
طالب علم سمجھے جائیں گے، بایں ہمہ اگر بالفرض بوجہ مشق نہ ہونے بعض علومِ جدیدہ کے
کچھ نقصان بھی متصور ہو تو بوجہ مفقود ہونے قوتِ استعدادِ علمی اور نہ ہونے علومِ دینی
کے ان مدارس کے طالب علم بدرجہا یہاں کے طالب علموں سے ناقص ہونے چاہئیں۔
اب ہم اس بات کی طرف بھی اشارہ کرتے ہیں جس سے یہ معلوم ہو جاوے کہ
در باب تحصیل یہ طریقہ خاص کیوں تجویز کیا گیا اور علومِ جدیدہ کو کیوں نہ شامل کیا، منجملہ
دیگر اسباب بڑا سبب اس بات کا ایک تو یہ ہے کہ تربیتِ عام ہو یا خاص ہو، اس پہلو کا

لحاظ چاہئے کہ جس طرف سے کمال میں رخنہ پڑا ہوا ہو اور دھرتوجہ ہو، سو اہل عقل پر روشن ہے کہ آج کل تعلیم علوم جدیدہ تو بوجہ کثرت مدارس سرکاری اس ترقی پر ہے کہ علوم قدیمہ کو سلاطین زمانہ سابق میں بھی یہ ترقی نہ ہوئی ہوگی، ہاں علوم نقلیہ کا تنزل ہوا کہ ایسا تنزل کبھی کسی کارخانہ میں نہ ہوا ہوگا، ایسے وقت میں رعایا کو مدارس علوم جدیدہ کا بناؤ تحصیل لا حاصل نظر آیا، اور صرف بجانب علوم نقلی اور نیز ان علوم کی طرف جن سے استعداد علوم مروجہ اور استعداد علوم جدیدہ یقیناً حاصل ہوتی ہیں ضرورت سمجھا گیا۔

دوسرے یہ کہ زمانہ واحد میں علوم کثیرہ کی تحصیل سب علوم کے حق میں باعث نقصان استعداد رہتی ہے، ہاں بعد تحصیل فنون دانشمندی جس کو خاص تحصیل استعداد ہی کے لئے تجویز کیا ہے اگر اور فنون قدیمہ و جدیدہ کو حاصل کیا جائے گا تو البتہ مقدار زمانہ تحصیل برابر رہے گا، اس تقدیم و تاخیر سے مطلب بخوبی حاصل ہوگا اور استعداد ہر علم کی بخوبی حاصل ہوگی، اس لئے علوم نقلیہ اور ان کے ساتھ علوم دانشمندی کو داخل تحصیل کیا، اس کے بعد اگر طلبہ مدرسہ ہذا مدارس سرکاری میں جا کر علوم جدیدہ کو حاصل کریں تو ان کے کمال میں یہ بات زیادہ مؤید ہوگی، کاش گورنمنٹ ہند بھی قید عمر طلبہ نو داخل کو اڑادے تاکہ رفاہ عام رہے اور سرکار کو بھی معلوم ہو کہ استعداد اسے کہا کرتے ہیں، بالجمہ یہ مدرسہ ایک ذخیرہ خیر اور سرمایہ علم و ادب و استعداد ہے، جس کے طفیل سے آج خداوند ذوالجلال نے یہ دن دکھلایا کہ چند طالب علموں نے یہاں تعلیم پا کر استعداد کامل حاصل کی، ہر فن میں مناسبت معقول اور ہر علم میں لیاقت مناسب پیدا کر کے اقران و مثال میں ممتاز ہوئے ۵

دارالعلوم کے حسابات کے بارے میں حضرت نانوتوی نے فرمایا :-

”مدرسہ کا آٹھ برس کا حساب کتاب مثل آئینہ صاف ہے، ہر صاحب کو اجازت ہے کہ آئیں اور اطمینان کر جائیں، اور اس آنے میں ہم کو ممنون احسان سمجھیں کیونکہ اپنی برائی اور مدرسہ کی ترقی اور اہل اسلام کی بہبودی کا باعث ہے، علاوہ ازیں ہم یہ جانتے ہیں کہ دیوبند کے باہمت لوگوں کا نام جنہوں نے مال سے یا کھانے سے اس مدرسہ کی امداد فرمائی ہے اور نیز اور شرکاء کا نام خوب روشن ہو جائے اور اہل عقل و فہم کو یہ بات معلوم ہو کہ یہ کارخانہ کس غرض سے برپا ہو رہا ہے۔ بھائیو! جو لوگ اس مدرسہ کے حق میں ساعی ہیں ان کو کوئی مطلب ذاتی نہیں جس کے باعث سے کسی صاحب کو اور کچھ خیال ہو، ہاں یہ کہئے کہ آپ صاحبوں کی بہبودی میں ہمارا بھی مطلب ہے۔“

جلسہ میں حسب ذیل حضرات کے سروں پر دستارِ فضیلت باندھی گئی۔

مولانا محمود حسن دیوبندی، مولانا عبدالحق پور قاضوی، مولانا فخر الحسن گنگوہی، مولانا فتح محمد تھانوی اور مولانا عبدالشکر جلال آبادی۔

۱۲۹۱ھ، دارالعلوم کی بین الاقوامی شہرت | دارالعلوم کی عمر کا ابھی نواں سال ہی تھا کہ اس کی شہرت و عظمت کا آوازہ ہندوستان سے گذر کر ممالکِ اسلامیہ تک پہنچ گیا تھا، اس کا اندازہ اس بات سے ہو سکتا ہے کہ قسطنطنیہ کا ایک مؤقر اخبار ”الجواب“ اعزازی طور پر دارالعلوم میں آنے لگا، عالمِ اسلامی کا یہ ایک وقیع اخبار تھا۔

مدارس کے الحاق کا آغاز | سالِ گذشتہ کے آخر میں مدرسہ تھانویہ کے منتظمین نے درخواست کی کہ ان کے مدرسہ کا دارالعلوم سے الحاق کر لیا جائے۔

روداد میں مذکور ہے :-

”تھانویہ کے منتظمین نے ایک مدرسہ عربیہ لیسٹیوٹ کو شش اہل اسلام مدت سے جاری ہے جس کی نسبت وہاں کے مہتمم منشی عبدالرزاق صاحب اور مولوی فتح محمد (صدر مدرس) کی رائے ہے

کہ یہ مدرسہ، شاخ مدرسہ عربیہ دیوبند کیا جاوے، اور اس کی خواندگی کا انتظام اور آمد و صرف کی نگرانی منتہم صاحب مدرسہ دیوبند ہو کرے، اس لئے حسب مشورہ مدرسہ تھانہ بھون کو شاخ مدرسہ ہذا کر لینا مستحسن معلوم ہوا، چنانچہ محرم ۱۲۹۱ھ سے انتظام اس کا سپرد منتہم مدرسہ ہذا کیا گیا۔
اس سلسلے نے آگے چل کر خاصی ترقی کی اور اب ملک کے بہت سے مدارس عربیہ باضابطہ طور پر اپنا الحاق دارالعلوم سے کئے ہوئے ہیں۔

حضرت شیخ الہند مدرسہ تدریس پر | حضرت شیخ الہند مولانا محمود حسن جن کی تعلیم کا آغاز ۱۲۸۳ھ میں دارالعلوم کے افتتاح سے ہوا تھا، ۱۲۹۱ھ میں دارالعلوم کے نصاب کی تکمیل سے فارغ ہو چکے تھے، فراغت کے دوسرے سال ۱۲۹۱ھ میں مجلس شوریٰ نے ان کو معین المدرس مقرر کیا، ابتداءً یہ تقریر اعزازی طور پر بلا تنخواہ تھا، مگر دوسرے سال ہی ان کو مدرس چھام بنا دیا گیا، اور پھر کچھ مدت کے بعد وہ صدارت تدریس کے منصب پر فائز ہو گئے، اس کی تفصیل آگے آئے گی۔

دارالعلوم کے لئے موجودہ جگہ کی تجویز | اوپر بتلایا جا چکا ہے کہ چھتے کی مسجد میں جگہ تنگ ہو جانے پر مدرسہ کو قاضی مسجد میں منتقل کیا گیا اور جب کچھ عرصے کے بعد وہ جگہ بھی کم ثابت ہوئی تو جامع مسجد میں مدارس کے قدیم طرز کے مطابق حجرے اور دالان بنائے گئے، جہاں ۱۲۹۱ھ میں دارالعلوم منتقل کیا گیا، مگر دارالعلوم کی روز افزوں ترقی کے باعث بہت جلد یہ جگہ بھی ناکافی ہو گئی تو حضرت نانوتویؒ کے ایما پر مجلس شوریٰ نے یہ طے کیا کہ آبادی سے باہر ایک کشادہ اور وسیع عمارت دارالعلوم کے لئے تعمیر کی جائے، ۱۹ ذیقعدہ ۱۲۹۱ھ کو جلسہ انعام کے موقع پر تجویز پیش کی گئی جس کو حاضرین جلسہ نے پسند کرتے ہوئے ضروری قرار دیا اور اس کے لئے اسی وقت چندہ جمع ہونا شروع ہو گیا، چنانچہ ایک قطعہ زمین آبادی کے شمال مغرب میں خرید لیا گیا، یہ جگہ چھتے کی مسجد سے ملحق اور آبادی سے قریب ہونے کے باوجود ایسی تھی جس میں دارالعلوم کے بڑھنے اور پھلنے پھولنے کے لئے گنجائش موجود تھی، رواد میں لکھا ہے :-

” اللہ کا شکر ہے کہ مثل دیگر تائیدات غیبی کے اس آرزو دیرینہ میں بھی جس کی سالہا سال سے امید تھی تائید غیبی نے جوش مارا اور رحمت الہی شامل حال ہوئی، یعنی ارباب شوری کی رائے میں یہ تجویز قرار پاگئی کہ ایک مکان وسیع تعلیم و سکونت و دیگر حاجات طلبہ مدرسہ کے لئے تیار کیا جائے، چنانچہ ۱۹ ذیقعدہ ۱۳۹۱ھ بروز جمعہ عین جلسہ انعام طلبہ میں اس کے لئے گزارش کیا، اسی وقت بہت سے ذی ہمتوں نے ایک فرد چندہ تیار کی اور بہت سے عالی ہمتوں کے نام اس میں تحریر کئے گئے، برابر فرد چندہ پر دستخط ہوتے جاتے ہیں جس میں بہت سا روپیہ وصول ہوتا جاتا ہے، چنانچہ ایک قطع نہایت وسیع واسطے تعمیر مکانات کے خرید لیا گیا، اب حضرات باہمت کی ہمت درکار ہے تاکہ روپیہ فراہم ہونے پر کار تعمیر جاری ہو اور یہ صدقہ جاریہ آپ کا جاری رہے، کوئی صاحب قلیل و کثیر رنظرنہ فرماویں، قطرہ قطرہ ہی شود دریا توجہ اور ہمت شرط ہے، آپ صاحبوں کی ہمت ہوئی تو فضل الہی سے یہ کام بہت آسان انجام پاوے گا۔

ایک انگریز جاسوس کے دلچسپ مشاہدات | دارالعلوم دیوبند جس زمانے میں قائم ہوا اس وقت ۱۸۵۷ء کی جنگ آزادی پر صرف

۹ سال گزرے تھے، چونکہ عام مسلمان اور دارالعلوم کے اکابر جنگ آزادی میں انگریزوں کے خلاف صف آرا رہ چکے تھے اس لئے انگریزی حکومت مسلمانوں کے سخت خلاف اور ان سے بدظن و برگشتہ تھی، مسلمانوں کی حرکات و سکنات پر کڑی نگرانی رکھی جاتی تھی، اس بنا پر دارالعلوم کی نسبت مدت تک خفیہ و علانیہ تحقیقات کا سلسلہ جاری رہا، چنانچہ ۱۳۹۱ھ میں صوبہ متحدہ (اتر پردیش) کے گورنر سر جان اسٹریچی نے اپنے ایک معتمد جان پامر کو اس غرض سے دارالعلوم میں بھیجا کہ وہ خفیہ طور پر تحقیقات کر کے رپورٹ پیش کرے کہ دارالعلوم کے قیام کا مقصد کیا ہے؟ اور مسلمان علماء دارالعلوم کے پس پردہ کس فکر و عمل میں مصروف ہیں، جان پامر نے دارالعلوم کو دیکھ کر جو رپورٹ تیار کی اور

جو تاثرات اُس نے اخذ کئے وہ اُس نے اپنے ایک دوست کو خط لکھتے ہوئے نہایت تفصیل سے بیان کئے ہیں، جان پامر نے دارالعلوم کی تعلیمی کیفیت کا انگریزی یونیورسٹیوں سے موازنہ کرتے ہوئے اپنے مشاہدات و تاثرات کا جس دلچسپ اور عالمانہ انداز میں اظہار کیا ہے وہ دارالعلوم کے علمی موقف کو سمجھنے میں بڑی مدد دیتا ہے۔ یہ واقعہ دارالعلوم کی ابتدائی زندگی کا ہے، اس سے اندازہ کیا جاسکتا ہے کہ دارالعلوم دیوبند کا تعلیمی معیار شروع ہی سے کیا رہا ہے، یہ خط جہاں دارالعلوم کی تعلیمی اور بعض دوسری جزئیات کی تفصیل اور نقد و تبصرے پر مشتمل ہے، وہیں ایک ایسے شخص کی زبان سے جو مخالفانہ نقطہ نظر رکھتا تھا دارالعلوم کی تعلیمی خصوصیات اور اس کے خدو خال کا ایک دلچسپ مرقع سامنے آجاتا ہے، جو نہایت گہرے تاثرات پر مبنی ہے، اس لئے مناسب معلوم ہوتا ہے کہ خط کا پورا متن پیش کر دیا جائے۔

جان پامر لکھتا ہے کہ :-

” ایفینٹ گورنر مالک مغربی و شمالی کے ساتھ دورے میں ۳۰ جنوری ۱۸۷۵ء کو دیوبند میں قیام ہوا، گورنر نے مجھ سے کہا کہ یہاں دیوبند میں مسلمانوں نے گورنمنٹ کے خلاف ایک مدرسہ جاری کیا ہے، تم اجنبیانہ طور پر اس مدرسہ میں جا کر تپ لگاؤ کہ کیا تعلیم ہوتی ہے اور مسلمان کس فکر و خیال میں لگے ہوئے ہیں۔ چنانچہ ۳۱ جنوری کو اتوار کے دن میں آبادی میں پہنچا، قصہ نہایت صاف ہے یہاں کے باشندے خلیق اوزنیک ہیں مگر غریب اور فلاکت زدہ ہیں، پوچھتے پوچھتے مدرسہ میں پہنچا یہاں پہنچکر میں نے ایک بڑا کمرہ دیکھا جس میں چٹائی کے فرش پر لڑکے کتابیں سامنے رکھے ہوئے بیٹھے تھے اور ایک بڑا لڑکا اُن کے درمیان میں بیٹھا ہوا تھا، میں نے لڑکوں سے دریافت کیا کہ تمہارا استاد کون ہے؟ ایک لڑکے نے اشارہ سے بتایا، معلوم ہوا کہ جو شخص درمیان میں بیٹھا ہوا تھا وہی استاد ہے، مجھے تعجب ہوا کہ یہ کیا استاد ہوگا، میں نے اس سے پوچھا آپ کے لڑکے کیا پڑھتے ہیں؟

لے یہ مولانا منفع علی دیوبندی مدرسہ فارسی تھے جن کا اسی سال (۱۲۹۱ھ) میں تعلیم سے فراغت کے بعد تقرر ہوا تھا، یہ ابتداء مدرسہ فارسی رہے، پھر چند سال کے بعد مدرسہ عربی بنائے گئے اور ۱۳۱۵ھ تک دارالعلوم میں مدرسہ ختم انجام دیں۔

جواب دیا "یہاں فارسی پڑھائی جاتی ہے" یہاں سے آگے بڑھا تو ایک جگہ ایک صاحب میا زاد نہایت خوبصورت بیٹھے ہوئے تھے، سامنے بڑی عمر کے طلبہ کی ایک قطار تھی، قریب پہنچ کر سنا تو علم مثلث کی بحث ہو رہی تھی، میرا خیال تھا کہ مجھے اجنبی سمجھ کر یہ لوگ چونکیں گے، مگر کسی نے مطلقاً توجہ نہ کی، میں قریب جا کر مٹیچہ گیا اور استاد کی تقریر سننے لگا، میری حیرت کی کوئی انتہا نہ رہی جب میں نے دیکھا کہ علم مثلث کے ایسے ایسے عجیب اور مشکل قاعدے بیان ہو رہے تھے جو میں نے کبھی ڈاکٹر اسپرنگر سے بھی نہیں سنے تھے، یہاں سے اٹھ کر دوسرے والان میں گیا تو دیکھا کہ ایک مولوی صاحب کے سامنے طالب علم معمولی کپڑے پہنے بیٹھے ہوئے ہیں، یہاں اقلیدس کے چھٹے مقالے کی دوسری شکل کے اختلافات بیان ہو رہے تھے اور مولوی صاحب اس برجستگی سے بیان کر رہے تھے کہ ایسا معلوم ہوتا تھا کہ گویا اقلیدس کی روح ان میں آگئی ہے۔ میں منہ نکتا رہ گیا، اسی دوران میں مولوی صاحب نے جبر و مقابلہ ٹاڈ ہنٹر سے مساوات درجہ اول کا ایک ایسا مشکل سوال طلبہ سے پوچھا کہ مجھے بھی اپنی حساب دانی پر سپینہ آگیا اور میں حیران رہ گیا، بعض طلبہ نے جواب صحیح نکالا، یہاں سے اٹھ کر میں تیسرے والان میں پہنچا، ایک مولوی صاحب حدیث کی کوئی موٹی سی کتاب پڑھا رہے تھے اور ہنس ہنس کر تقریر کر رہے تھے یہاں سے میں ایک زینے پر چڑھ کر دوسری منزل میں پہنچا، اس کے تین طرف

۱۷۷ حضرت مولانا سید احمد دہلویؒ تھے جو ۱۲۸۵ھ میں مدرسہ دوم مقرر ہوئے اور ۱۳۰۵ھ میں حضرت مولانا محمد یعقوب نانوتویؒ کی وفات پر صدر مدرس بنائے گئے اور ۱۳۰۷ھ تک سند تدریس پر فائز رہے، علوم ریاضی میں یگانہ روزگار تھے، حضرت مولانا محمد قاسم نانوتویؒ فرماتے ہیں کہ "مولوی سید احمد صاحب کو خداوند کریم نے فنون ریاضی میں وہ استعداد اور مناسبت عطا فرمائی ہے کہ ان علوم کے موجدوں کو بھی شاید اتنی ہی ہو۔"

(ردداد ۱۲۹۳ھ، ص ۱۳)

۱۷۸ غالباً حضرت مولانا محمد یعقوب نانوتویؒ، صدر المدرسین کی جانب اشارہ ہے، مولانا موصوف دارالعلوم کے آغاز ہی سے صدارت تدریس کی مسند پر فائز تھے۔

سید محبوب رضوی

مختلف مکان تھے، بیچ میں ایک چھوٹی سی صحیحی تھی جس میں دو اندھے بیٹھے بڑبڑا رہے تھے، میں یہ سننے کے لئے کہ یہ کیا کہہ رہے ہیں دے پاؤں اُن کے پاس گیا تو معلوم ہوا کہ علم ہیئت کی کسی کتاب کا سبق یاد کرو رہے ہیں، اتنے میں ایک اندھے نے دوسرے اندھے سے کہا "بھائی! کل کے سبق میں شکل عروسی اچھی طرح میری سمجھ میں نہیں آئی، اگر تم سمجھے ہو تو بتلاؤ!" دوسرے اندھے نے پہلے دعویٰ بیان کیا اور اس کی تھیلی پر لکیریں کھینچ کر ثبوت شروع کیا، پھر جو آپس میں اُن کی بحث ہوئی تو میں دنگ رہ گیا، اور سٹربرگر پرنسپل کی تقریر کا سماں میری آنکھوں میں پھر گیا، وہاں سے اٹھ کر ایک پچھڑے میں گیا، چھوٹے چھوٹے بچے صرف دنگ کی کتاب میں نہایت ادب سے استاد کے سامنے بیٹھے پڑھ رہے تھے، تیسرے درجہ میں علم منقول کا درس ہو رہا تھا۔

میں دوسرے زینے سے اتر کر نیچے آیا، میرا خیال تھا کہ مدرسہ بس اسی قدر ہے، اتفاق سے ایک شخص سے ملاقات ہوئی، میں نے اس سے اپنے خیال کی تصدیق چاہی، اُس نے کہا "نہیں! قرآن شریف دوسری جگہ پڑھایا جاتا ہے" میں نے پوچھا کہاں؟ وہ مجھ کو مسجد میں لے گیا، مسجد کے والان میں بہت سے چھوٹے چھوٹے بچے ایک نابینا حافظ کے سامنے قرآن شریف پڑھ رہے تھے حافظ نے ایک چھوٹے سے بچے کو کپڑا کر بڑی بے رحمی سے پٹیا بچھ چلایا۔ میں نے اپنے رہنما سے کہا کہ ننھے ننھے بچوں سے ایسی سخت محنت لینا بڑا ظلم ہے۔ اُس نے ہنس کر جواب دیا "بظاہر تو یہ ظلم نظر آتا ہے

۱۔ یعنی حافظ نامدار خاں، حافظ صاحب مرحوم نسی ضلع مظفرنگر کے رہنے والے تھے، قیام دارالعلوم کے دوسرے سال ۱۲۸۳ھ میں جب درجہ قرآن کا اجراء عمل میں آیا تو حافظ نامدار خاں اس کے معلم مقرر ہوئے، اور ۱۲۳۹ھ تک تقریباً ۵۵ سال درجہ قرآن شریف کی خدمات انجام دیں، ان کے شاگردوں کا حلقہ بڑا وسیع ہے، ناظرہ پڑھنے والوں کے علاوہ ان کے فیضِ تعلیم نے سینکڑوں بچوں کو حافظ قرآن بنا دیا، جن میں دارالعلوم کے بعض بہت سے اساتذہ بھی شامل ہیں۔

مگر درحقیقت یہ شفقت ہے! بچوں کو شروع ہی سے محنت شاقہ کا عادی بنا دینا ان کے حق میں عین حکمت اور آئندہ زندگی میں پیش آنے والی مشکلات پر قابو پانے کے لئے بہت ضروری ہے آج کل مسلمانوں میں یہی تو ایک بات ہمت اور محنت کی رہ گئی ہے اور اسی لئے کچھ ٹوٹا پھوٹا دین ان کے پاس باقی ہے!

میں نے پوچھا گذشتہ سال اخباروں میں دیکھا تھا کہ چار طالب علموں کے دستارِ فضیلت بندھی گئی تھی، ان میں سے یہاں کوئی موجود ہے؟ وہ بولا کہ ہاں ایک صاحب ہیں، چلے میں ملائے دیتا ہوں۔ وہ مجھے ایک مکان میں لے گیا جہاں ایک نوجوان بیٹھا ہوا تھا، ایک موٹی سی کتاب سامنے رکھی تھی، اور دس بارہ طالب علم بیٹھے پڑھ رہے تھے، ایک طرف دو بندو تیں پڑی ہوئی تھیں، میں سلام کیا، اس نے کہا اخلاق سے جواب دیا، میں نے پوچھا کہ سال گذشتہ آپ ہی کے دستارِ فضیلت بندھی ہے؟ بولے کہ اساتذہ کی عنایت ہے۔ میں نے کہا کہ یہ کیا کتاب ہے؟ فرمایا کہ عربی زبان میں ایک نئی کتاب ہے، ایک مطبع کے ہنرمند نے ترجمے کے لئے بھجی ہے، اس کی اجرت ایک ہزار روپے ٹھہری ہے، مجھے ترجمہ کرتے ہوئے تین مہینے ہوئے ہیں اور میں چوتھائی کے قریب ہو چکا ہے، بقیہ انشاء اللہ ایک مہینے میں ہو جائے گا۔ میں نے پوچھا یہ بندو تیں کیسی ہیں؟ کہنے لگے مجھے شکار کا شوق ہے، سات بجے سے دس بجے تک پڑھاتا ہوں، گیارہ سے ایک تک شکار کھیلتا ہوں اور دو سے چار بجے تک ترجمہ کرتا ہوں۔

میں نے دریافت کیا، آپ نوکری کیوں نہیں کرتے؟ بولے کہ خدائے تعالیٰ گھر بیٹھے بھائے

لے دارالعلوم کی زندگی کا یہ بالکل ابتدائی زمانہ تھا، مگر جان پامر کے اس فقرے سے معلوم ہوتا ہے کہ دارالعلوم کے حالات و کوائف اُس زمانے کے اخبارات میں شائع ہوتے تھے اور اخبارات میں دارالعلوم کی خبروں کو اہمیت دی جاتی تھی، اس کا مطلب یہ ہے کہ ملک میں اُسی وقت دارالعلوم مرکزی اور امتیازی حیثیت سے دیکھا جانے لگا تھا۔

ڈھائی سو روپے مہینہ دیتا ہے، پھر کس لئے نوکری کروں؟“

یہاں سے اٹھ کر کتب خانہ میں آیا، منتظم کتب خانہ نے میرا خیر مقدم کرتے ہوئے فہرست دکھلائی، میں حیران رہ گیا، کوئی فن ایسا نہ تھا جس کی کتاب موجود نہ ہو، ایک دوسرا رجسٹر دکھلایا جو طلبہ کی حاضری کا تھا، اور نہایت صاف، خوش خط لکھا ہوا تھا، من جلد ۲۱۰ طلبہ کے ۲۰۸ طلبہ حاضر تھے۔

میں اٹھنے والا ہی تھا کہ ایک صاحب سبزہ رنگ آئے اور سلام کر کے بیٹھ گئے، میں نے پوچھا آپ کی تعریف؟ بولے کہ میں ہمت ہوں، اور تین بڑے بڑے رجسٹر میرے سامنے رکھ دئے اور بتلایا کہ یہ سال بھر کے آمد و صرف کا حساب ہے، ملاحظہ کیجئے!

میں نے دیکھا تو تاریخ وار نہایت صحت کے ساتھ حساب لکھا ہوا تھا، گوشوارے سے معلوم ہوا کہ گذشتہ سال کے آخر میں خرچ کے بعد کچھ روپیہ بچ گیا تھا۔ طبیعت چاہتی تھی کہ کتابوں کی کچھ سیر کروں، مگر دقت تنگ ہو گیا تھا، اور شام ہونے کو تھی، مجبوراً واپس ہوا۔

میری تحقیقات کے نتائج یہ ہیں کہ یہاں کے لوگ تعلیم یافتہ، نیک چلن اور نہایت سلیم الطبع ہیں کوئی ضروری فن ایسا نہیں جو یہاں پڑھایا نہ جاتا ہو، جو کام بڑے بڑے کالجوں میں ہزاروں کے صرف سے ہوتا ہے وہ یہاں ایک مولوی چالیس روپیے میں کر رہا ہے، مسلمانوں کے لئے اس سے

لے غالباً یہ حضرت شیخ الہند تھے، ۱۲۹۰ھ میں فارغ ہوئے تھے اور ۱۲۹۱ھ میں بلا تخواہ کے مدرس مقرر ہوئے ۱۲۹۱ھ کے فارغ ہونے والے حضرات میں صرف حضرت شیخ الہند ہی دیوبند کے رہنے والے تھے، شکار کا بھد شوق تھا، جان پا مرنے جس زیر ترجمہ کتاب کی طرف اشارہ کیا ہے افسوس ہے کہ اس کا پتہ نہیں چل سکا۔

۱۲۸۸ھ سے ۱۲۸۹ھ تک مسند اہتمام پر فائز رہے۔
۱۲۸۸ھ سے ۱۲۸۹ھ تک مسند اہتمام پر فائز رہے۔
۱۲۸۸ھ سے ۱۲۸۹ھ تک مسند اہتمام پر فائز رہے۔

بہتر کوئی تعلیم گاہ نہیں ہو سکتی! اور میں تو یہاں تک کہہ سکتا ہوں کہ اگر کوئی غیر مسلمان بھی یہاں تعلیم پائے تو نفع سے خالی نہیں، انگلستان میں اندھوں کا اسکول سنا تھا، مگر یہاں آنکھوں سے دیکھا کہ دو اندھے تحریر اقلیدس کی شکلیں کف دست پر اس طرح ثابت کرتے ہیں کہ باید و شاید! مجھے افسوس ہے کہ آج سر ولیم میور موجود نہیں ہیں، ورنہ کمال ذوق و شوق اس مدرسہ کو دیکھتے اور طلبہ کو انعام دیتے لے۔

۱۲۹۲ھ، دس سالہ حالات کا خلاصہ کہ | یہ وہ سال ہے جس میں دارالعلوم نے ابتدائی دشوار گزار مرحلوں کو طے کرتے ہوئے

دسویں منزل میں قدم رکھا، روداد میں گذشتہ دس سال کے حالات و نتائج کا یہ خلاصہ بیان کیا گیا ہے :-

”اگرچہ تاریخ اجرا، مدرسہ ہذا سے آج تک کا حساب جمع خرچ کمال احتیاط اور نہایت شرح و بسط سے لکھا جاتا ہے، چنانچہ اکثر شرکاء چندہ نے بخشیم خود ملاحظہ فرمایا، اور محاسب سالانہ درج کیفیت ہو کر ہر سال کے ختم پر شائع ہوتا ہے اور کوئی رقم ایسی نہیں جو اس کے اندر درج نہ ہو اور جو صاحب شریک چندہ یا خیر خواہ مدرسہ اس مدرسہ کے حساب کو ملاحظہ فرمانا چاہتے ہیں بندہ ہمت ان کا نہایت شکر گزار ہوتا ہے اور درخواست کرتا ہے جملہ اہل اسلام کی خدمت میں کہ جب کبھی بحسب اتفاق دیوبند تشریف لادیں تو حساب و کتاب مفصل تاریخ وار مدرسہ کو ملاحظہ فرما کر بندہ کو ممنون فرمادیں، اب نیاز مند کے دل میں یہ آیا کہ بعض خیر خواہان مدرسہ جن کو ابھی اس طرف توجہ ہوئی ہے اول سے حال جمع خرچ مدرسہ کا معلوم نہیں ہے، لہذا بنظر تفریح طبع خیر خواہان مدرسہ و شرکاء چندہ دو گوشوارے دہ سالہ ذیل میں درج کئے جاتے ہیں، جن سے کل آمد صرف ہر قسم کا تاریخ اجرا مدرسہ سے آخر ۱۳۹۲ھ تک کا صاف

معلوم ہوتا ہے، خیر خواہان مدرسہ اس بات کو خیال فرما دیں کہ زرچندہ کو کیسی احتیاط اور کفایت سے خرچ کیا جاتا ہے اور اس تھوڑے سے خرچ سے کیسے بڑے کام نکلے ہیں کہ باید و شاید اور کسی قدر مجاہد حال نتیجہ تعلیم کا بھی عرض کیا جاتا ہے کہ اس عرصہ دس سال میں دس طلبہ کو جو جملہ علوم و فنون سے فارغ ہوئے، دستارِ فضیلت جمع عام میں بندھی اور سپردہ ایسے طلبہ جن کی ایک دو کتاب کسی فن کی باقی رہی تھی اور زمانہ نے ان کو زیادہ فرصت نہ دی اور مجبوراً مدرسہ چھوڑنا پڑا، ان کو اسنادِ تحصیل علوم کی دی گئی گویا یہ بھی قریب فارغ التحصیل کے تھے، تو کُل پچیس طلبہ پورے پورے عالم ہوئے، اوسطاً فی سال ۲ ۱/۲ ہوتے ہیں اور ماسولے ان کے جو اکثر تھوڑا بہت پڑھ کر چلے گئے ان کا حساب و اندازہ نہیں ہے، اگرچہ جو نتیجہ اب تک حاصل ہوا بہت عمدہ اور اعلیٰ نتیجہ ہے، مگر انشاء اللہ تعالیٰ آئندہ کو زیادہ امید ہے، اور ایک یہ بھی قابلِ عرض ہے کہ بالفصل مدرسہ ہذا میں کوئی ایسا طالب علم نہیں ہے جو شروع مدرسہ یا قریب شروع سے داخل ہوا ہو اور اب ملک مدرسہ میں موجود ہو، یعنی جو شروع میں داخل ہوئے وہ فارغ التحصیل ہو گئے۔

ابتدا میں دارالعلوم کا یہ معمول تھا کہ جب کوئی طالب علم تحصیل علم سے **جلسہ تقسیم اسناد** فارغ ہوتا تو علماء کے مجمع میں اس کا امتحان لیا جاتا تھا، اور کامیابی کے بعد کسی بڑے عالم سے دستارِ فضیلت بندھوائی جاتی تھی، چنانچہ اس سال ۲ ذی الحجہ یوم جمعہ کو ایک بڑا جلسہ جامع مسجد میں منعقد ہوا، یہ جلسہ دارالعلوم کی تاریخ میں اپنی نوعیت کا پہلا جلسہ تھا، دیوبند کی گلی گلی اور کوہہ کوہہ قال اللہ وقال الرسول کی آوازوں سے معمور نظر آتا تھا، ہر جگہ تفسیر و حدیث کا چرچا تھا، جامع مسجد کے صحن میں طلبہ کے لئے بانسوں کا احاطہ بنایا گیا تھا، مسجد نمازیوں سے بھری ہوئی تھی، بعد نماز جمعہ حضرت مولانا محمد قاسم نانوتوی قدس سرہ کی ایک مؤثر تحریر حضرت مولانا محمد یعقوب صاحب نانوتوی نے پڑھ کر سنائی، جس میں قیام دارالعلوم کی وجہ بیان کرتے ہوئے کہا گیا تھا کہ :-

”اس آخری زمانے میں بایں وجہ کہ اہل اسلام کے سر پر کوئی درد مند اسلام اندر رہا

یہ علم خاص کر س ملک سے بالکل اٹھ گیا، اس علم کے سب سامان گم ہو گئے، اول تو معشیت میں عام امیر و غریب ایسے پریشان کہ اس علم کی تحصیل کی اُن کو ذرا صحت کہاں، امیروں کو اپنے اموال کا مشغلہ ہی بہت اور غریبوں کو نانِ شبینہ کا خیال جان کا وبال، باوجود اس کے کسی نے کچھ بہت بھی کی تو کوئی ٹھکانہ ایسا نہ تھا جہاں سستی ہو تو طبیعت بھی ہو، اس لئے جتنا زوال آیا اسی علم پر آیا۔

پھر آگے چل کر دارالعلوم میں علوم دنیوی کے داخل نصاب نہ کئے جانے کی نسبت فرمایا :-

”اگر یہ خیال سب راہ ہے کہ یہاں علوم دنیویہ کی تعلیم کا چنداں اہتمام نہیں تو اس کا جواب اول تو یہ ہے کہ مرض کا علاج چاہئے، جو مرض نہ ہو اس کی دوا کھانی فضول ہے، دیوار کے رخسار کو بند کرنا چاہئے، بجھٹے کا بھرنا لازم ہے، جو اینٹ ابھی گری ہی نہیں اس کا فکر بجز نادانی کیا ہے؟ مدارس سرکاری اور کس لئے ہیں؟ ان میں علوم دنیویہ نہیں پڑھائے جاتے تو اور کیا ہوتا ہے؟ یہ مدارس اگر قدر ضرورت سے کم ہوتے تو مضائقہ بھی نہ تھا، مگر سب جانتے ہیں کہ سرکار کی توجہ سے شہر تو شہر گاؤں گاؤں میں مدرسے جاری ہو گئے، اُن کے ہوتے ہوئے اور مدارس دنیویہ کا اہتمام کرنا اور علوم دینی سے غفلت کا عقل دور اندیش نہیں۔“

بعد ازاں حضرت مولانا احمد علی محدث سہارنپوری کے دست مبارک سے فارغ التحصیل طلبہ کے سروں پر دستارِ فضیلت بندھوائی گئی، شرکائے چندہ اور حاضرین جلسہ کی خوشی کا کوئی ٹھکانہ نہ تھا، آج اُن کے چندوں کا صحیح مصروف اور مانی اعانتوں کا لائق فخر و مسرت نتیجہ اُن کی آنکھوں کے سامنے تھا۔

دارالعلوم کی اولین عمارت کا سنگِ بنیاد | جلسہ تقسیم اسناد کے بعد مجمع جامع مسجد سے اٹھ کر اُس جگہ پہنچا جہاں دارالعلوم کی عمارت کے لئے بنیاد رکھی جانے والی تھی، سنگِ بنیاد حضرت مولانا احمد علی محدث

سہارنپوری کے دست مبارک سے رکھوایا گیا، اس کے بعد ایک ایک اینٹ حضرت نانوتویؒ،
 حضرت گنگوہیؒ، حضرت مولانا محمد منظر نانوتویؒ نے رکھی، یہ نام تو روداد میں مذکور ہیں، ارواحِ ثلاثہ
 کی روایت میں مزید دو نام حضرت میا نجی منے شاہؒ اور حضرت حاجی محمد عابدؒ کے بھی لکھے ہیں۔
 اس موقع کی ایک روایت یہ بھی مشہور ہے کہ جب بنیاد رکھی جا چکی تو سب لوگوں نے دارالعلوم
 کی بقا و ترقی کے لئے نہایت خضوع و خشوع کے ساتھ بارگاہِ ایزدی میں دعا کی، حضرت نانوتویؒ
 نے فرمایا کہ "عالم مثال میں اس مدرسہ کی شکل ایک معلق ہانڈی کے مانند ہے، جب تک اس کا مدار
 توکل اور اعتماد علی اللہ پر رہے گا یہ مدرسہ ترقی کرتا رہے گا۔"

اس واقعے کو حضرت مولانا فضل الرحمن عثمانیؒ نے ذیل کے اشعار میں نظم کیا ہے:-

اس کے بانی کی وصیف ہے کہ جب اس کے لئے

کوئی سرمایہ بھروسے کا ذرا ہو جائے گا

پھر یہ تبدیل معلق اور توکل کا چراغ

یہ سمجھ لینا کہ بے نور و ضیا ہو جائے گا

ہے توکل پر پناہ اس کی تو بس اس کا معین

ایک گر جائے گا، پیدا دوسرا ہو جائے گا

حضرت مولانا محمد یعقوب نانوتویؒ نے تعمیر کا مادہ تاریخ "اشرف عمارات" سے نکالا،

۱۔ ارواحِ ثلاثہ، حکایت ۲۵۲۔ ۲۔ القاسم دارالعلوم نبر محرم ۱۳۲۴ھ، ص ۳۳

۳۔ "اشرف عمارات" کے اعداد و حساب جمل ۱۲۹۳ء لگاتے ہیں، سنگ بنیاد ۲ ذی الحجہ ۱۲۹۲ھ کو رکھا گیا

تھا، چونکہ یہ سال تقریباً ختم ہو رہا تھا، اس لئے تعمیر کا آغاز ۱۲۹۳ھ سے ہوا اور اسی کو آغاز تعمیر قرار

دیا گیا، ایک دوسرے مادہ تاریخ سے بھی یہی سن برآمد ہوتا ہے، قطعاً تاریخ یہ ہے :-

از تماشاے درس گاہِ علوم چشمہ روشن ست و دلہا شاد

جوش تاریخِ این خستہ بناء گفت بیت الشرف مبارک باد

آٹھ سال کی مدت میں ۲۳۰۰۰ روپے کے صرف سے یہ عمارت "نودرہ" کے نام سے بن کر تیار ہوئی، اس عمارت کے دو درجے ہیں، ہر ایک درجے میں نو نو دروازے ہیں، اس کا طول ۲۶ گز اور عرض ۱۲ گز ہے، دارالعلوم کی یہ سب سے پہلی عمارت ہے، نودرے کی یہ عمارت سادہ ہونے کے باوجود شاندار ہے، روداد میں لکھا ہے کہ "اس عمارت میں سادگی اور استواری کو مقدم رکھا گیا ہے، اس کا نقشہ منجانب اللہ قلوب پر الہام ہوا تھا"۔

حضرت مولانا رفیع الدین نے (جن کے زمانہ اہتمام میں یہ عمارت تعمیر ہوئی) آنحضرت صلی اللہ علیہ وسلم کو خواب میں دیکھا کہ آپ ارشاد فرما رہے ہیں کہ: "یہ احاطہ تو بہت مختصر ہے؛ یہ فرما کر خود عصائے مبارک سے ایک طویل و عریض نقشہ کھینچ کر بتلایا کہ ان نشانات پر تعمیر کی جائے، چنانچہ اسی کے مطابق بنیاد رکھ دو اور تعمیر شروع کرائی گئی، نودرے کی تعمیری خصوصیات کی نسبت روداد میں لکھا ہے :-

"اس کی تعمیر میں ہندوستانی اور انگریزی عمارتوں کا لطف موجود ہے، اس کی پشت پر ایک عمدہ تالاب اور جانب جنوب سبزہ زار اور بجانب شمال باغ درسہ ہے، اور وسط صحن میں ایک مختصر اور نفیس چمن نہایت خوش نما جنگلے کے بیچ میں شگفتہ ہے، اور جنگلے کے چاروں طرف گلوں میں ہر قسم کے مختلف الالوان پھولوں کے درخت موجود ہیں"۔

دارالعلوم کا یہ مقام احاطہ مولسری کے نام سے موسوم ہے، اسی احاطے میں وہ تاریخی کنواں ہے جو نودرے کے ساتھ بنا تھا، یہ کنواں بڑا بابرکت سمجھا جاتا ہے، اس کا پانی نہایت شیریں اور ٹھنڈا ہے، مشہور عالم و مصنف مولانا مناظر حسن گیلانی نے اس کنویں کے پانی کی نسبت اپنا

۱۲ ص ۱۳۰۱، روداد ۱۸۸۳ء

۱۳ ص ۱۳۰۱، روداد جلسہ دستار بندی ۱۳۰۱ء، روداد جلسہ انعام ۱۳۶۶ء، مندرجہ ماہ نامہ دارالعلوم

دیوبند بابت ماہ رمضان ۱۳۶۶ء، ص ۱۱ د ۱۲

یہ تاثر بیان کیا ہے کہ "اتنا لذیذ، اتنا خوش گوار، اتنا شیریں، صاف و سبک اور خشک پانی میں نے اس سے پہلے نہیں پیا تھا۔"

حضرت مولانا رفیع الدینؒ ہی نے ایک دوسرے خواب میں یہ بھی دیکھا تھا کہ کنواں دودھ سے بھرا ہوا ہے اور آنحضرت صلی اللہ علیہ وسلم پیالے سے دودھ تقسیم فرما رہے ہیں، بعض لوگوں کے پاس چھوٹے برتن ہیں اور بعض کے پاس بڑے، ہر شخص اپنا اپنا برتن دودھ سے بھرا کر لے جا رہا ہے مولانا نے برتنوں کے چھوٹے بڑے ہونے کی یہ تعبیر دی کہ اس سے ہر شخص کا "ظرفِ علم" مراد ہے۔

۱۲۹۳ھ: فتاویٰ کا آغاز | اگرچہ دارالعلوم کی جانب سے فتاویٰ کے متعلق کوئی اعلان نہیں کیا گیا، مگر اس کی عالم گیر مرکزیت اور شہرت عامر نے لوگوں کو شروع ہی سے شرعی امور میں طلبِ فتاویٰ کی جانب رجوع کر دیا تھا، اس سال کی روداد سے معلوم ہوتا ہے کہ کثرت سے استفتاء موصول ہونے لگے تھے، دارالعلوم نے بھی اس کو ایک اہم دینی خدمت سمجھ کر قبول کر لیا تھا۔

۱۲۹۱ھ میں تھانہ بھون کے مدرسہ کا الحاق ہوا تھا، اس سال مدارسِ ملحقہ کے امتحانات میں انہیڈ (ضلع سہارنپور) منظر نگار اور گلاؤٹھی (ضلع بلندشہر) میں تین مدرسے باہم حضرت نانوتویؒ قائم ہوئے، تینوں کا دارالعلوم سے الحاق کیا گیا، اس لئے ان مدارس کے سالانہ امتحان کا دارالعلوم کی جانب سے انتظام کیا گیا، چنانچہ دارالعلوم کے اساتذہ نے ان مدارس میں پہنچ کر امتحانات لئے۔

۱۲۹۱ھ مولانا سید مناظر حسن گیلانیؒ کا سلسلہ "مضامین" احاطہ دارالعلوم میں چیتے ہوئے دن "مندرجہ ماہنامہ

دارالعلوم دیوبند" بابت ماہ ربیع الثانی ۱۳۷۱ھ ص ۴۳

۱۲۹۱ھ رودادِ حلیہ انعام ۱۳۶۶ھ، مندرجہ ماہنامہ دارالعلوم بابت ماہ رمضان ۱۳۶۶ھ، ص ۱۲

۱۲۹۴ء ترک مجروحین کے لئے طلبہ کا چنڈہ | دارالعلوم میں شروع ہی سے امتحان میں کامیاب ہونے والے طلبہ کو انعام

میں کتابیں دیئے جانے کا دستور رہا ہے، گذشتہ سال طلبہ نے کتب انعام لینے کے بجائے فیصلہ کیا تھا کہ کتب انعام کی پوری رقم جو ستر روپیے کے قریب تھی، ترک مجروحین اور یتامی کے لئے قسطنطنیہ بھیج دی جائے، اس کے علاوہ ساٹھ روپیے جو خود طلبہ نے اپنے طور پر چنڈہ کر کے جمع کئے تھے، قسطنطنیہ بھیج گئے تھے، اس سال بھی اس پر عمل کیا گیا، یہ واقعہ پلیوینا کی جنگ کے زمانے کا ہے جو ۱۸۷۷ء میں روس اور ترکی کے مابین ہوئی تھی۔

۱۲۹۴ء کے اواخر میں حضرت مولانا محمد قاسم نانوتوی قدس سرہ
حضرات اکابر کا سفر حج کی معیت میں حضرت مولانا محمد یعقوب نانوتوی صدر مدرس،
حضرت مولانا رفیع الدین ہنتم اور حضرت مولانا محمود حسن حج کے لئے تشریف لے گئے، اس دوران
میں اہتمام کے فرائض حاجی فضل حق نے انجام دیئے۔

۱۲۹۵ء، ثمرۃ التربیت کا قیام | اس سال میں دارالعلوم کی تاریخ کا ایک اہم واقعہ
یہ ہے کہ فضلاء دارالعلوم نے آپس کے مشورے

سے ایک جماعت ثمرۃ التربیت کے نام سے قائم کی، جس کا مقصد یہ تھا کہ جو حضرات دارالعلوم
سے فارغ التحصیل ہو چکے ہیں اور مختلف کاموں میں لگے ہوئے ہیں ان پر اپنی مادر علمی کا بڑا حق
ہے، اس لئے ان کو چاہئے کہ وہ سال بھر میں کم از کم ایک مرتبہ اپنی ایک ماہ کی آمدنی کا چوتھائی
حصہ اپنی مادر علمی کو ضرور پیش کیا کریں، یہ جماعت ابتداً ۱۹ افراد پر مشتمل تھی، اس کی سالانہ
پیش کش کی مقدار ۹۶ روپیے آٹھ آنے تھی۔

دارالعلوم دیوبند شروع شروع میں مدرسہ اسلامی عربی
مدرسہ کے بجائے دارالعلوم | دیوبند کے نام سے موسوم رہا، دارالعلوم ایک اصطلاحی
لفظ ہے جس کا اطلاق عموماً اُس تعلیم گاہ پر ہوتا ہے جس میں جمیع علوم عقلیہ و نقلیہ کی اعلیٰ تعلیم

دی جاتی ہو، اور علوم و فنون کے ماہر اساتذہ کی جماعت طلبہ کی تکمیل علم و فن کے لئے موجود ہو، دارالعلوم اور یونیورسٹی ایک ہی معنی میں مستعمل ہیں، اس تعریف کے لحاظ سے تو یہ مدرسہ شروع ہی سے دارالعلوم تھا، مگر یہ لفظ اس وقت تک استعمال نہیں کیا گیا جب تک دارالعلوم نے علوم شرعیہ اور علوم معقولہ کا مناسب اور ضروری نصاب طلبہ کو ختم نہیں کرا دیا، جب ملک میں جا بجا اس کی شاخیں قائم ہو گئیں اور عام طور پر اس کی تعلیم کو مستند مان لیا گیا اور اعلیٰ سطحوں میں اس کی مرکزیت تسلیم کی جانے لگی تو یکم صفر ۱۲۹۶ھ کو جلسہ انعام کے موقع پر حضرت مولانا محمد یعقوب انوٹوئی نے اپنی تقریر میں فرمایا کہ:-

”خداوند کریم کا شکر کس زبان سے ادا کیا جائے کہ تیرھواں سال اس مدرسہ کا

جس کو دارالعلوم کہنا بجا ہے، بخیر و خوبی پورا ہوا، اس تھوڑے سے عرصے میں اسلام

اور اہل اسلام کو بے شمار نفع پہنچا، بے اختیار اس کے حق میں یہ شعر پڑھنے

کو جی چاہتا ہے ۵

تم سلامت رہو، ہزار برس اور ہر برس کے ہوں دن، پچاس ہزار

دارالعلوم میں طبی تعلیم جاری کرنے کی نسبت گذشتہ سال
۱۲۹۶ھ، تعلیم طب کا اجراء

اپیل کی گئی تھی، جس میں کہا گیا تھا کہ دارالعلوم میں تعلیم طب کی کمی ہے، جب کہ اس فن کی تعلیم ضروریات بلکہ واجبات سے ہے، کیونکہ اس سے فائدہ عام ہے، اس سال کی روداد میں لکھا ہے کہ گذشتہ سال ہم نے طبی تعلیم کی نسبت عرض کیا تھا اس وقت سے ارباب بہت کے اس طرف متوجہ ہونے کے امیدوار ہیں مگر کوئی صورت ظہور نظر نہیں آئی، اب تو کلا علی المشرقین طب کی تعلیم شروع کر دی گئی ہے، چنانچہ سدید اور شرح اسباب سے طبی تعلیم کا آغاز کر دیا گیا ہے، اگر حضرات خیر خواہان نے اس طرف توجہ فرمائی اور قوم کی فلاح و

بہود کے لئے توجہ دی تو انشا اللہ آئندہ طلبہ کو طریقہ مطب، فنِ جراحی، اور دو سازی کے سکھانے کا بندوبست بھی کیا جائے گا۔

ہر چند اس سال میں مختلف امراض اور قحطِ عام کے سبب سے طلبہ اور چندے میں نسبت کم رہی، مگر الحمد للہ کہ دارالعلوم کے پائے ثبات میں کوئی لغزش نہیں ہوئی۔

حضرت مولانا محمد قاسم نانوتوی نور اللہ مرقدہ

۱۲۹۴ھ حضرت نانوتویؒ کی وفات

کی وفات حسرتِ آیات دارالعلوم کے لئے بڑا حادثہ تھا، اس سال کی روداد میں اراکین دارالعلوم کی جانب سے اس حادثے پر جن گہرے تاثرات کا اظہار کیا گیا ہے وہ روداد دارالعلوم کے الفاظ میں یہ ہیں :-

”پندرہویں سال کا ختم ہونا اور سولہویں سال کا شروع ہونا اس قدر باعثِ خوشی نہیں جس قدر اس کے مرتب و سرپرست حضرت فخر العلماء مولانا مولوی محمد قاسم رحمۃ اللہ علیہ کا اس جہانِ فانی سے عالم جاودانی کو تشریف لے جانا باعثِ حسرت و افسوس ہے، اگرچہ صفحہ جہان پر اس قسم کے وقائع اکثر درج ہیں مگر یہ واقعہ جان کا وہ بھی ایسا نہیں ہے کہ یکا یک زمانہ و اہل زمانہ بھول جاویں، مولانا مرحوم کے اوصافِ حمیدہ اور اخلاقِ پسندیدہ اطرافِ عالم میں انہرمن الشمس ہیں، حاجتِ بیان نہیں ہے، مگر مختصر یہ ہے کہ مدتِ العمر اسلام اور اہل اسلام کی خیر خواہی میں مصروف رہے اور اپنی تمام عمر اعلا کلمۃ اللہ میں صرف فرمائی، واقعی ایسے عالی قدر، اولوالعزم صاحبِ کمال خیر خواہ کا ذراہل اسلام کا انتقال فرمانا عموماً اہل اسلام پر ایک سخت حادثہ ہے، اور خصوصاً اس مدرسہ کو کیونکہ اس چشمہ فیض کے منبع اور اس آبِ حیات کے مصدر اور اس آفتابِ عالم تاب کے منظرِ آپ ہی تھے، اللہ اللہ اس کا رمانہ خیر کی ترقی میں کیسی کیسی ہمتیں لگائیں، حق تو یہ ہے کہ اس شمسِ لا اسلام ہی کے جس سحی کا یہ نتیجہ ہے کہ ملک ہند میں بایں ہمہ ضعفِ اسلام و اسلامیانِ علم دین کو کس زور شور سے پھیلا یا کہ باید و شاید، مولانا مرحوم کی یہ عمدہ کرامت نہیں ہے تو کیا ہے؟ مدرسہ و اہل مدرسہ جس قدر اس واقعہ غم ناک سے غم گین ہوں کم ہے، اور یہ واقعہ ہول ناک ایسا ہی ہے کہ اس کو

خوب شرح و بسط کے ساتھ لکھا جاوے، مگر کہاں تک اور کب تک، اس لئے بالاجمال عرض کیا جاتا ہے کہ چوتھی جمادی الثانی ۱۲۹۴ھ، روز پنجشنبہ بعد زوال بمرض ضیق النفس ۴۹ سال کی عمر میں بمقام دیوبند اس عالم ربانی کا اس عالم فانی سے انتقال ہوا۔ إِنَّا لِلَّهِ وَإِنَّا إِلَيْهِ رَاجِعُونَ۔

۱۲۹۵ھ میں تاریخ وفات چوتھی جمادی الثانی اور دن پنجشنبہ لکھا ہے، مولانا حکیم منصور علی خاں صاحب جو حضرت نانوتویؒ کے تلمیذ رشید تھے اور وفات کے وقت دیوبند میں موجود تھے انہوں نے بھی اپنی تصنیف مذہب منصور میں ۴ جمادی الثانی کی یہی تاریخ لکھی ہے (مذہب منصور جلد دوم ص ۱۷۹ و ۱۹۰) مگر یہ صحیح نہیں ہے، وفات کا ہینہ درحقیقت جمادی الاولیٰ ہے، چنانچہ حضرت مولانا محمد یعقوب نانوتویؒ نے سوانح قاسمی میں چوتھی جمادی الاولیٰ کی تاریخ لکھی ہے، البتہ دن انہوں نے بھی پنجشنبہ ہی لکھا ہے جو روداد میں مرقوم ہے، حضرت مولانا فضل الرحمن صاحب کا لکھا ہوا ایک قلمی قطعہ تاریخ وفات جو دارالافتاء میں آویزاں ہے اس میں بھی ۴ جمادی الاولیٰ یوم پنجشنبہ لکھا ہوا ہے، گویا دو جگہ ہینہ جمادی الثانی لکھا ہے اور دوسری جگہ جمادی الاولیٰ لکھا گیا ہے، یہ چاروں ہم عصر مآخذ ہیں، بعد کے لوگوں نے انہیں کا تتبع کیا ہے۔

یہ اختلاف صرف ہینہ کی تعیین میں ہے، چار تاریخ اور پنجشنبہ کے دن پر سب متفق ہیں، تقویم اور حساب کی رو سے پنجشنبہ کو جمادی الاولیٰ کی چار تاریخ نکلتی ہے، جمادی الثانی سے پنجشنبہ کی مطابقت نہیں ہوتی، حسب روایت سوانح قاسمی حضرت نانوتویؒ کی وفات حضرت مولانا احمد علی محدثؒ سے دو دن قبل ہوئی حضرت محدث سہارنپوری کی وفات کی تاریخ ۶ جمادی الاولیٰ اور دن شنبہ کا ہے (تاریخ مظاہر علوم ص ۱۶) اس لئے یہی ہینہ جمادی الثانی کے بجائے جمادی الاولیٰ ہی ہونا چاہئے۔

اس کے علاوہ سرسید مرحوم نے اپنے تعزیتی مضمون مطبوعہ علی گڑھ انسٹیٹیوٹ گزٹ کی اشاعت مؤرخہ ۲۴ اپریل ۱۸۶۰ء (یوم شنبہ) میں حضرت نانوتویؒ کی تاریخ وفات ۱۵ اپریل ۱۸۶۰ء لکھی ہے (علی گڑھ انسٹیٹیوٹ گزٹ ص ۲۶۷) اس کی مطابقت بھی چوتھی جمادی الاولیٰ یوم پنجشنبہ سے ہوتی ہے، گویا وفات کا صحیح ہینہ وہی ہے جو سوانح قاسمی اور حضرت مولانا فضل الرحمن کے قطعہ تاریخ وفات میں مرقوم ہے، روداد ۱۲۹۴ھ اور مذہب منصور میں ماہ وفات جمادی الثانی لکھنے میں تسامح ہوا ہے۔

مدرسہ و اہل مدرسہ کو جیسی یہ مصیبت پیش آئی ایسی کوئی اور کبھی پیش نہ آئی تھی، ہر چند تواریخ اس حادثہ کی اکثر تحریر ہوئی مگر ایک قطعہ جو غایت درجہ اس واقعہ سے مناسبت رکھتا ہے طبع زاد جناب مولوی فضل الرحمن صاحب ڈپٹی انسپکٹر مدارس بجنور نذرناظرین کیا جاتا ہے۔

وہ غم ہے قاسم بزم ہدیٰ کی رحلت کا
کہ جبرئیل نوش الم جس سے ہر درونہ ہے

یہ ایسا غم ہے کہ جس غم سے بزم عرفاں کا
مثال خم فلک جام و اثر گونہ ہے

کچھ ایک زمیں ہی نہیں زرد رنگ اس غم سے
لباس چرخ بھی ماتم میں نیلگونہ ہے

سن وفات لکھی فضل نے زروئے الم
وفات سرور عالم کا یہ نمونہ ہے

حضرت نانوتوی قدس سرہ کی وفات کے بعد مجلس شوریٰ کے

حضرت گنگوہی کی سرپرستی

اراکین نے حضرت مولانا رشید احمد گنگوہی رحمۃ اللہ علیہ کو ۱۲۹۶ھ سے دارالعلوم کا سرپرست تجویز کیا، یہ بتلانے کی ضرورت نہیں ہے کہ حضرت گنگوہی رحمۃ اللہ علیہ حضرت نانوتوی قدس سرہ کے ہم درس اور خواجہ تاش تھے، دونوں حضرات نے ایک ہی جگہ تعلیمی مراحل طے کئے تھے، دونوں کو حضرت شاہ عبدالغنی مجددی دہلوی سے حدیث میں شرف تلمذ حاصل تھا، اور دونوں کو شیخ المشائخ حضرت حاجی امداد اللہ مہاجر کی قدس سرہ سے خلافت حاصل کرنے والے حضرات میں ممتاز ترین مقام حاصل تھا، خود حضرت شیخ المشائخ کو اپنے ان مریدین پر فخر تھا، روداد میں لکھا ہے کہ حضرت مولانا گنگوہی مثل حضرت نانوتوی کے ہیں اور ہمیشہ دارالعلوم کی ظاہری و باطنی امداد فرماتے رہے ہیں، اللہ تعالیٰ نے دارالعلوم کو نعم البدل عطا فرما دیا ہے، اس بات سے بڑی امید ہے کہ دارالعلوم کے کاموں میں انشاء اللہ اختلال نہیں آئے گا، چنانچہ حضرت گنگوہی سے جو امید باندھی گئی تھی، دارالعلوم کی تاریخ شاہد ہے کہ وہ بدرجہ اتم پوری ہوئی۔

حضرت نانوتوی کی وفات پر شیخ العرب والعجم حضرت حاجی

شیخ المشائخ کی ہدایت

امداد اللہ مہاجر کی قدس سرہ نے اپنے مسترشدین کو جو ہدایت فرمائی تھی اس میں لکھا ہے کہ اس زمانے میں جو مقبولیت بارگاہ الہی میں کارخانہ علم کو ہے اور امر کو

نہیں۔ ہدایت نامہ کا متن یہ ہے:-

بعد حمد و صلوة کے فقیر ادا اللہ عفا اللہ عنہ ان کی خدمت میں جو صاحب اس فقیر سے
 علاقتہ محبت اور ارادت اور قرابت رکھتے ہیں، خواہ قرابت حسبی یا نسبی، عرض ہے
 کہ مدرسہ عربیہ دیوبند جو اس وقت میں اپنی خوبی سے نہایت رونق اور شہرت پر ہے
 فقیر کو اس سے ایک علاقہ خاص ہے بلکہ یہ مدرسہ اپنا ہی مدرسہ سمجھتا ہے اس جہت
 سے سب صاحب اس مدرسہ کو اپنا ہی مدرسہ سمجھیں اور جو کچھ اعانت اس مدرسہ کی اپنی
 ذات سے ہو سکے یا سعی اور سفارش سے ممکن ہو اس میں ہمیشہ سعی رہیں اور نگرانی
 اس مدرسہ کی اپنے ذمہ فروری سمجھیں، کیونکہ اس آخری زمانے میں جو مقبولیت بارگاہ
 الہی میں کارخانہ علم کو ہے اور اُمروں کو نہیں، اور سب صاحب اس مدرسہ کے باب میں
 بلکہ ہر اُمروں میں متفق و یک دل و یک جہت ہو کر مہمت فرماویں کیونکہ اتفاق اللہ علی شانہ
 کے نزدیک نہایت مقبول اور ہر کام میں موجب انجام نیک ہے۔ فقط ۱۱

۱۲۹۸ھ، جلسہ تقسیم انعام و دستار | پچھلے دو تین سالوں سے سالانہ معمول کے مطابق جلسہ
 ۱۲۹۹ھ دستار بندی نہیں کیا جاسکتا تھا، اس سال بڑے پیمانے
 پر شوال میں جلسہ کیا گیا، اطراف و جوانب کے علاوہ دور دراز مقامات کے علما و رؤسا اور عوام بڑی
 تعداد میں شریک جلسہ ہوئے، باہر سے آنے والے مہمانوں کی تعداد کم و بیش بارہ سو کے قریب تھی،
 ان کے کھانے کا انتظام اہل شہر کی جانب سے کیا گیا تھا، اس جلسے کی ایک خصوصیت یہ تھی کہ جامع
 مسجد کے بجائے جہاں اب تک جلسہ ہائے انعام منعقد ہوا کرتے تھے، یہ جلسہ خود دارالعلوم کی اپنی عمارت
 میں منعقد ہوا، ۱۴ طلبہ مستحق سند و دستار تھے، جن میں ۷ حاضر تھے، ان کے سروں پر حضرت گنگوہی
 نے اپنے دست مبارک سے دستار باندھی، حضرت مولانا محمد یعقوب نانوتوی نے تقسیم انعام کی تقریر

لے حضرت حاجی صاحب قدس سرہ کی یہ تحریر گرامی دارالافتاء دارالعلوم دیوبند میں محفوظ ہے۔

میں مدارس دینیہ کی ضرورت اور دارالعلوم کی مقبولیت کی تفصیل بتلاتے ہوئے فرمایا :-

اس زمانے میں علم اٹھ جانے سے مراد علم دین ہے، نہ اور علم داس وقت میں ایسے اسباب جمع ہو گئے تھے کہ اس چراغ کے گل ہو جانے کا گمان غالب تھا، چنانچہ علوم دنیات، عقائد، فقہ، حدیث تفسیر اور ان کے مؤد علوم صرف و نحو، معانی و بیان، ادب اور اصول فقہ کیسے کیسے مندوس ہو گئے تھے، اور علوم دانش مندی علم کلام، منطق، ریاضی، ہیئت کا کیا حال ہو گیا تھا، اور علوم دین کی جس قدر ضرورت ہے اس سے ہر مسلمان آگاہ ہے، عقائد کی درستی، طہارت کا سامان، نماز کی اسلوبی زکوٰۃ کی ادائیگی، صیام رمضان کا انجام، ارکان و شعائر حج کا پورا کرنا، نکاح و طلاق کے احکام، تقسیم موارث، خوبی و خرابی معاملات بدون علم کے کب حاصل ہو سکتے ہیں؟ ہر چند ترجمے ہر قسم کی کتابوں کے ہو گئے ہیں، مگر ظاہر ہے کہ مسائل دین بے استاد پورے سمجھ میں نہیں آسکتے، ایسے وقت میں دریا رحمت الہی جوش میں آیا، فضل خداوندی نے دست گیری فرمائی کہ سامان علم چندے باقی رہنے کا فرمایا جس سے اس گل ہوتے چراغ نے سنبھالا لیا اور ڈوبتے کا طریق رحمت نے تنکے کے سہارے کچھ دم درست کیا، یعنی اس مدرسہ کی بنا کرنے کی ہمت بعض اپنے خاص بندوں کے جی میں ڈالی اور ان کی سعی مشکور جو کچھ ہم و گمان میں نہ تھا سامان درست فرمایا، اس عرصے میں مدرسہ سہارنپور کی بھی بنا ہوئی اور پھر تو بہت جگہ مدرسے قائم ہوئے اور انشا اللہ ہوں گے اور نفع ان کا ایک عالم کو پہنچتا رہے گا، مگر ا دل ہونے کا اس مدرسہ کو ایسا شرف ہے کہ اس نعمت الہی کو کسی طرح بھولنا نہ چاہئے، اور دیوبند اس مدرسہ پر جو کچھ فخر کرے بجا اور درست ہے، اور نام نیک اس سستی کا کہاں کہاں تک پہنچا، پھر تو طالبان علوم کا ہجوم ہونا مشروع ہوا، اگر مقدرت ہوتی اور طلبہ آنے والوں کے کھانے اور مکان اور لباس وغیرہ کا انتظام ہو جاتا تو خیال ہوتا ہے کہ ہزار پندرہ سو سے طالب علم کم نہ ہوتے، مگر بنا نا چاری آنے والوں کو جواب ہی دیا جاتا ہے کہ یہاں اور زیادہ گنجائش نہیں ہے اب بھی اس مدرسہ میں قریب ڈھائی سو طلبہ کے فراہم ہیں، اور کتنے ہی طلبہ کی یہ کیفیت ہے کہ ایک جائے کے کھانے پر دو، دو اور تین تین نے اکتفا کر رکھا ہے اور بعض محض توکل اور فاقہ کشی پر ہمت

لگائے ہوئے طلب علم کے شوق میں پڑے ہوئے ہیں، اللہ تعالیٰ ان لوگوں کو اپنی ہمت عالی کا
شرع عنایت فرمائے۔

دارالعلوم کے ہندو معاونین | دارالعلوم سے تعاون اور چندے کے سلسلے میں شروع ہی
سے یہ عمل رہا ہے کہ اس میں ہر مذہب و ملت کے لوگوں

کے چندے کو قبول کیا جاتا رہا ہے، دارالعلوم کے آئین چندے کی پہلی دفعہ یہ ہے:-

” چندے کی کوئی مقدار مقرر نہیں اور نہ خصوصیت مذہب و ملت “

چنانچہ دارالعلوم کی رودادوں میں جا بجا اہل ہندو اور دوسرے غیر مسلم چندہ دہندگان
کے نام درج ہیں، اور یہ سلسلہ شروع سے لے کر اب تک جاری ہے، اس کے علاوہ دارالعلوم کے
ابتدائی سالوں میں فارسی دریا ضی کے درجات میں مسلمان بچوں کے دوش بدوش ہندو بچے
بھی نظر آتے ہیں، دارالعلوم میں ہندو بچوں کی تعلیم کا سلسلہ ایک عرصے تک جاری رہا ہے، جب
برطانوی حکومت نے سرکاری ملازمتوں کے لئے سرکاری اسکولوں کی سند کو ضروری قرار
دے دیا تو سرکاری ملازمتوں کے خواہشمند مسلم بچوں کی طرح ہندو بچوں کی تعلیم کا رخ بھی
سرکاری اسکولوں کی طرف پھر گیا۔

نقد چندے کے علاوہ کتابوں کی فراہمی میں بھی غیر مسلموں اور بالخصوص ہندوؤں کا بڑا حصہ
رہا ہے، اس سلسلے میں ہندوستان کے مشہور مطبع نول کشور کے مالک آں جہانی فٹشی نول کشور
صاحب کے نام کو دارالعلوم کی تاریخ میں نمایاں مقام حاصل ہے، فٹشی نول کشور جب تک زندہ
رہے اپنے پرسیں کی مطبوعات کے نسخے دارالعلوم کو ضرور عنایت کرتے رہے۔ ۱۹۸۶ء کے حالات
میں اوپر گزر چکا ہے کہ:-

” امداد کتب کی نسبت جو سال گذشتہ میں لکھا گیا تھا بہت سے اہل ہمت نے

اس طرف توجہ فرمائی، کتب قیمتی و کارآمد سے امداد فرمائی، بالخصوص منشی نول کشور صاحب مالک چھاپہ خانہ اعظم مقام لکھنؤ، اس امر میں زیادہ تر قابلِ مشکوری ہیں کہ باوجود بُعد مسافت بہت سی کتب کا آمد سے معاونت کی۔

۱۲۸۹ھ کی روداد میں منشی نول کشور صاحب کا شکریہ ادا کرتے ہوئے لکھا ہے :-

”ارباب مشورہ مدرسہ نہایت شکر گزار ہیں جناب منشی نول کشور صاحب مالک مطبع اعظم لکھنؤ کے جنھوں نے کمال دریا دلی کا کام فرمایا اور چند کتب مفید سے امداد مدرسہ میں ہمت فرمائی، خاص کر نسخہ قاموس سے کہ لغت میں بے نظیر ہے اور منشی صاحب نے اس کتاب کو نہایت خوبی اور صحت سے طبع فرمایا ہے، مدرسہ میں اس سے پہلے کوئی نسخہ اس کتاب کا نہ تھا، یہ کتاب ایسی محتاج الیہ ہے کہ ہر مدرس اور طالب علم کو اس کی حاجت رہتی ہے۔“

غرض کہ دارالعلوم کی روداد میں جا بجا ان کے عطیاتِ کتب کا ذکر ہے، اور بار بار ان کا شکریہ ادا کیا گیا ہے، نول کشور پریس سے شائع ہونے والا مشہور ”اودھ اخبار“ بھی ہمیشہ اعزازی طور پر دارالعلوم میں آتا رہا ہے، ۱۲۹۴ھ کی روداد میں لکھا ہے :-

”جناب منشی نول کشور مالک ”اودھ اخبار“ لکھنؤ اور جناب راؤ امر سنگھ صاحب مالک اخبار ”سفیر بڈھانہ کا بالخصوص شکریہ، باوجودیکہ یہ دونوں صاحب اہل ہنود سے ہیں مگر آفریں ہزار آفریں ان کی سخاوت اور عنایت پر کہ اپنے اپنے اخبارات گراں بہا اس مدرسہ کو عنایت فرماتے ہیں، جملہ ارباب مشورہ مدرسہ ہذا تہ دل سے شکریہ ادا کرتے ہیں اور سب صاحبوں کے حق میں دعا کرتے ہیں کہ خداوند تعالیٰ ان کے اخبارات اور کارخانہ جات کو دم بدم ترقی عطا فرمائے اور ان کی قوت و آزادی کو قائم رکھے۔“

۱۲۹۹ھ میں پنجاب یونیورسٹی کے انگریز رجسٹرار ڈاکٹر جی، ڈبلیو لیٹرنے بھی مختلف علوم و فنون کی تقریباً دو درجن کتابیں کتب خانے کے لئے بھیجیں۔

سنہ ۱۳۰۱ھ، دارالعلوم کے ثمرات اور اس سالہ نتائج کا خلاصہ

سنہ ۱۳۰۱ھ کی روداد
میں دارالعلوم

کے ثمرات و نتائج کا ذکر کرتے ہوئے اہل خیر اور علم دوست حضرات سے اپیل کی گئی ہے اور ان کو مزید امداد و اعانت پر توجہ دلاتے ہوئے لکھا ہے کہ جیسی امیدیں اس نہال سرسبز سے ثمر خوش لذت کی تھیں وہ عام مسلمانوں کو خوبی حاصل ہوتی رہی ہیں اور ہوتی جاتی ہیں، یہاں کے اساتذہ کی محنت اور اخلاص دلی نے ایک جہاں کے طلبہ کو اس مدرسہ کی طرف کھینچ لیا ہے، ہندوستان کے دور دراز مقامات سے حصول علم دینیہ کے لئے چلے آتے ہیں، اکثر غریب مسلمان با اخلاص نے اس کی تائید اور امداد میں بہت کچھ ہمتیں لگائیں اور اپنی حتی المقدور زر نقد سے، کتابوں سے، خوراک سے، پوشاک سے مدرسہ کی معاونت اور طلبہ برونجات کی خبر گیری کی، جزا ہم اللہ خیر الجزاء، مگر چونکہ باب تعلیم نہایت وسیع اور یہ محملے عظیم بہت فراخ ہے، پورے پورے سامان تعلیم کے لئے ابھی ہنوز روز اول ہے، جب تک اہل دُؤل مسلمان اس طرف توجہ نہ کریں گے اور پورا سامان ہیا نہ کریں گے جیسا چاہئے ویسا فروغ اس کا ممکن نہیں۔

سنہ ۱۳۰۱ھ میں دستار بندی کا پوتھا جلسہ حسب معمول عظیم الشان پیلنے پر منعقد ہوا، جلسے میں دو ڈھائی ہزار بیرونی حضرات نے شرکت کی، ہمانوں کے کھانے کا انتظام اہل شہر کی جانب سے کیا گیا، حضرت مولانا محمد یعقوب نانوتوی نے دارالعلوم کی ۱۸ سالہ کارگزاری کی تفصیل اور اس کے نتائج بیان فرمائے، روداد میں مذکور ہے :-

”باوجود پریشانی اور بے سروسامانی کے طلبہ کو علم میں ایسی ترقی ہوئی کہ دہلی کے مدرسے یاد آگئے، اور سعادت و نیکو کاری ان سجدہ نوجوانوں کی اور تہذیب نوعمروں کی ایسی ظاہر ہوئی کہ مدرسہ خانقاہ کا نمونہ ہو گیا، اور کیوں نہ ہو اللہ کے کام کی یہی علامت ہے کہ موثر کے بود سے بڑھ کر اثر اور تخم کے اندازہ سے زائد نشوونما ہو، برکت اسی کا نام ہے اور اللہ کا ایسا ہی کام ہے۔

آج اس نو نہال کو انیسواں سال ہے، پچھلے اٹھارہ سال میں ہزاروں بندگانِ خدا تھوڑا

بہت فیض پا کر رہی مقصود ہوئے، تین بار یہ جلسہ دستار بندی پہلے ہو چکا ہے، پہلا سنہ ۱۲۹۰ھ میں سات سال کے بعد ہوا، اُس میں پانچ مولویوں کی دستار بندی ہوئی، دوسرا جلسہ ۱۲۹۲ھ میں ہوا، اس میں بھی پانچ ہی کے سروں پر دستار باندھی گئی، تیسرا سنہ ۱۲۹۶ھ میں ہوا، اس میں سات طلبہ کی دستار بندی ہوئی، اب سنہ ۱۳۰۰ھ میں گیارہ صاحب فارغ التحصیل قابل دستار بندی موجود ہیں، جن کی دستار بندی میں آپ صاحبوں کو تکلیف قدم و نجبہ فرمانے کی دی گئی ہے، اس اٹھارہ سال میں سترہ پہلے اور گیارہ اس مرتبہ کے اٹھائیس مولوی ہوئے، اور یہ امر بھی قابل گزارش ہے کہ ہر مرتبہ میں چند مولوی فارغ لائق اس شرف کے اس مدرسے کے تحصیل یافتہ اور بھی تھے جو اپنے وطنوں کو چلے جانے کے سبب سے نہ آسکے، اگر ان کا عدد بھی لیا جائے تو وہ بھی اس عدد سے کم نہیں، اب یہ امر قابل ملاحظہ ہے کہ اٹھارہ سال کو ملاحظہ فرماؤ اور چھین مولوی ہونے کو خیال فرماویں۔

سنہ ۱۳۰۰ھ کے آخر تک پچاس حافظ تیار ہوئے، اسی طرح مکتب فارسی سے بہت سے طلبہ نے اچھی اچھی استعداد حاصل کی، ہر چند کہ یہ عدد اس مدرسہ کی نسبت بڑا عدد ہے، مگر تمام ہندوستان کی نسبت اتنا بھی نہیں جیسے آٹے میں نمک، اگرچہ بہت سے مدارس چندے کے جا بجا مقرر ہیں، اور ان میں بھی یہ سلسلہ فیض جاری ہے، مگر ضلع کے ضلع اور ملک کے ملک علم دین سے خالی ہیں۔

پچھلے چند سالوں سے دارالعلوم میں شعبہ طب کے قیام کا مسئلہ زیر غور
شعبہ طب کا قیام | میں رہا تھا، اگرچہ سنہ ۱۲۹۶ھ سے طب کی تعلیم جاری کر دی گئی تھی مگر مستقل طور پر اس کے لئے کوئی انتظام نہ تھا، سنہ ۱۳۰۰ھ میں مجلس شوریٰ کی حسب ذیل تجویز کی رو سے شعبہ طب کا قیام عمل میں آیا :-

ایک عرصے سے واسطے تعلیم طب کے ایک معلم طب کے تقرر کا مسئلہ زیر غور ہے، اس کا تذکرہ چند بار رودادوں میں کیا گیا ہے، طلبہ تعلیم طب کے خواہش مند بھی ہیں، حضرت مولانا محمد یعقوب صاحب کی رائے ہے کہ اس کے لئے مستقل طور پر کسی طبیب کا تقرر کیا جائے، اس لئے بہتر ہے کہ اس شعبہ کو قائم کر دیا جائے، طبیب کے لئے یہ ضروری ہوگا کہ وہ اسباق پڑھانے کے علاوہ فرصت کے اوقات میں طلبہ کے علاج کی خدمت بھی انجام دیا کرے۔

۱۳۰۲ھ، حضرت مولانا محمد یعقوب نانوتویؒ کی وفات | حضرت مولانا محمد یعقوب نانوتویؒ

دارالعلوم کے سب سے پہلے شیخ الحدیث تھے، اس وقت یہ منصب صدر مدرس کے نام سے موسوم کیا جاتا تھا، ۱۲۸۳ھ میں جو دارالعلوم کا پہلا سال ہے دیوبند تشریف لائے، دارالعلوم کی شہرت و عظمت میں حضرت ممدوح کے علم و فضل کا بڑا حصہ ہے، دارالعلوم سے اُن کے شغف اور تعلق کا کسی قدر اندازہ ان تقریروں سے کیا جاسکتا ہے جو گذشتہ سالوں کے حالات میں جا بجا پیش کی جا چکی ہیں، اٹھارہ سال کے قریب دارالعلوم کے شیخ الحدیث رہے، اس دوران میں ۷۷ طلبہ دارالعلوم سے فارغ التحصیل ہوئے، جن میں حضرت شیخ الہند مولانا محمود حسن دیوبندی، حضرت مولانا احمد حسن امرہوی، حضرت مولانا فخر الحسن گنگوہی، حضرت مولانا خلیل احمد انہٹوی۔ حضرت مولانا اشرف علی تھانوی، حضرت مولانا مفتی عزیز الرحمن دیوبندی، حضرت مولانا حافظ محمد احمد نانوتوی، حضرت مولانا حبیب الرحمن عثمانی، حضرت مولانا رحیم اللہ بجنوری رحمہم اللہ سے آداب علم و فہم اور حجاب کمال علماء شامل ہیں۔

حضرت مولانا محمد یعقوب نانوتویؒ وفات سے کچھ دن قبل اپنے وطن نانوتہ تشریف لے گئے تھے، ۳ ربیع الاول ۱۳۰۲ھ کو مریض فالج داعی اجل کو لبیک کہا۔ انا لله وانا الیہ راجعون!

۱۳۰۳ھ، تعلیمی اعداد و شمار | اس سال کی روداد میں دارالعلوم کے اُس وقت تک کے نتائج کا خلاصہ بیان کیا گیا ہے کہ ابتدائے قیام دارالعلوم

سے اب تک ۲۱ سال ہوئے ہیں، اس مدت میں ۱۴۱ طلبہ فارغ التحصیل اور قریب بفرارغ ہیں، وہ طلبہ ان کے علاوہ ہیں جو دورانِ تعلیم میں تھوڑا بہت پڑھ کر چلے گئے ان کا شمار نہیں کیا جاسکا، ۶۴ طلبہ نے حفظ قرآن شریف کی سعادت حاصل کی ہے، جن طلبہ نے صرف ناظرہ پڑھا ہے وہ اس کے علاوہ ہیں، روداد میں ان سب حضرات کی نام وار فہرست بھی دی گئی ہے، جس کو بخوبی طوالت یہاں پیش نہیں کیا جاسکا، اس بات کا افسوس ہے کہ روداد میں درجاتِ فارسی دریاہی سے استفادہ اور فراغت حاصل کرنے والوں کا کوئی تذکرہ درج نہیں ہے، ظاہر ہے کہ ان درجات سے فیضیاب ہونے والوں کی تعداد بھی اچھی خاصی ہو سکتی ہے۔

۱۳۰۴ھ، حیدرآباد میں ایک امدادی انجمن کا قیام | دارالعلوم کالجیٹو اس سال ہے، اتنی کم مدت

میں اس کا دائرہ فیض ہندوستان کی حدود سے گذر کر قندھار اور بخارا تک پہنچ چکا تھا، اور ان دور دراز ممالک سے طلبہ کھینچے چلے آتے تھے، سنیں گذشتہ کی رودادوں میں ان مقامات کے طلبہ جا بجا نظر آتے ہیں، اس طرح اس کے ہمدردوں اور معاذین کا حلقہ وسیع ہو چکا تھا، چنانچہ حیدرآباد وکن میں ایک انجمن "معین الاسلام" کے نام سے وہاں کے لوگوں نے دارالعلوم کی امداد کے لئے قائم کی اس انجمن کی تفصیلی کارروائی اس سال کی روداد میں درج ہے، جس میں دینی تعلیم کی اہمیت کو بڑے پرجوش انداز میں بیان کیا گیا ہے، اور آخر میں غیرتِ قومی سے اپیل کرتے ہوئے دارالعلوم کو چندہ دینے والوں کا نقشہ بڑے مؤثر انداز میں پیش کیا ہے، چند جملے ملاحظہ ہوں:-

۵ "آپ نہایت متحیر ہوں گے جب یہ سنیں گے کہ کیسے کیسے باحمیت لوگ اس کا چندہ

دیتے ہیں اور کس کس مقدار میں دیتے ہیں، ایک بیوہ چکی پیسنے والی ہے کہ وہ صرف

آدھ آدھ آنہ سال تمام میں دیتی ہے، ایک غریب لوہار کا لڑکا ہے وہ ایک آنہ

سال بھر میں نذر کرتا ہے، کوئی بڑھئی ہے وہ دو آنے نذر اللہ پہنچاتا ہے، ایک صاحب ہمت ہیں کہ وہ اپنی منت پورا ہونے پر کچھ ٹکے لئے چلے آتے ہیں، کہ اس سے تیل جی کا خرچ ہی نکل آئے گا، کوئی بندہ خدا دو چار کتابیں ہی طالب علم کو پیش کر دیتا ہے، غرض جس سے جو بن پڑتا ہے محض لٹرا اور خالصانی سبیل اللہ دامن، درمے، قدمے، قلمے اس مدرسہ کی ترقی میں ساعی ہوتا ہے اور تہہ دل سے چاہتا ہے کہ یہ چراغِ ہدایت کسی طرح روشن رہے۔"

انجمن معین الاسلام نے حیدرآباد میں امداد دارالعلوم کا جو سلسلہ شروع کیا تھا وہ مستقبل میں

بہت پھلا پھولا اور طویل مدت تک جاری رہا۔

ریاست حیدرآباد کی امداد | حیدرآباد میں انجمن معین الاسلام کے ذریعے سے دارالعلوم کے لئے امدادی تحریک کا گذشتہ سال آغاز ہوا تھا، ۱۳۰۵ھ میں ریاست حیدرآباد کے صدر اعظم نواب سر آسان جاہ نے دولت آصفیہ کی جانب سے سو روپیہ ماہانہ چندہ دوامی مقرر کیا، حیدرآباد سے اس امداد کے جاری کرنے میں نواب قار الملک مولوی مشتاق حسین مرحوم نے جو کوشش کی تھی روداد میں بڑے وقیع انداز سے اس کا تذکرہ اور شکر یہ ادا کیا گیا ہے۔ حیدرآباد کے اس چندے میں وقتاً فوقتاً اضافہ ہوتا رہا اور حضرت مولانا حافظ محمد احمد صاحب کی مساعی سے یہ رقم بتدریج ایک ہزار ماہانہ تک پہنچ گئی تھی، اس زمانے میں دولت آصفیہ کی جانب سے تین ہزار روپیے بخیر تعمیر بھی دیئے گئے تھے۔ سقوط حیدرآباد تک یہ سلسلہ برابر جاری رہا۔

یہاں یہ اعتراف نہ کرنا بڑی نا انصافی ہوگی کہ بیسویں صدی کے نصف اول میں دولت آصفیہ کی گونا گوں تعلیمی سرپرستیوں اور علمی نیا ضیوں نے اسلامی تاریخ کے دور گذشتہ کے

سلاطین و اُمراء کی یاد تازہ کر دی تھی، اس دور میں دولتِ آصفیہ کی جانب سے جو علمی کارنامے انجام پائے وہ تاریخ کے اوراق میں ہمیشہ زریں حروف سے لکھے جانے کے لائق ہیں۔

مولانا رفیع الدین کا سفر حج | حضرت مولانا رفیع الدین جو کم و بیش ۲۰ سال تک ہتھم رہ چکے تھے، ۱۳۰۶ھ میں حج کے لئے تشریف

لے گئے، ان کا یہ سفر حج بقصد ہجرت تھا، چنانچہ دو سال مدنیہ منورہ میں قیام کے بعد وہیں ۱۳۰۷ھ میں وفات پائی، اراکینِ شوریٰ نے حضرت حاجی محمد عابدؒ سے اہتمام کی ذمہ داریوں کو سنبھالنے کی درخواست کی، جیسا کہ اوپر گزر چکا ہے حاجی صاحبؒ شروع ہی سے مجلسِ شوریٰ کے رکن تھے اور ۱۲۸۳ھ اور ۱۲۹۱-۹۲ھ میں دو مرتبہ ہتھم رہ چکے تھے۔

۱۳۰۸ھ، شیخ الہند مسندِ صدارت پر | قیام دارالعلوم کے موقع پر عرض کیا جا چکا ہے کہ جب دارالعلوم کا افتتاح عمل میں

آیا تو سب سے پہلے طالبِ علم شیخ الہند حضرت مولانا محمود حسن رحمۃ اللہ علیہ تھے، ۱۲۹۱ھ میں انھوں نے تعلیم سے فراغت حاصل کی اور اس کے اگلے سال ان کو مدرس بنایا گیا، بعد ازاں ۱۳۰۸ھ میں حضرت مولانا سید احمد دہلویؒ کے مستغنی ہو جانے پر حضرت شیخ الہند کو صدارتِ تدریس تفویض کی گئی۔

۱۳۰۹ھ کی روداد میں تعلیمی نتائج کی نسبت لکھا ہے | ۱۳۰۹ھ کی روداد میں تعلیمی نتائج کی نسبت لکھا ہے کہ ۲۷ سال کی مدت میں ۲۳۴ عالم اور ۸ حافظ

فارغ ہو چکے ہیں۔

۱۳۱۰ھ میں حضرت حاجی محمد عابدؒ کی غیر معمولی مصروفیات کی وجہ سے اہتمام میں تغیر کرنا پڑا، روداد میں لکھا ہے کہ: "چونکہ حضرت حاجی محمد عابد صاحب مدظلہ العالی کو بوجہ هجومِ خلق اللہ جو ان کی خدمتِ بابرکت میں نزدیک و دور سے جوق در جوق واسطے دعائے حل مشکلات و دفع امراض کے شبانہ روز حاضر ہوتے ہیں اور حضرت ممدوح بوجہ شفقت و اخلاقِ حسنہ کسی کا نام کام

جانا پسند نہیں فرماتے، اس قدر فرصت نہیں ملتی کہ امورِ اہتمام میں زیادہ وقت صرف فرما سکیں لہذا حضرت ممدوح نے یہ مناسب سمجھا کہ حاجی فضل حق صاحب کو اہتمام کا کام سپرد فرمادیں اور خود اُن کے کاموں کی نگرانی فرماتے رہیں، اہل شوریٰ نے بخیاں تخفیف تصدیق حضرت موصوف اس کو تسلیم کیا، اس لئے باتفاق اہل شوریٰ قرار پایا کہ حاجی فضل حق صاحب مہتمم مقرر ہوں۔

دارالافتاء کا قیام | دارالافتاء کے قیام کی نسبت لکھا ہے کہ مدرسہ کی شہرت کی وجہ سے دور دراز مقامات سے بکثرت استفعا آتے ہیں اور مدرسین کو تعلیم سے اس قدر فرصت نہیں ہوتی کہ بلا حرج تعلیم اُن کے جوابات لکھ سکیں، تعلیم علوم دینیہ کا بڑا مقصد یہ بھی ہے کہ عام مسلمانوں کو مسائل شرعیہ دریافت ہوں اور تحقیق حق میں سہولت ہو، لہذا بنظر مصلحت یہ قرار پایا کہ مولوی عزیز الرحمن صاحب نائب مہتمم کو خدمت افتاء پر مقرر کیا جائے تاکہ عام مسلمانوں کو فتاویٰ میں دشواری پیش نہ آئے۔

۱۳۱۱ھ فضلاء دارالعلوم ملک کے دینی مدارس میں | دارالعلوم کے قیام پر ابھی چوتھائی صدی ہی

گذری تھی کہ برصغیر کے دینی مدارس میں جا بجا فضلاء دارالعلوم تعلیم و تدریس کی مسندوں پر رونق افروز نظر آنے لگے تھے، ۱۳۱۱ھ کی روداد میں لکھا ہے کہ اکثر مدارس اسلامیہ میں اس مدرسہ کے فارغ التحصیل مدرس پر مامور ہیں۔ بجاوشہ یہ مدرسہ خوبی تعلیم و حسن انتظام و کثرت طلبہ و کمال مدرسین کی وجہ سے ہمیشہ سرفراز رہا، مدرسین مدرسہ ہذا بجاوشہ جمیع علوم عقلیہ و نقلیہ میں فائق و کامل ہیں اور کار مدرسہ کو مثل اپنے اساتذہ کرام کے جن کی ذات قدسی آیات سے اس مدرسہ کی بنیاد اور ترقی ہوئی، بشر و اخلاص سے کرتے ہیں اور بجاوشہ دیگر بلاد میں ان کو زیادہ تنخواہ پر بلا یا جاتا ہے مگر وہ حضرات اس مدرسہ کی قلیل تنخواہ کو گوارا کر کے بدل و جان سرگرم مساعی درس طلبہ میں مصروف ہیں، مدرسہ دیوبند کا فیض جس قدر عالم میں پہنچا اور اس کی روشنی نے ایک عالم کو ظلمتِ جہالت سے نکال کر صراطِ مستقیم پر قائم کیا وہ کسی پر مخفی نہیں، اس تھوڑے سے

عرصے میں شرق سے غرب تک اس کا آوازہ کمال پہنچا اور اس کے فیض یافتہ علماء جا بجا ہدایت خلق اللہ میں مصروف ہوئے، یہ احسان اس مدرسہ کا ایسا نہیں جس کو کوئی فراموش کر سکے اور اس کے بابر سے سبکدوش ہو سکے۔

سال گذشتہ میں حضرت حاجی محمد عابدؒ کی مصروفیات کے
۱۲ اور ۱۳ اہتام میں تبدیلی باعث حضرت ممدوح کے بجائے حاجی فضل حق صاحب

کو مہتمم مقرر کیا گیا تھا، ایک سال کے بعد انھوں نے استعفاء پیش کر دیا، اس لئے اُن کے بجائے مولانا محمد منیر نانوتویؒ کو مہتمم مقرر کیا گیا، ابھی مشکل ایک سال ہی گذرا تھا کہ وہ بھی مستعفی ہو گئے، اس لئے ضرورت تھی کہ اہتام کے لئے کسی ایسی شخصیت کا انتخاب کیا جائے جو مستقل مزاج ہونے کے ساتھ ساتھ تجربہ کار، صاحب علم اور منظم بھی ہو، تاکہ دارالعلوم کے ابتدائی دور کی روایات کو نہ صرف یہ کہ برقرار رکھ سکے بلکہ اُن میں اپنی علمی اور عملی صلاحیتوں سے تازہ رُوح پھونک دے، یہ سب خصوصیات حضرت مولانا حافظ محمد احمد صاحب ابن حضرت قاسم العلوم نانوتویؒ کی شخصیت میں کما حقہ موجود تھیں، حضرت گنگوہیؒ نے اس منصب کے لئے حافظ صاحبؒ کا انتخاب فرمایا، یہ انتخاب دارالعلوم کے لئے کتنا موزوں اور مفید ثابت ہوا، اس کی تفصیل اپنے مقام پر آئے گی۔

حضرت گنگوہیؒ کی تشریف آوری | پچھلے چند سالوں میں اہتام میں جو آئے دن تبدیلیاں
 رونما ہوئی تھیں اُن سے دارالعلوم کے نظام میں

اختلال پیدا ہو گیا تھا، حضرت مولانا گنگوہیؒ جو اُس وقت دارالعلوم کے سرپرست تھے دیوبند تشریف لائے اور ایک ہفتہ قیام فرمایا، دوران قیام کی جو کیفیت روداد میں درج ہے وہ یہ ہے کہ چونکہ اکثر مسلمانوں اور معاونین مدرسہ کو حضرت مولانا گنگوہیؒ کی تشریف آوری کا عرصے سے انتظار تھا، اس لئے اطراف و جوانب دہلی، مراد آباد، میرٹھ، مظفرنگر، ہمارنپور وغیرہ سے علماء و صلحاء و دیگر اہل اسلام ذی وجاہت جو حق درجوق تشریف لائے، نواب محمود علی خاں صاحب رئیس چھتاری (علی گڑھ) اپنے ہمراہ شیخ بشارت علی صاحب منصرم ریاست کو لائے تھے، غرض کہ ایک عجیب

بابرکت اور پُرشوکت مجمع اہل اسلام کا جمع ہو گیا تھا، نواب صاحب نے مدرسہ کے اندرونی بیرونی حالات کی کما حقہ تحقیق فرمائی اور جملہ حساب و کتاب و کاغذات دفتر و کتب خانہ وغیرہ کی جانچ خود اور بواسطہ شیخ بشارت علی صاحب فرمائی اور موجودات خزانہ کو بھی بہت تدریج و جزری سے دیکھا، الحمد للہ سب طرح سے درست پایا۔

اس کے بعد حضرت مولانا نے انتظام مدرسہ کی جانب توجہ فرمائی اور حسب اتفاق رلے چھ حضرات کو جو علم و عقل اور دجاہت ظاہری اور علمی و انتظامی لیاقت کے اعتبار سے ممتاز ہیں وہل اہل مشورہ کیا، ان کے اسمائے گرامی یہ ہیں، مولوی میر احمد حسن صاحب امرہ مدرس اول مدرسہ اسلامیہ امرہ۔ نواب مولوی محی الدین خاں صاحب مراد آبادی مہتمم مدرسہ اسلامیہ مراد آبادی مولوی عبدالحق صاحب پور قاضی و کیس ریاست رتلام، مولوی شاہ منظر حسن گنگوہی قدوسی، حکیم محمد اسمعیل صاحب گنگوہی مقیم بمبئی المعروف بہ حکیم اجیری، شاہ سعید احمد صاحب انبہٹوی آمالیتی ولی، ریاست مالیر کوٹلا، نیز دارالعلوم کے مہتمم اور صدر مدرس کو بھی بحیثیت عمدہ اہل مشورہ میں شامل فرمایا۔

دارالاقامہ کی تعمیر کے لئے حیدرآباد کی ماسعی | دارالعلوم میں بیرونی طلبہ کے قیام کے لئے کمروں کی تعمیر کی غرض سے

حیدرآباد میں دارالعلوم کے ہمدردوں نے بڑی گرم جوشی کا اظہار کیا، مولوی شوکت حسین صاحب مددگار صوبیدار درنگل، حیدرآباد میں اس تحریک کے روح رواں تھے، انہوں نے دارالعلوم کی اپیل پر اپنی جدوجہد سے سات ہزار روپے چندہ کر کے کمروں کی تعمیر کے لئے بھیجے، اس زمانے میں موصوف نے علی گڑھ انسٹیٹیوٹ گزٹ میں ایک طویل مضمون لکھا تھا، جس میں انہوں نے بڑے موثر انداز میں یہ بتلایا تھا کہ دارالعلوم کی امداد کیوں ضروری ہے؟ ذیل میں اس مضمون کا اقتباس پیش کیا جاتا ہے، اس سے معلوم ہوتا ہے کہ اُس وقت دارالعلوم کے متعلق ملک میں کیا خیالات پائے جاتے تھے، موصوف لکھتے ہیں :-

”اب بحث طلب یہ امر ہے کہ یہ چندہ جو جمع ہوگا اس سے آیا کوئی جدید بنیاد کسی مدرسہ کی علیحدہ اٹھائی جائے گی یا کسی جی جمائی بنیاد پر ہی عمارت بڑھائیں، لیکن جہاں تک غور کیا ہمارا خیال یہ ہے کہ بہ نسبت کسی جدید بنیاد کے بنی بنائی بنیاد پر ہی کیوں نہ قبضہ کیا جائے، در نہ ڈیڑھ اینٹ کی مسجد الگ ہونے کا تو پھر وہی خرابہ ہوگا جو ہوتا چلا آیا ہے، جس نے قومی ایوان کی اینٹ سے اینٹ بجادی ہے، پھر نہ معلوم کہ سرمایہ کی مقدار بھی کب اس درجے کو پہنچے کہ ہم اپنا نقشہ اپنی خواہش کے موافق جما سکیں، اور کچھ معلوم نہیں کہ کل تک کیا ہونے والا ہے، قوم کی بے پرواہی اور چندے کی مشکلات بھی کھلی ہوئی باتیں ہیں، تو واقعی حصول مدعا کی صورت جہاں تک ہے وہ اس میں پائی جاتی ہے کہ جیسے جیسے رقم ملتی جائے وہ کسی بھی ایک جے جمائے مدرسہ ہی پر لگائی جائے تاکہ بالفعل وہی ایک مدرسہ دم بدم ترقی اور فروغ پا کر قوم کے لئے سرمایہٴ عزت اور نخر ہو سکے، تو وہ ایک مدرسہ دیوبند ہے، جس کو ہم نے اس ارادے کے لئے منتخب کر لیا ہے، ہم نے اقطاب ہند کے موجودہ مذہبی مدارس پر ایک نظر کی، لیکن یہی ایک مدرسہ دیوبند ایسا پایا جو بہت غنیمت کہا جا سکتا ہے اور ۳۰-۳۲ سال سے بجائے خود روز بروز کچھ نہ کچھ ترقی ہی کرتا چلا آتا ہے اور اپنی قدامت اور استقلال اور فائدہ رسانی کے خیال سے تمام مدارس مذہبی ہندوستان میں اس وقت شاہانِ صدارت ہے تو یہی ہے، بندگانِ عالی کے خزانہ شاہی سے بھی یہی مدرسہ ہے جس کو سرسماں جاہ بہادر کی وزارت کے زمانے سے بارہ سو روپے سالانہ نذر کیا جاتا ہے۔

الحاصل زمانہٴ دراز سے باوجود ایک غیر مستقل اور جزوی آمدنی کے یہ مدرسہ ہمیشہ سے کچھ نہ کچھ ترقی یافتہ حالت ہی کے ساتھ قائم چلا آتا ہے، اور یہ بے شک کسی مقبول دعا دہی کا اثر ہے کہ اب تک ایک مختصر مکان بھی مدرسہ نے بطور خود تعمیر کر لیا ہے، کچھ کتب خانہ بھی ہو گیا ہے، جہاں تک ہو سکتا ہے طلبہ کو بھی بھوکوں مرنے نہیں دیتا اور جیسے کچھ بھی ہوں ہر سال حافظ، مولوی اور عالم بھی بناتا ہی رہتا ہے۔

غرض کہ ہندوستان میں اس وقت یہی ایک مدرسہ ہے جو تمام مدارس کے مقابل ہر ایک

پہلو سے ممتاز اور ہماری کوششوں اور تباہی سے مستفیض ہونے اور فائدہ پہنچانے کی قابلیت رکھنے والا نظر آتا ہے۔

۱۳۱۸ھ دارالطلبہ کی تعمیر | گذشتہ سالوں میں دارالطلبہ کی تعمیر کے لئے جو اپیل کی گئی تھی وہ نتیجہ خیز ثابت ہوئی، نواب شاہ جہاں بیگم والی بھوپال نے دارالطلبہ کی تعمیر کے لئے ایک گراں قدر رقم عنایت فرمائی، روداد میں تعمیرات کی تفصیل یہ بیان کی گئی ہے کہ بہت سے مجسّم طلبہ کے لئے مدرسے کے متصل ایک علیحدہ احاطہ میں تیار ہو گئے ہیں جو دارالطلبہ کے نام سے موسوم ہیں، اس کے علاوہ دروازہ کلاں کے اوپر اس کے گرد پیش میں دفتر اور مہمان خانہ وغیرہ کی عمارتیں مکمل ہو گئی ہیں، ان پر بارہ ہزار روپے صرف ہوئے ہیں، اس خوشی میں مستری اور مزدوروں کو شیرینی بانٹی گئی، حضرت مولانا ذوالفقار علی صاحب رکن مجلس شوریٰ نے اس موقع پر حاضرین سے خطاب کرتے ہوئے فرمایا:-

”ہم کو یہ موقع نہایت خوشی اور شکر کا ہے کہ جس طرح اس ناچیز قصبہ کو محض بتائید ایزدی تعلیم علوم دین کی عزت حاصل ہوئی اسی طرح یہ بھی مست ملی کہ ایسی عالی شان، خوش وضع اور مستحکم عمارت بلا تجویز کسی نقشے اور تخمینے کے یہیں کے ایک معمار کے ہاتھوں سے تیار ہوئی ہے، جس کو بڑے بڑے ذی علم اور صاحب تجربہ انجینیر بھی دیکھ کر پسند کرتے اور انہماک خوشنودی فرماتے ہیں۔“

۱۳۱۹ھ کتب خانہ کا ذخیرہ کتب | جیسا کہ اوپر گذر چکا ہے دارالعلوم کے کتب خانہ کی ابتدا تو ۱۲۸۳ھ ہی میں ہو چکی

۱۵ علی گڑھ انسٹیٹیوٹ گزٹ موزعہ ۱۸ ستمبر ۱۸۹۷ء ص ۸

۱۵ روداد مجلس شوریٰ ۱۳۱۸ھ ص ۱۲۹ و ۱۵۰

تھی، جس میں وقتاً فوقتاً کتابوں کا اضافہ ہوتا رہا، ابتداً درسیات اور ان کی متعلقہ شروح وغیرہ سے آغاز ہوا تھا، پھر رفتہ رفتہ درسیات کے علاوہ عام کتابیں بھی فراہم کی جاتی رہیں ۱۳۱۹ھ کی روداد سے معلوم ہوتا ہے کہ اس سال تک مختلف علوم و فنون کی کتابوں کا معتدبہ ذخیرہ فراہم ہو چکا تھا، چنانچہ روداد میں لکھا ہے، بفضلہ تعالیٰ مدرسہ میں ذخیرہ کتب درسیہ وغیرہ درسیہ اس قدر جمع ہو گیا ہے کہ ضروریات مدرسہ کو ہر طرح سے کافی ہے، یعنی جس قدر کسی جماعت میں طلبہ ہوتے ہیں ان سب کو ایام درس تک مدرسہ سے کتابیں مل سکتی ہیں، ہر فن کی ضروری کتابیں، شروح و حواشی موجود ہیں، بعض بعض نایاب کتابیں بھی جمع ہو گئی ہیں، مجموعی حیثیت سے یہ بڑا عالی شان کتب خانہ ہے، مگر بائیں ہمہ مصنفات اسلامی کے وسیع اور بے انتہا ذخیرے کو ابھی مکمل ہونے میں بہت سے مراحل باقی ہیں، اگر یہ کتب خانہ مکمل ہو گیا تو مسلمانوں کی اولوالعزمیوں اور فیاضیوں کی قیامت تک قائم رہنے والی یادگار ہوگی، مولوی عابد حسین صاحب آنریری مجسٹریٹ جو پور مسلمانوں کے شکریہ کے مستحق ہیں، انہوں نے اپنا بیش قیمت کتب خانہ جو بعض نادر کتابوں سے معمور ہے دارالعلوم کو عطا فرمادیا ہے۔

اسی سال میں نواب سلطان جہاں بیگم بھوپال نے ازراہ علم دوستی تین سو روپے سالانہ کا چندہ دارالعلوم کے لئے مقرر کیا، ریاست بھوپال ماضی میں اپنی علم پروری کی وجہ سے خاص شہرت و عظمت کی مالک رہی ہے، آئندہ سالوں میں بھوپال کے چندے کی مقدار ڈھائی ہزار تک پہنچ گئی تھی جو سقوط ریاست تک برابر جاری رہی۔

۱۳۲۰ھ میں حکیم الامت حضرت تھانویؒ اور اے پوریؒ کی رکنیت مجلس شوریٰ حضرت مولانا اشرف علی تھانویؒ

اور حضرت مولانا عبدالرحیم رائے پوریؒ کو مجلس شوریٰ کا رکن بنایا گیا۔

۱۳۲۱ھ، شعبہ تجوید کا اجراء دارالعلوم میں عرصے سے تجوید و قرأت کی تعلیم جاری کرنے کی تجویز تھی اور متعدد مرتبہ اس کے لئے سعی

کی جاچکی تھی، مگر خاص اس میں آمدنی نہ ہونے کے باعث شعبہ تجوید کے اجراء میں کامیابی نہ ہو سکی تھی، اس سال میں ادھر تو مجلس شوریٰ نے تو کلاً علی اللہ اس شعبے کے جاری کر دینے کی تجویز منظور کی اور ادھر غیب سے اللہ تعالیٰ نے یہ سامان پیدا کر دیا کہ قاضی علیم الدین صاحب رئیس شامی نے اپنی جائیداد دارالعلوم کے لئے وقف کر دی جس کی آمدنی پچاس روپے ماہانہ تھی واقف نے اس آمدنی کو تجوید و قرأت کی تعلیم کے لئے مخصوص قرار دیا، قاری عبدالوحید خاں الہ آبادی کو جو قاری عبدالرحمن مکی کے ارشد تلامذہ میں تھے دارالعلوم میں قرأت کی تعلیم پر مامور کیا گیا۔

یہ عجیب اتفاق ہے کہ جس طرح دارالعلوم کا افتتاح ایک طالب علم اور ایک استاد سے ہوا تھا، بالکل اسی طرح شعبہ تجوید کا آغاز بھی ایک استاد اور ایک طالب علم سے ہوا، یہ طالب علم جس نے دارالعلوم کی فضا میں سب سے پہلے قرآن مجید کو تجوید سے پڑھا، آگے چل کر اپنے عہد کا مشہور ترین قاری اور عالم بنا اور آج وہ حکیم الاسلام مولانا قاری محمد طیب صاحب مہتمم دارالعلوم دیوبند کے نام سے عالم اسلام میں روشناس ہیں۔

قاری عبدالوحید خاں کے فیضانِ تعلیم کا حلقہ بڑا وسیع ہے، دارالعلوم میں تجوید کی تعلیم مدت سے لازمی ہے، اس لئے فضلاء دارالعلوم میں کوئی شخص ایسا نہیں ہے جو تجوید و قرأت سے محروم اور قاری عبدالوحید صاحب یا ان کے تلامذہ سے مستفیض نہ ہو۔

انگریزی تعلیم کی تجویز | اس سال کی روداد میں دارالعلوم کی جانب سے ایک تجویزیہ پیش کی گئی کہ ایسے طلباء کو جو کم از کم انٹرنس پاس ہوں اور دارالعلوم میں داخلہ لینا چاہیں ان کو دس پندرہ روپیہ ماہانہ کے وظائف دئے جائیں، اسی طرح دارالعلوم سے فراغت کے بعد جو طلبہ انگریزی تعلیم حاصل کرنا چاہیں ان کے لئے بھی وظائف مقرر کئے جانے کی ضرورت ہے، روداد کے الفاظ یہ ہیں کہ ”دونوں صورتوں میں مسلمانوں کے لئے بہت سے فوائد ہیں۔ افسوس ہے کہ اس مذہب میں عطیات نہ ہونے کی

وجہ سے یہ خواب شرمندہ تعبیر نہ ہو سکا۔

۱۳۲۲ھ، صوبہ متحدہ کے گورنر کا ورود | سرجمیس ڈگس لیٹوش گورنر صوبہ
متحدہ، ۱۳۲۲ھ میں دارالعلوم کو
دیکھنے کے لئے آئے، دارالعلوم کی مختلف عمارتوں، درس گاہوں اور کتب خانہ کو دیکھا جسے
زیادہ کتب خانہ کو پسند کیا، قرآن مجید کے قلمی نسخے کھلا کر دیکھے، اساتذہ اور طلبہ سے بات
چیت کی، اُن کا وطن پوچھا، اور طلب علم کی غرض و غایت دریافت کی، طلبہ نے بتلایا کہ ہمارا
نصب العین احیائے دین اور خدمت ملک و ملت ہے! غیر ملکی طلبہ سے دور دراز مقامات
سے آنے کا سبب معلوم کیا، اُنہوں نے بتلایا کہ ہمارے یہاں آنے کا سبب دارالعلوم کی
بے نظیر تعلیمی خوبی ہے، اس علمی کشش نے ہمیں کھینچ بلایا ہے، قرآن مجید کی درس گاہ میں
ایک بجے سے سورہ رحمن کا ایک رکوع پڑھا کر سنا، عصرانہ کے بعد گورنر نے جلسہ گاہ میں
سپاس نامہ کے جواب میں ششہ اردو میں تقریر کرتے ہوئے کہا:-

”مجھے مدرسہ کو دیکھ کر بڑی خوشی ہوئی، یہاں ہر جگہ سے طلبہ آتے ہیں، یہ اس مدرسہ
کی ہر دل عزیز می کا ثبوت ہے، میں نے یہ بھی سنا کہ یہاں کے فارغ التحصیل
طلبہ معاش سے پریشان نہیں ہیں، یہاں علم کے علاوہ تہذیب، اخلاق، راست باز
اور صداقت سکھائی جاتی ہے، آپ صاحبان مدرسہ کی ترقی میں کوشاں ہیں،
یہ اچھی علامت ہے، ترقی کی یہی صورت ہو کر تھی ہے، جب کسی کام میں نئی
ضرورتیں پیدا نہ ہوں تو خیال کیا جاتا ہے کہ ترقی رُک گئی ہے، مجھ سے ایک نالے
کی بابت کہا گیا ہے جو مدرسہ کے قریب سے گذرتا ہے اس پر غور کروں گا۔“

لہ وہ گندہ نالاجس کی طرف دارالعلوم نے توجہ دلائی تھی بعد میں ایک دوسرے گورنر کے حکم سے ہٹا دیا گیا، نالہ
نور سے کے عقب سے گذرتا تھا، اس کی وجہ سے دارالعلوم کی عمارتوں کو آگے بڑھانے میں رکاوٹ پیدا ہو رہی تھی۔

گورنر کی تقریر کے بعد مولانا سید احمد امام شاہی جامع مسجد دہلی اور مولوی عبدالاصد مالک مطبع
مجتبائی دہلی نے علم حدیث اور ادب عربی میں کامیاب ہونے والے دو طلبہ کو ایک سال تک دس روپے
ماہانہ وظیفہ دینے کا اعلان کیا۔

حضرت مولانا ذوالفقار علی (والد ماجد حضرت شیخ الہند)
مولانا ذوالفقار علی کی وفات

ان اکابر میں سے تھے جو دارالعلوم کی بناء و تاسیس
میں شروع ہی سے شریک رہے تھے، دارالعلوم کے قیام کے بعد تمام عمر مجلس شوریٰ کے رکن رہے
دارالعلوم کا خزانہ انہیں کی تحویل میں رہتا تھا، نہایت امانت و دیانت کے ساتھ انہوں نے اس
خدمت کو انجام دیا، علم و فضل، تدین، وجاہت و نبوی اور خوش خلقی میں یگانہ روزگار تھے، تحصیل
علوم دہلی کالج میں کی تھی، استاذ الاساتذہ حضرت مولانا مملوک علی نانوتوی سے نسبت تلمذ
حاصل تھی، محکمہ تعلیم میں ڈپٹی انسپکٹر کے عہدے پر فائز تھے، عربی ادب سے خاص شغف تھا
چنانچہ دیوان حماسہ، دیوان متنبی، سبع معلقہ اور قصیدہ بانس سعاد کے جو اردو ترجمے اور شرح
انہوں نے کئے ہیں وہ بہت مقبول ہیں، فن بلاغت میں تذکرۃ البلاغت ان کی مشہور تصنیف ہے
۱۵ رجب ۱۳۲۲ھ بروز دوشنبہ پچاسی سال کی عمر میں انتقال فرمایا، قبر کی نشاندہی

کے لئے حضرت مولانا فضل الرحمن عثمانی کا یہ شعر بڑا دل چسپ ہے۔

ہاں بختِ آسودہ تر، ماہین دو یارانِ خویش

تا لطم بزمِ مودت، احسن شائستہ خواہ

گذشتہ سال ہی حضرت مولانا ذوالفقار علی
۱۳۲۳ھ، حضرت گنگوہی کی وفات

نے داعی اجل کو لبیک کہا تھا، ابھی ایک
سال بھی پورا نہ ہونے پایا تھا کہ ۸ جمادی الآخر ۱۳۲۳ھ یوم جمعہ کو حضرت گنگوہی نے چند دن

۱۵ حضرت نانوتوی ۱۵ شہر مصنف حضرت مولانا محمد احسن نانوتوی

۱۵ رداد ۱۳۲۲ھ منو آخر

کی علالت کے بعد ۸ سال کی عمر میں رحلت فرمائی، حضرت نانوتویؒ کی وفات کے بعد دارالعلوم میں یہ سب سے بڑا حادثہ تھا، روداد میں اس کا اظہار ان الفاظ میں کیا گیا ہے :-

”مولانا مرحوم اسی صدف کے اعلیٰ ذریعہ تھے جس سے حضرت مولانا محمد قاسم رحمۃ اللہ علیہ وغیرہ جیسے اعلیٰ حضرات نکلے تھے، حضرت مرحوم نے اپنے وجودِ باجود کی بدولت مدرسہ دیوبند کو اس اعلیٰ ترقی پر پہنچایا تھا جس کی نظیر آج بشکل کسی دوسری جگہ مل سکے گی، آج صرف حضرت مرحوم ہی کی وفات نہیں ہوئی بلکہ گویا آج تمام حضرات اکابر مدرسہ دیوبند مثل حضرت مولانا محمد قاسم رحمۃ اللہ علیہ وغیرہ کی وفات ہوئی ہے، جن کی وفات کو حضرت مولانا کی نعمت و وجود سے مسلمان فراموش کئے ہوئے تھے، اس لئے جس قدر کراہی اسلام کو مدرسہ دیوبند کی طرف سے پیدا ہو وہ تھوڑا ہے۔“

حضرت نانوتویؒ کی وفات کے بعد اراکین دارالعلوم نے متفقہ طور پر حضرت مرحوم کو دارالعلوم کا سرپرست اور مرجع الامر بنالیا تھا، اور حضرت کا معاملہ بھی دارالعلوم کے ساتھ بالکل اسی طرح رہا جیسے حضرت نانوتویؒ فرماتے تھے، اکثر سالانہ امتحان اور تقسیم انعام کے وقت دیوبند تشریف لاتے اور اپنے دست مبارک سے طلبہ کو انعام عطا فرماتے اور فارغ التحصیل طلبہ کے سر پر دستار باندھتے تھے۔“

حضرت گنگوہی رحمۃ اللہ علیہ ان قدیم طرز کے علماء میں تھے جن کا حلقہ درس ملازمت و وظائف سے بے نیاز تھا، حضرت شیخ عبدالقدوس گنگوہی رحمۃ اللہ علیہ کی خانقاہ میں قیام رہتا تھا، تزکیہ قلب اور تزکیہ نفس کے حلقے کے ساتھ ساتھ طلبہ کا مجمع بھی موجود رہتا تھا، علم حدیث سے خاص طور پر غیر معمولی شغف تھا، تقریر نہایت جامع اور مختصر ہوتی تھی، اس کا کسی قدر اندازہ جامع ترمذی کا اُس تقریر سے ہو سکتا ہے جو نفع الشذی کے نام سے شائع ہو چکی ہے، دارالعلوم نے فارغ التحصیل

علماء میں جن حضرات نے حضرت گنگوہیؒ کے درس میں شریک ہو کر استفادہ کیا ان میں حضرت علامہ کشمیریؒ جیسے مجاز روزگار علماء شامل ہیں۔

۱۳۲۲ھ جلسہ تقسیم انعام | دارالعلوم کے اکابر نے آغاز کار ہی سے یہ قرار دیا تھا کہ ہر سال شعبان میں سالانہ امتحان کے بعد تقسیم انعام کا جلسہ منعقد کیا جاسکے، جس میں طلبہ کے علاوہ مقامی اور سیر دنی لوگوں کو بھی شرکت کی دعوت دی جاتی تھی، جلسہ کی غایت یہ ہوتی تھی کہ مجمع عام میں مدرسین و طلبہ کی سال بھر کی محنت اور سعی و کوشش کے نتائج سامنے آجائیں تاکہ کامیاب طلبہ کی انعام ملنے پر حوصلہ افزائی ہو اور ناکام طلبہ میں شوق و رغبت کی تحریک پیدا کی جائے۔ اس کے ساتھ دوسری غرض یہ بھی تھی کہ قوم اور بالخصوص چندہ دینے والوں کو برائے العین اپنے چندے کے مصرف کا علم ہو جائے اور وہ بطور خود اطمینان حاصل کر سکیں کہ انہوں نے اپنی جس نسل اور سرمائے کو دارالعلوم کے حوالے کیا تھا اس میں دارالعلوم کہاں تک کامیاب ہو سکا ہے، چنانچہ اس قسم کے جلسہ ہائے انعام ہر سال دارالعلوم میں ہوتے رہے ہیں مگر کبھی کبھی ان جلسوں کو وسیع پیمانے پر بھی منعقد کیا جاتا تھا، جس میں قرب و جوار کے علاوہ دور دراز مقامات کے لوگوں کو بھی دعوت دی جاتی تھی، اس نوع کا سب سے پہلا جلسہ ۱۲۹۰ھ میں ہوا تھا، دوسرا ۱۲۹۲ھ میں، تیسرا ۱۲۹۵ھ میں اور چوتھا ۱۳۰۱ھ میں، یہ پانچواں جلسہ تھا اور اب تک تمام جلسوں سے زیادہ عظیم الشان تھا، قرب و جوار کے علاوہ علی گڑھ، مراد آباد، شاہجہانپور، بریلی، لاہور اور بھوپال وغیرہ مقامات کے بہت سے مسلمانوں نے اس میں شرکت کی، بیگم صاحبہ بھوپال کے نمائندے بھی آئے تھے، ہمانوں کو دارالعلوم اور شہر کے مکانات میں ٹھہرایا گیا، دیوبند کے لوگوں نے حسب معمول ہمانوں کی راحت رسانی اور مدارات میں زیادہ سے زیادہ حصہ لیا،

جلسے میں اہتمام کی جانب سے کارگزاری کی رپورٹ پیش کی گئی، اور حضرت مولانا محمود حسن صاحب شیخ اہنذر رحمۃ اللہ علیہ نے اپنی ایک نظم سنائی جس میں دارالعلوم سے قبل کی

علمی حالت اور قیام دارالعلوم کا نقشہ نہایت موثر انداز میں کھینچا گیا ہے، اس نظم کے چند شعر

درج ذیل ہیں ۵

کل کی ہے بات، کہ تھی جہل کی گھنگھڑ گھٹا
 آبِ حیا کی طرح، علم ہوا تھا معنی
 حافظِ علم تھا، اک سینہٴ صندوقِ فقط
 رحمتِ حق ہوئی حامی، تو یکا یک اٹھے
 یوسفِ علم شریعت کے خریدار بنے
 سلسلہٴ ڈالافقیہ راہ بنام ایزد
 شوق کہتا تھا بڑھو، ضعف کہے تھا ٹھہرو
 اتنے میں دیکھتے بس کیا ہیں، کہ اک مردِ خدا
 کس بلا کی تھی نظر پڑتے ہی جس کے فی الفور
 تھی زالی ہی کچھ اس مردِ صفا کی سچ و صحیح
 گاڑ کر اس نے علم ایک بندہ کی ایسی
 اس کی آواز تھی یا بانگِ خلیلِ الہی
 باندھ کر چپت کر کہتے ہوئے نحنُ مُعک
 اس مرتبےٴ دل و جاں کی مسیجانی سے
 ابرِ علم و عمل و فضل کا بادل برسنا
 دولتِ علم سے سیراب کیا عالم کو
 اُس کی آواز تھی بے شک تم عیسیٰ کی صدا
 پھر تو کیا تھا، دی خدا نے وہ ترقی اس کو
 کلفتیں جھیلیں سبھی پر نہ ہوا چیں ہمیں

جس طرف آنکھ اٹھاتے تھے محیطِ عالم
 ظلمتِ جہل سے مخلوق تھی اعمیٰ و اصم
 نہ کوئی حامی و غم خوار، نہ کوئی ہمد م
 چند مردانِ خدا باندھ کے صفِ ٹھوک کے خم
 جمع کر کے سراخلاص سے معدود و درم
 کوردہ میں کہ جہاں بیٹھے ہیں اربابِ محم
 ناتوانوں کا تھا کیا کہنےٴ عجب ضیقِ دم
 آ رہا تیز روی سے ہے لے ساتھ علم
 پڑ گئی جان میں جان، آ ہی گیا دم میں دم
 تھے عجائب ہی کچھ اس شیرِ خدا کے دم خم
 یک بیک چونک پڑے اہلِ مدر اہلِ جنیم
 کہہ کے لبیک چلے اہلِ عسراہلِ عجم
 پیچھے پیچھے ہوئے سب اس کے بنا کر کو قدم
 علم دیں زندہ ہوا، جہل نے لی راہِ عدم
 جس جگہ اس یومِ رحمت کا پڑا نقشِ قدم
 قاسمِ علم بھلا کیوں نہ ہو پھر اس کا علم
 جس کے صدقہ سے لیا علم نے دوبارہ جنم
 دیکھ لیں آپ! کہیں اپنی زباں سے کیا ہم
 دقتیں دیکھیں ملا اپنی جگہ سے نہ قدم

آخری شعر میں دارالعلوم کے ہمدردوں کو امداد کی تلقین فرماتے ہیں :-

بیروی کرتے رہو، سعی کو ہاتھوں سے زدو ۛ بدے یاد رہے یا قدمے یا بقلم

حضرت مولانا حبیب الرحمن صاحب مسندِ اہتمام پر ۱۳۲۴ھ میں اس وقت کے

صاحب نے دارالعلوم کے لیے کو بڑھانے اور اُس کو بڑے پیمانے پر ترقی دینے کی ایک عظیم شانِ اعلیٰ کی تیار کی مگر اس کے لئے دائرہ اہتمام میں ایک ایسے شخص کے تعاون اور خدمات کی ضرورت تھی جو ذی علم، صاحبِ رائے، بیدار مغز اور اعلیٰ درجے کی انتظامی صلاحیت کا مالک ہو، تاکہ اسکیم کو بار آور بنانے میں مدد دے سکے اور انتظامی امور میں اہتمام کا ہاتھ بٹائے، مجلس شوریٰ نے اہتمام کی درخواست پر حضرت مولانا حبیب الرحمن صاحب عثمانی کا انتخاب کیا، جو حضرت مولانا افضل الرحمن صاحب کے فرزندِ رشید تھے، اور اُن جملہ اوصاف سے بدرجہ اتم متصف تھے جو اس اہم منصب کے لئے ضروری ہیں۔

کتب خانہ کی موجودہ عمارت سے قبل کتب خانہ نودرہ کے قریب

کتب خانہ کی عمارت | جانب جنوب کے کمروں میں تھا، لیکن کتابوں میں روز افزوں اضافہ ہو جانے کے سبب یہ عمارت ضرورت کے لئے ناکافی ہو گئی تھی، اس لئے پچھلے چند سالوں سے کتب خانہ کے لئے ایک وسیع عمارت کی شدید ضرورت محسوس کی جا رہی تھی دارالعلوم کے ہمدردوں میں نواب یوسف علی خاں صاحب رئیس مینڈھونے اس اہم ضرورت کی جانب توجہ فرمائی اور سات ہزار روپیے کی گراں قدر رقم کتب خانہ کی تعمیر کے لئے دارالعلوم کو عطا کی اسی لئے تکمیل تعمیر کے بعد اس دور میں اس کا نام کتب خانہ یوسفی پڑ گیا تھا جو بہت عرصہ تک چلا نواب صاحب ممدوح کے بعد میرٹھ کے چند اہل خیر حضرات نے بھی کتب خانہ کی تعمیر میں حصہ لیا

۲ صفر المنظر ۱۳۲۴ھ کو ایک بڑے مجمع میں اس عمارت کا سنگ بنیاد رکھا گیا، یہ عمارت دو منزلہ ہے، نیچے دارالصنائع وغیرہ ہیں اور اوپر کی منزل میں کتب خانہ ہے جس میں فرش سے چھت تک الماریاں لگی ہوئی ہیں۔

اس سن میں دارالعلوم کے کئی ہمدردوں نے سفر آخرت اختیار کیا، نواب یوسف علی خاں صاحب ٹیس مینڈھو

۱۳۲۵ھ، حوادثِ وفات

دارالعلوم کے قدیم ہمدرد اور مخلص معاون تھے، ہمیشہ بڑی بڑی رقموں سے اپنے والد بزرگوار (نواب محمود علی خاں صاحب) کی طرح دارالعلوم کی امداد فرماتے تھے، چنانچہ گذشتہ سال ہی کتب خانہ کی عمارت کے لئے سات ہزار روپیہ عطا فرمایا تھا، مرضِ وفات میں جو جائیداد وقف فرمائی اس میں ایک معقول حصہ دارالعلوم کے لئے مخصوص کر دیا تھا، شیخ المشائخ حضرت حاجی امداد اللہ قدس سرہ سے شرفِ بیعت حاصل تھا، نواب صاحب موصوف نے بیچ لاولیٰ ۱۳۲۵ھ میں داعیِ اجل کو لبیک کہا۔

(۲) مولانا محمد حسین صاحب شیرکوٹی مدرس دارالعلوم، فنِ مہیت و ریاضی کے زبردست فاضل تھے، مولانا کو مہیت کے آلات بنانے میں یدِ بطورنی حاصل تھا، حج سے واپسی پر جہدہ میں وفات پائی۔

(۳) حاجی ظہور الدین صاحب دیوبندی نے بھی اسی سال میں انتقال فرمایا، حاجی صاحب حضرت نانوتوی قدس سرہ کے مخلص خدام میں تھے اور اپنی سنجیدگی مزاج اور سلامتِ طبع کے سبب سے منتخب و ممتاز لوگوں میں شمار ہوتے تھے، موصوف ۱۳۱۵ھ سے مجلسِ شوریٰ کے رکن تھے۔

(۴) ابھی یہ زخم مندمل نہ ہونے پائے تھے کہ شنبہ ۳ جمادی الاولیٰ ۱۳۲۵ھ کو حضرت مولانا فضل الرحمن صاحب نے جو بنائے دارالعلوم کے شریکِ کار تھے سفرِ آخرت اختیار فرمایا ۱۳۲۴ھ کی روداد میں تحریر ہے کہ :-

» مولانا فضل الرحمن صاحب اُن مقدّس ارکان میں سے تھے جن کے ممبرک ہاتھوں سے مدرسہ کی ابتدا ہوئی تھی، مولانا کی تمام عمر مدرسہ کی خدمت گزاری اور خبر گیری، جان نثاری اور خیر خواہی میں صرف ہوئی، اور ہر حالت میں جدوجہد و سعی اور جانفشانی کے ساتھ مدرسہ کے معاملات میں بدل و جان سرگرم رہے امور مدرسہ میں ہمیشہ احتیاط و دیانت داری، راست بازی اور انجیام بینی سے کام لیا۔

مولانا موصوف نے دہلی کالج میں حضرت استاذ العلماء مولانا مملوک علی صاحب قدس سرہ کی خدمت میں تحصیل علوم کی تھی، عظیم ادب میں خاص ملکہ تھا، فارسی میں علی دستگاہ رکھتے تھے، عربی و فارسی کی نظم و نثر نہایت پاکیزہ و مستین ہوتی تھی، تاریخ گوئی میں بڑا ملکہ تھا، ابتداء عمر میں ایک بزرگ سے بیعت کی تھی، آخر میں حضرت گنگوہیؒ کے حلقہ بیعت میں شامل ہو گئے تھے، بیالیس سال تک مجلس شوریٰ کے رکن رہے۔

اس وقت تک دارالعلوم کے احاطے میں مسجد نہ تھی، طلباء قرب و جوار **تعمیر مسجد کی تجویز** کی مساجد میں نماز پڑھتے تھے، اس میں طلباء کے اوقات کا حرج بھی ہوتا تھا اور دقتیں بھی پیش آتی تھیں، اس کے علاوہ خود دارالعلوم کی حیثیت کا بھی تقاضا تھا کہ اس کے احاطے میں مسجد ہو، یہ تجویز عرصے سے سامنے تھی، چنانچہ ۱۳۱۶ھ میں دارالطلباء کی تعمیر کے مجوزہ نقشہ کے ساتھ اس اہم ضرورت کا بھی اعلان کیا جا چکا تھا، مگر کلاہ پر مرہون بادقانتھا کے مطابق اب تک اس کی نوبت نہ آسکی تھی کہ جب ۱۳۲۵ھ میں میرٹھ کے ایک "اہل خیر" حاجی فصیح الدین صاحب نے سبقت کی اور ابتدائی ضرورتوں کے لئے ڈیڑھ لاکھ روپیہ پیش کر دیا، جس سے صدر دروازے کے شمال میں مسجد کے لئے زمین کا ایک قطعہ خرید لیا گیا۔

۱۳۲۶ء ہیدرآباد اور بھوپال کے چند میں اضافہ | ہیدرآباد جس نے ایک زمانے میں علم و فن کی سرپرستی کرنے

میں ہمارے قدیم سلاطین کی رسم کهن تازہ کر دی تھی، ۱۳۰۵ء میں دارالعلوم کی جانب متوجہ ہوا اور ابتداءً سو روپیہ ماہانہ چندے سے دارالعلوم کی امداد کا آغاز ہوا، گذشتہ سالوں میں اس پر ۲۵ روپیہ کا اضافہ ہوا، اور سال رواں میں یہ چندہ المضاعف ہو کر ۲۵۰ روپیہ ہو گیا اسی طرح بھوپال کے چندے میں بھی معتدبہ اضافہ ہوا، بھوپال کا چندہ ابتداءً چھ سو روپیہ سالانہ تھا، اس میں پہلے ۲۰۰ روپیہ سالانہ کا اضافہ ہوا، مگر چند ہی مہینوں کے بعد رمضان ۱۳۲۶ء سے اس کی تعداد تین ہزار روپیہ سالانہ کر دی گئی۔

ایک مبصر کا تبصرہ | مولوی رحیم بخش پریسیڈنٹ ریاست بھاول پور دارالعلوم کے خاص معاونین میں تھے، موصوف نے دارالعلوم کو دیکھ کر جو اظہار خیال فرمایا مناسب معلوم ہوتا ہے کہ اس کا اقتباس ذیل میں پیش کر دیا جائے، موصوف لکھتے ہیں :-

”میں نے آج دیوبند کے عربی کالج کا معائنہ کیا اور جو کچھ میں نے دیکھا اس میں ہر طرح مطمئن ہوا، فی زمانہ ہندوستان میں بہت سے ایسے مدارس اور کالج موجود ہیں جن میں صرف عربی ہی پڑھانے پر پڑھائی جاتی ہے لیکن بہت باتوں میں یہ کالج اپنا نظیر نہیں رکھتا، اس کے ثبوت میں میں چاہتا ہوں کہ اس کالج کی گذشتہ تاریخ پر ایک عمیق نظر ڈال کر اس کے متعلق چند مشہور واقعات کا بالاختصار بیان کروں۔

یہ کالج ہندوستان کے بڑے حکماء اور مقدس اشخاص کی کوششوں کا نتیجہ ہے، جس کا منشا یہ ہے کہ خالص مذہب اہل سنت والجماعت کے ان اغراض و فوائد کو ہندوستان میں محفوظ و مصون رکھے جن کی نسبت

سالہا سال سے داخلی اور خارجی طور پر زوال کا قوی اندیشہ تھا، جو مضامین اس کالج میں سکھلائے جاتے ہیں وہ متعدد اقسام اور مختلف انواع کے ہیں، کالج کی کل مدتِ تعلیم آٹھ سال کی رکھی گئی ہے، جس میں املا، صرف و نحو، عروضِ فلسفہ، منطق، تاریخ، کلام، فقہ، ریاضی، قانونِ شریعت، علمِ الہی اور ہر ایک خیالی و دماغی سائنس شامل ہیں، لیکن اگرچہ یہ سب علوم جو کالج کی روداد میں درج ہیں باہم نہایت مختلف ہیں، تاہم ان سب کا ایک خاص مقصد ہے جو سب میں اشتراک رکھتا ہے، یہ سب علوم عربی زبان میں سکھلائے جاتے ہیں جس کی بڑی غرض یہ ہے کہ طلباء کو کافی طور پر عربی کی استعداد حاصل ہو اور اس کے بعد وہ لوگ دماغی درس و تدریس، قانونِ شریعت اور مذہب میں قوت حاصل کریں، فی الواقع یہ علوم اس امر کے لئے ذریعہ ٹھہرائے گئے ہیں کہ مذہبِ اسلام کے متعلق کامل درجے کی تعلیم ہو سکے، کیونکہ خالص مذہبی تعلیم ہی کی غرض سے اس کالج کی بنیاد قائم کی گئی ہے۔

ہندوستان میں اور کوئی ایسا خوش قسمت کالج نہیں ہے جس میں طالب علموں کی یہ کثرت اور تعلیم کی اس قدر عمدہ حالت ہو، جیسی کہ مدرسہ دیوبند میں دکھی جاتی ہے، تمام واعظین اور پروفیسر ہندوستان کے مقدس اور دانا اہل اسلام میں سے ہیں، اور قدیم زمانے کی یادگار ہیں، ان لوگوں کی قابلیتِ مسلم اور مشہور ہے مذہبی معاملات میں ان کے فیصلے اور فتوے کو ہندوستان کے اندر اور باہر اہل اسلام کی بڑی تعداد بلا پس و پیش قبول کرتی ہے، ان لوگوں کی شہرت خصوصاً جناب مولانا محمود حسن کی صرف ہندوستان تک ہی محدود نہیں ہے، منجملہ دیگر امور کے ایک یہ بھی سبب ہے جس نے اس کالج کو دنیا کے تمام حصوں کے اہل اسلام میں مشہور کر دیا ہے، فی الحال ۳۵۰ طلباء زیرِ تعلیم ہیں جن میں سے

زیادہ تر بورڈنگ ہاؤس میں رہتے ہیں اور کالج ان کے خرچ کا متکفل ہے اور یہ خرچ اُس کی آمدنی کے لحاظ سے کچھ تھوڑا نہیں ہے، طلباء ہندوستان کے مختلف صوبہ جات اور دیگر ممالک سے جوق جوق آتے ہیں، یہ امر ظاہر کرتا ہے کہ کالج ان کی ضروریات کو کافی ہے، اور یہ امر صرف ہندوستان کے مسلمانوں ہی کے واسطے باعث فخر نہیں ہے بلکہ سرکار انگریزی کے لئے بھی ہے کیونکہ ملک میں یہ مشہور اور فضیلت پہنچانے والا کالج ہے، اس کالج سے سند حاصل کرنے کے بعد جو طلباء نکلتے ہیں وہ اپنی جماعت یا گروہ میں نہایت وقعت کی نظر سے دیکھے جاتے ہیں، اور اعلیٰ درجے کا مرتبہ حاصل کر کے فوراً ہی اپنے پیڑوں کی ایک کثیر جماعت کے ہادی اور رہنما بن جاتے ہیں اور ان کی رائے کو ہر مسلمان نہایت عزت و وقعت کے ساتھ سنتا ہے، اس طرح وہ بہت سی جماعتوں کو ایک ہی رائے پر لاسکتے ہیں، خود ان کی ذات کے واسطے شاذ و نادر ہی روزی کی کمی پیش آتی ہوگی، یہ لوگ آسانی سے گورنمنٹ کے محکمہ تعلیم میں داخل ہو سکتے ہیں۔

جیسا کہ پہلے بیان کر چکا ہوں اس مدرسہ کی تعلیم زمانہ قدیم کے موافق مشرقی طور پر خالص مذہبی تعلیم ہے، عمارات صاف ستھری اور نہایت خوبصورت ہیں لیکن تعمیرات کے علاوہ اور ضروریات بھی ہیں اور کالج کو مزید امداد اور روپیہ کی سخت ضرورت ہے، تاکہ اُس کی حالت کو ضرورت موجودہ کے مطابق ترقی دی جاسکے، میں نہایت خوشی کے ساتھ مدرسہ کے چندہ دہندگان کی فہرست میں ایک ہزار روپیہ چندہ دے کر اپنے نام کا اضافہ کرتا ہوں۔

۱۳۲۶ھ، مسجد کی تعمیر | دارالعلوم کی مسجد کے لئے زمین کی خریداری کا ذکر ۱۳۲۵ھ کے حالات میں کیا جا چکا ہے، اس سال میں رانیدر ضلع سوات

کے ایک مخیر تاجر حاجی غلام محمد اعظم صاحب نے مسجد کے مجوزہ تخمینے کے مطابق انیس ہزار روپے عطا فرمائے، ۴ ربیع الاول ۱۳۲۷ھ کو مسجد کا سنگ بنیاد رکھا گیا، روداد میں سنگ بنیاد کی تقریب کی نسبت تحریر ہے :-

” طلباء کے عام مجمع میں بزرگان دین نے بنیاد رکھی، اور پھر ہر ایک طالب علم نے اپنے اپنے ہاتھ سے اینٹیں رکھیں اور نہ صرف اینٹیں رکھیں بلکہ اس دیوار کی کل بنیاد جو بہت ہی گہری تھی، طلباء نے خود اپنے ہاتھوں سے بھری، طلباء کے ساتھ کل مدرسین و اراکین مدرسہ نہایت ذوق و شوق سے خود اینٹیں اپنے سروں اور ہاتھوں پر لاتے تھے، اور بجائے معماروں کے تعمیر کرتے تھے حضرت مولانا حکیم مسعود احمد صاحب خلیفہ الصدق حضرت مولانا رشید احمد گنگوہی قدس سرہ، جناب مولانا شاہ عبدالرحیم صاحب رائے پوری، حضرت مولانا محمد حسن صاحب صدر المدرسین اور حضرت مولانا حافظ محمد احمد صاحب بھی دیگر طلباء کے ساتھ اینٹیں اور گارہ اٹھانے میں شریک تھے، سبحان اللہ! طلباء کا جوش مسرت کے ساتھ سنت خلیل اللہی میں مشغول ہونا، اور ساتھ میں اشعار رجزیہ اور تعمیر بیت اللہ کے وقت کی حضرت ابراہیم خلیل اللہ کی دعائیں پڑھنا عجیب موثر اور پُر جوش سماں تھا، شرقی دیوار کی بنیاد حضرت مولانا خلیل احمد صاحب و حضرت مولانا اشرف علی صاحب و حضرت حافظ قمر الدین صاحب و جناب مولانا احمد صاحب رامپوری و مولانا سعید الدین صاحب و جناب مولانا عبدالحق صاحب پور قاضوی و جناب مولانا ظہور علی صاحب و کیل سرکار بھوپال نے اپنے مبارک ہاتھوں سے رکھی، غرض کہ اس وقت بہت ہی اچھا مجمع علماء و صلحاء کا موجود تھا، واللہ شہ علی ذلک“

مسجد کے دو درجے مسقف ہیں، مشرقی بیرونی دیوار پتھر کی ہے جس میں نہایت نفیس نقش و نگار بنے ہوئے ہیں، مینار بھی منقش پتھر کے بنائے گئے ہیں، صحن کے آخری حصے میں سنگین حوض ہے، روکار پر سنگ مرمر کا کتبہ نصب ہے، جس میں مندرجہ ذیل اشعار شریفہ نکر حضرت شیخ الہند مولانا محمد حسن صاحب کاندہ ہیں :-

در مدرسہ مسجدے بنا شد
 بر لوحِ جنبشِ اسمِ اعظم
 این مژدہ زد دوستاں شنیدم
 خواندم چو بصر اور رسیدم
 در گوش رسید این نشیدم
 در مدرسہ خانقاہ دیدم
 مقرن شدہ عبادت و علم

حضرت شاہ صفا اور حضرت مولانا مدنی مستند تدریس پر | حضرت علامہ محمد انور

شاہ صاحب رحمۃ اللہ علیہ اور حضرت مولانا حسین احمد مدنی نے جو شہین ماضیہ میں دارالعلوم سے فراغت حاصل کر چکے تھے، تدریس کے لئے اعزازی طور پر بلا معاوضہ اپنی خدمات چند سالوں کے واسطے پیش کیں، چنانچہ حسبِ خواہش دونوں حضرات کو تدریس کا کام سپرد کر دیا گیا، حضرت مولانا مدنی پچھلے چند سالوں میں حرمِ نبویؐ میں درس دے چکے تھے، جس نے حضرت ممدوح کی شخصیت کو بہت جلد چار چاند لگا دئے تھے۔

حضرت مولانا عبید اللہ سندھیؒ کی تحریک پر، ۲۷ رمضان جمعیت الانصار کا قیام | المبارک ۱۳۲۷ھ کو "الانصار" کے نام سے فضلاء دارالعلوم کی ایک جمیعت کا قیام عمل میں آیا، یہ جمیعت جن اغراض و مقاصد کے لئے قائم ہوئی ان میں سب سے اہم مقصد دارالعلوم کے اثرات کی اشاعت و ترویج اور ان کو ہمہ گیر بنانا تھا اس کے ساتھ مالی امداد و اعانت بھی اس کے مقاصد میں شامل تھی، ۱۳۲۹ھ میں جمعیت الانصار نے مؤتمر الانصار کے نام سے ایک عظیم الشان اجلاس مراد آباد میں منعقد کیا، اور زیادہ عرصہ نہ گزرنے پایا تھا کہ ملک میں جا بجا قاسم المعارف کے نام سے جمعیت الانصار کی شاخیں قائم ہو گئیں، جمعیت الانصار کے اغراض و مقاصد میں بتلایا گیا ہے کہ اس جمعیت کی غرض مدرسہ عالیہ

دیوبند کے مقاصد کی تائید و حمایت اور اس کے پاک اثر کی ترویج و اشاعت ہے، لکھا ہے کہ :-

”مدرسے کے اثر کی ترویج و اشاعت کلام اللہ اور احادیث رسولؐ کے صحیح معانی اور حضرت مولانا محمد قاسم قدس سرہ کی علمی تحقیقات ہیں، جن کی اشاعت کرنے اور اطراف عالم میں پہنچا دینے سے بہت سے کام بن سکتے ہیں، میرا خیال ہے کہ جو شکوک فلسفہ جدیدہ سے اب پیدا ہو رہے ہیں ان کو حضرت مولانا محمد قاسم صاحب قدس سرہ نے عرصہ ہوا کہ رفع فرما دیا ہے، ہمارے لئے جدید کلام ایسی ہے کہ ہم مولانا مرحوم کی تالیفات کو اسی نظر و تحقیق سے پڑھیں جیسے کہ فلسفہ و منطق کی کتابیں پڑھتے ہیں، یہ تجربہ ہے کہ جب مولانا مرحوم کی تحقیقات کو کبھی کسی فلسفی کے روبرو پیش کیا گیا تو اس کا اطمینان ہو گیا اور مولانا مرحوم کی ہر بات اچھی طرح دل نشین ہو گئی، مولانا کی تحقیقات کے ذریعے سے خدمت اسلام کرنا جمعیت کا فرض ہو گا۔“

اس کے علاوہ متعدد بڑے بڑے اور اہم علمی مقاصد جمعیت الانصار کے پیش نظر تھے جن کی تفصیل دارالعلوم اور خود جمعیت کی رودادوں میں مذکور ہے، مگر جمعیت کی عمر کا پانچ اتفاقاتِ زمانہ سے بہت جلد لبریز ہو گیا اور اس کا وہ خواب جو اس نے دارالعلوم کی فلاح و ترقی کی بابت دیکھا تھا شرمندہ تعبیر نہ ہو سکا۔

فارغ التحصیل طلبہ کی دستار بندی مدارس عربیہ کا قدیم معمول ہے، چنانچہ ابتدائی سالوں کے حالات میں جا بجا اس کا ذکر گزر چکا ہے، مگر ۱۳۰۱ھ کے بعد سے مسلسل کچھ ایسے

اتفاقات پیش آتے رہے کہ گذشتہ ۲۶ سالوں میں کوئی جلسہ نہ ہو سکا، اس سال میں گذشتہ سالوں کی تلافی کے طور پر ربیع الآخر کی ۶-۷-۸ تاریخوں میں نہایت عظیم الشان پیمانے پر جلسہ دستار بندی منعقد کیا گیا، ہندوستان کے مدارس عربیہ کی تاریخ میں ایسے زبردست اجتماع کی نظیر مشکل مل سکے گی، اس جلسے کی عظمت کا اندازہ صرف اس بات سے ہو سکتا ہے کہ اس میں باہر سے شریک ہونے والوں کی تعداد میں ہزار سے اوپر تھی، جس میں ملک کے ہر خطے سے مسلمانوں کے ہر طبقے کے لوگ شریک تھے، قرب و جوار کے قصبات و دیہات سے پیدل آنے والوں کی تعداد اس میں شامل نہیں ہے، روداد میں مرقوم ہے کہ "جس کشادہ پیشانی اور مسرت کے ساتھ دور و نزدیک کے لوگ اکٹھے ہوئے اور جو اثر اپنے دلوں میں لے گئے، اس کی مثال مشکل مل سکے گی، علماء اور رؤسا اور اعلیٰ عہدیدار سے لے کر ادنیٰ کاشتکار اور معمولی مزدور تک سب ایک ہی زنگ میں ڈوبے ہوئے تھے، کسی کو کسی پر فوقیت اور برتری کا خیال تک نہ تھا۔ جلسے میں سب کی نشست یکساں تھی، سب لوگ مواعظِ حسنہ سے محفوظ، پُر اثر نظارہ سے متاثر اور اس دل فریب منظر پر فریفتہ نظر آتے تھے، روحانی برکات و کرامات کا نزول بھی ایسا کھلا ہوا تھا کہ غیر حساس اشخاص تک اُسے محسوس کئے بغیر نہ رہ سکے!

جلسے کے دوران میں عجیب طرح کی اسلامی شان نمایاں تھی، دارالعلوم کی مغربی جانب تالاب کے کنارے دور تک خمیوں کا طویل سلسلہ پھیلا ہوا تھا، نماز کے لئے خمیوں کے سامنے میدان میں ہزاروں آدمیوں کی بڑی بڑی صفیں قائم ہوتی تھیں، راتوں کو ذکر و شغل کی آوازوں سے جنگل گونجتا تھا، ہر شخص کو برکت اور روحانی مسرت محسوس ہوتی تھی، جلسے کے ایام میں بعض صلحا نے آنحضرت صلی اللہ علیہ وسلم کو خواب میں دیکھا کہ آپ اہل جلسہ سے مصافحہ فرما رہے ہیں، اس طرح کے بے شمار خواب جلسے سے قبل اور جلسے کے دوران میں لوگوں نے دیکھے، ایک بزرگ جو لوگوں سے بالکل الگ تھلگ رہتے تھے اور کسی سے بات کرنا پسند نہ کرتے تھے، جلسے سے قبل دیوبند آئے، جلسے کی ہر چیز کو بغور دیکھتے رہے، نہایت مستعدی سے ہر وقت چلتے پھرتے رہتے تھے اور جلسہ

ختم ہوتے ہی یہاں سے چلے گئے، لوگوں کا خیال ہے کہ یہ جلسے کی خدمت کے لئے روحانی طور پر مامور تھے۔“

اس اجتماع کی معمولی کرامت یہ بیان کی گئی ہے کہ اس قدر بڑے مجمع میں ایک بھی ناخوش گوار واقعہ پیش نہیں آیا، اور نہ کسی کو اپنے اموال کے نقصان یا چوری ہو جانے کی شکایت پیش آئی، کھانا ہر شخص کو بروقت مل جاتا تھا، جس کا منجانب دارالعلوم مفت انتظام تھا۔

اس جلسہ دستار بندی کے زمانے میں حضرت مولانا حافظ محمد احمد صاحب دارالعلوم کے مہتمم تھے، ممدوح نے اس موقع پر ایک طویل خطبہ دارالعلوم کا زریں ماضی و مستقبل کے عنوان سے تحریر فرمایا تھا، جس میں دارالعلوم کے قیام اور اس کی خدمات کو تفصیل سے پیش کیا گیا ہے، اور ۲۵ سال کے آمد و خرچ کا موازنہ کرتے ہوئے بتلایا گیا ہے کہ سب سے بڑی بات جس پر مدرسہ اسلامیہ دیوبند فخر کرے تو جیسا نہیں یہ ہے کہ اس نے مسلمانوں کے روپیے کو اچھی طرح ٹھکانے سے لگایا، تھوڑے خرچ میں وہ کام کر دکھایا جو دوسری جگہ دس گنا خرچ کرنے کے بعد بھی حاصل نہ ہوتا، خیال فرمائیے کہ اس ۲۵ سال کے عرصے میں مدرسہ کے جملہ قسم کے مصارف کی میزان جس میں تعمیرات مدرسہ، مسجد و کتب خانہ، خرید و کتب، انعام طلبہ سب ہی کچھ شامل ہے، مبلغ تین لاکھ تین سو تریس روپیے ہے، اس میں اگر اسی ہزار روپیے کو جو تعمیر میں صرف ہوئے علیحدہ کر دیا جائے اور دس ہزار کتب کی قیمت جو تخمیناً بیس ہزار روپیے ہے نکال دی جائے تو گویا تعلیم پر دو لاکھ روپیے صرف ہوئے، اب ہم اس دو لاکھ کو ایک ہزار فیض یافتہ طلبہ پر تقسیم کرتے ہیں تو فی طالب علم دو سو روپیہ آتے ہیں، اللہ اکبر، کیا حوصلہ افزا نتیجہ ہے کہ صرف مبلغ دو سو روپیہ میں ایک مکمل عالم دین تیار کر دیا جائے جو مدرس بھی ہو، مفتی بھی ہو، واعظ و خطیب بھی اور جامع منقول و

لہ لوگ اپنے ٹرنکوں کو کھلا چھوڑ کر قیام گاہوں سے باہر چلے جاتے تھے، کارکن جو ڈیوٹی پر ہوتے وہ پورے احساس ذمہ داری سے اپنے فرض کو انجام دیتے تھے۔

محقول بھی ہو۔ یہ ہے واقعی کامیابی، لیکن اگر اس کے ساتھ یہ بھی دیکھا جائے کہ اس مقدار سے صرف ایک ہزار عالم ہی تیار نہیں ہوئے بلکہ کئی سو حافظ قرآن بھی اسی صرف میں تیار ہوئے ہیں، صد ہا طلبہ نے فن تجوید و قرأت بھی حاصل کیا ہے، ہزار ہا مستفیضوں کو اسی صرف میں سے ہر وقت جواب بھی ملتے رہے ہیں، بہت سے طلبہ جو تھوڑا سا فائدہ حاصل کر کے قبل از تکمیل چلے گئے وہ بھی اسی میں ہیں، صد ہا باشندگان دیوبند نے اسی صرفہ میں فارسی و ریاضی کی تعلیم بھی پائی ہے تو خرچ کا اوسط اور بھی گھٹ جاتا ہے۔

دارالعلوم کے آغاز سے اب تک بیرونی طلبہ کے کھانے کا انتظام **۱۳۲۸ھ مطبخ کا اجراء** یہ تھا کہ کچھ طلبہ کا کھانا شہر میں مقرر ہو جاتا تھا، اہل شہر حسبِ مقتدرت ایک ایک دو دو طالب علموں کے کھانے کی کفالت کرتے تھے، کچھ طلبہ کو دارالعلوم سے خورد و نوش کے لئے نقد و وظیفہ دیا جاتا تھا، جس سے اُن کو بطور خود اپنے کھانے کا انتظام کرنا پڑتا تھا، یہ دوسری صورت طلبہ کے لئے بہت زیادہ تکلیف دہ اور پریشانی کن تھی، اس لئے عرصے سے یہ ضرورت شدت محسوس کی جا رہی تھی کہ طلبہ کو نقد و وظائف کے بجائے پکا ہوا کھانا دیا جائے، اس سلسلے میں گذشتہ چند سالوں سے قرب و جوار کے اضلاع سے غلہ بھی بطور چندہ آنے لگا تھا، چنانچہ محرم ۱۳۲۸ھ سے مطبخ کا افتتاح کیا گیا، مطبخ کے قیام سے نہ صرف اُن طلبہ کو سہولت ہوگی جن کو نقد و وظیفہ ملتا تھا بلکہ جو طلبہ اپنے خورد و نوش کی خود کفالت کرتے تھے اُن کے لئے بھی یہ آسانی ہوگی کہ وہ سہولت مطبخ سے قیمتاً اپنے کھانے کا انتظام کر لیں، جہاں سے اُن کو نہایت کفایت اور عمدگی سے مقررہ وقت پر کھانا دستیاب ہو جاتا تھا۔

قیام دارالعلوم کے مقاصد میں ایک اہم مقصد اسلام کی تبلیغ و **شعبہ تبلیغ کا قیام** اشاعت اور تحفظ و دفاع کا کام بھی شامل تھا، چنانچہ شروع ہی سے

اس پر عمل بھی جاری تھا، مگر اب تک یہ کام رسمی قیود و ضوابط سے آزاد تھا، اور اس کا دائرہ صرف مسلمانوں میں اقدامی تبلیغ کی حد تک محدود تھا، دارالعلوم کے اساتذہ اور طلباء حسب ضرورت اور تا بعد استطاعت بطور خودیہ خدمت انجام دیتے تھے، ۱۳۲۵ھ میں جب آریہ سماج کی غیر معمولی جارحانہ سرگرمیاں بڑھ گئیں تو ضرورت ہوئی کہ تبلیغ کے لئے ایک مستقل شعبہ قائم کر کے تبلیغ کے دائرے کو اس کی ضروری حد تک وسیع کر دیا جائے، اس کے علاوہ دارالعلوم میں بھی ایسے طلباء تیار کئے جائیں جو وعظ و پند کے علاوہ تقریر و مناظرہ میں معترفین و مخالفین کا کا محققہ مقابلہ کر سکیں، چنانچہ اس کے لئے مختلف مذاہب سے واقفیت بہم پہنچانے کے لئے شعبہ تبلیغ کا اجراء عمل میں لایا گیا، اور ایک مدت تک اس میں سنسکرت کے بعض فضلاء بطور معلم کے رکھے گئے۔

۲۹، ۳۰، ۳۱ھ، دارالحدیث کی تعمیر

جس طرح دارالعلوم دیوبند کو یہ شرف و امتیاز حاصل ہے کہ ہندوستان بھر میں پہلی درگاہ ہے جو عین زوالِ علم کے وقت مسلمانوں کے عام چندے سے قائم ہوئی، اسی طرح اس کو یہ تقدیم و فضیلت بھی حاصل ہے کہ دارالعلوم کا دارالحدیث، ہندوستان میں پہلی عمارت ہے جو اس نام سے عالم وجود میں آئی، اس میں شک نہیں کہ اسلامی عہد کے ہندوستان میں جا بجا مدارس موجود تھے، اور ایک ایک ذرہ علم کی روشنی سے منور تھا، لیکن مدارس کی اس کثرت و بہتات کے باوجود ہندوستان میں کوئی عمارت دارالحدیث کے نام سے اس سے پیشتر نہیں بنی۔ ہندوستان کی سرزمین پر یہ پہلا موقع تھا کہ دارالحدیث کے نام سے ایک بڑی عمارت بنانے کا فیصلہ کیا گیا۔

دارالعلوم میں دارالحدیث کا سنگِ بنیاد رکھنے کی تقریب میں ۲۰ ربیع الآخر ۱۳۳۲ھ کو ایک عام جلسہ منعقد کیا گیا، جس میں ملک کے مختلف مقامات کے لوگوں نے کثرت سے شرکت کی، طلبہ نے باصرانہ مزدوروں کے بجائے نہایت ذوق و شوق کے ساتھ وہاں ہذا انداز میں خود بنیاد کھودی، حضرت تھانوی، حضرت شیخ الہند، حضرت مولانا خلیل احمد اور حضرت مولانا عبدالرحیم

نور اللہ مقدم نے سنگ بنیاد رکھا، حضرت تھانویؒ نے مجمع سے فرمایا کہ ”سب صاحب ایک ایک دو دو اینٹ اپنے ہاتھ سے رکھیں، نہ معلوم حق تعالیٰ کے یہاں کس کا خلوص قبول ہو جائے“ چنانچہ تمام شرکائے جلسہ نے دو دو اینٹیں رکھیں۔

دارالحدیث کے لئے بنیاد تیار کرنے میں طلباء نے جس مخلصانہ ہمت و محنت اور

بنیاد دارالحدیث میں طلباء کی مخلصانہ ہمت

جوش عمل کا مظاہرہ کیا وہ طلباء کی زندگی کا ایک ایسا واقعہ ہے جسے ٹھجھلایا نہیں جاسکتا، اس سال کی روداد میں مذکور ہے کہ ”جلسہ دارالحدیث کے دن سنگ بنیاد تو رکھ دیا گیا تھا مگر بنیاد تعمیر کرنے کے لئے پہلے کنکریٹ کٹوانا ضروری تھا، اس کے علاوہ کسی قدر بنیاد بھی کھدنی باقی رہ گئی تھی ابھی کنکریٹ ڈال کر کوٹنا ہی شروع کیا گیا تھا کہ زور و شور کی ایک طوفانی بارش ہو گئی اور قریباً آدھری پانی سے بھر گیا، حتیٰ کہ دارالحدیث کی بنیادیں تک پانی سے لبریز ہو گئیں، یہ قطعاً زمین تالاب ہی کا ایک حصہ تھا، جو ۳۲۵ء میں اٹوایا گیا تھا، مٹی چونکہ ابھی پختہ نہ ہوئی تھی اس لئے گر گئی، اور بنیاد کا حال دلزدہ سا ہو گیا، اس کے علاوہ درس گاہوں تک پانی کے پہنچ جانے سے عمارتوں کو بھی خطرہ لاحق ہو گیا، ادھر تو یہ حالت تھی اور ادھر مزدور بالکل نہیں ملتے تھے، بارش کے تواتر سے یہ احتمال بھی نہ تھا کہ پانی دو چار روز میں خشک ہو جائے گا، ڈال لگو اگر پانی نکلوانا شروع کیا، مگر سارے دن میں بہت تھوڑا سا پانی نکل سکا، بالآخر نماز عصر کے بعد طلباء نے کبر ہمت باندھی، بالٹیاں لے کر کھڑے ہو گئے اور ایک گھنٹے میں تمام پانی نکال کر تالاب میں ڈال دیا، پانی نکل جانے پر معلوم ہوا کہ ابھی ایک سخت مرحلہ باقی ہے، بنیاد میں نصف قد آدم دلدل ہو گئی تھی، اس موقع پر مدرسین و طلباء کی محنت و جانفشانی کا منظر قابل دید تھا، کئی سو طلباء لگے ہوئے تھے اور قطاریں بنا کر آنا فانا میں گارے کی بالٹیاں بھر بھر کر تالاب میں پہنچا رہے تھے، رجزیہ اشعار پڑھتے جاتے تھے، اور ہر ایک، دوسرے سے آگے بڑھ جانے کی سعی میں لگا ہوا تھا، اس مقابلے اور مسابقت میں اور بھی لطف تھا، طلباء نے دو جماعتیں بنا کر کام کو

نصف نصف تقسیم کر لیا تھا، جو کام ہمیں بھر میں مزدوروں سے ہونا مشکل تھا وہ طلباء نے دو دن میں کر دیا، کنکریٹ کی کٹائی میں بھی طلباء نے حصہ لیا، یہ کام بھی تنہا معماروں اور مزدوروں سے شاید ایک ماہ میں بھی ختم نہ ہوتا، لیکن طلباء نے اس جدوجہد سے کنکریٹ، اینٹ اور چونا موقع پر پہنچایا کہ ایک ہفتے میں بنیادیں اور پراگٹیں، الغرض جیسی مقدس اور متبرک تعمیر تھی ویسے ہی نخلص ہاتھوں سے بنیاد تعمیر ہوئی اور طلباء کی یہ آرزو کہ "دارالحدیث کی بنیاد ہم کھودیں گے" اب مع شے زائد پوری ہو گئی۔

عالم اسلام میں ماضی میں جو دارالحدیث بنائے گئے اُن کے بنانے والے سلاطین اور فرماں روا تھے، اس دارالحدیث کی خصوصیت یہ ہے کہ اس کی تعمیر میں غریب عوام کا ہاتھ کار فرما رہا ہے، اور انہیں کی معمولی معمولی امدادوں سے یہ عظیم الشان عمارت عالم وجود میں آئی ہے۔

بارگاہِ نبوت میں دارالحدیث کی مقبولیت | دارالحدیث کی تعمیر سے قبل مختلف حضرات نے عالم خواب میں دیکھا کہ موقع تعمیر

دارالحدیث پر دارالعلوم کے اکابر مرحومین جمع ہیں اور خود اپنے ہاتھوں سے سامان تعمیر اٹھا اٹھا کر لا رہے ہیں اور تعمیر میں مصروف ہیں، اسی زمانے میں ریاست ٹونک میں سروج کے رہنے والے ایک صاحب سید یوسف علی ٹونک میں دارالحدیث کے لئے چندہ جمع کر رہے تھے، انہوں نے ایک نہایت مبارک خواب دیکھا، جو انہی کے الفاظ میں درج ذیل ہے، موصوف لکھتے ہیں:

«گذشتہ نصف شب کے بعد میں نے بعالم خواب دیکھا کہ میں بسواری ریل ٹونک جا رہا ہوں، ایک کف دست رگستانی مقام میں یکایک ریل ٹھہر گئی، ایک شخص میرے پاس آئے اور کہا اترو! حضور اقدس نبی کریم صلی اللہ علیہ وسلم یہاں تشریف فرما ہیں، میں بمحال شوق اُن کے ہمراہ ہو گیا، کیا دیکھتا ہوں کہ ایک جگہ چند مکان سہر کی کے اور دو تین خیمے ایستادہ ہیں۔ میں پہلے سہر کی والے مکان میں گیا، وہاں چند

حضرات تشریف فرما تھے، ان میں سے ایک صاحب نے جو کسی قدر فرہ اندام اور
 کچھ سیاہ فام تھے، پیشانی پر سجدہ کا نشان تھا، کرتہ کی گھنٹی کھلی ہوئی تھی اور
 چند جلد چرمی کتابیں ان کے پاس رکھی ہوئی تھیں، مجھ سے فرمایا کہ اول حضور قدس
 نبی کریم صلی اللہ علیہ وسلم کے حضور میں جاؤ! میں نے عرض کیا کہ کیا حضور مجھ کو خیمے
 کے اندر بلوائیں گے؟ فرمایا ہاں! میں سلام کر کے خیمہ مبارک پر پہنچا، دروازہ
 پر یاد نہیں کہ پردہ تھایا نہیں، مجھ کو باریابی نصیب ہوئی، حضور نے مسکرا کر میری
 جانب دست مبارک بڑھائے۔ میں نے اپنے دونوں ہاتھوں میں لے کر دست
 مبارک کو بوسہ دیا اور روتا رہا، بیٹھنے کا حکم صادر ہوا، میں بیٹھ گیا، منس کر فرمایا
 تم نے کس قدر خندہ وصول کیا ہے؟ میں نے عرض کیا ۶۲ روپیہ، ارشاد ہوا،
 سرونج کا اہتمام زکریا کے ذمے ہے! میں نے عرض کیا وہ میرا بھائی ہے فرمایا
 کہ اس اہتمام کا بار زکریا کو لینا چاہئے، پھر ارشاد ہوا کچھ پڑھو! میں نے سورہ
 فاتحہ سنائی، فرمایا کہ قرآن شریف صبح پڑھا کرو۔!

حضور کے قریب دو صاحب اور تھے، ایک پورے قد اور جوان، خوبصورت
 چہرہ، سرخ و سپید رنگ، داڑھی سینہ تک، بال سیاہ و سفید، دوسرے صاحب
 لائے، لاغر جسم، ان کا پورا علیہ یاد نہیں رہا!
 اس خواب کو نقل کر کے موصوف لکھتے ہیں کہ:-

قبل ازیں مجھ کو دو مرتبہ نبی کریم صلی اللہ علیہ وسلم کی زیارت نصیب ہوئی لیکن خاص صورت
 مبارک میں اس مرتبہ کی زیارت خندہ دار الحدیث کے ساتھ جس کی بابت میں کوشاں ہوں خاص
 ہے۔

۱۰۰ یر علیہ، حضرت مولانا حبیب الرحمن صاحب کی تصریح کے مطابق، حضرت مولانا رفیع الدین صاحب پرنبطی سے
 ملاحظہ ہو رسالہ القاسم ص ۲ بابتہ ذی قعدہ ۱۳۲۹ھ - ۱۰۰ ایضاً

علامہ سید رشید رضا کا درودِ دارالعلوم | علامہ سید رشید رضا مرحوم دنیائے اسلام کے منتخب و متبحر عالم، نامور اہل

قلم، مصر کے مشہور علمی رسالہ "المنار" کے ایڈیٹر اور یگانہ روزگار مصنف تھے، ان کو مصر کے مشہور رہنما مفتی محمد عبدہ سے شرفِ تلمذ حاصل تھا، اور جو فکر و جہاد، دقیقہ رسی اور بائع نظری مفتی محمد عبدہ کی خصوصیت تھی اس کا بڑا حصہ سید رشید رضا کے حصے میں آیا تھا، موصوف جب ۱۳۳۳ھ میں ہندوستان آئے تو دارالعلوم کی جانب سے انہیں دارالعلوم میں آنے کی دعوت دی گئی، علامہ مرحوم نے دارالعلوم میں تشریف لاکر اس کی علمی خدمات، درس کی ماہرہ امتیاز خصوصیات، اس کے مذہبی مسلک اور علم و فکر کی مضبوط بنیادوں کو دیکھ کر انتہائی حیرت اور مسرت کا اظہار کیا، اس موقع پر حضرت علامہ محمد انور شاہ صاحب نے عربی زبان میں ایک طویل تقریر فرمائی تھی، جس میں علمائے دیوبند کے علمی مسلک اور ان کی علمی خدمات کی وضاحت کی گئی تھی۔

حضرت مولانا صیب الرحمن صاحب نے عربی سپاس نامہ پیش کیا، جس میں دارالعلوم کی تاریخ اور جماعتِ دارالعلوم کے فقہی مسلک کا تعارف کرایا گیا تھا، سید صاحب نے اپنی جوابی تقریر میں فرمایا کہ "جو عظیم الشان اور گراں بہا خدمات آپ علم اور دین کی انجام دے رہے ہیں ان کے لحاظ سے آپ میرے اور تمام مسلمانوں کے شکرے کے مستحق ہیں، مجھے اس دارالعلوم کو دیکھ کر بڑی مسرت حاصل ہوئی، میں آپ حضرات کو یقین دلاتا ہوں کہ اگر میں دارالعلوم دیوبند کو نہ دیکھتا تو میں ہندوستان سے نہایت غمگین واپس جاتا، سید صاحب کے خاص الفاظ یہ تھے، لَوْلَمْ أَرَ هَا لَتَرَجَعْتُ مِنَ الْبَلَدِ حَزِينًا!

اس مدرسہ کی نسبت میں نے اب تک جو کچھ سنا تھا اس سے بہت زیادہ پایا، اتنا جلیل مولانا انور شاہ صاحب نے جو اصول بیان کئے ہیں اور اپنے مشائخ کا جو مسلک مجھے بتلایا ہے، میں اسے پسند کرتا ہوں اور اس سے متفق ہوں، فقہ حنفی بلاشبہ کافی

دوانی ہے۔“

علمائے دارالعلوم کی سادہ زندگی اور ان کی علمی خدمات سے سید صاحب بہت متاثر ہوئے، اس کا اندازہ ان کی اس رائے سے ہوتا ہے جو انہوں نے مفتاح کنوز السنۃ کے دیباچہ میں ظاہر کی ہے، فرماتے ہیں :-

”اگر ہمارے بھائی ہندوستانی علماء کی توجہ اس زمانے میں علم الحدیث کی طرف مبذول نہ ہوتی تو مشرقی ممالک سے یہ علم ختم ہو چکا ہوتا، کیوں کہ مصر، شام، عراق اور حجاز میں دسویں صدی ہجری سے چودھویں صدی کے اوائل تک یہ علم ضعف کی آخری منزل پر پہنچ گیا تھا۔“

انجمن ہلال احمر کی امداد میں دارالعلوم کی مساعیٰ حسنہ | خلافت عثمانیہ کے ساتھ
ہندوستان کے مسلمانوں کو

جو تعلق اور اخلاص رہا ہے، اس کے بیان کی یہاں چنداں ضرورت نہیں ہے، خلافت کے وجود سے اسلام کی عزت اور قبلتین کی حفاظت و خدمت گزاری کا انتظام وابستہ تھا، سلطنت عثمانیہ کا کسی ایسے سخت زرخے میں پھنس جانا جس سے اس کی عظمت و شوکت میں فرق آجانے کا اندیشہ ہو، یا حرمین شریفین کی حرمت معرض خطر میں پڑ جائے، عالم اسلامی کو جس قدر بے چین اور مضطرب بنا سکتا تھا وہ ظاہر ہے، مسلمانوں کے دلوں سے طرابلس کے حوادث کے زخم ابھی مندمل نہ ہونے پائے تھے کہ بلقان کی خوں چکاں جنگ نے دنیا کے سامنے دوسرا قیامت خیز منظر پیش کر دیا، اخبارات کے ذریعے سے جب ترکی کے مظلومین و مجروحین اور مہاجرین کے ناقابل برداشت اور اندوہناک حوادث و مصائب کا علم ہوا کہ کیوں کر ہزار ہا مسلمان مرد و عورت، بچے اور بوڑھے، سردی اور نائقے اور دوسرے گونا گوں مظالم و مصائب

کاشکار ہو رہے ہیں تو عالمِ اسلامی میں بالعموم سخت اضطراب اور بے چینی پھیل گئی، مسلمان جہاں جہاں اور جس ملک میں تھے اُن میں بے کس و مظلوم مسلمانوں کی اس حالت سے ہمدردی اور حمیتِ اسلامی کا جوش پیدا ہو گیا، اُنھوں نے اپنی امکانی کوشش سے مجروح و جلا وطن اور قادیان کش و آفت رسیدہ مسلمانوں کی امداد و اعانت کا بیڑا اٹھایا، ہندوستان کے مسلمان اس میں پیش پیش تھے، یہاں اس خدمت کو دارالعلوم نے اپنی مخصوص روایت کے مطابق انجام دیا لاکھوں کی تعداد میں فتاویٰ اور اشتہار چھپو کر ملک کے گوشے گوشے میں پہنچائے، اساتذہ اور طلباء نے ملک کے اطراف و جوانب میں دورے کر کے عام جلسوں میں اس کی اہمیت بیان کی اور امدادی تحریک کو پورے ہندوستان میں پھیلا دیا، جگہ جگہ انجمن ہلالِ احمر کی امداد و اعانت کے لئے انجمنیں قائم ہو گئیں، جن کے ذریعے سے لاکھوں روپیہ چندہ کر کے بھیجا گیا، اس کے علاوہ خود طلباء نے اپنی حمیت ملی اور جوش عمل کا یہ ثبوت دیا کہ ۱۲۹۳ھ و ۱۲۹۴ھ کی طرح سالانہ انعام میں ملنے والی کتابوں کی پوری رقم ہلالِ احمر کو نذر کر دی اور اس سے بھی بڑھ کر یہ کیا کہ ضروری استعمال کی اشیاء تک چندہ میں دے ڈالیں، اس روپیہ کے علاوہ جوان حضرات کی کوششوں سے ملک کے مختلف مقامات سے چندہ کر کے بھیجا گیا، خود اُن کے ذاتی چندوں اور دوسرے عطیوں سے ۶۵ ہزار کی گراں قدر رقم دارالعلوم کے ذریعے سے روانہ کی گئی۔

علمائے دیوبند کے علوم و معارف اور مضامین عام مسلمانوں تک پہنچانے اور عوام الناس کو دین کے صحیح عقائد و مسائل سے باخبر کرنے کے لئے ۱۳۲۵ھ میں حضرت مولانا حبیب الرحمن صاحب اور دوسرے کبار علماء کی زیر نگرانی بانی دارالعلوم کے نام پر "القاسم" کے نام سے ایک ماہانہ رسالہ جاری کیا گیا، "القاسم" علمی اور تاریخی مضامین کی اشاعت کے علاوہ دارالعلوم کے مقاصد اور اس کی دینی و علمی خدمات سے بھی عام مسلمانوں کو روشناس کرانے کا ایک بڑا ذریعہ تھا، اس لئے اس کا اجراء دارالعلوم ہی کی جانب سے ہونا چاہئے تھا، مگر ابتدائی مصارف سے دارالعلوم کو

بچانے کے لئے حضرت مولانا حبیب الرحمن صاحب اس کو اپنے ذاتی مصارف پر اس وقت تک چلاتے رہے جب تک اس کی مالی حالت قابل اطمینان نہیں ہوگئی، ”القاسم“ جس وقت جاری ہوا اس وقت دیوبند میں طباعت کا کوئی انتظام نہ تھا، چنانچہ ابتدائی پرچہ احمدی پریس علی گڑھ میں چھپوایا گیا، لیکن جب رفتہ رفتہ ان مشکلات پر قابو حاصل ہو گیا اور ”القاسم“ خود اپنے پیروں پر کھڑا ہو گیا تو اس کا تعلق دارالعلوم سے کر دیا گیا۔

یوں تو ”القاسم“ میں شائع ہونے والا ہر مضمون بجائے خود نہایت مفید، پُر از معلومات اور اہم ہوتا تھا مگر حضرت مولانا حبیب الرحمن صاحب کا ایک مخصوص عنوان ”دنیا میں اسلام کیونکر پھیلا؟“ ”القاسم“ کے مضامین میں امتیازی حیثیت رکھتا ہے، اس عنوان کے تحت مضامین کا ایک طویل سلسلہ برہا برس تک ”القاسم“ میں جاری رہا جو حضرت ممدوح کی وفات کے بعد اشاعت اسلام کے نام سے کتابی شکل میں چھپ گیا ہے، اس کی افادیت اور قبول عام کا اندازہ اس سے کیا جاسکتا ہے کہ ناکام ہونے کے باوجود اب تک متعدد ایڈیشن شائع ہو چکے ہیں۔

سال گذشتہ میں دارالعلوم نے اپنے
ہلالِ احمر کے چندے کا اثر دارالعلوم پر آپ کو نظر انداز کر کے ترکی کے مظلوم

مسلمانوں کے لئے چندہ بھجوانے میں جو جدوجہد کی تھی اس کا اثر دارالعلوم کی مالیات پر پڑنا لازمی تھا، چنانچہ سال رواں میں سات آٹھ مہینے سخت مشکلات اور ابتلا و آزمائش میں گذرے مگر الحمد للہ اس کے بعد حالت بدل گئی اور ختم سال پر گو آمدنی مصارف کے مقابلے میں کم رہی مگر تاہم دارالعلوم کے کسی کام میں رکاوٹ پیش نہیں آئی، دولتِ آصفیہ سے اب تک کٹھالی

لہ یہ مطبع مولانا رشید احمد انبھڑی کا تھا، جو حضرت مولانا خلیل احمد انبھڑی محدث سہارنپوری کے حقیقی بھائی تھے۔

سورویے ماہانہ آتے تھے، مگر اس سال کے رمضان المبارک سے یہ مقدار دینی کر کے پانچ سو کر دی گئی۔

۱۳۳۲ھ، اجمالی حالات | حسب سابق دارالعلوم کے تمام شعبہ جات تعلیم، انتظام جلسہ، کتب خانہ، مطبخ، تعمیر وغیرہ کا نظام حسن اسلوبی کے ساتھ قدیم طریقے پر جاری رہا، ہر چند معمولی موانع رفتار ترقی میں سدراہ ہوئے، مگر محمد اللہ دارالعلوم کی فطری قوت اور طبعی سلامتی سب پر غالب رہی، باعتبار آمد و صرف اور بلحاظ نتائج امتحان وغیرہ یہ سال بہ نسبت سالہائے گذشتہ بہت اچھا رہا۔

۱۳۳۲ھ میں بہت ہی مختصر بیماریہ پر مطبخ کا اجراء عمل میں آیا تھا، مگر طلباء کی روز افزوں کثرت نے اس میں اس قدر وسعت اختیار کی کہ اس سال میں مطبخ کے لئے ایک مستقل وسیع عملہ رکھنا پڑا۔

سال گذشتہ "القاسم" کا تعلق براہ راست دارالعلوم سے کر دیا | الرشید کا اجراء | گیا تھا، اس سال میں حضرت گنگوہی قدس سرہ کی یادگار کے طور پر ایک دوسرے رسالہ کا اجراء الرشید کے نام سے عمل میں آیا، چونکہ "القاسم" کے معاونین کا حلقہ وسیع ہو چکا تھا، اس لئے "الرشید" کو شروع ہی سے دارالعلوم کے تحت نکالا گیا، اس سال کی روداد میں "القاسم" اور "الرشید" کی افادیت اور مضامین کے معیار کا تذکرہ مندرجہ ذیل، الفاظ میں کیا گیا ہے، جس سے فی الجملہ ان رسالوں کی علمی اور دینی حیثیت کا اندازہ ہو سکتا ہے۔ "القاسم" اور "الرشید" نے مسلمانوں کی جس قدر علمی خدمات انجام دی ہیں اور جس طرح صاف معلومات کے ذخائر بہم پہنچائے ہیں اور ہر ایک مسئلہ میں خواہ کسی علم کا ہو صحیح و بے لوث لکھا ہے، اس کا اندازہ کرنے کے لئے مجلدات سنین سابقہ موجود ہیں، جس کا دل چاہے بنظر غور دیکھے اور اس کے ساتھ ان موقت الشیوع رسالوں کو بھی دیکھے جو علمی ہیں یا تاریخی و ادبی، انشائاً روز روشن کی طرح وہ فرق جو ان دونوں رسالوں اور ان رسائل میں ہے واضح ہو جائے گا،

ان دونوں رسالوں میں جس مضمون کے اوپر قلم اٹھایا گیا ہے خواہ کسی فن میں ہو محققانہ طرز کے ساتھ سلف کے ادب و شان اور ان کو واجب التحظیم، قابلِ اقتدار و تقلید سمجھنے کے ساتھ اٹھایا گیا ہے، از قار زمانہ کی طرح یہ نہیں ہوا کہ مجتہدین کر جس کی نسبت جو چاہا لکھ دیا، یا جس مسئلہ میں جو چاہے رائے قائم کر لی، ادبیات و تاریخیات میں یہ التزام رکھا گیا ہے کہ ہر واقعہ معیار تاریخ پر جنچا تلا ہوا ہے، اسی کے ساتھ وہ نتائج و ثمرات دکھلائے گئے جن کو دیکھ کر قوم بڑے بڑے فوائد اپنی معاشرت و تمدن اور تہذیب و مذہب میں حاصل کر سکتی ہے۔

پھر یہ بھی کچھ کم تعجب انگیز امر نہیں کہ باوجود ہر قسم کے مسائل کے تحریر مضامین میں نہایت سلامت و اعتدال کا طریقہ قائم رکھا گیا ہے، بجز انہ کسی معترض کو اس کی گنجائش نہیں دی گئی کہ اس پر بے جا طور سے نکتہ چینی کر سکے اور یہ بھی نوبت شاید نہ آئی اور آئی بھی ہو تو بہت ہی شاذ کہ کسی کو خواہ مخواہ ہی الجھنے کا موقع ملا ہو۔

جبہ نبوی کا غلاف | قسطنطنیہ میں دولت عثمانیہ کے زمانے سے شاہی خزانے میں بعض آثار نبویہ مثلاً آنحضرت صلی اللہ علیہ وسلم کی تلوار، جھنڈا اور جبہ مبارک محفوظ ہیں، یہ آثار دسویں صدی ہجری کے اوائل میں آخری عباسی خلیفہ المتوکل علی اللہ نے سلطان سلیم اول کو تفویضِ خلافت کے وقت سپرد کئے تھے، سلاطین عثمانیہ ان آثار نبویہ کو بطور سند استحقاقِ خلافت اپنے پاس محفوظ رکھتے تھے، جبہ مبارک پر حفاظت کی غرض سے ہین کپڑے کا غلاف رکھ دیا جاتا ہے، جس میں سے جبہ مبارک صاف نظر آتا ہے، دولت عثمانیہ کے سفیر کا بیان ہے کہ زیارت کے وقت جبہ مبارک کی عظمت کا بڑا لحاظ رکھا جاتا ہے، اور کوئی شخص خواہ وہ کسی درجے کا ہو یہ جرات نہیں کر سکتا تھا کہ خاص جبہ مبارک کو ہاتھ لگائے یا بوسہ دے، جو لوگ زیارت کرتے اور بوسہ دیتے ہیں ان کا عمل اسی باریک غلاف تک محدود رہتا ہے، عثمانی سلاطین کا سقوطِ خلافت تک یہ معمول تھا کہ وہ ایمان دار کان دولت کے ساتھ سال بھر میں ایک دفعہ ۱۵ رمضان المبارک کو آثار نبویہ کی زیارت کیا کرتے تھے،

جَبَّہ مبارک پر جو غلاف رکھا جاتا تھا وہ کبھی کبھی خاص خاص لوگوں کو سلطان المعظم کی جانب سے تبرکاً ہدیہ کر دیا جاتا تھا، یہ غلاف اس وجہ سے کہ جَبَّہ مبارک کو مس کئے ہوئے رہا ہے جس قدر متبرک اور موجب خیر و برکت ہے وہ ظاہر ہے۔

اب یہ جَبَّہ مبارک استنبول کے ایک شاہی قصر 'توپ کاپی' میں رکھا ہوا ہے، اس قصر میں حضور اکرم صلی اللہ علیہ وسلم کی متعدد یادگاریں محفوظ ہیں، اس قصر کو سلطان محمد فاتح نے ۸۱۳ھ/۱۴۰۸ء میں تعمیر کرایا تھا، ایک عرصے تک یہ محل ترک سلاطین کا قصرِ خلافت رہا، بعد میں اسے میوزیم کی شکل دے دی گئی، توپ کاپی (TOP K API) ترکی زبان کا لفظ ہے، اس کے معنی ہیں 'توپ کا دروازہ'۔

توپ کاپی کے میوزیم میں متعدد ہال ہیں، ایک ہال میں آنحضرت صلی اللہ علیہ وسلم کی دو تلواریں چاندی کے ایک صندوق میں رکھی ہوئی ہیں، یہیں سونے کے دو صندوق ہیں، ایک میں حضور اکرم صلی اللہ علیہ وسلم کا موئے مبارک اور مہر ہے جو عقیق کو تراش کر بنائی گئی ہے مہر گلابی رنگ کے عقیق کی ہے اور بیضیوں کی شکل میں ہے، اور دوسرے میں آپ کا ایک جھنڈا ہے، آنحضرت صلی اللہ علیہ وسلم کا جَبَّہ مبارک اور مکتوب گرامی سونے کے فریم میں لگا ہوا ہے، یہ وہ نامہ مبارک ہے جسے حضور اکرم صلی اللہ علیہ وسلم نے مصر کے حاکم مُقوقس کے نام ارسال فرمایا تھا، یہ نامہ مبارک آثار قدیمہ کے ایک فرانسیسی ماہر بارتھلمی (BORTHLAMY) کو مصر میں ۱۸۵۰ء میں دستیاب ہوا تھا، فرانسیسی عالم نے اس مکتوب گرامی کو سلطان عبدالحمید خاں (۱۲۵۵ھ، ۱۲۴۴ھ) کی خدمت میں پیش کیا، سلطان المعظم نے اسے طلائی صندوق میں محفوظ کر کے توپ کاپی میں رکھوا دیا تھا۔

توپ کاپی کے اُس حصے میں جہاں یہ تبرکات رکھے ہوئے ہیں دروازے پر چار

زبانوں ترکی، جرمنی، انگریزی اور فرانسیسی میں مندرجہ ذیل عبارت لکھی ہوئی ہے :-
 ”گذشتہ سینکڑوں برسوں سے مسلمانوں کے نزدیک اس مقام کی مذہبی
 اہمیت اور بڑی قدر ہے، اس میں جتنے آثار رکھے ہوئے ہیں سب مقدس
 اور قابل احترام ہیں۔“

آپ سے امید ہے کہ آپ اس مقدس جگہ پر خاموشی، متانت اور سنجیدگی
 کو ملحوظ رکھیں گے اور اس بابرکت جگہ پر کوئی نامناسب بات نہ کریں گے۔
 دارالعلوم نے جنگِ بلقان کے زمانے میں ترک مجروحین و مہاجرین کی انجمن ہلالِ احمر
 کے ذریعے ہندوستان میں قابلِ قدر امدادی خدمات انجام دی تھیں (جن کا ذکر اوپر گذر چکا
 ہے) اُن سے سلطان محمد نجم (۱۳۲۲ھ، ۱۹۰۸ء) بہت متاثر ہوئے تھے، چنانچہ سلطان المعظم
 نے اپنے اس تاثر کا اظہار اس طرح فرمایا کہ دولتِ عثمانیہ کا سب سے بڑا متبرک ہدیہ یعنی جتہ مبارک
 کا غلاف دارالعلوم کو عطا فرمایا، خالد خلیل بک دولتِ عثمانیہ کے سفیر مقیم بمبئی ۱۶ ربیع الاول ۱۳۳۲ھ
 کو دیوبند تشریف لائے اور سلطان المعظم کی جانب سے یہ متبرک ہدیہ پیش کیا۔

لہ جملۃ العربی الکویت بابت جنوری ۱۹۶۸ء

۱۷ یہ ہدیہ غیر تبرکت دارالعلوم کے موجودہ کتب خانہ کی عمارت میں خلیل خالد بک نے میرے والد ماجد کے سامنے
 بہت ادب کے ساتھ پیش کیا، یہ احقر بھی وہاں موجود تھا، اور اس کی وہی تفصیل بیان کی جو متن کتاب میں
 آپ پڑھ چکے ہیں، اس وقت کلکتہ کے ایک بڑے تاجر حاجی محمد یعقوب صاحب مرحوم بھی سفیر ترکی کے
 ساتھ معائنہ دارالعلوم میں موجود تھے، انھوں نے والد ماجد سے فرمایا کہ اس مقدس ہدیہ کے لئے
 ایک قیمتی کبس بنوا کر بھیجنے کی مجھے اجازت مرحمت فرمائی جاوے، جو بہت خوشی سے دے دی گئی،
 چنانچہ اسی کبس میں جس کا ڈھکن بٹوری شیشہ کا ہے یہ ہدیہ مبارک رکھا ہوا ہے اور وقتاً فوقتاً اہم واردات
 و صادرین کو اس کی زیارت کرائی جاتی ہے۔ محمد طیب غفرلہ

یہ غلاف رومال کی شکل میں ہے، کپڑا سفید، نہایت مہین اور خوش وضع ہے، وسط میں جلی قلم سے سیاہ حروف میں یہ شعر لکھا ہوا ہے

نور الهدیٰ نلنا بہ تکریمًا
صلوا علیہ وسلموا تسلیما

کناروں پر ترکی زبان کے شعر لکھے ہوئے ہیں۔

یہ ذخیرہ خیر و برکت دار العلوم کے خزانے میں ایک نہایت خوبصورت چوٹی کبس میں رکھا ہوا ہے، اور جس روز سے دارالعلوم میں آیا ہے اکثر و بیشتر اس کے مین و برکات کا مشاہدہ ہوتا رہتا ہے۔

ڈھاکہ کے لئے وفد کی روانگی | ڈھاکہ کے رئیس نواب سلیم اللہ خاں صاحب کو قومی اور اسلامی کاموں سے بڑا شغف تھا، موصوف

دارالعلوم کی امداد و اعانت میں بڑی بڑی رقموں سے بیش از بیش حصہ لیتے تھے، ۱۳۳۲ھ میں جب دارالحدیث کی تعمیر و تکمیل کے لئے چندے کی اپیل کی گئی تو موصوف نے بڑی گرم جوشی سے اس کا خیر مقدم کیا اور اس خواہش کا اظہار فرمایا کہ اس سلسلے میں دارالعلوم کا ایک وفد ڈھاکہ آنا چاہئے، دارالعلوم کی پچاس سالہ تاریخ میں یہ پہلا موقع تھا کہ ملک کے ایک بڑے رئیس کی جانب سے اس قسم کی دعوت دی گئی، دارالعلوم میں اب تک وفد کے بھیجنے کا کوئی خاص اہتمام نہ تھا اور بالخصوص امراء و رؤسا کی بارگاہوں سے تو مصلحتاً اجتناب ہی برتا جاتا تھا، مگر نواب صاحب کے دینی کاموں میں خلوص کے ساتھ حصہ لینے، قومی ہمدردی اور اسلامی کاموں سے شغف اور دل سوزی کے باعث ان کی خواہش کا احترام کرتے ہوئے وفد کی روانگی کا فیصلہ کیا گیا۔

۷، جمادی الاولیٰ کو دارالعلوم کے اراکین و اساتذہ کا ایک وفد مہتمم صاحب کی زیر سرکردگی

ڈھا کر روانہ ہو گیا، نواب صاحب نے اراکین ریاست اور اپنے اعزہ کے ساتھ اسٹیشن پر استقبال کیا، اور وفد کی شایان شان اس کی مدارات و تواضع میں کوئی دقیقہ اٹھانہ رکھا کئی روز تک ڈھا کہ میں جلسے ہوتے رہے، حضرت شاہ صاحب، حضرت مولانا مدنی، علامہ عثمانی اور مولانا مرتضیٰ حسن نے وعظ و تقریریں فرمائیں، نواب صاحب نے افتتاحی تقریر میں بتلایا کہ :-

میں نمازہ دراز سے دارالعلوم دیوبند کا ولی خادم ہوں اور ہر وقت یہی خیال رہتا ہے کہ اس کی ترقی کی کوشش کروں اور دارالعلوم کی بہبودی کے ذرائع نکالوں، چنانچہ اس وقت بھی کہ یہ خیر مقدم کا موقع ہے میں چاہتا ہوں کہ کچھ ہدیہ پیش کروں اور امید کرتا ہوں کہ دارالعلوم کے واسطے آپ اس ناچیز ہدیہ کو قبول فرمائیں گے، ہر چند یہ محقر نذر اس لائق نہیں کہ اس عظیم الشان کام کے لئے جس کا آپ حضرات نے ذمہ لیا ہے کچھ بھی کفایت کر سکے، تاہم امید کرتا ہوں کہ اس قلیل مقدار کو قبول فرما کر سرفرازی بخشیں گے۔

نواب صاحب نے اپنی اور اپنے خاندان کی جانب سے تیرہ ہزار روپے کی رقم دارالحدیث کی تعمیر کے لئے عطا فرمائی اور مزید رقم آئندہ باقسط بھیجنے کا وعدہ کیا، ساتھ ہی دارالحدیث کی تکمیل کے لئے جس کی لاگت کا اندازہ ایک لاکھ روپے تھا نواب صاحب نے ایک کمیٹی بنائی، اور وفد کو یقین دلایا کہ تعمیر کا کام شروع کر دیا جائے، کمیٹی حسب ضرورت چندے کے ذریعے روپیہ ہم پہنچاتی رہے گی۔

۱۳۳۳ھ، تنخواہوں میں اضافہ
تنخواہوں کے بارے میں دارالعلوم کا طرز
ابتداء تاسیس سے نہایت سادہ رہا ہے

۱۳۳۲ھ حالات روداد ۱۳۳۲ھ اور القاسم بابت ماہ جمادی الآخر ورجب ۱۳۳۲ھ
میں تفصیل مذکور ہیں۔

شان و نمود کے لئے گراں قدر مشاہرے مقرر کرنا کبھی پسند نہیں کیا گیا، اسی کے ساتھ خود دارالعلوم کے اساتذہ اور کارکنوں نے بھی تنخواہ کی نسبت ہمیشہ یہ بات ملحوظ رکھی ہے کہ وہ دارالعلوم پر صرف اسی قدر تنخواہ کا بار ڈالیں جس میں سادہ معاشرت اور قناعت و کفایت کے ساتھ گذر بسر کیا جاسکے، چنانچہ سب سے پہلے صدر المدرسین حضرت مولانا محمد یعقوب صاحب نانوتوی رحمۃ اللہ علیہ کا مشاہرہ صرف چالیس روپیے ماہانہ تھا، چنانچہ روداد میں مذکور ہے کہ :-

دارالعلوم میں مشاہروں کی مقدار اُس کی عظمت و شان اور مدرسین کے کمال و شہرت نیز اُن کی کفایت یا محتاج، ہر ایک کے لحاظ سے ہمیشہ کم رہی ہے، مولانا محمد یعقوب صاحب کو بایں عظمت و کمال صرف چالیس روپیے ملتے تھے مولانا سید احمد صاحب کو ۳۵ روپیے، دارالعلوم کی شان اور ان حضرات کی وقعت و عظمت کو خیال کر کے ان مشاہروں کو خیال کر لیا جائے، جس تنگی اور عسرت کے ساتھ یہ بزرگواران مشاہرہ میں گزراوقات کرتے تھے اس کا حال سب پر واضح ہے اور ہم نے خود مشاہدہ کیا ہے، یہ بزرگوار دیوبند سے باہر جانا گوارہ فرماتے تو کس منصب پر اور کتنے مشاہرے پر تشریف لے جاتے اس کا اندازہ اس سے ہو سکتا ہے کہ مولانا محمد یعقوب صاحب کو بھوپال بلایا گیا تھا، آپ نے انکار فرمادیا، لیکن مولانا سید احمد صاحب بھوپال تشریف لے گئے تو تقریباً ڈیڑھ سو روپیے ماہوار مقرر ہوئے ۱۱

(روداد ۱۳۳۲ھ ص ۳۸)

لیکن اسی کے ساتھ دارالعلوم نے بھی کبھی یہ پسند نہیں کیا کہ اس کے کارکن معاشی پریشانیوں میں سرگرداں رہیں اور اُن کا فراغ خاطر مفقود ہو جائے، چنانچہ جب کبھی ایسی صورت پیش آئی تو دارالعلوم نے اس پر فوری توجہ کی اور بروقت مشاہروں میں حالاتِ زمانہ کے لحاظ سے

اضافہ کر کے اپنے کارکنوں کے لئے سکون خاطر اور اطمینان قلب کے ساتھ کام کرنے کا موقع بہم پہنچایا، چنانچہ سالِ رواں میں صدر المدین کا مشاہرہ پچاس روپے کے بجائے پھتر کیا گیا اور اسی نسبت سے دوسرے کارکنوں کی تنخواہوں میں اضافہ عمل میں آیا۔

ریلوے اسٹیشن پر مسجد کی تعمیر | دیوبند میں دارالعلوم کی مرکزیت کی وجہ سے مسلمانوں اور اہل علم کی بکثرت آمد و رفت رہتی ہے، جس کا ذریعہ

اُس وقت صرف ریلوے تھی، پختہ سڑک بہت بعد میں تعمیر ہوئی ہے، اسٹیشن پر مسجد نہ ہونے کے سبب سے سخت دقت پیش آتی تھی، دیوبند کے بعض حضرات نے متعدد مرتبہ مسجد کی تعمیر کا ارادہ کیا، یہاں تک کہ تعمیر کے ابتدائی مراحل بھی طے ہو گئے، مگر ہر مرتبہ کچھ ایسے مواقع پیش آتے رہے کہ تعمیر شروع نہ ہو سکی، قدرت کی جانب سے یہ سعادت دہلی کے تین صاحب خیر اور حقیقی بھائی شیخ محمد براہیم، شیخ محمد یعقوب اور شیخ محمد حسین صاحبان کے لئے مقدر ہو چکی تھی، ان حضرات کی توجہ اور سرمایے سے اسٹیشن پر ایک خوشنما مسجد تعمیر ہو گئی، مسجد کا احاطہ کافی وسیع ہے، گرداگرد پختہ چہار دیواری ہے، جس میں پُر فضا باغیچہ لگا ہوا ہے، امام و مؤذن کے لئے کمرہ ہے، احاطہ کے باہر مسجد کے مصارف کے لئے چند دوکانیں بھی بنائی گئی ہیں، پانچ ہزار روپے مسجد کی تعمیر پر صرف ہوئے، یہ مسجد دارالعلوم کے زیر انتظام ہے۔

گورنر لوپی کا ورود | دارالعلوم کی تاریخ میں اس سال دوسری مرتبہ صوبہ متحدہ کے گورنر نے اس کا معائنہ کیا، پہلا موقع دس سال قبل حضرت گنگوہی کی حیات میں ۱۳۲۲ھ میں پیش آیا تھا، اس مرتبہ دعوت دینے کا ایک خاص سبب یہ تھا کہ جس جگہ دارالحدیث

۱۹۰۵ء میں شیخ محمد یعقوب مرحوم "ماہنامہ شمع" دہلی کے مالک جافظ محمد یوسف صاحب کے والد ماجد تھے، شیخ محمد براہیم جافظ صاحب کے تائے اور شیخ محمد حسین چچا تھے، ان حضرات نے اپنی مرحومہ والدہ ماجدہ (الہیہ حاجی عبدالرحمن) کے ایصالِ ثواب کے لئے یہ مسجد تعمیر کرائی ہے۔

کی تعمیر ہونے والی تھی، وہاں سے ایک برسائی نالہ گذرتا تھا، اس کے ہٹائے جانے کی کوشش تو مدت سے جاری تھی مگر قرب و جوار کی زمین کے نشیب و فراز کے سبب سے اس سلسلے میں کچھ ایسی دشواریاں حائل تھیں کہ سرکاری منظوری کے باوجود نالہ ہٹایا نہیں جاسکا تھا، اس کام کی تکمیل کے لئے صوبائی حکومت کی اجازت کے ساتھ اس کی اعانت کی بھی ضرورت تھی، اس بنا پر حضرت مولانا حافظ محمد احمد صاحب ہمتم دارالعلوم کا عرصے سے خیال تھا کہ صوبہ کے گورنر کو دعوت دی جائے، سر جسٹس اس وقت صوبہ متحدہ کے گورنر تھے، یکم مارچ ۱۹۱۵ء کو دیوبند آئے، جلسہ خیر مقدم میں ہزار آنر کو جو سپاس نامہ دیا گیا اس میں دارالعلوم کے نصب العین اصول تعلیم، طرز عمل، طلباء کی ضروریات کی تکمیل اور نمود و نمائش سے احتراز، اساتذہ و طلباء کی سادہ زندگی اور دارالعلوم کا تدریجی ترقی اور مستقبل کے عزائم کو وضاحت سے بیان کیا گیا تھا۔

دارالعلوم کو دیکھ کر سر جسٹس کے قلب میں اس کی عظمت کا جو گہرا نقش قائم ہوا، اس کا اظہار انہوں نے اپنی مندرجہ ذیل اردو تقریر میں اس طرح کیا :-

” عرصے سے میری تمنا یہ تھی کہ یہاں آکر بحیثیت خود اس مشہور مدرسہ کو دیکھوں اور اس کے ذی علم مدرسوں سے تعارف و ملاقات کا مجھ کو موقع ملے، میری اس آرزو کی متعدد وجوہ ہیں، اولاً ایسے علمائے متبحر کی جو بلا امید نفع دنیوی تعلیم و تدریس میں مصروف رہتے ہیں، تعظیم و تکریم جو فطراناً ہر تعلیم یافتہ شخص کے دل میں جاگزیں ہونی چاہئے، دوم وہ فخر و مباہات جو ان صوبوں کے ہر باشندے کو اس مدرسہ کی وجہ سے کرنا چاہئے، جس کی شہرت تمام ممالک ایشیا اور اسلامی یورپ میں پھیلی ہوئی ہے، اور ایک بڑی وجہ یہ بھی ہے کہ میں تہہ دل سے اس کی قدر و منزلت کرتا ہوں کہ آپ نہایت ثابت قدمی سے محض مذہبی درس و تدریس میں مشغول رہتے ہیں، میں تہہ دل سے آپ کا ممنون ہوں کہ آپ نے

اپنا مشہور و معروف مدرسہ مجھ کو دکھلایا اور اپنے کام اور مقاصد اصلی کے کچھ کچھ حالات معلوم کرنے کا مجھ کو موقع دیا۔

آج کل دنیا کے لوگوں کا میلان تین امور ناقص کی طرف ہے، اول یہ کہ لوگ بلا لحاظ بعضی کی راحت دائمی کے، رات دن دولت دنیا کے حصول کی سعی کرتے رہتے ہیں اور اسی ادنیٰ کام میں اپنی عقل و شعور کو جو ہمارے خالق اکبر نے بہتر مقاصد کے لئے ہم کو عطا فرمایا ہے صرف کر دیتے ہیں، دوسرا امر یہ ہے کہ لوگ ظاہری زیب و زینت اور نام و نمود کی طرف مائل رہتے ہیں اور روحانی و باطنی برکت و ترقیات حاصل کرنے کے لئے جو سچی اور واقعی نعمتیں ہیں کوئی حصہ اپنے وقت کا باقی نہیں رکھتے، تیسرا امر یہ ہے کہ لوگ مذہب کے پردے میں تعصب کا بڑا دُ کرتے ہیں اور باہمی نزاع و نفاق پھیلاتے ہیں، بجائے اس کے کہ مذہبی پسند و تعلیم سے یہ بات ذہن نشین کریں کہ خداوند عالم کی نظر میں اس کے سب بندے یکساں ہیں، اور سب کو باہم دُ گرا کر اور درگزر کا سلوک اور اس قول پر عمل کرنا چاہئے۔

شنا سنبگیا نہ را، سچو خویش رہ آشتی را بگیرند پیش
آپ نے ایڈریس کے اس فقرے میں جو سب سے زیادہ مؤثر ہے، یہ تحریر کیا ہے کہ آپ ان تینوں ناقص امور سے اجتناب کُلی رکھتے ہیں اور مجھ کو یقین کامل ہے کہ اس طرح آپ اپنے طلباء کی ایسی تعلیم و تربیت کر رہے ہیں جو دنیا و بعضی دونوں جگہ اُن کی راحت و خوشی کا باعث ہوگی۔

اگرچہ آپ کی قوم پر تکلیف و مایوسی کا زمانہ گزر رہا ہے مگر آپ اس کو ہمیشہ مائلانہ و عطف و پسند کی روشنی دکھلاتے رہتے ہیں، اور سچے مذہب کی تعلیم سے اس حالت افسردگی میں تسکین و تسلی دیتے رہتے ہیں، اس طرح اُن کی

تکلیفیں جاتی رہیں گی، اس موقع پر میں خود تو یہ نہیں کہہ سکتا کہ میں کسی دنیوی طریقے سے آپ کی امداد و اعانت کرنا چاہتا ہوں، کیونکہ یہ شاید آپ کو ناگوار گذرے لیکن آپ خوب جانتے ہیں کہ اگر آپ کی طرف سے کبھی امداد کی خواہش کی جائے گی تو میں کامل طور پر اور بکشاہہ دلی اُس کے پورا کرنے کی سعی کروں گا، اور اس کو اپنی خوش نصیبی سمجھوں گا، آج تو میں صرف یہ کہہ سکتا ہوں کہ میں آپ کی بہانہ نوازی کا بہت شکر گزار ہوں، اور میرے دل میں آپ کے کام کی نہایت عظمت و توقیر ہے، اور میں خدا سے یہ دعا کرتا ہوں کہ آپ کو ہر قسم کے امور دینی و دنیوی میں ترقی حاصل ہو۔

۱۳۳۴ھ، حیدرآباد کے عطیہ میں اضافہ | اس سال پھر حیدرآباد کے ماہانہ عطیے میں مزید اضافہ ہوا، اب تک حیدرآباد

سے دارالعلوم کے لئے پانچ سو روپیے ماہانہ آتے تھے، اس سال میں سبھی حضرت مہتمم صاحب ان پر تین سو روپیے کا اضافہ ہو کر آٹھ سو روپیے ماہانہ ہو گئے، اور پھر چند ہی سال بعد ۱۳۳۵ھ میں ایک ہزار کر دیئے گئے، جو ریاست حیدرآباد کے سقوط تک جاری رہے، ان اضافوں کی کامیاب سعی سے جب بھی حضرت مولانا حافظ محمد احمد صاحب مہتمم دارالعلوم حیدرآباد سے دیوبند پہنچتے تھے تو دارالعلوم کی طرف سے اُن کا شاندار خیر مقدم کیا جاتا، اہنتی جلسے ہوتے اور اس میں تبرکی نظیں پڑھی جاتی تھیں، چنانچہ آخر کے اضافہ پر حضرت مولانا شبیر احمد صاحب عثمانی، حضرت مولانا عبدالسمیع صاحب اور حضرت مولانا محوطیب صاحب مہتمم دارالعلوم نے (جو اُس وقت طالب علمی کے دور میں تھے) اپنے اپنے مبلغ تصائد سنائے۔

اُس زمانے میں سلطنتِ آصفیہ کے جو دو کرم سے ہندوستان کی تمام اسلامی درسگاہیں علی العموم سیرابی حاصل کرتی رہی ہیں، حکومتِ آصفیہ جس طرح دارالعلوم دیوبند، مسلم یونیورسٹی علی گڑھ اور دوسرے بہت سے مسلم اداروں کی نہایت فیاضی کے ساتھ مدد کرتی تھی، اسی طرح

بنارس ہندو یونیورسٹی اور شانتی کیتن وغیرہ ہندو ادارے بھی ماضی میں اس کی علمی فیاضیوں سے مستفید ہوتے رہے ہیں۔

دارالعلوم کی غیر معمولی ترقی | دارالعلوم نے روزِ اول سے ترقی کی جانب جو قدم بڑھایا تھا اس میں سال بسال اضافہ ہوتا رہا، اس سال کے حالات میں لکھا ہے :-

”آخری دس سال کے اندر مدرسہ عالیہ دیوبند کا طول و عرض ہر حیثیت سے سہ چندو چہار چند ہو گیا، اگر اس کے ہر شعبہ پر نظر ڈالی جائے اور موجودہ حالت کا آج سے دس سال قبل کی حالت سے موازنہ کیا جائے تو وضاحتاً معلوم ہوتا ہے کہ بعض امور میں سہ چند ترقی کر گیا ہے اور بعض میں چہار چند، مثلاً رجوع طلباء، تعداد مدرسین، تعمیرات، کتب خانہ، مجموعی آمد و صرف چنانچہ آخر کے چند سالوں کی نسبت کو دیکھنے سے اُن کے رجوع کا بخوبی اندازہ ہو سکتا ہے، ۱۳۲۶ھ کے آخر میں درجہ عربی کے طلباء کی تعداد ۱۶۹ تھی، اور اب سات برس کے بعد چار سو سے زائد ہے، طلباء کے رجوع و هجوم سے مدرسہ کے ہر شعبہ کو وسعت دینا لازم ہو گیا، تعمیرات کے لحاظ سے، اس لئے کہ بہت سی جماعتوں میں ۵۰ - ۶۰ - ۸۰ تک طلباء ہوتے ہیں، اسی طرح کتب خانہ کی توسیع لازمی ہو گئی، چنانچہ مجددی ہر چیز میں اسی نسبت سے وسعت ہوتی گئی، کتب خانہ وسیع بنایا گیا جو باوجود وسعت کے اب پھر تنگ ہو رہا ہے، درس گاہیں بنائی گئیں اور اسی سلسلے میں دارالحدیث کی عمارت تجویز ہوئی“

۱۳۳۶، ۳۵ھ | **تعلیمی کیفیت** | روداد میں ہے کہ ۱۳۳۵ھ کا تعلیمی سال شروع ہونے پر غیر معمولی طور سے طلباء کا رجوع و هجوم ہوا، اتنی کثرت طلباء کی گذشتہ کسی سال میں نہیں ہوئی، بالخصوص اوپر کے درجوں میں مستعد اور شائق طلباء کی بہت زیادہ کثرت ہوئی، دورہ حدیث کی جماعت میں اس قدر طلباء کسی زمانے میں نہیں ہوئے تھے، ترمذی شریف، اور مسلم شریف میں طلباء کی تعداد ۹۰ تک پہنچ گئی، تعلیم نہایت اطمینان و سکون

اور پابندی و التزام سے جاری ہے، ہر ایک انتظام اپنے اپنے موقع پر مکمل نظر آتا تھا، دارالعلوم کی یہ حالت دیکھ کر بے اختیار خداوند عالم کا شکر ادا ہوتا ہے کہ اس نے علوم دین کی اس بے قدری کے زمانے میں دارالعلوم کو ایسی مقبولیت و شہرت نصیب فرمائی اور مسلمانوں میں علوم دین کی تحصیل کا ایسا ذوق و شوق پیدا فرمادیا کہ دنیا کی دولت و عزت کو پس پشت ڈال کر اسلام کی ترقی، مسلمانوں کی رہنمائی اور تعلیم کی اشاعت میں اپنی عمریں بسر کرنا چاہتے ہیں اور کسی سے صلہ و ستائش کے طالب نہیں بلکہ اس کے برعکس ہدف ملامت بن کر ہمتن اس کی طرف متوجہ ہیں۔

لیکن عین اس وقت جب کہ تعلیم پورے شباب پر ہو رہی تھی دیوبند میں وبائی امراض نمودار ہوئے اور چند طلباء، مرض کا شکار ہو گئے، اگرچہ طلباء میں تشویش اور پریشانی ضرور پیدا ہو گئی مگر تعلیم کا سلسلہ بدستور جاری رہا، لیکن جب مرض کی شدت بہت بڑھ گئی تو دارالعلوم میں مجبوراً تعطیل کرنی پڑی، مدرسین میں سے اکثر موسمی امراض میں مبتلا ہوئے، کئی مہینے تک دارالعلوم بالکل بند رہا، یہ ناگہانی افتاد ایسی تھی جس سے باوجود انتظام تعلیم کے مکمل ہو جانے اور کار تعلیم کے اعلیٰ پیمانے پر جاری ہونے کے حرج واقع ہوا، لیکن بعد ایشرا بالآخر سابقہ حالت عود کر آئی، مدرسین و طلباء ہمت کے ساتھ کام میں مصروف رہے اور پوری جدوجہد سے تیاری کرتے رہے خداوند عالم کے فضل و کرم اور مدرسین و طلباء کی مستعدی سے یقین کامل تھا کہ جو حرج باسباب خاص ظہور ہوا ہے اس کی تلافی باحسن وجہ ہو جائے گی، چنانچہ جب تعلیمی سال کے ختم پر سالانہ امتحان ہوا تو، ۵۷۷ طلباء میں ۵۵۱ حاضر اور شریک امتحان ہوئے، ۲۶ غیر حاضر اور بیمار تھے، حاضرین میں باوجود حرج شدید کے صرف چھ طلباء ناکام رہے اور ۵۴۵ نے کامیابی کے نمبر حاصل کئے، یعنی کامیابی کا اوسط فی صدی تقریباً ۹۹ $\frac{1}{100}$ رہا جو کامیابی کا اعلیٰ ترین درجہ شمار ہوتا ہے۔

حضرت شیخ الہند کی گرفتاری

گذشتہ سال کے آخر میں حضرت شیخ الہند حج کے لئے تشریف لے گئے تھے، فراغت حج کے بعد کچھ مدت حرمین شریفین میں قیام کا ارادہ تھا، قیام میں ایک خاص مصلحت بھی پیش نظر تھی جس کی تفصیل آگے آتی ہے، چنانچہ آپ نے ۱۳۳۲ھ کا پورا سال حرمین شریفین کے قیام میں گزارا، اوائل ۱۳۳۵ھ میں واپسی متوقع تھی کہ اچانک معلوم ہوا کہ حضرت شیخ الہند کو برطانوی گورنمنٹ نے شریف حسین کے ذریعے سے گرفتار کر لیا، تاہرہ اور پھر ماٹا بھیجا ہے، اس انوسناک حادثے سے ہندوستان کے مسلمانوں کو اور دارالعلوم اور حضرت کے متوسلین کو خصوصاً طلق واضطراب کا ہونا لازمی تھا، دارالعلوم اور عام مسلمانوں کی جانب سے حضرت کی رہائی کے لئے ہر ممکن سعی کی گئی اور کوئی موثر طریقہ اٹھا نہیں رکھا گیا مگر بے نتیجہ رہا۔ ۶ نومبر ۱۹۱۴ء کو علمائے دارالعلوم کا ایک مقدر وفد بسرکردگی حضرت مولانا حافظ محمد احمد صاحب مہتمم دارالعلوم، صوبہ متحدہ کے گورنر سے ملا، تحسیری عرضداشت پیش کی مگر سوائے زبانی ہمدردی کے اظہار کے آخر تک کوئی نتیجہ برآمد نہیں ہوا، اور حضرت کو تقریباً سو آٹھ سال ماٹا میں جنگی قیدیوں کے ساتھ نظر بند رکھا گیا۔

حضرت شیخ الہند کی گرفتاری کا سبب ان کا وہ جنگی منصوبہ تھا جو انہوں نے ہندوستان سے برطانوی حکومت کو ختم کرنے کے لئے بنایا تھا، یہ ایک منظم منصوبہ تھا جس کی شاخیں ہندوستان سے باہر تک پھیلی ہوئی تھیں، منصوبہ یہ تھا کہ جرمنی، ترکی اور افغانستان سے مدد لے کر ہندوستان کی شمال مغربی سرحد پر آزاد قبائل کے ذریعے سے انگریزوں کے خلاف جنگ چھیڑ دی جائے، اور اسی کے ساتھ ہندوستان میں عام بغاوت برپا کر دی جائے، اس وقت چونکہ برطانیہ کی ساری فوجی طاقت جرمنی اور ترکی کے مقابلے میں مصروف جنگ تھی اس لئے بیرونی حملے اور اندرونی بغاوت پر انگریزوں کے لئے قابو پانا مشکل ہو جائے گا، اور انہیں ہندوستان چھوڑ دینے پر مجبور ہونا پڑے گا۔ اس منصوبے کی تفصیلات باب پنجم میں پیش کی جائیں گی۔

رسالہ سیر دارالعلوم

دہلی کے مشہور مخیر رئیس حاجی بخش الہی صاحب اور
ان کا خاندان دارالعلوم کے خصوصی اعانت فرمانے

دالوں میں تھے، موصوف ہمیشہ بڑی بڑی رقموں سے دارالعلوم کی اعانت میں حصہ
لیتے تھے، ۱۳۳۵ء میں مدوح نے اپنے فرزند حاجی محمد رفیع صاحب کو دارالعلوم دیکھنے
کے لئے دیوبند بھیجا، موصوف نے دارالعلوم میں قیام فرما کر نہایت دیدہ وری کے ساتھ
ایک ایک چیز کا معائنہ کیا، اور دہلی پہنچ کر اپنے مشاہدات کو دارالعلوم دیوبند کی سیر
کے عنوان سے قلم بند کر کے خود شائع کیا، یہ رسالہ بڑی تقطیع کے ۲ صفحات پر مشتمل ہے،
دارالعلوم کے ہر ایک شعبے، اس کے نظام، کارکنان و مدرسین اور ارکان انتظامیہ کا ذکر
نہایت جامعیت اور موثر طریقے سے بیان کیا ہے، طلباء کی نسبت لکھا ہے کہ :-

"شعبان کا مہینہ تھا، میں نے دیکھا کہ سالانہ امتحان ہو رہا ہے، وہاں کی نگرانی اور
انتظام اور امتحان کا منظر دیکھ کر میسر دل میں بڑے بڑے شاہان اسلام کا فوٹو کھینچ
گیا، حقیقت میں ان ہی حضرات کی ہمت اور برکت ہے کہ ایسی بڑی جماعت کا اتنا باقاعدہ
انتظام اور اہتمام کر رکھا ہے، طلباء کے شوق و رغبت کا یہ حال تھا کہ آدھی آدھی اور ساری
رات اُن کو کتاب دیکھتے اور تکرار و مطالعہ کرتے ہوئے میں نے اپنی آنکھوں سے دیکھا
ہے، یہ اساتذہ کی محنت اور خوبی تعلیم کا اثر ہے، جب میں طلبہ کی محنت کا یہ حال دیکھتا تھا
تو مجھ کو ان بیچارے غریب و مسکین لوگوں پر ہلکا رحم آتا تھا، جنہوں نے اپنے گھر بار کو چھوڑا
اپنے عزیز واقارب کی مفارقت کو گوارا کیا، اور دور دراز سے سفر کی زحمتیں اٹھائیں اور اس
ناداری کی حالت میں ایسی ایسی سخت محنتیں کرتے ہیں، اور اپنے عیش و آرام کو خاک میں
ملا دیتے ہیں۔

طلباء کی جماعت میں ایک طالب علم مولوی عبدالغفور صاحب کو دیکھا جو شریف الطبع
شہر موصل (عراق) کے رہنے والے دیوبند میں محض تحصیل علوم کی غرض سے تشریف لایا

ہیں، میں نے یہ بھی سنا کہ آپ پہلے شافعی المذہب تھے، مگر اپنی خوشی اور دلی رغبت سے باوجود یکہ اساتذہ دارالعلوم نے منع کیا، لیکن انہوں نے بطیب خاطر حنفیت اختیار کر لی۔

غرض کہ وہاں روس، چین، بلخ و بخارا، کابل، روم، شام اور عرب و عجم، ہر ملک اور ہر شہر کا طالب وجود ہے، اس وقت تک ایک ہزار سے زائد عالم دارالعلوم سے بالکل فارغ التحصیل ہو کر اطراف ملک میں پھیل چکے ہیں، اور نہیں معلوم کہ ابھی کس قدر اور وہاں سے کھل کر امت کے لئے باعث ہدایت بنیں گے، کیوں کہ میں دیکھتا ہوں کہ ہندوستان کے اکثر حصوں میں جس درس گاہ اور انجمن یا مدرسہ اور مکتب میں کسی ذی استعداد عالم کی ضرورت ہوتی ہے تو دارالعلوم ہی سے بلایا جاتا ہے اور وہیں کے تعلیم یافتہ عالم اور مدرس یہ قابلیت رکھتے ہیں کہ ہر قسم کی کتابیں بخوبی پڑھا سکیں، چنانچہ مجھ کو بھی جب اپنے بچے کی تعلیم و تربیت کا خیال ہوا تو دارالعلوم ہی سے ایک سعید و صالح نوجوان عالم مولوی قاری محمد یوسف صاحب کو بلایا، اور میرے ہی یہاں کیا، جس بڑے شہر مثلاً کلکتہ بمبئی، کانپور الہ آباد، بنارس، دہلی، آگرہ، میسرٹھ، بریلی، جس جگہ بھی آپ دیکھیں گے آپ کو دارالعلوم ہی کے اکثر فیض یافتہ مسند درس پر بیٹھے ہوئے انشاء اللہ تعالیٰ ملیں گے۔

حسابات کے بارے میں لکھتے ہیں:-

”مجھ کو وہاں کی بعض باتوں پر نہایت حیرت اور تعجب ہوتا ہے اور عقل دنگ رہ جاتی ہے، مثلاً دارالعلوم جیسے بڑے علمی مرکز کہ جسکی نظیر ہندوستان کے سوا دور، دور نہیں ہے، اس کا مدار زیادہ تر عام چندہ پر ہے، اور چون برس سے نہایت خوبی کے ساتھ اسلام کی نمایاں خدمت کر رہا ہے، وہاں کا حساب، کتاب اس قدر صاف اور سچا ہے کہ جس کی نظیر بہت کم ملے گی، جس کا جی چاہے وہاں سے روادار طلب کر کے اپنا اطمینان کھی کر سکتا ہے، ہر حسب و ہاں کا اتنا باقاعدہ ہے کہ ابتدائی مدرسے سے آج تک جس تاریخ

کا حساب آپ دیکھنا چاہیں برابر دیکھ سکتے ہیں، میری نظر کے بہت سی انجمنوں، مدرسوں اور دفاتروں کے حساب کتاب گزرے لیکن اتنا صاف اور سچا حساب میسر دیکھنے میں نہیں آیا، اور حق یہ ہے کہ یہ ان حضرات کے خلوص اور دیانت داری کا نتیجہ ہے، جن کو یقین نہ ہو وہ انصاف پسندی سے وہاں جا کر اس کے نمایاں اثر کو دیکھ سکتے ہیں، اور کیا عجب ہے کہ ان حضرات کا خلوص اور دیانت ہی دارالعلوم کی ترقی کا سبب بن رہا ہو۔

(دارالعلوم دیوبند کی سیر میں ص ۴۶ - ۶)

اُس دور کی علمی خصوصیات اور روحانی و عرفانی کیفیات کے بارے میں حضرت مولانا مفتی محمد شفیع رح دیوبند سی شرم کراچی رقم طراز ہیں کہ :-

اُس وقت دارالعلوم دیوبند ائمہ فن علماء اور اولیاء و اتقیاء کا ایک بے مثال گہوارہ تھا، ایک فخرِ نمونہ سلفِ قدوۃ المشائخ حضرت مولانا سید محمد انور شاہ صاحب کشمیری صدر مدرس دارالعلوم کا حلقہ درس حافظ ابن حجر اور شیخ الاسلام نووی کے حلقہ درس کی مثال تھی تو دوسری طرف شیخ الاسلام حضرت مولانا شبیر احمد صاحب عثمانی کا حلقہ درس امام غزالی اور رازی کی یاد تازہ کرتا تھا، ایک طرف شیخ المشائخ مفتی اعظم حضرت مولانا عزیز الرحمن صاحب کا حلقہ فتویٰ و درس حدیث و تفسیر اور اس کے ساتھ حلقہ اصلاً و ارشاد اور سالکانِ طریقت کی تربیت کا بے نظیر سلسلہ جاری تھا تو دوسری طرف یادگارِ سلفِ عالم ربانی حضرت مولانا سید اصغر حسین صاحب کا درس حدیث و فقہ اور نہایت مفید عام تصانیف کا سلسلہ جاری تھا، اسی کے ساتھ عام اصلاحِ خلق کے لئے ارشاد و تربیت کا ایک بڑا حلقہ تھا جس سے ہزار ہا بندگانِ خدا کی اصلاح ہوتی تھی اور ان میں دینی انقلاب نمایاں نظر آتا تھا۔

شیخ الادب و الفقه حضرت مولانا اعجاز علی صاحب اور شیخ المعقول و السقول حضرت مولانا محمد ابراہیم صاحب بلیا دہی اور حضرت مولانا رسول خاں صاحب ہزاروی رحمۃ اللہ علیہم

اس زمانے کے متوسط مددین میں شمار ہوتے تھے۔ رئیس المناظرین حضرت مولانا سید مرتضیٰ حسن صاحب اس وقت ناظم تعلیمات تھے، حضرت مولانا حافظ محمد صاحب دارالعلوم کے صدر مہتمم تھے اور اس کے ساتھ ہمیشہ ایک سبق پڑھانے کا معمول تھا، نائب مہتمم حضرت مولانا حبیب الرحمن صاحب تھے جن کے عربی نصاب اور عظیم الشان تصنیف "دنیا میں اسلام کیونکر پھیلا" ہر طبقے کے علماء میں قبول عام حاصل کر چکے ہیں، غرض ہر طرف بزرگان سلف کے نمونے پیکر علم و عمل ستاروں کی طرح درخشاں نظر آتے تھے، جن کے چہرے دیکھ کر خدا یاد آتا تھا، ان کے بارے میں یہ کہنا بے جا نہیں کہ ع

ایک محفل تھی فرشتوں کی جو درخواست ہوئی ہے

اس سال کے حالات میں اہم واقعہ حضرت مولانا عبدالرحیم راپوری **۱۳۳۴ھ وفیات** رحمۃ اللہ علیہ رکن اعلیٰ دارالعلوم کی وفات کا حادثہ ہے، آپ نے ۲۵ ربیع الثانی ۱۳۳۴ھ کو اس دارفانی سے عالم جاودانی کو رحلت فرمائی، دارالعلوم میں حسب معمول جلسہ منعقد کیا گیا اور ایصالِ ثواب کے لئے کلمہ طیبہ کا ختم کرایا گیا، حضرت شیخ الہند نے ماشا سے ایک طویل اردو مسدس بطور مرثیہ کے لکھ کر بھیجا۔

حضرت مولانا رحمۃ اللہ علیہ علم ظاہری و باطنی کے جامع، زہد و توکل، صبر و قناعت اور وسعتِ اخلاق میں اپنے زمانے میں بے نظیر تھے، حضرت گنگوہی قدس سرہ سے خلافت حاصل تھی، فیوض و برکات کا دائرہ بہت وسیع تھا، قرآن مجید کی تعلیم کی جانب خاص توجہ تھی، سہارنپور کے مضافات اور پنجاب کے اکثر مشرقی اضلاع میں تعلیم قرآن کے بہت سے مدارس آپ کی سعی و توجہ سے جاری تھے، استفادہ باطنی کرنے والے حضرات کا ہر وقت ہجوم رہتا تھا، غرض کہ ظاہر و باطن کے دونوں سلسلے آپ کی ذات گرامی سے قائم تھے، استفادہ

باطنی کا طریقہ حضرت گنگوہی قدس سرہ سے بہت اشہب تھا، دارالعلوم کے ساتھ نہایت خصوصیت سے تعلق تھا، اس کے ہر چھوٹے بڑے معاملے میں غایت دلچسپی سے حصہ لیتے تھے۔

اسی عنوان کا دوسرا واقعہ دارالعلوم کے قدیم مدرس مولانا غلام رسول صاحب کا انتقال ہے، مولانا بقیہ ضلع ہزارہ کے رہنے والے تھے، متوسطات تک اپنے وطن میں پڑھی تھیں، ۱۲۹۶ھ میں دارالعلوم میں تشریف لائے اور یہیں علوم کی تکمیل فرمائی، فراغت کے بعد ۱۳۰۰ھ میں دارالعلوم کے مدرس مقرر ہوئے، اور تیس سال تک دارالعلوم کی تعلیمی خدمت انجام دی، دیوبند میں اس سال انفلوئنزا کی بڑی شدت تھی، ایک مہینہ سے زیادہ دارالعلوم بند رہا، آٹھ دس طالب علم انفلوئنزا کی نذر ہو گئے، اسی مرض میں مولانا مرحوم نے ۱۸ محرم ۱۳۲۶ھ کو انتقال فرمایا، مولانا غلام رسول صاحب علوم عقلیہ و نقلیہ کے نہایت جامع اور حافظ علوم تھے، علوم عقلیہ میں علماء کے طبقے میں انھیں نمایاں مقام حاصل تھا، طلبہ آپ سے استفادہ علوم میں فخر محسوس کرتے تھے مولانا کو ان کی جامعیت و مقبولیت کے سبب سے متعدد درجہ مختلف مقامات سے گراں قدر مشاہرے پر طلب کیا گیا مگر آپ نے دارالعلوم سے جدا ہونا گوارا نہ کیا، دارالعلوم کے قلیل مشاہرے پر دوسری جگہ کے بیش قرار مشاہرے کو ترجیح دینا پسند نہیں کیا، زندگی نہایت سادہ و سادہ تھل سے یکسر بے نیاز تھی۔

گذشتہ اوراق سے آپ کو بخوبی اندازہ ہو گیا ہو گا کہ دارالعلوم کو شروع

دارالعلوم کا اثر جنوبی اور مشرقی افریقہ میں

ہی سے دنیائے اسلام کی علمی مرکزیت حاصل ہو گئی تھی، اور اس کی شہرت کا آوازہ ایشیا سے گذر کر یورپ اور افریقہ تک پہنچ گیا تھا، اسی طرح اس کی فیض رسانی کا دائرہ بھی صرف ہندوستان کی سرزمین تک محدود نہیں تھا، رودادوں کے دیکھنے سے معلوم ہو گا کہ دارالعلوم میں جس طرح ہندوستان کے مختلف صوبوں اور مقامات کے طلباء موجود تھے، اسی طرح

کابل و ایران، بلخ و بخارا، چین اور روس اور شام و حجاز کے لوگ قرآن و حدیث کے علم کی تحصیل کے لئے دیوبند کا سفر اختیار کرتے تھے، اگر ایک شرفیہ امام بخاریؒ کے ہم وطن اپنے قدیم ترکے کو حاصل کر کے بخارا لے جانے میں سرگرم تھے تو دوسری طرف مؤصل و حجاز اور خاص مدینہ طیبہ تک دارالعلوم کے فیض یافتہ پہنچ کر اپنے اصلی سرچشمہ سے علاقہ پیدا کر رہے تھے؛ لیکن جس طرح دارالعلوم کا فیض وسیع ہوتا گیا اور اس کے مصارف بڑھتے گئے اسی طرح اس کے حامیوں اور مددگاروں کا حلقہ بھی وسیع سے وسیع تر ہوتا گیا، اور وقتاً فوقتاً ہندوستان کے علاوہ روس، ممالک کے اہل خیر مسلمان اس کی امداد و اعانت میں حصہ لیتے رہے چنانچہ ۱۳۲۸ھ کے عظیم الشان جلسہ دستار بندی کے موقع پر جنوبی افریقہ کے اہل خیر مسلمانوں نے معقول رقم ارسال فرمائی تھی، اس وقت سے یہ سلسلہ برابر پڑھتا گیا، جنوبی افریقہ کے مقامات ڈربن، نائال، ٹرانسوال، اسٹینگر وغیرہ میں دارالعلوم کے بہت سے ہمدرد اور معاون پیدا ہو گئے، اور یہ سلسلہ جو جنوبی افریقہ سے شروع ہوا تھا مشرقی افریقہ تک پہنچ گیا۔

۱۳۳۵ھ کے حالات | حضرت شیخ الہندؒ کی رہائی اور مالٹا سے واپسی سنویر میں حضرت

شیخ الہند رحمۃ اللہ علیہ کی گرفتاری کا ذکر گذر چکا ہے، اس کے بعد حجاز کے قیام اور مالٹا کی سوائین سالہ نظر بندی کے زمانے کے حالات اپنے مناسب مقام پر پیش کئے جائیں گے، یہاں مختصراً نظر بندی سے رہائی کے حالات درج کئے جاتے ہیں:-

۲۲ جمادی الاول ۱۳۳۵ھ کو حضرت شیخ الہندؒ اپنے رفقاء کے ساتھ فوجی نگرانی میں مالٹا سے روانہ کئے گئے، تقریباً سواد میں سیدمی بشر اور سوز میں رکھا گیا، ۵ رمضان المبارک کو سوز سے بمبئی کے لئے روانگی ہوئی، ۲۰ رمضان کو جہاز بمبئی پہنچا، بمبئی پہنچنے پر بتلایا گیا کہ آپ مع رفقاء کے آزاد ہیں اور اب کوئی پابندی نہیں ہے، بمبئی کی خلافت کمیٹی نے نہایت عظیم الشان استقبال کیا، ۲۲ رمضان تک بمبئی میں قیام فرما کر ۲۵ رمضان کو دہلی تشریف

لائے۔ ۲۶ رمضان کی صبح کو دیوبند کے لئے روانگی ہوئی اور ۹ بجے اسٹیشن دیوبند پر وارد فرمایا۔ راستے میں عام طور پر اسٹیشنوں پر مشتاقانِ زیارت کا بے پناہ ہجوم تھا۔ دیوبند کے اسٹیشن پر پہنچے تو ہجوم کی کوئی انتہا نہ تھی، بے شمار لوگ زیارت کے لئے موجود تھے، دیوبند میں سونے سے روانگی کی اطلاع خطوط سے اُسی وقت مل چکی تھی، اور یہ بھی معلوم ہو گیا تھا کہ ۲۰ رمضان المبارک کو بمبئی پہنچیں گے، مگر جیسا کہ اوپر عرض کیا جا چکا ہے یہ علم بالکل نہ تھا کہ رہائی ہو چکی ہے اور نہ یہ معلوم ہو سکا تھا کہ بمبئی میں ملاقات ہو سکے گی یا نہیں، مگر اس کے باوجود حضرت مولانا حافظ محمد احمد صاحب مع صاحبزادگان، اور حضرت شیخ الہند کے بعض اعزہ اور بعض دوسرے مخلصین بمبئی پہنچ گئے تھے، دارالعلوم میں حضرت شیخ الہند کی تشریف آوری کی نسبت رواد میں درج ہے :-

”اس سال کے سب سے مبارک اور روشن حالات میں شیخ الہند حضرت مولانا محمود حسن صاحب کا قریب پانچ سال کی غیبت کے بعد مصر و قاہرہ اور اس کے بعد جزیرہ مالٹا میں نظر بند کا زمانہ گزار کر آزادی کے ساتھ مراجعت فرمائے ہندوستان اور اپنے وطن خاص دیوبند میں رونق افروز ہونا ہے، تاریخ دارالعلوم میں یہ ایک نہایت ہی اہم واقعہ ہے، ۲۶ رمضان المبارک ۱۳۲۸ھ کی یہ ایک مبارک تاریخ تھی کہ تقریباً پانچ سال کے بعد دیوبند کے مشتاق قلوب کو یہ خوش منظرہ دن دیکھنا نصیب ہوا، دیوبند میں جس خلوص و جوش و مسرت کے ساتھ شاندار استقبال ہوا اس کا اندازہ وہی لوگ کر سکتے ہیں جن کی آنکھوں نے وہ مبارک نقشہ دیکھا ہے، اسٹیشن سے حضرت مولانا اولاد مدرسہ میں تشریف لائے، دارالحدیث کے سب سے بڑے اور غیر مسقف کمرہ میں تخت پر تشریف فرما ہوئے، اور ہر طرف مشتاقانِ زیارت حلقہ باندھ کر بیٹھ گئے، اور جو دور تھے وہ کھڑے ہو کر یا مدرسہ کی چھت پر سے زیارت سے مشرف ہوئے، حضرت مولانا نے اور تمام مجمع نے دیرنگ دعا مانگی، اس کے بعد مولانا مدرسہ کے دارالمنشورہ میں تشریف فرما ہوئے، یہاں پر تھوڑی دیر قیام فرمایا، اور یہاں سے مکان تشریف

لے گئے۔

جدید دارالاقامہ کی بنیاد

پچھلے آٹھ دس سال سے دارالعلوم میں مسلسل ہر سال

طلبہ کا بکثرت اضافہ ہوتا جا رہا تھا، چنانچہ ۱۳۳۶ھ میں

طلبہ کی تعداد ۳۶۱ تھی مگر اس سال میں یہ تعداد ۶۰۱ تک پہنچ گئی تھی، دارالاقامہ کے کمرے

اس تعداد کے لئے بالکل ناکافی تھے، اس لئے نصف سے زائد طلبہ شہر کی مختلف مساجد اور

متفرق مکانات میں رہتے تھے، اس صورت میں نہ تو طلبہ کو یکسوئی اور الہیان حاصل تھا

اور نہ ان کی نگرانی اور تربیت خاطر خواہ طریق پر ہو سکتی تھی، علاوہ ازیں جو طلبہ دارالاقامہ

میں رہتے تھے ان کی تعداد بھی دارالاقامہ کی وسعت کے لحاظ سے زیادہ تھی، لہذا جگہ

کی تنگی کے باعث اکثر پریشانی لاحق رہتی تھی، اس لئے مزید کمروں کی تعمیر کی ضرورت

بشدت محسوس کی جا رہی تھی، دارالحدیث کے شمالی، مغربی اور جنوبی اطراف میں ایک وسیع

دارالاقامہ بنائے جانے کی تجویز زیر غور تھی، خدا کا شکر ہے کہ اس سال میں امرتسر کے بعض ارباب

خیر کی توجہ اس طرز مبذول ہوئی، اور ان کے عطیات سے اس مجوزہ وسیع دارالاقامہ کی بنیاد رکھی

گئی، یہ کمرے جو سنین مابعد میں وقتاً فوقتاً بنائے گئے ہیں ہندوستان کے مسلمانوں کی دینداری

علوم دین سے اعتناء اور دینی کاموں میں فیاضانہ امداد کی قابل قدر یادگار ہیں، یہ کمرے اسقدر

وسیع اور کشادہ ہیں کہ ہر ایک میں آٹھ تک طلبہ باسائش رہ سکتے ہیں، کمروں کے سامنے برآمدے

ہیں اور آگے نہایت وسیع اور پُر فضا صحن ہے جس کے تین سمتوں میں دارالاقامہ اور مشرقی

جانب دارالحدیث کی نہایت عظیم الشان اور سرفراخ وہ عمارت ہے جو ہندوستان کی سرزمین

میں اپنی نوعیت کی پہلی تعمیر ہے، صحن وسیع اور کشادہ ہے جس میں قسم قسم کے چھوٹے بڑے

پھول دار درختوں کی چمن بندی کی گئی ہے اور روشنی بنا کر ایک خوش نما پائین باغ کی شکل

دے دی گئی ہے، دارالحدیث کے بالمقابل بعد میں مغربی جانب باب الظاہر تعمیر کیا گیا ہے

جو افغانستان کے بادشاہ محمد ظاہر شاہ کی دارالعلوم سے وابستگی کی ایک ایسی یادگار ہے جو تاریخ

کے دامن میں ہمیشہ محفوظ رہے گی۔

۱۳۳۹ھ، وفات حضرت شیخ الہندؒ | ابھی گذشتہ سال ۱۳۳۸ھ میں حضرت شیخ الہندؒ کی ماٹا سے رہائی اور تشریف آوری ہوئی

تھی، ۱۳۳۹ھ شروع ہی ہوا تھا کہ حضرت ممدوح کی وفات کا قیامت خیز سانحہ پیش آگیا، روداد میں ہے کہ حضرت شیخ الہندؒ کی تشریف آوری کی تقریب نے دیوبند کی رونق کو اس درجے پر پہنچا دیا تھا کہ اس سے زیادہ زمانہ مابعد کے لئے آذان عامہ میں مقصور نہیں، ااضیاف و زوار کی کثرت نے رشیدی و قاسمی مجالس کے نمونے پیش کر دیئے تھے، حضرت شیخ الہندؒ کے حیاتِ رانگیسز اخلاق کا منظر قابل دید تھا، طویل سفر کی صعوبات کے علاوہ صوم نہار اور قیامِ ایل کے باوجود بھی یہ پسند خاطر نہ ہوتا تھا کہ مشتاقانِ زیارت اور بالخصوص اسفارِ عبیدہ کی مشقتوں کو گوارا کر کے حاضر دربار عالی ہونے والوں سے جدا ہو کر تھوڑی دیر کے لئے استراحت فرمائیں، بعض مرتبہ سمجھدار بہانہ خود ہی ان مجالس کو ختم کر دیتے تھے اور بعض مرتبہ حضرت کے خدام باصرار تمام کچھ دیر کے لئے تخلیہ کر دیتے تھے۔

حضرت کا ارادہ تھا کہ حسب معمول درسِ حدیث جاری فرمائیں لیکن لوگوں کا ہجوم مہلت ہی نہیں لینے دیتا تھا کہ کوئی علمی یا تعلیمی شغل جاری ہو سکے، تاہم دارالعلوم کا تعلیمی سال چونکہ شوال سے شروع ہوتا ہے جس میں تعلیم جاری ہو جاتی ہے اور امتحانات داخلہ لئے جاتے ہیں، سب لوگوں کی ننتایہ نختی کہ حضرت ہی سے امتحانات داخلہ کا آغاز کیا جائے اور حضرت ہی درسِ حدیث کا افتتاح فرمائیں۔ مگر زائرین و مشتاقانِ قدمبوسی نے اس کی مہلت نہ دی کہ معمول کے مطابق ترمذی شریف کو شروع کرائیں اسی دوران میں آپ کو بعض ضروری سفر پیش آئے اسفار سے واپسی پر عید الاضحیٰ کے بعد سے علالت کا سلسلہ شروع ہو گیا، دیوبند کے اطباء کا علاج ہوتا رہا، جن میں آپ کے برادرِ خرد و حکیم محمد حسن صاحب طبیب مدرسہ عالیہ دیوبند بھی شامل تھے، اسی دوران میں علی گڑھ کا ایک وفد آپ کی خدمت میں اس غرض سے

حاضر ہوا کہ جامعہ ملیہ کا افتتاح آپ کے ہاتھوں سے کرائے جانے کی درخواست کرے،
 خدام و متعلقین آپ کے مرض کی شدت کے سبب سے سفر کے لئے مانع تھے، لیکن آپ نے
 گوارہ نہ فرمایا کہ مسلمانانِ علی گڑھ کی عرضداشت کو رد فرمادیں، اسی حالت میں کہ کروٹ تک
 خود نہ لے سکتے تھے عازم سفر ہو گئے، متعدد خدام ساتھ ہوئے جن میں حضرت علامہ عثمانی
 مرحوم اور ہنتمم حال مولانا محمد طیب صاحب بھی تھے، علی گڑھ کے سفر میں انفجور لگا گیا اور
 دیوبند واپس ہونے کے بعد حالت زیادہ تشویشناک ہو گئی، بالآخر دہلی لے جایا گیا، مسیح الملک
 حکیم اجمل خاں صاحب اور ڈاکٹر مختار احمد صاحب انصاری نے علاج شروع کیا، یوم وفات
 سے ایک دن پہلے اطلاع ملی کہ طبیعت زیادہ علیل ہے، حضرت مولانا حافظ محمد احمد صاحب ہنتمم
 حضرت مولانا حبیب الرحمن صاحب مددگار ہنتمم اور مولانا سید انور شاہ صاحب اور دوسرے
 حضرات دہلی روانہ ہو گئے، جس وقت یہ حضرات دیوبند سے روانہ ہو رہے تھے، ٹھیک اسی
 وقت حضرت شیخ الہند نے ربیع الاول کی ۱۸ تاریخ یوم شنبہ کو ڈاکٹر انصاری مرحوم
 کی کوٹھی واقع دریا گنج میں داعی اجل کو لبیک کہا۔

جنازہ دیوبند لایا گیا، راستے میں متعدد مقامات کے اسٹیشنوں پر بڑی بڑی جماعتوں
 نے نماز جنازہ پڑھی، جنازہ دیوبند کے اسٹیشن پر پہنچا تو تقریباً وہی سماں تھا جو تشریف آوری
 کے وقت تھا، فرق صرف اس قدر تھا کہ اس وقت شدتِ مسرت سنہلنے نہ دیتی تھی اور
 اس وقت شدتِ غم چہن نہیں لینے دیتی تھی از دھام کی وجہ سے جنازہ کافی دیر کے بعد
 نکلا، تک پہنچا یا جا سکا، اگلے دن صبح کو احاطہ دارالعلوم میں نماز جنازہ ادا کر کے بہرا حشر
 انسوس و بہزار ان غم و الم اس گنجینہ علم و عمل کو سپرد خاک کر دیا گیا، نور اللہ مقدرہ!!
 حضرت شیخ الہند قدس اللہ سرہ کی وفات پر آپ کے متوسلین کے متعدد وقفاً و
 مرثیے عربی، فارسی اور اردو کے روداد میں درج ہیں، یہاں مولانا سراج احمد صاحب
 مدرس دارالعلوم کا لکھا ہوا قطعہ تاریخ وفات درج ذیل ہے۔

کیا کبھی مرتے ہیں اللہ پر مرنے والے
 اس کی آواز پہ بیک کہا عالم نے
 آپ مامور من اللہ تھے بہر تبلیغ
 پئے دنیاے دنی ایک قدم بھی نہ اٹھا
 دور تھا ساغرِ تحدیث کا ہر شام و پگاہ
 اُن کے شاگرد ہیں پھیلے ہوئے دنیا بھر میں
 بولتے کچھ نہیں اور لب پہ بتسم ہے عیاں
 سالِ رحلت پہ ہوا غیب سے دل میں القا
 لوحِ محفوظ پر ہے ثبت دوامِ محمود
 آن کی آن میں سب ہو گئے رامِ محمود
 شاہِ عدل ہے تاشیرِ پیامِ محمود
 راہِ حق میں ہی اٹھا جب اٹھا کامِ محمود
 واہِ اصلِ علی شربِ مدامِ محمود
 واقعی زندہ جاوید ہے نامِ محمود
 موت ہے؟ نقطہ ہے؟ یا ہے یہ نامِ محمود
 خلدِ علی طرب افزا ہے مقامِ محمود

۳۹ ۱۳ ۵

۱۳۳۹ء میں ہندوستان سے دارالعلوم کے
 چندے اور آمدنی میں کمی رہی، مگر فرانس
 جنوبی افریقہ اور رنگون وغیرہ بیرون ممالک کے گران قدر چندے نے اس کمی کو پورا
 کر دیا، اس میں فرانس کا چندہ پہلا اور آخری چندہ تھا۔

۱۳۴۰ء حضرت مہتمم صاحب کا حیدرآباد کے
 عہدہ افتخار کے لئے انتخاب
 ۱۳۴۰ء کے ادائل میں نظام دکن کے
 چیف سکرٹری کا تار موصول ہوا کہ
 اعلیٰ حضرت نے حضرت مولانا حافظ محمد
 صاحب مہتمم دارالعلوم کو حیدرآباد کی عدالت عالیہ (ہائی کورٹ) کے عہدہ افتخار پر تین سال
 کے لئے بمشاہرہ ایک ہزار روپیہ تجویز فرمایا ہے۔

حضرت مہتمم صاحب کو دارالعلوم سے جس درجے کا تعلق اور اس کے کاموں میں جس قدر
 انہماک تھا اس کے ہوتے ہوئے کسی دوسری جانب متوجہ ہونے کا کوئی موقع ہی نہ تھا،
 مگر دارالعلوم اور حیدرآباد کے مابین جو دیرینہ تعلق قائم تھا اس کو نظر انداز کرنا بھی آسان نہ تھا۔

بالآخر جماعتی فیصلہ یہی قرار پایا کہ امتثالِ امر سے انکار نہ کیا جائے، اور ربیع الآخر کو حضرت مہتمم صاحب حضرت مولانا حبیب الرحمن صاحب کو ہمراہ لے کر روانہ ہو گئے، ۱۴ ربیع الآخر کو نظام دکن سے ملاقات ہوئی، حضرت مہتمم صاحب نے دارالعلوم کی خدمت اور اپنے شغف و انہماک کا ذکر فرمایا تو ارشاد ہوا کہ "میں جانتا ہوں کہ وہ کام جس کو آپ سرانجام دیتے ہیں بہت بڑا ہے، اور اگر آپ اس بنا پر یہاں آنے سے انکار کر دیتے تو مجھے کچھ ملاں نہ ہوتا، لیکن میرا خیال یہ تھا کہ میسر بنسٹار کا اتباع کر کے ضرور آئیں گے، آپ یہاں رہ کر بھی دارالعلوم کی خدمات انجام دے سکتے ہیں۔"

اس تقرر میں عہدہ افتاء کے علاوہ نظام کے سامنے مدرسہ نظامیہ کی تعلیمی و انتظامی اصلاح کی بھی ضرورت پیش نظر تھی چنانچہ اس کی صدارت بھی تفویض کی گئی، اور فرمان خاص صادر ہوا کہ مدرسہ نظامیہ کے سابقہ حالات کو دیکھ کر اصلاح و ترقی کے لئے نجا ویز پیش کی جائیں، چنانچہ حضرت مہتمم صاحب نے اس سلسلے میں جو نجا ویز پیش کیے ان کو فوراً نظام کی منظور سی حاصل ہو گئی۔

قیام حیدرآباد کے زمانے میں بھی حضرت مہتمم صاحب کا تعلق دارالعلوم کے ساتھ بدستور قائم رہا، صدارت اہتمام کا ایک عہدہ قائم کر کے آپ کو بحیثیت صدر مہتمم دارالعلوم دکن

۱۔ ریاست حیدرآباد کے سابقہ نظام میں اسلامی طرز پر دارالافتاء کا محکمہ قائم تھا جس میں مالکِ محروسہ کے شرعی معاملات پیش ہو کر طے ہوتے تھے، افتاء کا منصب بھی سرکاری طور پر قائم تھا، عدالت عالیہ میں صدر مفتی کا عہدہ تھا، جس کا کام قتل و قصاص کے مقدمات میں شریعت کے مطابق فتویٰ دینا تھا، عدالت عالیہ کے فیصلے اور سزائے موت کا انحصار مفتی کے فتویٰ پر ہوتا تھا۔ اگرچہ یہ عہدہ عدالت عالیہ کے چیف جج کے ماتل تھا مگر اس لحاظ سے کہ یہ ایک خالص مذہبی و شرعی منصب ہے زیادہ ممتاز اور باعظمت سمجھا جاتا تھا۔

بھیجا گیا اور حضرت مولانا حبیب الرحمن صاحب نائب مہتمم دارالعلوم کو مہتمم بنایا گیا اس صورت سے تمام بنیادی اور اہم امور کے فیصلے آپ دکن ہی میں کرتے تھے، اور برابر اہم معاملات میں تحریر و مشورے کے ذریعے سے دارالعلوم کی خدمات میں حصہ لیتے رہے۔

دارالعلوم میں ہمیشہ جیسا کہ پہلے عرض کیا جا چکا
اضافہ مشاہرات اور بعض تغیرات
 ہے تنخواہوں کا معیار بہت ہی کم اور معمولی

رہا ہے اور ہمیشہ یہاں کے کارکنوں اور اساتذہ نے اپنی خدمات کے معاوضے میں حق تعالیٰ کی خوشنودی اور ایثار کو ترجیح دی ہے مگر انسانی ضرورتوں سے بھی کلیتہً قطع نظر نہیں کیا جاسکتا، اس لئے جب جنگ عمومی کے سبب شدید گرانی پیدا ہو گئی اور مابعد جنگ بھی اسکے اثرات بدستور باقی رہے تو تنخواہوں میں اضافہ کا مسئلہ ناگزیر ہو گیا، چنانچہ اس تناسب سے اضافہ عمل میں آیا کہ صدر مہتمم صاحب کے سابقہ مشاہرہ ۸۵ روپے میں ہم روپے کا اور صدر مدرس صاحب کی تنخواہ ۷۰ روپے میں ۳۰ روپے کا اضافہ کیا گیا، اور اسی طرح علی قدر مراتب تمام مدرسین اور ملازمین کی تنخواہیں بڑھائی گئیں۔

اس موقع پر مجلس شوریٰ نے تنخواہوں میں اضافہ کی ضرورت کی تجویز پاس کرتے ہوئے لکھا ہے کہ "جناب مہتمم صاحب نے دربارہ مشاہرات حضرات مدرسین و ملازمین دارالعلوم جو تجویز تحریر فرمائی ہے وہ بالکل مناسب ہے، تجویز مذکور میں جو وجوہ تخریر کی گئی ہیں ان کی بابت موجودہ حالات زمانہ پر نظر کرنے سے کوئی وجہ عدم تسلیم نہیں ہو سکتی، تمام دنیا کے ہر ایک طبقے و گروہ میں معاوضہ خدمت کی قیمت بہت زیادہ ہو گئی ہے، لہذا حضرات مدرسین اور دیگر ملازمین دارالعلوم بھی اضافہ کا استحقاق رکھتے ہیں۔"

مجلس شوریٰ حضرات مدرسین کا شکریہ ادا کر کے نہایت امتنان کے ساتھ ان حضرات

کے ایثار کا اعتراف کرتی ہے، حضرات مدرسین نے محض بوجہ اللہ تعالیٰ خدمتِ تدریس دارالعلوم کو اپنا دینی و قومی فریضہ جان کر دوسری جگہ باوصف اعضا فامضامیناً تنخواہ پر بلائے جانے کے باوجود دارالعلوم کو نہیں چھوڑا، بالخصوص حضرت مولانا النور شاہ صاحب صدر مدرس کا ایثار خاص شکرِ بے کے قابل ہے کہ حضرت موصوف نے دارالعلوم کی قلیل رقم پیش کردہ کو قبول فرما کر دوسری جگہ اعضا فامضامیناً مشاہرہ پر جانے سے بالکل انکار فرمادیا ہے حضرت موصوف کا شکر یہ بالخصوص ارکان مجلس شوریٰ پر اور بالعموم عام ہمدردانِ دارالعلوم بلکہ تمام اہل اسلام پر واجب ہے۔

جناب مہتمم صاحب نے اپنی یادداشت کے ساتھ جملہ ملازمین متعلقہ دارالعلوم کی فہرست مرتب فرمائی ہے لیکن اس میں کسی جگہ خود مہتمم اور نائب مہتمم کے نام کا اندراج نہیں ہے، یہ بھی ایک طرح کا ایثار ہے جو حضرات موصوفین کا ہمیشہ سے شعار چلا آرہا ہے لیکن جہاں تک نظر دوڑائی جائے یہی نظر آئے گا کہ دارالعلوم میں ترقیات مالی و انتظامی جس قدر ہوئی ہیں وہ حضرات موصوفین کی جدوجہد اور کوششِ بلیغ کا نتیجہ ہے، لہذا ان حضرات کی خدمات کا دراصل کوئی معاوضہ نہیں ہو سکتا اور مجلس شوریٰ معاوضہ تجویز کرنے سے بالکل قاصر ہے مگر تاہم اس موقع پر دونوں حضرات کا اضافہ تجویز نہ کرنا مجلس شوریٰ کی ایک سخت کوتاہی اور نہایت ناسپاسی اور قدری خیال کی جائے گی، نظر براں اس فہرست میں ہر دو حضرات کے لئے بھی اضافہ درج کیا جاتا ہے۔

۱۳۲۲ھ، ۱۳۲۳ھ کے حالات میں سب سے زیادہ اہم واقعہ شہد	۱۳۲۲ھ، ۱۳۲۳ھ شہدھی اور سنگٹھن کے زمانے میں دارالعلوم کی تبلیغی خدمات
اور سنگٹھن کا وہ افسوسناک واقعہ ہے جس نے دارالعلوم کی تمام تر توجہ داخلی حالات	

سے ہٹا کر اپنی جانب مبذول کرائی، تاریخ ہند کا یہ ناگوار سانحہ آریہ سماج کی ایک منظم تحریک تھی، جس کا مقصد اسلام سے ناواقف اور سادہ لوح مسلمانوں کو آریہ بنانا تھا، اُس زمانے کی سیاست اور ہندو مسلم اتحاد کے پیش نظر یہ تحریک بڑی عجیب معلوم ہوتی ہے، اس کے سمجھنے کیلئے تحریک کا پس منظر جاننا نہایت ضروری ہے۔

سن ۲۰، ۲۱ اور ۱۹۲۲ عیسوی میں تحریک خلافت اور کانگریس کے باہم دیگر تعاون اور اشتراک عمل سے ہندو مسلمانوں میں یکجہتی اور اتحاد و اتفاق کے تعلقات اس قدر مستحکم ہو گئے تھے کہ دونوں قومیں شہر و شکر بن گئی تھیں، ہندوؤں میں مسلمانوں کے سانحہ چھوت پھات برتنے میں یہ بڑا تغیر رونما ہو گیا تھا کہ ہندو مسلمان کے ہاتھ سے شربت اور پان بے تکلف کھانے پینے لگے تھے، یہ ایسے حالات تھے جنہوں نے ہندوستان کے مستقبل میں برطانوی حکومت کے قیام کو دشوار بنا دیا تھا، انگریزوں نے حالات کی نزاکت کو محسوس کرتے ہوئے منافرت و تفریق کا اپنا پرانا نسخہ استعمال کیا جو ہندوستان کی بدقسمتی سے نتیجتاً تیر بہدف ثابت ہوا، اس کی تفصیل یہ ہے کہ ۱۹۲۲ء میں وائسرائے نے ترک عموالات کے ایک بڑے لیڈر سوامی شرمدھانند کو جو اس وقت جیل میں تھے بلا کر گنگو کی اس گنگو کے بعد جو صیغہ راز میں رہی اُن کو رہا کر دیا گیا، جیل سے نکلنے ہی سوامی شرمدھانند نے مسلمانوں کی شدھی کا کام شروع کر دیا، دوسری طرف ڈاکٹر مونجے نے سنگٹھن قائم کی جو خاص ہندوؤں کی جماعت تھی، لاہور کے اخبار "کیبیری" نے آگرے کے ساڑھے چار لاکھ ملکاتہ نو مسلم راہچوٹوں کو شدھی کر لینے کی طرف توجہ دلائی، آگرہ، ہتھرا، اٹھ، اٹھارہ، کانپور، فرخ آباد، گوڑگانوہ اور مین پوری وغیرہ کے اضلاع اس تحریک کے خاص مرکز تھے۔

اس نازک ترین موقع پر دارالعلوم نے وہی کیا جو ایک دینی اور مذہبی ادارے کے

شایانِ شان تھا۔ اس نے اس سلسلے میں مدافعا نہ اور جوابی کاروائی سے قبل آل انڈیا نیشنل کانگریس سے اخلاقی طور پر اپیل کی کہ وہ ان جارحانہ سرگرمیوں کو جو مسلمانوں اور ہندوؤں میں منافرت اور عداوت کے جذبات پر درش کر رہی ہیں اپنے ہمہ گیر اثرات سے فی الفور بند کرادے، تجویز کے متن کا حاصل یہ تھا کہ :-

* دارالعلوم کی یہ مجلس آل انڈیا کانگریس کمیٹی سے پُر زور درخواست کرتی ہے کہ وہ ملک کے پُر آشوب حالات کو ملحوظ رکھتے ہوئے ان تمام کارروائیوں کو جو ایک باقاعدہ معرکہ آرائی کی صورت میں ظاہر ہو کر مسلمان اور ہندو قوم کے جذباتِ منافرت و عداوت کے بھڑکانے اور مطلع آزادی ہند کو تاریک بنانے کی موجب ہو رہی ہیں عام ملکی مفاد کی خاطر موقوف کرادے اور ملک کی سیاسی فضا کو جو بد قسمتی سے روز بروز کمتر ہوتی چلی جا رہی ہے صاف اور پُر امن بنانے کے لئے ان مبلغین کو جو ایک طرح کی مذہبی جنگ آزمائی میں منہمک ہیں واپس کرادے البتہ ایسی مذہبی تبلیغ جو بین الاقوامی رواداری کے ساتھ معقول اور ملائم طرز پر ہو اس سے کوئی جماعت دوسری جماعت کو روکنے کا اختیار نہیں رکھتی۔ سنگٹھن کی نسبت یہ تجویز پیش کی گئی تھی :-

چونکہ ہندو سنگٹھن کی تحریک کے بعض حلقوں میں صحیح یا غلط طور پر یہ معنی سمجھ لئے گئے ہیں کہ وہ مسلمانوں کے مقابلے پر ایک طاقت ور نظام عمل بنایا گیا ہے جس کی غرض ہندوؤں کو مسلمانوں سے ٹکرانا ہے، اس خیال نے ملک کے امن و امان کو سخت مجروح و مخدوش بنایا ہے، اس لئے یہ مجلس تجویز کرتی ہے کہ آل انڈیا کانگریس کمیٹی ہندو مہاسبھا سے بہت زور کے ساتھ درخواست کرے کہ وہ ان نازک اور پُر خطر حالات کا اندازہ کرتے ہوئے جن سے ہمارا ملک گذر رہا ہے ہندو سنگٹھن کی موجودہ صورت کو ملتوی کر دے، جن سے مضر خطرات کے پیدا ہونے کا ہر وقت اندیشہ لگا رہتا ہے، البتہ جس وقت ملک کی فضا درست اور حالات معتدل ہو جائیں، تب آل انڈیا کمیٹی سے درخواست کی جائے کہ وہ ہندو مسلمان

دونوں کی جسمانی قوت کو ترقی دینے کے لئے ایسی تدابیر کی تلقین کرے جن سے دونوں قومیں انفرادی اور اجتماعی طور پر اپنے جسمانی قویٰ کو عام کمزوری سے محفوظ رکھ سکیں جو اس زمانے میں دونوں قوموں کے اکثر افراد میں کم و بیش مشاہدہ کی جا رہی ہیں۔ تاکہ ملک ایسے فرزندوں کی خدمات میں ازبیش مقدار میں حاصل کر سکے، اور شریف لوگ شہریروں کے مقابلے میں اپنی جان و مال آبرو اور مذہب کو محفوظ رکھنے کے قابل ہو سکیں؟

اسے ملک کی بد قسمتی ہی کہا جاسکتا ہے کہ دارالعلوم کی جانب سے یکہمتی کی یہ مصالحانہ اپیل اس وقت صدمہ بصر ہو کر رہ گئی، ادھر دارالعلوم میں جب خطوط اور اخبارات کے ذریعے درپے درپے آریہ سماج کی ناگوار فرقہ وارانہ سرگرمیوں اور مسلمانوں کے ارتداد کی خبریں موصول ہوئیں تو ۱۲ جمادی الاخریٰ کو دارالعلوم سے مبلغین کا ایک وفد روانہ کیا گیا، وفد کی رپورٹ سے معلوم ہوا کہ آریہ سماج کی تحریک نہایت منظم اور وسیع پیمانے پر پھیلی ہوئی ہے، جس کے ازالے کے لئے مزید اور کافی مبلغین کی سخت ضرورت ہے۔ دارالعلوم کے اساتذہ اور طلبہ کے درپے متعدد وفد روانہ کئے گئے، اگر وہ تبلیغی کاموں کا مرکز قرار دے کر علمائے دیوبند کا دفتر کھولا گیا، مولانا میرک شاہ صاحب مدرس دارالعلوم دتتر کے نگران بنائے گئے، موصوف جہاں ضرورت ہوتی مبلغین کو بھیجتے، سجدائے مبلغین کی ان شہک مسماعی کا نتیجہ یہ نکلا کہ بے شمار مرتدین تائب ہو کر اسلام میں واپس ہو گئے، جن مقامات پر آریہ سماج کی تحریک جاری تھی وہاں کے مسلمان عموماً دین سے ناواقف اور سادہ لوح تھے، اس لئے آسانی سے مخالفین کا شکار ہو جاتے تھے، مبلغین نے وعظ و تبلیغ کے ذریعے ملک نہ راجپوتوں کو اسلام سے روشناس کرایا ان کے لئے دینی تعلیم کا انتظام کیا اور جگہ جگہ مدارس کھولے گئے، اکثر مقامات پر آریہ مبلغین سے مناظرے ہوئے، جن میں بالعموم دارالعلوم کے مبلغ کامیاب رہے۔

مبلغین نے وقتاً فوقتاً جو اطلالیں بھیجیں ان سے معلوم ہوتا ہے کہ شروع شروع

میں انھیں جاہل اور اکھڑ ملکاتوں کی کج اخلاقیوں اور سختیوں سے بڑی بڑی اذیتیں اٹھانا پڑیں، ریاست اور کے ایک گاؤں تسی میں جب ابتداً مبلغین پہنچے تو ملکاتوں نے ٹھرانے سے انکار کر دیا، وہ مبلغین کے وضو کا مذاق اڑاتے تھے، پانی مانگتے تو اینٹوں سے جواب دیتے، مبلغین نہایت ہمت اور پامردی کے ساتھ مسجد میں شہر کران کی ایذا رسانیوں کو مدت تک برداشت کرتے رہے، جب صبر کا پیمانہ لبریز ہو گیا اور کامیابی کی کوئی شکل نظر نہ آئی تو بادل ناخواستہ واپسی کا ارادہ کیا، رات کو خواب میں دیکھا کہ آن حضرت صلی اللہ علیہ وسلم متبسمانہ انداز میں نکتہ ارتداد کے انسداد میں مصروف ہیں، اس بشارت کبریٰ سے ہمیں از سر نو بندھ گئیں، ادھر ملکاتوں کی حالت بھی تقدیر الہی سے اچانک بدل گئی اور ان کی ایذا رسانی، مبدل براحت رسانی ہو گئی!

اس میں کلام نہیں کہ اس نازک دور میں دارالعلوم کے علاوہ اور بھی اکثر اداروں اور انجمنوں نے تبلیغی مساعی میں بیش از بیش حصہ لیا، جمعیتہ العلماء ہند کی سرگرمیاں بھی اس میدان میں کچھ کم اہم نہیں تھیں، یہاں تک کہ جب جمعیتہ العلماء نے بھی آگرہ میں اپنا تبلیغی دفتر کھول دیا تو دارالعلوم نے اجتماعی حیثیت کو برقرار رکھنے کی خاطر مناسب سمجھا کہ اپنے شعبہ تبلیغ کو جمعیتہ کے دفتر کے ساتھ ملحق کر دیا جائے، چنانچہ ربیع الاول ۱۳۴۲ھ سے اس پر عمل درآمد شروع کر دیا گیا، مگر عام مسلمانوں اور اخبارات نے دارالعلوم کی خدمات کا جس انداز میں اعتراف کیا اس سے اندازہ ہو سکتا ہے کہ دارالعلوم کی مساعی سب سے زیادہ وسیع منظم اور وسیع تھیں، اخبار سیاست "لاہور نے اپنی ۲۴ جون ۱۹۲۳ء کی اشاعت میں لکھا تھا کہ جہاں تک تحفظ دین، تردید مخالفین اور اصلاح المسلمین کا تعلق ہے، دارالعلوم دیوبند کے مدرسین مبلغین اور منتظمین کا حصہ سارے ہندوستان سے بڑھ چڑھ کر ہے، مثال کے طور پر اگر ان غیر محدود کوششوں کو ملاحظہ کر لیا جائے جو آریہ سماج نے اسلام کے خلاف کیں، تو آپ کو روز روشن کی طرح نظر آجائے گا کہ ان مساعی کے مقابلے میں

سب سے زیادہ نمایاں طریق پر جو سینہ سپر موادہ مدرسہ عالیہ دیوبند ہی ہے، اور دعوتی سے کہا جاسکتا ہے کہ ہندوستان میں دین حنیف، علوم عربیہ، تفسیر و حدیث اور فقہ کے چرچے بعونہ تعالیٰ بہت حد تک دیوبند کے وجود مسعود کی وجہ سے قائم ہیں۔

روزنامہ "زمیندار" لاہور نے لکھا تھا کہ: "یہ عرض کرنے کی ضرورت نہیں کہ دارالعلوم السدا و فتنہ ارتداد میں بھی کس قدر قیمتی خدمات انجام دے رہا ہے، اس کے اساتذہ و طلبہ غایت انہماک کے ساتھ اس مقصد کی تکمیل میں سرگرم ہیں، اور یہ کھلی حقیقت ہے کہ حقیقی درسگاہ وہی ہے جو وقت پر میدان عمل میں اترے۔" (زمیندار ۲۴ جون ۱۹۲۳ء)

آریہ سماج کا یہ حملہ اس قدر شدید تھا کہ اس کی مدافعت کیلئے عرفِ دفاعی اندازہ کافی نہ تھا، اس لئے اقدامی طریق کار کے طور پر مبلغین کو آریہ مذہب سے براہ راست واقفیت پیدا کرانے کے لئے سنسکرت کا انتظام کیا گیا، مولوی ابورحمت صاحب میسرٹھی جو سنسکرت میں اچھی دستگاہ رکھتے تھے، ان کو بلا کر مبلغین کی تعلیم کا کام سپرد کیا گیا، اس زمانے میں اتفاق سے ڈاکٹر غلام محمد صاحب نے بھی اپنی خدمات پیش کیں، موصوف آریہ سماج کے تبلیغی مشن کے زبردست رکن اور سنسکرت کے نامور فاضل تھے، اور اسی زمانے میں اسلامی محاسن سے متاثر ہو کر دائرہ اسلام میں داخل ہوئے تھے، ڈاکٹر صاحب کی توجہ اور محنت سے بہت تھوڑے عرصے میں دارالعلوم کے طلبہ میں ایسے مبلغین کی جماعت تیار ہو گئی جو فن مناظرہ کے ساتھ سنسکرت میں بھی کافی دخل رکھتی تھی، اور مخالفین کے اعتراضات کا دندان شکن جواب دینے کے علاوہ ان کے مذہب پر براہ راست حملہ آور ہو کر خود اُٹھ کو ہی مدافعت پر مجبور کر دیتی تھی، اس کا یہ اثر ہوا کہ زیادہ عرصہ نہ گزرنے پایا تھا کہ مخالفین کی سرگرمیاں سرد پڑ گئیں اور آریہ سماج کے مشن نے ملک میں جو ناگوار فرتہ دارانہ مذہبی فضا پیدا کر دی تھی وہ ختم ہو کر حالات سابقہ معمول پر لوٹ آئے۔

۱۳۳۱ھ میں شدھی سنگٹھن کا ہنگامہ جس
 ۱۳۳۴ھ چار سالہ مالیات کا مد و جزر

شد و مد اور زور شور کے ساتھ اٹھا تھا اس کا لازمی نتیجہ یہی تھا کہ مسلمان ہمتن اس طرف متوجہ ہو گئے، وقت کا یہ تقاضہ بھی بجائے خود بڑی اہمیت رکھتا تھا مگر ان حالات کا دارالعلوم کے مالیہ پر اثر پڑنا بھی ناگزیر تھا، ۱۳۳۰ھ میں آمدنی کا اوسط ۸۲ ہزار اور صرف ۶۸ ہزار تھا، ۱۳۳۱ھ میں آمدنی ایک دم گھٹ کر ۵۹ ہزار ہو گئی مگر صرف ۶۲ ہزار ہوا، البتہ ۱۳۳۲ھ میں سابقہ کمی کی بہت حد تک تلافی ہو گئی، اس سال آمدنی ۹۴ ہزار اور صرف ۷۹ ہزار رہا، مگر چونکہ سابقہ قرضے کے اثرات ابھی تک باقی تھے اس لئے ۱۳۳۳ھ میں پھر کم ہو کر آمدنی تو ۷۳ ہزار پر آگئی مگر مصارف ۹۹ ہزار پر پہنچ گئے، مگر اس چار سالہ آمد و صرف کے عدم توازن اور مد و جزر کے باوجود آخری نتائج کی یکسانیت حیرت انگیز رہی، کہ دارالعلوم کا تمام کاروبار بلا ادنیٰ تغیر کے بدستور جاری رہا، اس چیز کو دارالعلوم کے اعجاز سے تعبیر کرنا بے جا نہیں ہے !
 والحمد للہ علیٰ ذالک ۔

۱۳۳۴ھ حضرت مہتمم صاحب کی حیدرآباد سے واپسی
 ۱۳۳۶ھ کے حالات میں گذر چکا ہے کہ

حضرت مولانا حافظ محمد احمد صاحب کو نظام دکن نے عدالت عالیہ کے عہدہ صدر مفتی کیلئے تین سال کے واسطے طلب فرمایا تھا، مجلس شوریٰ نے آپ کی تین سال کی رخصت منظور کرتے ہوئے یہ طے کر دیا تھا کہ زمانہ قیام حیدرآباد میں آپ کا تعلق دارالعلوم سے بدستور باقی رہے گا، چنانچہ اس فیصلے کے مطابق دارالعلوم کے تمام اہم امور آپ کی رائے اور مشورہ سے انجام پاتے رہے جیسا کہ سابقہ سطور میں گذر چکا ہے اس کے علاوہ آپ ہر سال دو تین ماہ کے لئے دیوبند تشریف لاکر دارالعلوم کی خدمت اعلیٰ بھی انجام دیتے تھے، تین سالہ مدت کے اختتام پر شاہی فرمان کے ذریعے اس مدت میں

ایک سال کی مزید توسیع کی گئی، لیکن زمانہ تو وسیع میں صحت خراب ہو گئی، جب علالت کا سلسلہ زیادہ بڑھا تو آپ قبل از وقت مستعفی ہو کر اوائل ربیع الآخر میں دیوبند تشریف لے آئے، حیدرآباد سے رخصت کی تقریب باغ عامہ میں نظام دکن نے بنفس نفیس شرکت فرما کر حضرت ممدوح کی خدمات جلیلہ کی نہایت شاندار الفاظ میں تعریف و تحسین فرمائی، اور حسین خدمات کے صلے میں پانسورویہ ماہانہ وظیفہ کے اجراء کا فرمان صادر ہوا، غرض کہ حضرت ممدوح کا تعلق جس غیر معمولی اعزاز و احترام کے ساتھ شروع ہوا تھا، اسی طرح نہایت عزت و وقار کے ساتھ انجام پذیر ہوا۔

حضرت مولانا حبیب الرحمن صاحب جابجائے
حضرت مہتمم صاحب

حضرت ممدوح کے استغفار کو منظور کرتے ہوئے نظام دکن نے فرمایا تھا، کہ ہم آپ کی جگہ پر مولانا حبیب الرحمن

صاحب عثمانی کا تقرر کرنا چاہتے ہیں، آپ ان سے دریافت کر کے جواب دیں "حضرت مولانا حبیب الرحمن صاحب نے امثال امر کے طور پر یہ تعلق منظور فرمایا اور ۲۲ جمادی الاول کو حیدرآباد تشریف لے گئے، لیکن دو تین ماہ کے بعد جب حضرت مہتمم صاحب کی علالت نے طول کھینچا تو مجلس شوریٰ نے یہ فیصلہ کیا کہ حضرت مولانا کو واپس بلا لیا جائے، چنانچہ اس مقصد کے لئے نظام کی بارگاہ میں مجلس کی جانب سے ایک معروضہ ارسال کیا گیا، جس میں دارالعلوم کی اہمیت اور اس کی ضرورت کے پیش نظر استدعا کی گئی تھی کہ حضرت مولانا کو مراجعت دیوبند کی اجازت مرحمت فرمائی جائے، چنانچہ حضرت ممدوح حیدرآباد سے رخصت ہو کر ۱۲ ربیع الاول ۱۳۲۵ھ کو دیوبند تشریف لے آئے

حضرت شیخ الہند نور اللہ مرقدہ کی وفات کے بعد حضرت تھانوی کی سرپرستی سے اب تک سرپرستی کے لئے کسی مفہم اور بااثر شخصیت کا انتخاب نہ ہو سکا تھا، اس اہم منصب کو پُر کرنے کے لئے مجلس شوریٰ

نے مولانا سعید الدین صاحب رکن مجلس کی تحریک پر متفقہ طور پر حضرت تنہا نوی قدس سرہ کو سرپرستی کے لئے تجویز کیا، حضرت مدوح ابتداً اپنی کثیر مصر و فینتوں کے سبب سے آمادہ نہ تھے، مگر جب مجلس اور اہتمام کی جانب سے زیادہ اصرار ہوا تو بالآخر آپ نے قبول فرمایا۔

ایک اہم حادثہ | یوں تو دارالعلوم اپنے آغاز ہی سے خلافت راشدہ کی طرح گونا گوں حوادثات کا شکار رہا ہے، مگر اس سال کے اواخر میں جو اہم حادثہ پیش آیا وہ دارالعلوم کی تاریخ میں اپنی نوعیت کا پہلا حادثہ تھا، اب تک جو حادثہ پیش آئے تھے وہ باہر سے اٹھے ہوئے عوارض تھے، مگر یہ حادثہ اندرونی طور پر رونما ہوا تھا، اولاً بعض شعبوں کے منتظمین کے خلاف طلباء کی ہنگامی شکایتوں سے اس کا آغاز ہوا، عام طور پر ہر جگہ ایسی شکایتیں منتظمین کے خلاف اکٹھے پیدا ہو جایا کرتی ہیں، مولوسی گل محمد خاں مرحوم سے مطبوع وغیرہ مختلف شعبوں کا کام متعلق تھا، طلباء کو ان سے زیادہ شکایات تھیں، ان معمولی باتوں نے شعبان میں سالانہ امتحان کے موقع پر عین دارالامتحان میں اچانک ایک ایسے حادثے کی شکل اختیار کر لی جو آگے چل کر دارالعلوم کی تاریخ میں ایک بڑا اور اہم ہنگامہ بن گیا، مولوسی گل محمد خاں مرحوم کے ساتھ زد و کوب کا افسوسناک اور توہین آمیز معاملہ کرنے کے جرم میں پانچ طلباء کا اخراج عمل میں آیا اسی کے ساتھ جن منتظمین سے طلباء کو شکایات تھیں انھیں بھی مؤثر فہمائش کر دی گئی مگر مذکورہ طلباء کے اخراج سے طلباء کی ایک بڑی جماعت میں ہیجان پیدا ہو گیا، انھوں نے اپنے مطالبات میں قوت پیدا کرنے کے لئے "لجنۃ الاتحاد" کے نام سے ایک جماعت قائم کی، دارالعلوم کی جانب سے اس جماعت کو مغل انتظام سمجھ کر خلاف قانون قرار دیا گیا، اس دوران میں سالانہ امتحان کے بعد عام تعطیل ہو گئی، طلباء کے اپنے اپنے وطن چلے جانے سے اس وقت یہ ہنگامہ فرو ہو گیا۔

۱۳۲۵ء گذشتہ ہنگامے کی تجدید | گذشتہ سال طلباء کے جس ہنگامے کا آغاز ہوا تھا وہ اگرچہ اُس وقت

بالکل وقتی حالات کا نتیجہ معلوم ہوتا تھا، طلباء کو بعض منتظمین سے جو شکایات تھیں اُن کا بروقت تدارک کر دیا گیا تھا مگر بعد میں بتدریج شکایتوں میں اضافہ ہوتا گیا، اور رفتار کے ہر موڑ پر اچانک ایسی تبدیلیاں واقع ہوتی رہیں جنہوں نے حالات کو شدید سے شدید تر بنا دیا، طلبہ کی انجمن "لجنۃ الاتحاد جس کی بنیاد گذشتہ سال پڑھی تھی، نہ صرف یہ کہ وہ باقی تھی بلکہ اُس کی طاقت میں روز افزوں اضافہ ہوتا رہا، لیکن اب تک جو کچھ ہوا وہ صرف طلبہ ہی کی حد تک محدود تھا، طلبہ کو اساتذہ کی اعانت حاصل نہ تھی کہ دفعہ شہ شعبان کے پہلے مہفتے میں حضرت مولانا محمد انور شاہ صاحب نے طلباء کے مطالبات کی تائید میں یکے بعد دیگرے دو مرتبہ مسجد دارالعلوم میں تقریر فرمائی، حضرت شاہ صاحب کے ساتھ حضرت مولانا مفتی عزیز الرحمن صاحب، حضرت مولانا شبیر احمد عثمانی، مولانا سراج احمد صاحب اور چند دوسرے اساتذہ بھی شریک ہو گئے، امتحان سالانہ کے موقع پر منتظم مطبخ کو مطبخ سے علیحدہ کئے جانے کا مطالبہ طلباء کی جانب سے کیا گیا، یہ مطالبہ منتظم اور طلبہ کی ایک معمولی آدیزش پر مبنی تھا، ادھر تو اہتمام کو اس مطالبے کے جائز ہونے میں کلام تھا اور ادھر طلبہ کو منتظم مطبخ کی علیحدگی پر شد و مد سے اصرار تھا، یہ احتجاج یہاں تک بڑھا کہ اس کو محل نظم قرار دے کر ایسے طلباء کا اخراج کر دیا گیا جو ایچی ٹیشن کی رہ نمائی میں سرگرمی سے حصہ لے رہے تھے، مذکورہ طلبہ کے اخراج پر ہیجان اور بڑھ گیا، اب "لجنۃ الاتحاد" نے اپنے مطالبات اخبارات کے ذریعے ملک کے سامنے پیش کئے، اس پر تائیدی اور تردیدی مضامین کا ایک طویل سلسلہ عرصے تک اخبارات میں چلتا رہا۔

دستور اساسی میں ترمیم | گذشتہ سال سے دارالعلوم کے اندرونی نظام

میں اختلافات کے سبب سے جو حالات پیش آ رہے تھے ان پر قابو حاصل کرنے کے لئے یہ ضرورت محسوس کی گئی کہ اہتمام کے اختیارات کو نسبتاً وسیع کر دیا جائے، اس کے لئے قدیم دستور اساسی میں تغیر و تبدل کیا گیا، حضرت سرپرست صاحب کی سہولت کی غرض سے مجلس شوریٰ کا اجلاس دیوبند کے بجائے ننھانہ بھون میں منعقد ہوا، دستور اساسی کے قواعد و ضوابط کی تفصیل نظم و نسق کے عنوان سے آئندہ اوراق میں پیش ہوگی۔

مجلس انتظامیہ کا قیام | دستور اساسی میں ترمیم و تنسیخ کے ساتھ مجلس شوریٰ نے اپنے کاموں میں امداد و اعانت اور تخفیف کار کے پیش نظر "مجلس انتظامیہ" (مجلس عاملہ) کے نام سے ایک ذیلی مجلس قائم کی، جس کے ارکان کی تعداد پانچ مقرر کی گئی، مجلس انتظامیہ کے اراکین کے انتخاب میں اس بات کو ملحوظ رکھا گیا کہ یہ ایسے اراکین پر مشتمل ہو جو دیوبند کے قریب و جوار میں مقیم ہوں تاکہ ماہانہ اجلاسوں میں سہولت شرکت کر سکنے کے علاوہ وقتاً فوقتاً دارالعلوم کا معائنہ بھی کرتے رہیں۔

۱۳۲۶ھ حضرت شاہ صاحب کے ہم خیال حضرات کا استعفار | گذشتہ دو سال سے اختلافات کا جو خلفشار

چل رہا تھا ہر چند اس میں بعض اوقات کمی تو ہو جاتی تھی مگر اس کا بالکلہ ازالہ نہیں ہوتا تھا اس لئے وہ دب دب کر بھی بار بار نمایاں ہو جاتا تھا، ذیقعدہ ۱۳۲۵ھ میں حضرت شاہ صاحبؒ رخصت پر اپنے وطن کشمیر تشریف لے گئے، ماہ صفر ۱۳۲۶ھ کے وسط میں آپ نے وہیں سے استغفار سمیج دیا، ۲ ربیع الاول کو حضرت شاہ صاحبؒ واپس دیوبند تشریف لائے اور چونکہ مستغفی ہو چکے تھے اس لئے درس شروع نہیں فرمایا، دارالعلوم میں صدر المدین کی شخصیت کو ہمیشہ خاص اہمیت حاصل رہی ہے، اس لئے حضرت شاہ صاحبؒ کی علیحدگی سے طلبہ کا متاثر ہونا لازمی تھا، چنانچہ ۳ ربیع الاول یعنی حضرت شاہ صاحبؒ کی واپسی کے

دوسرے دن سے "لجنۃ الامتداد" کی جانب سے تعلیمی اسٹرائٹنگ کر دی گئی، جو مسلسل دس دن تک جاری رہی، ادارہ علوم میں تعلیمی مقابلے کا یہ پہلا موقع تھا، حضرت مولانا مفتی کفایت اللہ صاحب اور مولانا احمد سعید صاحب دہلوی کی سعی و کوشش سے چند دنوں کے لئے بظاہر مغفرت ہو گئی جس کا فوری نتیجہ یہ ہوا کہ اس وقت اسٹرائٹنگ ختم کر دی گئی۔

اسے اختلاف کا یہ سلسلہ جو ۱۳۳۲ھ سے شروع ہوا تھا تقریباً ۱۳۳۵ھ تک باقی رہا، ادارہ علوم کے ریکارڈ سالانہ رورادوں اور نیز اس سلسلے میں شائع ہونے والے اخبار "الانصار" اور "ہاجر" کے فائلوں میں تفصیلی حالات مذکور ہیں، لیکن ظاہر ہے کہ یہ باتیں وقتی تھیں، اب نہ وہ حالات باقی ہیں اور نہ ان واقعات کی تفصیلات اپنے اندر کوئی مفید پہلو رکھتی ہیں، راقم سطور نے جزئیات و تفصیلات کو ترک کر کے واقعات کے ایسے نقاط کا بیان کر دینا کافی سمجھا ہے جن سے واقعات کے اہم پہلو سامنے آجائیں۔

دونوں جماعتوں کے اکابر اور ان کے علم و فضل و ریاضت و صداقت اور ورع و تقویٰ کے پیش نظر اختلافات کی نوعیت کو دیکھ کر ارادہ اختلاف رائے پر مبنی سمجھنا چاہئے جیسے بہت سے ائمہ اور صحابہ کرام رضوان اللہ علیہم کے اختلاف و مشاجرات تاریخ کے صفحات میں مذکور ہیں، ارادے کا اختلاف انسانی طبیعت کا فطری خاصہ ہے، انیک نعمتی پر مبنی اختلاف رائے کو زبان نبوت میں "اختلاف امتی رحمتہ" سے تعبیر کیا گیا ہے، حضرت مولانا شبیر احمد عثمانی جب ۱۳۵۵ھ میں ادارہ علوم کے صدر منتہم کی حیثیت سے تشریف لائے تو ایک عام اجتماع میں اس اختلاف و خلعشار کے اسباب بیان کرتے ہوئے نہایت بلیغ انداز میں فرمایا تھا کہ "بس طرح ایک خاص موسم میں سمندر میں جوش و خروش اور بیجان و تلاطم پیدا ہونے کا نتیجہ یہ ہوتا ہے کہ سمندر کے بخارات بادل کی شکل اختیار کر کے اسی وقت زمین کی شادابی اور سرسبزی کا سبب بنتے ہیں جبکہ زمین اپنی خشکی اور تشنگی کے سبب پانی کی سخت محتاج ہوتی ہے، لیکن جب سمندر میں گرمی پیدا ہو کر موج اور تلاطم پیدا ہوتا ہے (باقی صفحہ اٹھدہ پر ملاحظہ ہو)۔"

اوائل رجب میں مجلس شوریٰ کا اجلاس منعقد ہوا، جس میں بربنائے اختلاف حضرت مفتی صاحب اور مولانا سراج احمد صاحب مدرس دارالعلوم دیوبند سے مستغفی ہو جانے کی درخواست کی گئی، ان حضرات کے استغفار پر چند دوسکے اور اساتذہ نے بھی احتجاج کے طور پر اپنے اپنے استغفار پیش کر دیئے، اس پر طلبہ نے احتجاجاً دو سرری مرتبہ پھسر اشراک کی، یہاں یہ بتلادینا بھی ضروری ہے کہ اس اختلاف کے پورے زمانے میں

(بقیہ حاشیہ صفحہ گزشتہ) تو کچھ جزوی نقصانات بھی ہو جایا کرتے ہیں، جس سے بسا اوقات سمندر میں چلنے والے جہاز تک خطرے میں پڑ جاتے ہیں، مگر جن لوگوں کی نظر حق تعالیٰ کی حکمت بالخیر ہوتی ہے وہ بچنے ہیں کہ اس نقصان میں بھی کوئی نفع کئی ضرور ہے، گو سمندر کا یہ تلاطم اور جوش کچھ لوگوں کو اضطراب دہلاکت میں ڈال دینے والا ہوتا ہے مگر اسی سے مخلوق کے لئے زندگی کا کوئی عظیم الشان فائدہ اور سامان بھی مشیتِ الہی کے پیش نظر ہوتا ہے۔

بالکل اسی طرح دارالعلوم کے علمی سمندر میں بھی ایک طوفان جوش اور تلاطم اٹھا اور اس کی موجیں ایک دوسرے ٹکرائیں، اس توج و تلاطم سے کچھ نقصانات بھی پہنچے، مگر یہاں سے بخارات کے جو بادل اٹھے وہ ابیر رحمت بن کر گجرات کی اُس دور افتادہ سرزمین پر جا کر بر سے جو علم اور رسول اللہ صلی اللہ علیہ وسلم کی سنت سے بالکل محروم اور بے بہرہ تھی، علماء دیوبند کے وہاں پہنچ جانے سے ڈابھیل میں جو عظیم الشان مدرسہ عالم وجود میں آیا اس کے علمی فیضان سے آج گجرات کا چپہ چپہ سیراب ہوا ہے، اور گجرات کا بدعت کدہ بھلا اللہ آج قرآن و سنت کی روشنی سے منور ہے ۱۱

علامہ عثمانی کے الفاظ میں یہ ہے انجام دارالعلوم کے علمی سمندر کے اس جوش و توج کا جس نے دارالعلوم کی فضا میں تین چار سال تک مسلسل طوفان اور تلاطم برپا رکھا، کسی نے سچ کہا ہے -

خدا شرے برانگیسز د کہ غیر ماراں باشد

اساتذہ و طلبہ کی دو جماعتیں ہو گئیں تھیں، ایک جماعت، اہتمام کے ساتھ تھی، اس جماعت کے طلباء "جمعیتہ الطالبار" کے ساتھ منسلک تھے، دوسری جماعت حضرت شاہ صاحب سے وابستہ تھی، "لجنتہ الاستخاد" طلباء کی اسی مؤخر الذکر جماعت کا نام تھا، اسٹرائیک اور مطالبات بھی اسی جماعت کی جانب سے تھے، اول الذکر جماعت نے نہ صرف یہ کیا کہ اسٹرائیک میں کوئی حصہ نہیں لیا بلکہ اس نے پوری شدت کے ساتھ "لجنتہ الاستخاد" کا مقابلہ بھی کیا، تعلیمی سال کا یہ آخری ہینڈ تھا، حالات پر قابو پانے کے لئے سالانہ امتحان کی تاریخیں کچھ مقدم کر دی گئیں، دو ٹولٹ کے قریب طلباء شریک امتحان ہوئے اور ایک ٹولٹ نے بدستور اپنا مقابلہ جاری رکھا۔

دوسری اسٹرائیک کے بعد سے حضرت شاہ صاحب اور ان کے ہم خیال اساتذہ و طلباء کا رسمی تعلق دارالعلوم سے بالکل منقطع ہو گیا، نیز ان تمام طلباء کو دارالعلوم سے خارج کر دیا گیا جو "لجنتہ الاستخاد" سے دلچسپی رکھتے تھے۔

گذشتہ دو تین سال سے اخبارات میں

۱۳۴۶ھ حیدرآباد کا تحقیقاتی وفد

نسبت جس بے اطمینانی کا اظہار کیا جا رہا تھا اس سے متاثر ہو کر متعدد مقامات سے مختلف اوقات میں مقتدر حضرات دارالعلوم میں تشریف لائے، حالات کا معائنہ کیا اور حسابات کی جانچ پڑتال کی، اس سلسلے میں نظام دکن نے حیدرآباد کے محکمہ تعلیمات کے اسٹنڈ ڈائریکٹر سید محی الدین صاحب کو دارالعلوم کے حسابات کی جانچ و نتقیج کے لئے مامور فرمایا، سید صاحب اوائل محرم میں دیوبند تشریف لائے، محکمہ تعلیمات کے "محاسب" ساتھ تھے، کئی روز قیام فرما کر حسابات کی جانچ کی، اساتذہ کے طرزِ تعلیم اور طریقہ درس کو دیکھا اور مختلف شعبوں کے کاموں کی تحقیقات کی۔

حضرت مولانا حبیب الرحمن صاحب، اہتمام دارالعلوم نے سید صاحب کے سامنے

اس مرتبہ پر جو تخریر پیش کی اس میں نظام کی توجہ فرمائی کا خیر مقدم کرتے ہوئے دارالعلوم کے طریق کار پر ان الفاظ میں روشنی ڈالی گئی تھی :-

”دارالعلوم کے موجودہ حالات چار حصوں پر منقسم ہوتے ہیں، حصہ اول، حسابات دارالعلوم، حصہ دوم، انتظامات دارالعلوم، حصہ سوم، اصول دارالعلوم، حصہ چہارم اختلافات دارالعلوم، حسابات دارالعلوم کے متعلق میں صرف اس قدر کہنا چاہتا ہوں کہ اگر ان میں کوئی خیانت ثابت ہو جائے تو بلاشبہ موجودہ ہتتم کا علیحدہ کیا جانا ضروری ہے، انتظامات دارالعلوم کے متعلق ہمیشہ یہ اصول مرعی رکھا گیا ہے کہ عمل میں سہولت رہے، دارالعلوم کو کبھی یہ دعویٰ نہیں ہوا اور نہ ہو سکتا ہے کہ اس کے انتظامات نقائص سے مبرا دپاک ہیں، ایسا کوئی بھی نہیں کہہ سکتا، خدام دارالعلوم ہمیشہ اصلاح نقائص کے متلاشی و ساعی رہتے ہیں اور معقول مشورہ و اصلاح سے انحراف نہیں کرتے۔“

دارالعلوم کے تعلیمی اور حسابی امور کی عمدگی اور صحت و صفائی نے سیدنا کو بہت متاثر کیا آپ نے دارالعلوم کے متعلق جو رپورٹ پیش کی اُس نے نظام کو دارالعلوم کی جانب سے بالکل مطمئن کر دیا۔

نظام دکن نے حضرت حافظ صاحب سے اس وقت جب آپ حیدرآباد

حضرت حافظ صاحب کا سانحہ وفات

میں افتار کے عہدہ جلیلہ پر فائز تھے ایک مرتبہ دارالعلوم کے دیکھنے کا شوق ظاہر فرمایا تھا، اس سال کے اوائل میں ارباب حل و عقد کی رائے ہوئی کہ حافظ صاحب خود حیدرآباد تشریف لے جا کر نظام کو ان کا وعدہ یاد دلائیں اور دارالعلوم کی طرف سے یہاں قدم رنجہ فرمانے کی دعوت دیں، حضرت مدوح نے باوجود پیرانہ سالی اور غیر معمولی ضعف و نقاہت کے جماعت کی خواہش کو منظور فرمایا، اور دکن کے طول طویل سفر کے لئے تیار ہو گئے، ۲۸ ربیع الثانی کو روانگی عمل میں آئی، حیدرآباد پہنچنے پر نظام سے ٹیلی فون پر گفتگو کے بعد ملاقات کا وقت مقرر ہو گیا، لیکن تقدیر الہی کو کچھ اور ہی منظور تھا۔

ملاقات کے دن اچانک بوسیر کا جس کا مدت سے عارضہ تھا، ایسا شدید دورہ ہوا کہ قولائے جسمانی نے جواب دینا شروع کر دیا، مرض کی شدت مایوس کن حالت تک پہنچ گئی، جب ملاقات کئے جانے کا کوئی امکان باقی نہ رہا تو یہ رائے قرار پائی کہ آپ کو بوجلت مکہ دیوبند لیجا یا جائے، سکند کلاس کا ایک پورا کمرہ ریزرو کر لیا گیا اور آپ اپنے رفقاء سفر کی حیت میں ۳ جمادی الاولیٰ کی صبح کو حیدرآباد سے دیوبند کے لئے روانہ ہو گئے، جب ٹرین نظام آباد کے اسٹیشن کے قریب پہنچی تو زبان پر ذکر اللہ جاری تھا، ۹ کے عدد پر عقد انا مل تھا کہ اللہ کے لفظ کے ساتھ روح پر واز کر گئی، رحمہ اللہ رحمۃ واسعۃ!

نظام آباد اسٹیشن پر نقش اتاری گئی شہر میں خبر پہنچتے ہی لوگوں کا ہجوم ہو گیا اور جنازہ تیار کیا گیا، متعلقین اور نظام کوتاہ کے ذریعے اطلاع دی گئی، نظام کا جواب آیا کہ حافظ صاحب کا جنازہ حیدرآباد لایا جائے، چنانچہ جنازہ حیدرآباد لے جایا گیا، نظام آباد اور حیدرآباد میں متعدد جگہ نماز جنازہ پڑھی گئی، اگلے روز ۴ جمادی الاولیٰ کو قبیل عصر نظام کی تجویز کے مطابق حیدرآباد کے مخصوص قبرستان میں جو خطہ صالحین کے نام سے خود نظام نے اکابر و معظمین کے لئے بنایا تھا موتِ عزت کے اس شہید کو شاہانہ اعزاز کیساتھ سپرد زمین کر دیا گیا، نظام نے باغ عامہ کی مسجد میں تعزیتی تقریر کرتے ہوئے نہایت تاسف کے ساتھ یہ پُر اثر جملہ فرمایا کہ "انسوس وہ مجھے لینے آئے تھے مگر خود یہیں رہ گئے"۔

حافظ صاحب کا عہدِ اہتمام درحقیقت دارالعلوم کی تاریخ کا ایک زریں اور تابناک باب ہے، انھوں نے دارالعلوم کی جو عظیم خدمات انجام دیں اور دارالعلوم نے ان کے عہدِ اہتمام میں جو عظیم الشان اور ہمہ جہت ترقی حاصل کی اس کی وجہ سے پورے ملک میں ان کی وفات کو ملت کا زبردست صدمہ تصور کیا گیا، ہندوستان کے طول و عرض میں ان کی وفات پر جا بجا تعزیتی اجتماعات منعقد کئے گئے جن میں ان کو خراج تحسین پیش کیا گیا اور ایصالِ ثواب کرایا گیا، یہ سب تفصیلات حافظ صاحب کے حالات میں پیش کی جائیں گی۔

۱۳۲۹ء حضرت مولانا حبیب الرحمن صاحب عثمانی
 کا حادثہ وفات

گذشتہ سال حضرت
 حافظ صاحب کی وفات
 سے دارالعلوم کو کیا بلکہ

پوری جماعت کو جو شدید زخم پہنچا تھا ابھی وہ مندمل نہ ہونے پایا تھا کہ اس سال حضرت
 مولانا حبیب الرحمن صاحب کی وفات کا حادثہ عظیم پیش آگیا۔

۱۳۲۸ء کی روداد میں لکھا ہے کہ یہ سال مقاصد دارالعلوم کی کامیابی کے لحاظ سے
 ایک کامیاب سال تھا، شعبوں کی ترقیات نے دارالعلوم کو سنین گذشتہ کی نسبت اوج
 ترقی پر پہنچا دیا تھا، طلبہ کی تعداد آمد و صرف کی وسعت، سامان کی افزائش، رجوع عام کی بہت
 وغیرہ سب ہی ترقی پذیر تھے۔

لیکن ان ہی ترقیات کے وفور ہیں تقدیر الہی سے ایک ایسا الم ناک حادثہ بھی دارالعلوم
 کے لئے مقدر تھا جو تاریخ دارالعلوم کے لحاظ سے ہمیشہ اس کے احاطہ میں الم انگیز
 لگا ہوں سے دیکھا جائے گا، اور گو ہم اسے دارالعلوم کے لئے منزل سے تعبیر نہ کر سکیں
 لیکن طبعی جذبات کی رو سے یہ ضرور کہیں گے کہ اس واقعے نے تمام ترقیات کو تاریک
 بنا دیا، اور ماضی کی مسرتیں حال کے اندوہ پر غالب نہ رہ سکیں، یہ حادثہ فخر الہند حضرت مولانا
 حبیب الرحمن صاحب عثمانی کی وفات حسرت آیات کا تھا، جس نے اس حریم علم و عمل کو
 ۱۳۲۹ء کے بعد پھر ایک دفعہ مجسمہ غم و حسرت بنا دیا، ابھی گذشتہ سال کا سانحہ جاں گذا
 یعنی ۱۳۲۶ء میں حضرت صدر مہتمم صاحب کی دائمی مفارقت کا داغ سینوں سے محو نہ ہونے
 پایا تھا کہ ۱۳۲۸ء میں اس سانحہ روح فرسانے اس زخم کو اور گہرا کر دیا۔

۳ رجب ۱۳۲۸ء کی تاریخ دارالعلوم کے لئے ایک قیامت خیز تاریخ تھی،
 جبکہ شب کو ۸ بجے دارالعلوم اس مبارک ہستی کے فیوض و برکات سے محروم ہو رہا تھا
 اور ہر شخص تصویر غم بن گیا تھا، ۱۳۲۶ء میں جو قیمتی دارالعلوم پر آئی تھی ۱۳۲۸ء کی اس

تاریخ میں اس کی پوری تکمیل ہو گئی، ۳۴ رجب کی درمیانی شب میں نعش مبارک ڈالا ہتام میں محفوظ رکھی گئی، جس چارپائی کو حضرت مرحوم کی شخصیت سے ۳۰ برس تک زمینت رہی تھی آج کی شب وہ چارپائی بصورت جنازہ سب خدام کے لئے حسرت و یاس کا باعث بنی ہوئی تھی، ۴ رجب کو جمعہ غصا، علی الصبح تجہیز و تکفین کے فرائض عمل میں آئے تقریباً ۱۰ بجے حضرت مولانا قاری محمد طیب صاحب مدظلہ نے نماز جنازہ پڑھائی، مجمع کی انتہائی کٹھنی، صحن دارالعلوم ہجوم سے پڑتھا، طلباء و اہل شہر ٹوٹے پڑتے تھے، ۱۱ بجے کے عمل میں جنازہ قاسمی قبرستان میں پہنچایا گیا اور ۱۲ بجے تک اس گنجینہ علم و عمل اور فہم و فراست کے خزانے کو سپرد خاک کر کے سب لوگ خالی ہاتھ واپس چلے آئے انا اللہ وانا الیہ راجعون۔

حضرت مرحوم کے عزم و استقلال، ہمت و جرات دانش و تدبیر، فکر و نظر، علم و تبحر اور اسی کے ساتھ غیر معمولی انتظامی قابلیت، غرض کہ ہر حیثیت سے آپ کی وفات ملک میں غیر معمولی اور منفرد تسلیم کی گئی تھی، ادب و تاریخ کی وسیع النظری مشہور زمانہ تھی، تاریخی حیثیت سے آپ کی معرکہ آرا اور مقبول زمانہ تصنیف اشاعت اسلام ایک زبردست شاہکار اور ایک عظیم یادگار ہے، نیز متعدد ادبی تصانیف مثل لامیۃ المعجزات اور قصیدہ مناجاتیہ وغیرہ عربی تصانیف حضرت مرحوم کی ادبیت کے شاہدِ عدل ہیں۔

اواخر ۱۳۳۹ھ میں مجلس شوریٰ کے رکن مولانا سعید الدین صاحب رام پوری نے مجلس میں یہ تحریک پیش کی تھی کہ حضرت مہتمم صاحب اپنی کبر سنی کے سبب سے ضعیف ہو گئے ہیں، ہر چند ان حقرات نے اب تک خدمات دارالعلوم میں کوئی فرق نہیں آنے دیا، تاہم مجلس شوریٰ کا یہ فرض ہے کہ وہ اس امر کا احساس کرتے ہوئے ایسے وسائل اختیار کرے جس سے ان حضرات کو فی الجملہ اپنے

اہتمام کے لئے حضرت مولانا

قاری محمد طیب صاحب کا انتخاب

کاموں میں امداد مل سکے، تجویز کا متن یہ تھا۔

حضرت مہتمم صاحب اور نائب مہتمم صاحب سلمہا اللہ تعالیٰ کی جو کچھ خدمات ہیں وہ اظہر من الشمس ہیں۔ اب یہ دونوں حضرات بوجہ تقاضائے عمر و نیز بسبب امراض گوناگوں ضعیف ہو گئے ہیں، اگرچہ خدمات دارالعلوم میں کسی قسم کا فرق نہیں آنے دیتے ہیں لیکن مجلس شوریٰ کا فرض ہے کہ وہ اس بات کا احساس کر کے ایسے وسائل پیدا کرے جس میں ہر دو حضرات کو خاص طور سے اپنے کاموں میں امداد ملے لہذا ایک عہدہ نائب دوم کا تجویز کرنا ضروری ہے، اور اس خدمت پر ایسا شخص تجویز کرنا ضروری ہوگا جو صاحب علم، عالی خاندان اور بااثر ہو اور دارالعلوم کے ساتھ سچی اور دلی ہمدردی مثل ان ہر دو حضرات کے رکھتا ہو، پس میں اپنی رائے میں اس عہدہ کے لئے مولانا قاری محمد طیب صاحب سلمہ اللہ تعالیٰ کو تجویز کرتا ہوں، مولانا موصوف لوجوان صالح، صاحب علم اور عالی خاندان اور دارالعلوم کے ساتھ آبائی نسل بعد نسل سچی و دلی ہمدردی رکھنے والے ہیں۔

حضرت مہتمم صاحب، حضرت مولانا محمد قاسم صاحب رحمۃ اللہ علیہ کے فرزند اکبر ہیں مولانا محمد طیب صاحب پوتے، حضرت مہتمم صاحب کے زمانے میں دارالعلوم کو جس قدر ترقیات آمدنی میں ہوئیں اور جس قدر درجات تعلیم المضاعف ہوئے جس قدر طلباء کی تعداد بڑھی، اور جس قدر ہندوستان سے باہر دور دراز اقالیم و ممالک میں اس دارالعلوم کی قدر و منزلت قلوب میں عامتہ روز افزوں پیدا ہوئی اس کے ثبوت میں خود دارالعلوم ایک مجسم شہادت موجود ہے، لہذا تمام مسلمانان بہی خواہان دارالعلوم پر عموماً اور مجلس شوریٰ پر خصوصاً روحانی طور سے یہ فرض عائد ہوتا ہے کہ اس خاندان کے کسی فرد کے ہاتھ میں بشرط قابلیت و صلاحیت نظام دارالعلوم

تجویز کر دیا جائے تاکہ وہ روحانی فیض جو ترقیات دارالعلوم میں باطنی طور پر نمود
معاون ہے برابر جاری رہے۔

مجلس کی اس تجویز کی رو سے ۱۳۳۱ھ میں حضرت مولانا قاری محمد طیب صاحب کو
نائب مہتمم بنایا گیا مگر یہ عہدہ آپ کے طبی رجحان کے خلاف تھا، آپ انتظامی امور سے علیحدہ
رہ کر یکسوئی کے ساتھ علمی اور تدریسی مشاغل کو پسند فرماتے تھے، چنانچہ تھوڑے ہی
عرصے کے بعد اپنی خواہش و اصرار سے اپنے آپ کو شعبہ تعلیم میں منتقل کرایا، مگر بالآخر
اکابر کے اصرار نے مجبور کیا اور پھر آپ کو نیابت اہتمام کا عہدہ سنبھالنا پڑا۔ جس پر اوائلی
رجب ۱۳۳۸ھ تک فائزر رہے حضرت مولانا عثمانی کی وفات کے بعد مجلس شوریٰ نے
پہلے تجربے کے طور پر قائم مقام مہتمم بنایا اور جب اس امر کا یقین ہو گیا کہ اس اہم منصب کے
سنبھالنے کی آپ میں بدرجہ اتم صلاحیت موجود ہے تو مندرجہ ذیل فیصلے کے ساتھ آپ
کو مستقل طور پر مہتمم مقرر کر دیا گیا، مجلس کی تجویز یہ ہے:-

”ہم سب ممبران مجلس شوریٰ دارالعلوم دیوبند نے ۸ شوال ۱۳۳۸ھ سے ۱۲ شوال
۱۳۳۸ھ تک دارالعلوم میں رہ کر دارالعلوم کے تمام شعبوں کا غور سے معائنہ کیا
جو امور بحث طلب مہتمم صاحب نے مجلس شوریٰ میں پیش کئے ان کا بلا دروغاً
تصفیہ کیا، ہم ممبران اس امر کی شہادت دیتے ہیں کہ جب سے مولوی قاری
محمد طیب صاحب نے زمام اہتمام اپنے ہاتھ میں لی ہے ان کے ہر طریق عمل
سے صدق و اخلاص نیت، حب و بغض فی اللہ اور ادائے حقوق و فرض شناسی
میں عزم قوی اور ثبات و استقلال بوجہ احسن ثابت ہوتا ہے، واللہ حمداً
کثیراً اطمینان مبارکاً فیہ، ہم سب حق تعالیٰ کے فضل و کرم سے قوی امید

رکتے ہیں کہ اس تھوڑی سی مدت میں جن خوبیوں کا منتہم صاحب سے ظہور ہوا ہے انشاء اللہ تعالیٰ آئندہ اس سے اعضا فاضلہ عتقہ ظاہر ہوگا، وما ذلک علی اللہ بعزیز، یہ الفاظ بے اختیار قلب سے نکلے ہیں اس میں تصنیع کو دخل ہے اور نہ منتہم صاحب کی خدمات کی داد ہے۔“

طلباء کی روز افزوں کثرت کے **مسجد میں ضافہ اور دارالحدیث کی تکمیل** سبب سے مسجد دارالعلوم تنگ

ہو گئی تھی، بالخصوص دھوپ اور بارش میں سخت تکلیف پیش آتی تھی اس لئے حضرت مولانا محمد طیب صاحب نے سب سے پہلے جو اقدامی تجویز اپنے قلم سے لکھی وہ مسجد کی بالائی منزل کی تعمیر متعلق تھی، نیز صحن مسجد کو بھی مشرق کی جانب بڑھایا گیا، اور حوض جو پہلے صحن کے آخر میں تھا تو سیح کے بعد تقریباً وسط میں ہو گیا، اس تعمیر کے تمام مصارف سید زین العابدین صاحب حیدرآبادی نے ادا فرمائے، دارالحدیث کی پُر شکوہ عمارت جو عرصے سے زیر تعمیر تھی بحمد اللہ ۱۳۲۹ء میں بہرہ وجودہ مکمل ہو گئی۔

دارالعلوم میں عرصے سے یہ تجویز زیر غور تھی کہ **دورہ ۱۳۵۵ھ، دورہ تفسیر کا اجراء** جس طرح حدیث کی اعلیٰ تعلیم دورہ حدیث کے

ذریعے دی جاتی ہے، اسی طرح تفسیر میں بصیرت پیدا کرانے کے لئے نصاب تعلیم میں دورہ تفسیر کا اجراء کیا جانا ضروری ہے، اب تک علم تفسیر میں جلاہین اور تفسیر بیضاوی کی صرف سورہ بقرہ داخل نصاب تھی، ان کتابوں کی تعلیم سے قرآن نہیں اس قدر مناسبت اور استعداد تو ضرور پیدا ہو جاتی تھی کہ طالب علم فراغتِ تحصیل کے بعد ذاتی مطالعے سے مزید بصیرت حاصل کر سکتا تھا نیز ضرورت کے وقت آیات قرآنیہ سے فی الجملہ استفادہ بھی

کر سکتا تھا مگر چونکہ سب لوگوں کو بالعموم ایسے حالات میسر نہیں آتے کہ وہ زمانہ تحصیل علم کے بعد علوم سے مزاوت باقی رکھ کر اپنے علم و معلومات میں مزید اضافہ کر سکیں، اس لئے ضرورت سمجھی گئی کہ زمانہ تعلیم ہی میں تفسیر کے متعلق تفصیلی معلومات کا ذخیرہ طالب علم کیلئے ہیا کر دیا جائے تاکہ بعد میں اگر مطالعہ کتب کا موقع میسر نہ آئے تو محفوظ شدہ معلومات سے اسکی کچھ تلافی ہو سکے۔

ہندوستان کے اسلامی مدارس میں حضرت شاہ ولی اللہ صاحب سے پہلے علم حدیث کی بھی یہی حالت تھی، مشکوٰۃ المصابیح یا مشارق الانوار کا پڑھ لینا اس علم میں کافی سمجھا جاتا تھا، شاہ صاحب پہلے شخص ہیں جنہوں نے اس قدیم روش میں تبدیلی کر کے حدیث کی تعلیم کے معیار کو بلند کیا، شاہ صاحب کے اس معیار کی دارالعلوم نے کما حقہ اشاعت کی، اس لئے یہاں دورہ حدیث کو تعلیم حدیث کے لئے ہمیشہ سے ممتاز حیثیت حاصل رہی ہے۔

دورہ تفسیر کے اجراء کے ساتھ مزید دو کتابیں داخل نصاب کی گئیں، ایک تفسیر بیضاوی (کامل) اور دوسری تفسیر ابن کثیر، یہ دونوں کتابیں فہم قرآن کے لئے علم تفسیر میں نہایت اہم سمجھی جاتی ہیں، دورہ تفسیر سے پہلے جلالین اور اصول تفسیر میں الفوز الکبیر پڑھنا لازمی ہے، دورہ تفسیر کے اجراء سے دارالعلوم میں علم حدیث کی طرح علم تفسیر کا معیار بھی بہت بلند ہو گیا ہے۔

تجوید کی تعلیم تو ۱۳۲۱ھ سے شروع ہو چکی تھی مگر اب تک اسکی مشق و تعلیم ہلبار کے لئے اختیار ہی تھی، لازمی نہ تھی، اس سال سے تجوید کی مشق لازمی کر دی گئی، اور یہ ضابطہ بنا دیا گیا کہ جب تک طالب علم کم از کم پارہ عم کی مشق نہ کر لے سند فراغت نہ دی جائے۔

۱۳۵۲ھ، تعمیر دارالحدیث فوقانی | ابتداء حجب دارالحدیث کا مسئلہ نہ برغور

تھا تو تجویز یہ تھی کہ دارالحدیث کی عمارت "نور" کے اوپر تعمیر کی جائے، چنانچہ ۱۳۲۹ء میں اس کا سنگ بنیاد بھی رکھ دیا گیا، لیکن اس کے بعد دوسری سجاوٹ کے مطابق ۱۳۳۱ء میں دارالحدیث کی تعمیر کا آغاز بالائے نور کے بجائے عقبِ نور سے کیا گیا اور چند سالوں میں اہل خیر مسلمانوں کی توجہ اور بذلِ ہمت سے نہایت عظیم الشان عمارت عالم وجود میں آگئی جس میں ایک وسیع ہال کے علاوہ متعدد بڑے بڑے کمرے بنے ہوئے ہیں، اپنی نوعیت کی ہندوستان کے اسلامی مدارس میں یہ پہلی عمارت ہے مگر آغازِ تعمیر سے ٹھیک بیس سال بعد دارالعلوم کی روز افزوں ترقی کے باعث ضرورت محسوس ہوئی کہ ۱۳۲۹ء کے مجوزہ نقشے کے مطابق ایک اور ہال درسِ حدیث کے لئے "نور" پر تعمیر کیا جائے، چنانچہ ۱۳۵۲ء میں اس کی تعمیر کا آغاز کر دیا گیا اور چند سالوں میں مجددِ عظیم الشان ہال تعمیر ہو گیا۔

قواعد داخلہ میں اصلاح | طلباء کے داخلے کا اب تک جو طریقہ رائج تھا وہ نہایت دقت طلب تھا، طلباء دستی درخواست کے ذریعے داخلہ کراتے تھے، اس میں عدم نظم و ضبط کے سبب سے تقدیم و تاخیر طلباء کے لئے اکثر و بیشتر تکلیف اور پریشانی کی موجب ہوتی تھی، اس کو دور کرنے کے لئے اس سال داخلے کے فارم طبع کرائے گئے جو قدیم و جدید طلباء کے لئے علیحدہ علیحدہ ہیں، اس فارم کے ذریعے سے ایسا نظام قائم کیا گیا ہے کہ ہفتہ بھر کے اندر اندر فارم تمام متعلقہ شعبہ جات سے گزر جائے اور داخلے کی جملہ ضروریات، اسباق متعلقہ، تعیین اوقات، تقسیم کتب اجراء امداد اور رہائش کا انتظام بروقت ہوتا رہے۔

کھانے کے ٹکٹ | قواعد داخلہ کی طرح تقسیم طعام میں بھی مناسب اصلاح عمل میں لائی گئی، اب تک یہ طریقہ رائج تھا کہ طلباء مقررہ وقت پر مطبخ میں پہنچ جاتے تھے اور کیف مالتفق اپنا اپنا کھانا لے آتے تھے، اس میں

ازدہام کے علاوہ ایک بڑا نقص یہ بھی تھا کہ یہ تپہ چلنا دشوار ہوتا تھا کہ کس طالب علم نے کھانا نہیں لیا یا کسی نے دو مرتبہ تو نہیں لے لیا، یہ بات محض مقسم طعام کی قوتِ یادداشت پر منحصر تھی، اس طریقے کو منضبط بنانے کے لئے ایملونیم کے مدور ٹکٹ بنوائے گئے یہ ٹکٹ صبح و شام کے لئے علیحدہ علیحدہ ہیں، ٹکٹوں پر صبح یا شام کے الفاظ کی صراحت کے علاوہ اختلاف رنگ کے ذریعے بھی ان کو ممتاز کر دیا گیا ہے، ٹکٹوں پر نمبر کندہ ہیں، اور ہر نمبر کے دو ٹکٹ ہوتے ہیں، مطبخ کے رجسٹر میں طلباء کے نام درج ہوتے ہیں اور رجسٹر میں جس نمبر پر نام لکھا ہوتا ہے، وہی نمبر اس طالب علم کے ٹکٹ کا ہوتا ہے، ٹکٹ داخل کرنے پر اگلے وقت کے لئے اسی نمبر کا دوسرا ٹکٹ دے دیا جاتا ہے، مقسم ٹکٹ ٹکٹ کو دیکھ کر کھانا حوالے کر دیتا ہے، اس طریقے سے جہاں طلباء کے لئے راحت و سہولت پیدا ہو گئی ہے، وہیں تقسیم میں بھی ضبط و نظم قائم ہو جانے کے سبب سے دوبارہ کھانا لے سکنے کا اندیشہ باقی نہیں رہا، اس کے علاوہ تقسیم طعام میں اگر کوئی طالب علم غیر حاضر ہو تو سہولت اس کا تپہ چل جاتا ہے اور سب سے بڑھ کر یہ بات ہے کہ ایک ہزار طلباء کو گھنٹے بھر میں باآسانی کھانا تقسیم ہو جاتا ہے۔

سوال ۳۵۳ء میں حضرت مولانا قاری محمد طیب صاحب حج بیت اللہ کے لئے تشریف لے

۳۵۳ء، ایک مبارک چندہ

گئے، مکہ مکرمہ میں حضرت شاہ نیاز احمد صاحب نے جو شیخ المشائخ حضرت حاجی امداد اللہ صاحب مہاجر مکی قدس سرہ کے خلیفہ تھے، چھ ہزار روپیہ دارالعلوم کے لئے عطا فرمائے، اس گران قدر رقم کو دارالعلوم کے لئے ایک صاحب نسبت بزرگ کا متبرک عطیہ ہونے کے علاوہ سرزمین بیت اللہ کی موہبتِ عظیم سے اگر تعبیر کیا جائے تو نا مناسب نہ ہوگا، ارض بیت اللہ سے کسی بعید ترین ادارے کی امداد کا غالباً یہ پہلا موقع ہے۔

دارالعلوم میں سرانجامی خدمت کی بلحاظ عمر کوئی تحدید نہیں
پنشن کا اجراء

ہے، جب تک کوئی کارکن باعتبار صحت قومی متعلقہ فرائض کو
 انجام دے سکتا ہے اس کے علم کی پختگی اور کارکردگی کے تجربے سے محروم ہونے کو
 پسند نہیں کیا جاتا، لیکن جب قومی کام کرنے سے جواب دے دیں اور سبکدوشی
 ناگزیر ہو جائے تو دیرینہ خدمت گزار کی خدمات کا از بس تقاضا ہے کہ اس کے ساتھ
 مروت و اخلاق اور دستگیری کا معاملہ برتنا جائے، اب تک اس کے لئے کوئی ضابطہ مقرر
 نہ تھا، مولانا محمد یسین صاحب، منشی منظور احمد صاحب کو جو تقریباً ۲۰ سال سے درجہ فارسی میں
 تدریسی خدمات انجام دے رہے تھے سبکدوش کیا گیا تو مجلس شوریٰ نے یہ طے کیا
 کہ ان حضرات کی طویل خدمات کے پیش نظر ان کو پنشن دی جائے۔

گذشتہ سال حضرت مہتمم صاحب کے زمانہ سفر
۱۳۵۲ھ، صدارت اہتمام

مجمع میں حضرت مولانا شبیر احمد صاحب عثمانی
 عارضی طور پر قائم مقام مہتمم مقرر کئے گئے تھے، ۱۳۵۲ھ میں مجلس شوریٰ نے ممدوح
 کو ان کی عظیم شخصیت اور علم و فضل کے پیش نظر صدارت اہتمام کے لئے منتخب کیا، اُس
 زمانے میں ممدوح کا مستقل قیام گجرات کے مشہور مدرسہ ڈابھیل میں تھا، مولانا عثمانی
 وہاں سے بالکل قطع تعلق کے لئے آمادہ نہ تھے، چنانچہ ابتداءً کچھ مدت تک یہ صورت
 رہی کہ کچھ عرصہ ڈابھیل میں قیام فرماتے تھے اور کچھ عرصہ دیوبند میں، مگر بالآخر دارالعلوم
 کی مرکزیت نے ان کو یہاں کھینچ لیا۔

اس سال کے اہم واقعات میں ایک واقعہ سرپرستی کا مسئلہ
سرپرستی کا مسئلہ

ہے، زمانہ قدیم سے دارالعلوم کی سرپرستی کی یہ شکل تھی
 کہ جماعت میں جو شخصیت اپنے علم و فضل، ورع و تقویٰ، بزرگی اور اصابت رائے کے
 لحاظ سے زیادہ ممتاز ہوتی تھی اس کو دارالعلوم کے انتظامی امور کا مرجع الامر تصور کر کے

مجلس شورعیٰ اپنی تجاویز کے فیصلوں میں سرپرست سے رجوع کرتی تھی، البتہ اس کیلئے کوئی ضابطہ مقرر نہ تھا اور واقعہ بھی یہ ہے کہ دارالعلوم میں نمود و نمائش کی ضابطہ بندیوں کے بجائے درحقیقت دیانت و اخلاق اور خلوص و للہیت پر زیادہ تر کاموں کی سرانجامی کا مدار بتایا ہے، سرپرست کے اختیارات کا حاصل یہ تھا کہ ممبران میں اختلاف رائے کی صورت میں سرپرست کی رائے کے مطابق فیصلہ ہوتا تھا، اس میں خواہ سرپرست کی رائے قلت ہی کی جانب کیوں نہ ہو، البتہ اگر ممبران متفقہ طور پر کسی چیز کو پاس کرتے اور سرپرست کو اس سے اختلاف ہوتا تو وہ وجوہ اختلاف کو مدلل تحریر کر کے مجلس میں دوبارہ غور و خوض کے لئے بھیج دیتے تھے، اس صورت میں اگر مجلس اپنی سابقہ رائے سے رجوع نہ کرتی تو البتہ مجلس ہی کی رائے برقرار رہتی تھی اور بغیر استرضائے سرپرست اس کا نفاذ ہو جاتا تھا۔

۱۳۲۵ھ میں جب انتظامی امور کے لئے قوانین مدون ہوئے تو مندرجہ بالا طریق عمل کو باضابطہ بنا دیا گیا، مگر ۱۳۲۸ھ میں کچھ ایسے حالات پیش آئے کہ اس بارے میں مجلس شورعیٰ کے اندر اختلاف رائے پیدا ہو گیا، ایک جماعت کی رائے تو اس طریق عمل کی حمایت میں تھی اور دوسری جماعت اس کو مجلس شورعیٰ کی بے کسی اور عدم ضرورت سے تعبیر کرتی تھی اور فیصلہ کا مدار کثرت رائے پر رکھنا چاہتی تھی، چنانچہ مجلس شورعیٰ کے متعدد اجلاسوں میں یہ مسئلہ زیر بحث آیا، حضرت تھانوی رحمۃ اللہ علیہ جو ۱۳۲۲ھ سے دارالعلوم کے سرپرست تھے از خود مصلحتاً سرپرستی سے مستعفی ہو گئے، رجب ۱۳۵۴ھ میں مجلس شورعیٰ نے حسب ذیل الفاظ میں یہ استعفار منظور کر لیا:۔

مجلس شورعیٰ کا یہ اجلاس پورے غور و فکر اور احتیاط و تدقیق اور عظمت کو ملحوظ رکھتے ہوئے حضرت مولانا تھانوی مدظلہ کے استعفار کو نہایت افسوس کے ساتھ منظور کرتا ہے، اور حضرت ممدوح سے درخواست

کرتا جو اپنی دعوتِ صالحہ اور توجہاتِ عالیہ سے دارالعلوم پر ہمیشہ نخل گستر رہیں گے۔

۱۳۵۵ھ میں شعبوں کا قیام | دارالعلوم کے فضلا اور بھی خواہان کی تنظیم، آمدنی کی توفیر، کاغذات و اسلہ کے تحفظ، طلباء

کی جسمانی ورزش کے سلسلے میں حسبِ ذیل تین شعبے قائم کئے گئے۔

شعبہ تنظیم و ترقی | اس شعبہ کے قیام کا مقصد یہ تھا کہ لٹریچر اور عملی کارروائی کے ذریعے ملک میں دارالعلوم کے فضلا اور بھی خواہوں

کے نام سے ایک ایسی جماعت قائم کی جائے جو دارالعلوم کے اثرات کو ہمہ گیر بنانے والی ہو اور جس کا ہر فرد خود بھی کم از کم ایک روپیہ سالانہ چندہ گزار ہو، اس سلسلے میں

توفیر آمدنی کے لئے حسبِ ضرورت سفیر رکھے جاتے ہیں، جن پر ملک کے مختلف حصوں کو تقسیم کر دیا جاتا ہے، یہ سفراء اپنے اپنے علاقوں میں کام کرتے ہیں، شعبہ تنظیم و ترقی

کی کارگزاری کی تفصیل آئندہ اوراق میں پیش کی جائے گی۔

اب تک دارالعلوم کے شعبے جات و دفاتر کے کاغذات و اسلہ محفوظ خانہ | رجسٹر وغیرہ دفاتر ہی میں رکھے جاتے تھے، ان کی کوئی باقاعدہ

ترتیب و تہذیب اور مرتب یادداشت نہ تھی، جس کے سبب سے اکثر و بیشتر بروقت ضرورت مطلوبہ کاغذات کی دستیابی میں سخت مشکلات پیش آتی تھیں، دارالعلوم کی

طویل عمر اور وسیع کاروبار نے ان مشکلات میں اور بھی اضافہ کر دیا تھا، کاغذات مختلف شعبہ جات میں منتشر رہتے تھے، نیز اکثر کاغذات میں دستوری طریق کار کے لحاظ

سے مستقم بھی باقی رہ جاتا تھا جو آئندہ کے لئے مضرت رسا بن جاتا تھا، اس کو نا ہی اور دقت کو رفع کرنے کے لئے محفوظ خانہ کے نام سے ایک شعبہ کا قیام عمل میں لایا

گیا، اور جملہ شعبوں کے تمام سابقہ اساتذہ کاغذات اور دستاویزات کو محافظ خانہ میں منتقل کر کے ترتیب و انضباط کے ساتھ رکھا گیا تاکہ بوقت ضرورت کاغذات بہت حاصل ہو سکیں، اور ہر کاغذ کی دفتری ضابطے کے مطابق بروقت تکمیل ہوتی ہے اس وقت محافظ خانہ میں دارالعلوم کا ایک سو چودہ سال کا تاریخی سرمایہ محفوظ ہے۔

شعبہ ورزش بقائے صحت کے لئے تفریح اور ورزش جس قدر ضروری ہے اس کے بیان کی ضرورت نہیں ہے، بالخصوص طلباء کے لئے جو دن رات دماغی محنت میں منہمک رہتے ہیں اس کا ہونا از بس ضروری ہے، ہر چند طلباء اب تک بطور خود فرصت کے اوقات میں مختلف کھیل کھیل لیتے تھے مگر اس کا کوئی مقررہ نظام نہ تھا، اس اہم ضرورت کے پیش نظر باقاعدہ اس کا انتظام کیا گیا اور ایک شعبہ ورزش جسمانی کے نام سے کھول دیا گیا تاکہ دماغی محنت کے ساتھ جسمانی ورزش کے ذریعے اعضاء بدن کی نشوونما اور طاقت و توانائی کے حصول میں خاطر خواہ مدد پہنچائی جائے، نیز ایسے ذرائع کا شروع ہی سے انسداد کر دیا جائے جو طلباء کو لہو و لعب کی طرف لے جانے والے ہوں، اس شعبہ میں مختلف جسمانی ورزشوں کے علاوہ لائٹھی گڈ کا اور ہنٹ وغیرہ کی تعلیم بھی دی جاتی ہے۔

علمائے مصر کا وفد اس زمانے میں جامعہ ازہر کے علماء کا ایک مقتدر وفد جو وہاں کے مخصوص اساتذہ پر مشتمل تھا ہندوستان آیا ہوا تھا، دارالعلوم کی دعوت پر ۲ ذیقعدہ ۱۳۵۵ھ کی شام کو وفد کے اراکین دارالعلوم میں تشریف لائے، اگلے روز وفد نے دارالعلوم کا معائنہ کیا، اساتذہ کی محنت و تندرستی، کثرتِ اسباق اور مختلف علوم و فنون کی تعلیم و تدریس کی جامعیت کو دیکھ کر وفد کو حیرت ہوتی تھی، چنانچہ امیر وفد شیخ ابراہیم الجبالی نے اس پر بار بار اپنے تعجب کا اظہار کیا، ان کو یقین نہ آتا تھا کہ ایک ہی استاد ۵-۶ گھنٹے کس طرح مختلف علوم کی متعدد بلند پایہ کتابیں پڑھا

سکتا ہے اور مختلف علوم میں کیوں کر جامعیت پیدا کر سکتا ہے۔

معاذ اللہ کے بعد خیبر مقدم کے جلسے میں سپاس نامہ پیش کیا گیا جس کے جواب میں امیر وفد نے دارالعلوم کا شکریہ اور اس کی علمی خدمات کی تعریف و تحسین کرتے ہوئے دارالعلوم اور جامعہ ازہر کے مابین ارتباطِ باہمی کے رشتے کو زیادہ سے زیادہ مستحکم کرنے کی خواہش کا پُر زور الفاظ میں اظہار فرمایا۔

سال زیر بحث کی تاریخ میں روزمرہ کے معمولی واقعات و سوانح کے علاوہ سات مستقل عمارتیں

۱۳۵۶ھ، چند جدید عمارتیں

تعمیر ہوئیں، پہلی عمارت درجہ فارسی کی وہ درسگاہ ہے جو اس درجے کی قدیم درسگاہوں کے قریب شیخ سعدی علیہ الرحمۃ کی یادگار کے طور پر "یادگار سعدی" کے نام سے موسوم ہے، "یادگار سعدی" حیدرآباد دکن کے سرورخان صاحب گتہ دار کے عطیے سے تعمیر ہوئی ہے، دوسری محافظ خانے کی وہ دو منزلہ عمارت ہے جو دارالافتاء کی جنوبی سمت میں واقع ہے۔

تیسرا سلسلہ جدید دارالطلباء کی تکمیل سے متعلق ہے جس کی تفصیل جو حضرت ہتم صاحب کی یادداشت سے ماخوذ ہے، یہ ہے کہ حضرت مولانا حافظ محمد احمد صاحب اور حضرت مولانا حبیب الرحمن صاحب رحمہما اللہ کے دور میں دار جدید کے صرف پانچ کمرے شمال مغربی سمت میں تعمیر ہو سکے تھے جبکہ اس عظیم دارالافتاء میں ۵۲ کمرے تجویز شدہ تھے، روزمرہ کے معمولی چندوں سے یہ عظیم عمارت خدا جانے کتنے طویل عرصہ میں پایہ تکمیل کو پہنچتی۔ اس لئے حضرت مولانا محمد طیب صاحب ہنہم دارالعلوم دیوبند نے حیدرآباد دکن کا سفر اختیار فرمایا۔ تاکہ ریاست دکن سے کوئی یکمشت بڑی امداد حاصل کی جا سکے، یہ سراسر حیدرآباد کی صدارت عظمیٰ کا زمانہ تھا، حضرت مدوح نے بتوسط نواب عبدالباسط خان صاحب مرحوم صدر اعظم موصوف سے ملاقات کا وقت لیا ملاقات کے دوران مقصد پر روشنی ڈالتے ہوئے

فرمایا کہ دار جدید کے ہم کسے تعویب طلب پڑے ہوئے ہیں جو شاہی قسم کا کام ہے اس لئے فیاض اور دین پسند شاہیت ہی اُسے پورا کر سکتی ہے جو بلاشبہ آج کے دور میں ہمارے لئے مملکتِ اصفیہ دکن ہے آپ اس وقت اس کے عملی سربراہ ہیں اگر آپ نے اس میں فیاضی سے کام لیا تو آپ کا دور یا دو گار دور رہے گا اور علمی حلقوں میں ہمیشہ آپ کا نام احترام سے لیا جاتا رہے گا۔ سر اکبر حیدری نے اس تقریر سے متاثر ہو کر فرمایا کہ میں اس میں ہمدردانہ سعی کروں گا تب سیر یہ ہے کہ سرکار نظام کی والدہ کا انتقال ہو گیا ہے ان کے ایصالِ ثواب کے نام سے آپ ایک معروضہ سرکار عالی کی خدمت میں پیش فرمادیں جس میں عام تعلیمی اداروں کے ضمن میں دارالعلوم کا ذکر بھی فرمادیں وہ جتنی رقم کی منظور سی مرحمت فرمائیں گے اس میں نصف دارالعلوم کی ہوگی اور نصف ہم یہاں کے تعلیمی امور کے لئے رکھ لیں گے، چنانچہ حضرت ممدوح نے اس مضمون کا مراسلہ سرکار عالی کو پیش کرنے کے لئے سر اکبر حیدری کے پاس بھجوادیا جس پر انھوں نے ایک لاکھ روپے کی سفارش لکھی، یہ مراسلہ اسی دن سرکار عالی کے سامنے پیش ہو گیا انھوں نے نہ صرف اُسے منظور ہی فرمایا بلکہ ایک کے ہندسہ کو دو بنا کر دو لاکھ کی منظوری دیدی جو حضرت مہتمم صاحب کے لئے غیر معمولی خوشی کا سبب ہوئی کہ وہ تخمیناً پچاس ساٹھ ہزار کا اندازہ لیکر گئے تھے اس زمانے میں ایک کمرہ کا تخمینہ قریباً ایک ہزار ہوتا تھا مولانا محکم مقصود علی خاں صاحب حیدرآبادی رکن مجلس شوریٰ دارالعلوم نے فون پر مبارک باد دی اور فرمایا کہ اس ملک کا یہ پہلا واقعہ ہے کہ بغیر دفتری چکروں کے ہر روزہ کسی معروضہ کی منظوری اور وہ بھی طلب سے زیادہ دو گنی رقم کی مل گئی، سر اکبر حیدری نے اس رقم کے لئے ایک کمیٹی بنادی اور اس پر پہلے ہی سے اپنی رائے بھی لکھدی کہ اس رقم کو بینک میں داخل کر کے اس کے سود سے طلبائے دکن کے وظیفے جاری کئے جائیں۔ حضرت مہتمم صاحب نے بحال جرات سر اکبر حیدری سے پھر ملاقات کا وقت لیا اور صاف گوئی کے ساتھ ناگواری کے لہجے میں اس وعدہ خلافی کو

ان کے سامنے جا کر تأسفانہ انداز سے اٹھکر چلے آئے جس پر سربراہ کبیر حیدری سوائے سکوت ندامت کے اور کچھ نہ کہہ سکے۔

یہ افسوس لے کر حضرت ممدوح دیوبند لوٹے، اور اس مقصد کے لئے اس دوران مدراس کا سفر کیا مرتیہ حاجی اسماعیل صاحب مرحوم کے یہاں قیام ہوا جو حضرت مولانا حافظ محمد احمد صاحب رحمہ اللہ سے بیعت تھے حضرت ممدوح نے دکن کا پورا واقعہ سنا کر فرمایا کہ اب میرے اس غم و الم کی تلافی آپ حضرات کو کرنی ہے، جس پر مرتیہ حاجی صاحب بہت متاثر ہوئے اور فرمایا کہ آپ صرف ایک اپیل ہیں لکھ کر دے دیں کام ہم کریں گے آپ کو لہیں آنا جانا نہیں پڑے گا اس طرح اس رمضان کے ایک ہی عشرہ میں ۴۴ ہزار روپے جمع کر کے انھوں نے ممدوح کی خدمت میں پیش کر دیا اور کہا کہ اگر آپ بقیہ حقہ رمضان بھی ہمیں دیدیں تو یہ رقم ایک لاکھ تک پہنچ سکتی ہے مگر حضرت ممدوح نے فرمایا کہ جب ضرورت کی قدر رقم ہمیں حق تعالیٰ نے عطا فرمادی ہے تو ہوس کی ہمیں ضرورت نہیں، چنانچہ اس رقم سے دار جدید کے تمام کمرے سوائے صدر دروازہ کے (جو باب الظاہر کے نام سے موسوم ہے) مکمل ہو گئے۔

۱۳۵۶ھ، حافظ محمد ابراہیم صاحب
وزیر رسل و رسائل کا ورود

دارالعلوم کوریلوے اسٹیشن سے ملانے کے لئے عرصے سے ایک مستقل سڑک کی ضرورت محسوس کی جا رہی تھی ۱۹۳۷ء میں جبکہ ہندوستان کے سات صوبوں میں قومی حکومت قائم ہو گئی تھی یوپی کی صوبائی حکومت کو اس طرف توجہ دلائی گئی، اس سلسلے میں وزیر رسل و رسائل حافظ محمد ابراہیم صاحب کو دعوت دی گئی تاکہ وہ یکشم خود دارالعلوم کی اس اہم ضرورت کا معائنہ فرمائیں،

چنانچہ ۳۱ مئی ۱۹۳۵ء کو موصوف دیوبند تشریف لائے، اسٹیشن پر اکابر دارالعلوم اور طلباء کے علاوہ عمائدین شہر و ضلع سہارن پور، حکام محکمہ نہر اور ممبران میونسپل بورڈ معزز مہمان کے استقبال کے لئے موجود تھے، حافظ صاحب کاشان دارجلوس اسٹیشن سے روانہ ہو کر شہر کے راستہ بازاروں سے گزرتا ہوا ۹ بجے دارالعلوم میں پہنچا۔

دارالعلوم کی تاریخ میں ارکان دارالعلوم کے لئے ایسے مسرت انگیز شان دار استقبال کا یہ پہلا موقع تھا، یہاں یہ بتلانا ضروری نہیں کہ یہ جوش و خروش اور مسرت دارالعلوم کی دیرینہ حریت طلبی کا نتیجہ تھا، اس کی عمر میں اراکین حکومت کے قومی ہونے کا یہ پہلا اتفاق تھا، دارالعلوم نے عرصہ ہوا جو خواب دکھا تھا اس کی تعبیر کا سماں دارالعلوم کی آنکھوں کے سامنے تھا اس لئے جس قدر بھی جوش و مسرت کا اظہار ہوتا وہ کم تھا، خیر مقدم کے جلسے میں سپاسنامہ اور جذباتِ تشکر سے بھرپور قصائد پڑھے گئے، اکابر دارالعلوم نے معزز مہمان کی تشریف آوری کا شکر یہ ادا کیا، سپاس نامہ میں تحریک حضرت مدنی رحمۃ اللہ علیہ دارالعلوم کے نام سے ایک سڑک تعمیر کیے جانے پر توجہ دلائی گئی تھی، جو اسٹیشن دیوبند سے سیدھی دارالعلوم تک پہنچتی ہو، آخر میں حافظ صاحب نے جوابی تقریر فرمائی جس کے ایک ایک لفظ سے والہانہ خلوص و عقیدت اور محبت منترشح ہوتی تھی، موصوف نے فرمایا کہ:-

”میں جب سے وزارت پر مامور ہوا ہوں بہت سے مقامات پر جانے کا اتفاق ہوا اور بہت سی بستیوں میں سپاس نامے بھی پیش کئے گئے، ان میں اگر کوئی سپاس نامہ میسر لئے باعثِ فخر ہو سکتا ہے تو میں کہوں گا کہ وہ آج کا سپاس نامہ ہے جو دارالعلوم میں دیا گیا، یہ سپاس نامہ ایسی قابل قدر یادگار ہوگا جس کا بھول جانا مشکل ہے، میرے پاس وہ

الفاظ نہیں جن سے میں عزت افزائی کے احساس کو بیان کر سکوں۔ علمائے کرام کی بدولت ہندوستان میں اسلام کا نام باقی ہے اور اسکی صحیح تعلیم باقی ہے، وہ جماعت جس نے ہندوستان میں مسلمانوں کو الحاد و دہریت کے حملوں سے بچایا، مسلمانوں میں ان ہی علماء کی بدولت برطانیہ کی حکومت پر اتنا طویل عرصہ گزر جانے کے باوجود کوئی تغیر پیدا نہیں ہوا، ایسے علماء کی جماعت کسی کو اپنی طرف سے عزت دے تو میں سمجھتا ہوں کہ ایک مسلمان کے لئے اس سے زیادہ خوشی نصیبی نہیں ہو سکتی، یہ آپ کی عزت افزائی ایسی چیز ہے کہ میسر نزدیک اس پر ایک وزارت کیا ہزاروں وزارتیں قربان کی جا سکتی ہیں، میں باوجود اس صوبہ کا وزیر ہو جانے کے اور باوجود آپ کے اس احترام کے آپ کو یقین دلاتا ہوں کہ جو طالب علم آپ کے مدرسہ میں چھوٹے سے چھوٹا ہے میں اُس سے بھی اپنے آپ کو چھوٹا سمجھتا ہوں اور اس کی خدمت کرنا میری سعادت ہے، مجھ سے جو کچھ بھی اس دارالعلوم کے لئے ہو سکتا ہے چاہے میں گورنمنٹ میں ہوں یا نہ ہوں اس کے انجام دینے کے لئے میں ہر وقت تیار ہوں۔

سٹرک کے متعلق سپاس نامے میں ذکر کیا گیا ہے، میں سمجھتا ہوں کہ یہ کوئی ایسی خدمت نہیں جس کے انجام دینے کو کوئی خدمت سمجھا جائے میں مناسب سمجھتا ہوں کہ یہ سٹرک بنجانی چاہیے، موجودہ حکومت اپنے حدود کے اندر رہ کر جو خدمت انجام دے سکتی ہے اس کے لئے ہر وقت تیار ہے، یہاں کے مدرسین اور طلباء کی خدمت کے لئے میں موجودہ حکومت کی طرف سے یقین دلاتا ہوں۔

۱۳۵۸ھ، مولانا سندھی کی واپسی | حضرت مولانا عبید اللہ سندھی جو حضرت

شیخ الہند رحمۃ اللہ علیہ کی تحریک انقلاب آزادی ہند کے سرگرم رکن اور حضرت شیخ الہند کے شاگرد رشید اور درست راست تھے۔ ۱۳۳۳ھ میں حضرت شیخ الہند کے حکم سے تحریک کے سلسلہ میں افغانستان چلے گئے تھے، برطانوی حکومت کو جب ان کے مقصد سفر کا پتہ چلا تو حکومت نے جلا وطنی کا حکم جاری کر دیا، سات سال کا بل میں مقیم رہ کر مولانا ماسکو اور پھر وہاں سے ترکی تشریف لے گئے، ۱۳۴۳ھ میں مکہ مکرمہ پہنچے جہاں اواخر ۱۳۵۴ھ تک قیام رہا، غرض کہ ۲۵ سال کی ہندوستان سے طویل مفارقت کے بعد ۱۹۳۴ء میں یوپی کی پہلی کانگریس حکومت نے ان پر لگی ہوئی پابندی واپس لے لی، پابندی اٹھ جانے کے بعد اچانک ۶ صفر ۱۳۵۸ھ کو بغیر اطلاع کے مولانا سندھی دیوبند تشریف لائے، مولانا نے سب سے پہلے مسجد دارالعلوم میں پہنچ کر دو گناہ ادا کیا اطلاع ہوتے ہی سب سے پہلے حضرت مولانا محمد طیب صاحب مہتمم دارالعلوم ان سے ملنے کے لئے مسجد میں پہنچے حضرت مہتمم صاحب کا سامنا ہوا تو لپک کر آگے بڑھے اور حضرت مہتمم صاحب کے قدموں پر ہاتھ رکھ کر جھک گئے اور رونے لگے، آمد کی خبر پھلتے ہی دارالعلوم پر خوشی اور مسرت کی لہر دوڑ گئی، اساتذہ و طلباء اور منتظمین مسجد میں جمع ہو گئے، خیر مقدم کی بک شاندار جلسہ منعقد ہوا جس میں مولانا نے حضرت شیخ الہند کی سیاسی تحریک کے مختلف گوشوں پر روشنی ڈالی اور اپنی طویل سیاحت کے تجربات بیان فرمائے۔

اور سال میں حضرت مولانا سعید حسین احمد صاحب
سلطان ابن سعود کا علمی ہدیہ مدنی حج بیت اللہ کے لئے تشریف لے گئے

زمانہ حج میں مرحوم سلطان ابن سعود نے حضرت مدوح سے ملاقات فرما کر خلعت شاہی سے نوازا، اور کتب خانہ دارالعلوم کے لئے حکومت حجاز کی جانب سے طبع شدہ کتابیں عنایت فرمائیں، سلطان کا یہ علمی ہدیہ کتب خانہ میں "عطیہ سعودیہ" کے عنوان سے

ایک ممتاز جگہ رکھا ہوا ہے۔

حضرت مہتمم صاحب کا سفر افغانستان

ہندوستان اور افغانستان کا تعلق
تاریخی حیثیت رکھتا ہے، دارالعلوم

میں شروع ہی سے افغانستانی طلبہ زیر تعلیم رہے ہیں چنانچہ ۱۲۸۳ھ جو دارالعلوم کا پہلا سال ہے اس میں بھی ہندوستان کے مختلف اطراف کے طلباء کے روش بدوش افغانی طلباء نظر آتے ہیں، اس تعلق کی وجہ سے ہمیشہ دارالعلوم میں افغانستان کے ساتھ بھدر دانہ وابستگی کا اظہار کیا گیا ہے، نادر شاہ شہید کی تخت نشینی پر جلسہ تہنیت منعقد کیا گیا، اور ان کی شہادت کے موقع پر تعزیت کا جلسہ منعقد ہوا، اسی طرح محمد ظاہر شاہ کی تخت نشینی پر بھی تبریک و تہنیت کا جلسہ منعقد ہوا، اس موقع پر مجلس عاملہ نے طے کیا کہ دارالعلوم اور افغانستان کے قدیم علمی اور تعلیمی روابط کی تجدید اور ان کو مستحکم بنانے اور تبریک و تہنیت کے پیغام کو حکومت افغانستان تک پہنچانے کے لئے مہتمم صاحب، دارالعلوم کے نمائندے کی حیثیت سے کابل تشریف لے جائیں، مولانا حامد الانصاری صاحب غازی رفیق سفر تھے، اطلاع پہلے سے دیدی گئی تھی اور اخبارات میں بھی خبر شائع ہو گئی تھی درمیان اسٹیشنوں اور بالخصوص لاہور اسٹیشن پر ایک ایک کثیر مجمع ملاقات کے لئے موجود تھا جس میں حضرت مولانا احمد علی صاحب مفسر قرآن اور حضرت مولانا عبید اللہ سندھی بھی شامل تھے، ان سب حضرات سے رخصت ہو کر پشاور پہنچے تو مولانا غلام صمدانی اور کثیر التعداد فضلاء دیوبند نے خیر مقدم کیا یہاں سے بذریعہ موٹر کار افغانی سرحد میں داخل ہوئے تو شاہی مدارات شروع ہو گئی، غایت تعظیم و احترام سے نہایت شان دار استقبال کیا گیا، کابل پہنچنے پر اولاد زیر امور خارجہ سردار علی محمد خان صاحب سے ملاقات ہوئی، حضرت مہتمم صاحب نے ایک طویل فارسی تقریر کے ذریعے دارالعلوم کا تعارف کرایا، اس کے بعد صدر اعظم سردار

محمد ہاشم خاں صاحب سے ملاقات ہوئی، جنہوں نے انتہائی مدارات اور شفقت آمیز انداز سے حضرت ہتتم صاحب کا خیر مقدم کیا، اور پھر خود ہی فرمایا کہ میں چاہتا ہوں کہ آپ اعلیٰ حضرت امیر افغانستان سے بھی ملاقات فرمائیں، وقت مقرر ہونے پر قنبر شاہی میں اعلیٰ حضرت سے شرف نیاز حاصل ہوا جو افغانی طرز مدارات کے مطابق اپنی کرسی سے اٹھ کر اور دروازہ تک آکر بنگلیسر ہوئے۔ حضرت ہتتم صاحب نے ایک مختصر فارسی تقریر کے بعد چند سطور بنام ہدیہ اخلاص باجائزت پڑھ کر سنائیں جس کو اعلیٰ حضرت نے کھڑے ہو کر سنا اس میں ظاہر کر دیا گیا تھا کہ ہماری حاضری کا مقصد کسی بھی مالی اعانت کا سوال نہیں ہے صرف فزیکی روابط کا استحکام ہے۔

بہر حال اس ملاقات سے پہلے صدر اعظم سے ملاقات میں حضرت ہتتم صاحب نے انکے سامنے دارالعلوم کی علمی اور دینی خدمات، تعلیمی عظمت و شہرت کے اسباب اسکی حریت کارانہ مساعی اور اسلام کی بے لوث خدمات پر ایک مفصل تحریر سی یادداشت پیش کی، یہ مکمل تحریر "روداد سفر افغانستان" میں درج ہے، یہاں اس کے چند اقتباسات پیش کئے جاتے ہیں:-

"آج جبکہ دارالعلوم کے روابط کا سلسلہ مشرق و مغرب تک پھیل چکا ہے ممالک اسلامیہ میں اس کے تلامذہ منتشر ہو چکے ہیں، اور ساتھ ہی حالات کے اچانک کروٹ بدل لینے سے پوری دنیائے اسلام کو ارتباط باہمی کا شدید احساس ہو رہا ہے، دارالعلوم کو بھی ضرورت محسوس ہوئی کہ وہ اپنی علمی رُو کو زیادہ سے زیادہ پھیلائے اور اپنے علمی و تعلیمی اثرات کو عالم اسلام میں بیش از بیش طریق پر عام کرنے کے لئے دولِ اسلامیہ کی طرف اپنے خصوصی روابط کا ہاتھ بڑھائے اور ایسے وسائل پر غور کرے جس سے وہ بجائے خود دنیائے اسلام کی علمی ضرورتوں کو پورا کر سکے،

تمام دُولِ اسلامیہ میں چونکہ دولتِ علیہ افغانستان ہندوستان کی ہم جوار اور قابلِ فخر اسلامی دولت ہے نیز خاندانِ شاہی کے سربر آوردہ بزرگوں کو دارالعلوم کے مؤسسین اور اکابر سے براہِ راست مخصوص ربط و تعلق رہا ہے چنانچہ والا حضرت کو سب سے زیادہ علم ہے کہ اس مبارک خاندان کو علاوہ اپنی مادی اور ظاہری قوتوں اور اپنے خاندانی جاذبِ قلوب اخلاق و شرافت کے بزرگانِ دیوبند کی قومی روحانی توجہات اور مقبول و مستجاب دُعاؤں سے پورے پورے امداد ملی ہے جس کا ظہور آج لیل و نہار میں روزِ روشن کی طرح واضح ہے، اس لئے ہر واقعہ حال "آلِ قاسم" اپنے آپ کو موجودہ شاہی خاندان سے مربوط تصور کیا کرتا ہے، اور یہ امر واقعہ ہے کہ خدامِ جامعہ قاسمیہ اس قدیم خاندانی اتحاد کی وجہ سے دولتِ عالیہ اسلامیہ کے ساتھ پہلے سے زیادہ وابستہ ہو گئے ہیں اس لئے دارالعلوم کی مجلسِ عالیہ انتظامیہ نے مجھے اختیار دیا ہے کہ میں بطور خود والا حضرت کی خدمت میں حاضر ہو کر تبادلاً انکار کی سعادت حاصل کروں، میرا مخلصانہ نقطہ نظر ذیل کی چار دفعات میں یہ ہے کہ:-

(۱) اس قدیم اتحاد کو بے لوث اور بے غرضانہ طریقے اور عرفانی اساس پر ترقی پذیر صورت میں باقی رکھا جائے۔

(۲) والا حضرت معظم اور دولتِ علیہ کے عرفانِ مآب اولیاء امور کے لئے ایسا موقع فراہم کیا جائے کہ وہ دارالعلوم جیسے مرکزی اور علمی ادارہ سے براہِ راست تعارف حاصل کر سکیں۔

(۳) دارالعلوم افغانستان اور دارالعلوم دیوبند کے عرفانی روابط کو محض تعلیمی مقاصد کے لئے اس طرح ترقی دی جائے جس سے دارالعلوم کے اولیاء امور افغانستان اور دنیائے اسلام کی تازہ ترین علمی ضروریات کا براہِ راست اندازہ کر سکیں اور اس اندازے کی روشنی میں آج کے تبدیل شدہ حالات میں ایسے علماء تیار کر سکیں جو وقت کی مقتضیات

کو پیدا کرنے میں دنیائے اسلام کی آزاد حکومتوں کے مقصد و مقشا کے ساتھ پورا پورا تعاون کر سکیں اور سلطنت کے مخلص رجال کا ثبات ہوں۔

(۴) اس سلسلے میں ضروری ہے کہ والا حضرت کی رسمی رہنمائی اور توجہات کے زیر اثر مجھے افغانستان کی جدید علمی ترغیبات، متوقع ضروریات اور مکاتب عرفانی کے معائنہ اور اکتساب نظر و فکر کا موقع دیا جائے تاکہ ملتِ افغانیہ کے عرفانی تصورات کا اصلی خاکہ میرے سامنے آجائے اور دارالعلوم دیوبند کے آئندہ پروگرام اور بالخصوص افغانی طلباء کی تربیت میں مشعلِ راہ بن سکے۔

مجھے یہ عرض کرنے میں کوئی تامل نہیں کہ ایک طرف دنیائے اسلام کی آزاد اور مستقل حکومتوں میں افغانستان ہی وہ دولت ہے جس نے اپنے پوسے حلقہ اثر میں اسلامی شوکت اور اثر و نفوذ کو باقی رکھا ہے اور دوسری طرف دارالعلوم دیوبند ہی وہ مہم ادارہ ہے جس نے اسلامی روح کی حفاظت کرنے میں پوری تنظیم اور جرأت سے کام لیا ہے اس لئے ان دونوں اسلامی مرکزوں میں باہمی روابط کا استحکام جس درجے ضروری ہے اسی درجے میں تمام عالم اسلام کے لئے بہر نفع مغیبا اور نتیجہ خیز بھی ہے اور جس کا نفع مآل کار افغانستان کے اذکیار امت اور روشن ضمیر علماء کی صورت میں خود افغانستان ہی کی طرف لوٹ آئے گا۔

اس جدید ارتباط کے ماتحت جہاں دارالعلوم دولت علیہ کے مشورے کی روشنی میں ملتِ افغانیہ کے لئے خدمات پیش کرے گا وہیں دولتِ علیہ کی طرف سے اس کے مناسب شان اگر دارالعلوم پر ایسی خصوصی اور اخلاقی توجہات مبذول ہوں جو ان عرفانی روابط کے اظہار و بیان اور اس قسم کے روابطِ حسنہ کے دوامی تحفظ کی پُر شرف اساس ہو سکیں تو دارالعلوم نہ صرف انہیں قبول ہی کرے گا بلکہ اپنے لئے باعثِ شرف و اعزاز اور ان روابط کے بقا و استحکام کے لئے ضروری اور موزوں سمجھے گا۔

حضرت بہتم صاحب کو دورانِ قیام میں کابل کی متعدد موقر علمی و ادبی جماعتوں سے سرکاری طور پر تبادلہ خیالات کا موقع ملا، اخبار "انیس" کے فاضل مدیر کے بقول "ہتم صاحب کے افکار و نظریات سے علماء اور نوجوان تعلیم یافتہ طبقے نے یکساں اثر قبول کیا وزارتِ تعلیم نے کابل یونیورسٹی اور کالجوں کے معائنہ و خواہش کا اظہار کیا، ہتم صاحب نے یونیورسٹی کے تعلیمی نظام پر تفصیلی تبصرہ لکھ کر پیش فرمایا، جس میں یونیورسٹی کی واقعی تعلیمی خوبیوں کا اعتراف و اظہار کرتے ہوئے بعض تجاویز اور مشورے پیش کئے گئے تھے اس تبصرے میں بحث کا مرکزی نقطہ یہ تھا کہ غیور زبانوں اور علوم جدیدہ کی تعلیم کسی ایسے متوازی عنوان سے نہ دی جائے جو دینیات کے ساتھ ٹکرا جائے اور قوم میں مختلف المذاق طبقے پیدا ہو کر قومی تشیت کا باعث بن جائیں، بلکہ دینی اور دنیوی تعلیم مشترک طریق پر ہونی چاہیے تاکہ پیدا شدہ تفریق ختم ہو جائے۔

اس سفر کے نتائج میں جو چیز سب سے اہم ہے وہ اسلامی مرکزوں میں تعلیمی ربط و تعلق کا قیام و استحکام ہے، اگر اس سے دانشمندانہ طریق پر کام لیا جائے تو تعلیمی ترقی کے سلسلے میں عالم اسلام کے لئے مستقبل میں اہم مفید نتائج پیدا ہو سکتے ہیں، کابل سے واپسی پر صدر اعظم نے وداعی ملاقات کرتے ہوئے اپنی حکومت کی جانب سے دارالعلوم کے لئے پچاس ہزار روپے افغانی کے عطیے سے مطلع فرمایا، صدر اعظم کے خاص الفاظ یہ تھے کہ "آپ الحمد للہ مستغنی ہیں اور دارالعلوم کا مدار توکل پر ہے، اسے خدا کے سوا کسی کی حاجت نہیں، لیکن بہر حال حکومت کا فریضہ تھا کہ وہ کم از کم دارالعلوم کے معاملے میں اپنے فرائض کو پہچانے اعلیٰ حضرت نے جو کچھ کمک دارالعلوم کے لئے منظور فرمائی ہے وہ دارالعلوم کی شان سے کم ہے، مگر دنیا کے موجودہ حالات میں افغانستان کی ذمہ داریاں جو اہمیت رکھتی ہیں ان کا آپ کو بھی علم ہے۔"

۱۔ اس سفر کے تفصیلی حالات کے لئے حضرت بہتم صاحب کا سفر نامہ افغانستان ملاحظہ فرمائیے۔

شاہانہ عیسیٰ کے وصول ہونے پر دارالعلوم میں ایک عظیم الشان جلسہ منعقد ہوا، جس میں حضرت مہتمم صاحب نے حکومت افغانستان کی مہمان نوازی، بارگاہ خسروی میں باریابی، صدر اعظم اور وزرائے حکومت کی پر تپاک ملاقاتوں، علمی مرکزوں، تعلیمی اور صنعتی اداروں، انجمن ادبی، جمعیتہ علماء کا بل یونیورسٹی اور مختلف علوم والسنہ کے کالجوں کے حالات اور افغان قوم کے دینی اور مذہبی احساسات پر نہایت بلیغ الفاظ میں تبصرہ فرمایا۔

ہندوستان کے مختلف اداروں، انجمنوں، مدارس اور معزز شخصیتوں نے بھی شاہ افغانستان کی اس علم دوستی کے شکر یہ اور سپاس گزاری میں پر جوش حصہ لیا، اخبارات نے بالعموم اپنے کالموں میں اس خبر کو نہایت نمایاں طور پر شائع کیا، اور اس مخلصانہ تعلق کی تجدید و استحکام پر پورے ملک میں نہایت مسرت و شادمانی کا اظہار کیا گیا۔

اد پر عرض کیا جا چکا ہے کہ دورہ حدیث کی طرح ۱۳۵۶ھ سے

دارالتفسیر

دورہ تفسیر بھی جاری کر دیا گیا تھا، اس وقت دورہ تفسیر کیلئے کوئی مستقل درس گاہ موجود نہ تھی، ۱۳۵۶ھ میں دارالحدیث کی بالائی منزل پر ۳۰ x ۳۰ فٹ مربع ہال کی درس گاہ دارالتفسیر کے نام سے تعمیر کی گئی، دارالتفسیر کے اوپر ایک پُر شکوہ گنبد بنایا گیا ہے، جو اپنی رفعت و عظمت کے لحاظ سے ایسا معلوم ہوتا ہے کہ گویا دارالعلوم کے سر پر تاج رکھا ہوا ہے، دارالحدیث و تفسیر کی یہ عظیم الشان عمارت بہتیت مجموعی بڑی پر شوکت ہے جسے دیکھنے والا موجودیت سے ہوتے بغیر نہیں رہتا۔

۱۳۵۹ھ باب الظاہر کی تعمیر

افغانی عیسیٰ کے مصرف کی نسبت مجلس شوریٰ نے یہ طے کیا کہ چونکہ دارالعلوم

کی مخصوص شرک تیار ہو گئی ہے اور دارالتفسیر کا گنبد بھی مکمل ہو چکا ہے اس لئے دارالحدیث کے بالمقابل دارالطلباء کے صدر دروازے کا بنوایا جانا ضروری ہو گیا ہے، لہذا اس روپے سے صدر دروازہ تعمیر کر کر اس کا نام شاہ افغانستان کے نام پر باب النظار رکھا جائے تاکہ دارالعلوم اور افغانستان کے مخلصانہ تعلق کی ایک دیرپا یادگار قائم ہو جائے، "باب النظار" کا سنگ بنیاد رکھنے کے لئے نواب صدر یار جنگ، مولانا حبیب الرحمن خاں صاحب شیروانی کا انتخاب کیا گیا جنہیں دعوت دینے کے لئے حسب منشا حضرت مدنی رحمۃ اللہ علیہ حضرت مہتمم صاحب خود حبیب گنج ضلع علیگڑھ تشریف لے گئے، مولانا صاحب وعدہ مقررہ تاریخ پر دیوبند پہنچے، علماء، طلباء اور عام مسلمانوں کے ایک بہت بڑے مجمع میں صدر یار جنگ مرحوم کے مبارک ہاتھ سے باب النظار کی بنیاد رکھی گئی، دارالعلوم میں باب النظار ایک عظیم الشان اور پر شوکت سرمنزلہ عمارت ہے، جس میں متعدد کمرے اور بڑی بڑی درس گاہیں ہیں جن میں شعبہ خوشنویسی کے اساتذہ طلبہ کو فن کتابت سکھاتے ہیں۔

فرماں روا نے ریاست قلات کی طلب و
ایک مفید تعلیمی اسکیم کی تدوین | دعوت پر حضرت مہتمم صاحب قلات تشریف
 لے گئے، خان قلات کا مقصد یہ تھا کہ ریاست قلات کے نوخیز طلباء کی تعلیم و تربیت
 کے لئے ایک ایسا نصاب تعلیم تجویز کیا جائے جس میں علوم دینیہ کے ساتھ ساتھ عصری
 علوم اور معاشرتی ضرورتوں کا بھی پورا لحاظ رکھا جائے، نیز دینی اور دنیوی تعلیم کے اختلاف
 سے جو بُد پیدا ہو کر قوم میں دو علمی طبقے پیدا ہو گئے ہیں جس سے ان کے مابین منافرت کی
 زبردست خلیج حائل ہو گئی ہے اس کو دور کرنے کے ذرائع اختیار کئے جائیں، اور ایک ایسا
 جامع نصاب تعلیم وضع کیا جائے جس کے ذریعے سے دونوں تعلیموں کو بقدر ممکن جمع کر کے
 "تعلیمی شہوت" کی اس خلیج کو درمیان سے ہٹا دیا جائے، تاکہ قدیم و جدید تعلیمی رجحانات

کو ایک نقطہ اتحاد پر جمع کر کے قوم میں علم و فکر کی وحدت پیدا کرنے کی سعی کی جاسکے۔
 اس نقطہ نظر سے تعلیمی اسکیم کو مرتب کرنے کے لئے حضرت اہتم صاحب نے دارالعلوم سے
 اپنے ساتھ حضرت مولانا شمس الحق صاحب افغانی کو لے لیا تھا وہاں پہونچکر مقامی
 قدیم و جدید ماہرین تعلیم کے مشورے سے ایک نہایت جامع اور مفید نصاب مرتب
 کر کے پیش کیا گیا، فرمان روائے قلات کی خواہش کے مطابق اس نصاب کو عملی جامہ
 پہنانے کے لئے دارالعلوم سے مولانا شمس الحق صاحب افغانی، مولانا حامد الانصاری
 غازی اور چند دوسرے حضرات کو قلات بھیجا گیا لیکن اس میں دارالعلوم کا نقصان
 یہ ہوا کہ اول الذکر کو وزارت تعلیم کا منصب تفویض ہوا، اور مؤخر الذکر نشر و اشاعت
 کے ڈائریکٹر بنائے گئے، اور یہ دونوں حضرات قلات کے ہو گئے، لیکن ابھی یہ
 اسکیم اپنی ابتدائی منزل ہی میں تھی کہ دوسری جنگ عظیم کے موقع پر برطانوی حکومت
 نے اپنے دفاعی مصالح کی بنا پر ریاست کے انتظام کو اپنے کنٹرول میں لے لیا، افسوس
 ہے کہ اس غایت مفید اسکیم کے ذریعے سے قدیم و جدید رجحانات میں وحدت و اتحاد
 پیدا کرنے کے لئے جو ذرائع تجویز کئے گئے تھے وہ بروئے کار نہ آسکے۔

دارالعلوم اور مسلم یونیورسٹی کا تعلق | دارالعلوم دیوبند اور مسلم یونیورسٹی
 علی گڑھ ہندوستان میں مسلمانوں

کے سب سے بڑے تعلیمی ادارے ہیں، جو ۱۸۵۷ء کے انقلاب کے بعد یکے بعد
 دیگرے عالم وجود میں آئے، دارالعلوم نے اسلامی علوم کی راہ سے مسلمانوں کے
 دین کو سنبھالا، اور مسلم یونیورسٹی نے عصری اور معاشی علوم کی تعلیم کے ذریعے سے
 مسلمانوں کو دنیوی تباہی سے بچایا، باوجودیکہ دونوں مسلمانوں ہی کے لئے قائم
 ہوئے اور مسلمانوں کے لئے کام کرتے رہے ہیں، مگر دونوں کے درمیان براہ راست
 تعلق قائم نہ تھا، تحریک خلافت کے زمانے میں جب حضرت شیخ الہند نور اللہ مدظلہ

مسلم یونیورسٹی میں تشریف لے گئے اور جامعہ ملیہ کی بنیاد ڈالی گئی تو اس موقع پر حضرت شیخ الہندؒ نے وہ معرکہ الآراء صدارتی خطبہ دیا تھا جو جامعہ ملیہ کا تاسیسی خطبہ سمجھا جاتا ہے اس کے بعد پھر وہی بے تعلقی کا دور عود کر آیا تھا۔

گذشتہ سالوں میں یونیورسٹی کی انجمن "اسلامی تاریخ و تمدن" کی جانب سے محاذ الانصاری صاحب نے دارالعلوم کے اکابر کو "اسلامی ہفتہ" کی تقریب میں دعوت دی، اس سلسلے کی ابتداء حضرت مہتمم صاحب سے ہوئی، حضرت ممدوح نے "اسلام اور سائنس" کے عنوان پر ایک معرکہ الآراء عالمانہ و فلسفیانہ تقریر فرمائی جو بقول ڈاکٹر امیر حسن صاحب صدر انجمن مسلم یونیورسٹی کے طلبہ اور اساتذہ کے حلقوں میں بے حد مقبول ہوئی، اے

اے حضرت مہتمم صاحب نے اس پُر مغز تقریر میں سائنس اور اسلام کی حقیقت، اسلام اور سائنس کا تعلق اور اس کے مقتضیات پر عالمانہ انداز میں ایک تشفی بخش تبصرہ کیا ہے، آپ نے سائنس کا موضوع اور اس کے حدود و بحث متعین فرمانے کے بعد عناصر اربعہ اُن کے متضاد خواص، اُن کی مختلف خصوصیات و آثار کا تفاوت اور اس کے اسباب پر استقرائی تبصرہ فرمایا ہے، قوت کا انتشار اور معیار تفاوت متعین کرنے کے ساتھ ہی آپ نے ایک صحیح "اثر" کی روشنی میں انسانی قوت و استعداد اور مادی قوتوں پر اسکے تصرف و تسلط پر دلچسپ بحث فرمائی ہے، یہ واضح کرنے کے بعد کہ انسانی قوتوں کا سرچشمہ روح ہے، آپ نے روحانیت، الہیات، ذات الہی اور صفات باری تعالیٰ پر نہایت لطیف پیرایے میں استدلال کیا ہے، اسی کے ساتھ فلسفیانہ انداز میں یہ بتلایا ہے کہ روحانی قوتوں کے کمال کا معیار کیا ہے؟ فضا^{کی} نفس کے اصول اور روحانی اخلاق و ادھما کے مظاہر کیا ہیں؟ روحانی و مادی اخلاق کے کیا امتیازات ہیں؟ اسلام اور مادی حکمت میں کیا نسبت ہے؟ مادیتِ محض کی مغز میں کیا ہیں؟ اسلام کس حقیقت کی طرف دعوت دیتا ہے اور مادیتِ محض کو اپنا واحد نصب العین بنا کر انسان روحانی اور الہی حقیقتوں سے کیونکر دور جاڑتا ہے؟ ہونشیں (بقیہ حاشیہ صفحہ آئندہ پر)

دوسری تقریر سال رواں میں "اسلامی تہذیب و تمدن کے عناصر ترکیبی" پر ہوئی اس تقریر کو بھی بے انتہا پسند کیا گیا، اول الذکر تقریر انجمن کی جانب سے کتابی شکل میں چھپ کر شائع ہو چکی ہے۔

ان تقریروں کا یہ اثر ہوا کہ یونیورسٹی میں علماء کے خلاف جو علمی استخفاف اور بدظنی پھیلی ہوئی تھی وہ دور ہو گئی، اس وقت سے اب تک دارالعلوم اور یونیورسٹی کے تعلق میں روز بروز اضافہ ہوتا جا رہا ہے اور ان دونوں علمی اداروں کے مابین جو بُعد واقع تھا وہ اب بھدائشہ بہت کم ہو چکا ہے۔

۱۳۶۰ھ | دارالاقامہ کی تکمیل
۱۳۶۰ھ کا زمانہ وہ ہے جس میں
دنیا تباہ کن اور ہونناک عالمگیر جنگ

میں مبتلا تھی، ملک کے عام اقتصادی حالات نہایت نازک اور پیچیدہ ہو رہے تھے، مگر حق تعالیٰ کا فضل و کرم دارالعلوم کو آگے بڑھانے میں مصروف تھا، رمضان المبارک میں جیسا کہ اوپر ذکر آچکا ہے حضرت مہتمم صاحب مدراس تشریف لے گئے، اس سفر سے چند ماہ قبل مدراس کے تاجروں کا ایک وفد حاجی اسماعیل صاحب مریت کی قیادت میں یہاں پہنچ کر دارالعلوم کا تفصیلی معائنہ کر چکا تھا اور دارالعلوم کے نظم و نسق کی خوبی اساتذہ اور کارکنوں کے اخلاص و للہیت، طلباء کے تعلیمی انہماک اور دارالعلوم کی ضرورتوں اور اس کے خالص دینی ماحول سے متاثر ہو کر دارالعلوم کی امداد و اعانت پر متوجہ تھا ان حضرات کا یہ معائنہ حضرت مہتمم صاحب کے سفر کے لئے زبردست محرک ثابت ہوا، اور آپ مدراس تشریف لے گئے، رفیق سفر حضرت مولانا مبارک علی صاحب

(بقیہ حاشیہ صفحہ گزشتہ) — انداز بیان اور دلچسپ تمثیلات نے ان دقیق مباحث کو

جتنام اور دلچسپ بنا دیا ہے وہ دیکھنے سے تعلق رکھتا ہے۔ سید محبوب رضوی

نائب مہتمم دارالعلوم تھے، دارالعلوم کے بے شمار عقیدت مندوں اور بہی خواہوں کے حلقہ اثر کی توسیع کے ساتھ اہل مدراس نے ۴۴ ہزار روپے دارالاقامہ کے کمروں کی تکمیل کے لئے پیش کئے اس میں ۲۰ ہزار روپے تنہا حاجی محمد اسماعیل صاحب کی جانب سے تھے۔

حضرت مہتمم صاحب کی مدراس سے واپسی کلکتہ کے راستے سے ہوئی، اور چند روز کلکتہ میں قیام رہا، بعد ازاں یہ سفر بھی کافی نتیجہ خیز ثابت ہوا اور اس سفر کا شمارہ ۲۴ ہزار روپے کی شکل میں برآمد ہوا اس میں ۲۰ ہزار روپے تنہا حاجی محمد دین صاحب تاجر چرم نے عنایت فرمائے، حق تعالیٰ ان سب حضرات کو جزا خیر عطا فرمائے، اور جو گزر چکے ہیں انہیں اعلیٰ علیین میں مقام بلند نصیب فرمائے ان کی توجہ اور عنایت سے دارالاقامہ کی تکمیل ہو گئی، جو برسہا برس سے ناکمل پڑا ہوا تھا، اور طلباء حجہ کی قلت کے سبب سخت تکالیف اٹھا رہے تھے، دارالاقامہ کی تکمیل سے دارالعلوم کا احاطہ جو اب تک بالکل غیر محفوظ تھا وہ محفوظ ہو گیا، جزا ہم اللہ عنانی الدنیا والآخرۃ۔

ماہنامہ "دارالعلوم" عام مسلمانوں کے عقائد و عمل کی دینی اصلاح و تربیت کے لئے ۳۲ سال قبل (۱۳۲۵ھ میں) دارالعلوم کی

سرپرستی اور نگرانی میں ماہنامہ "القاسم" جاری ہوا تھا، جو عرصے تک نہایت کامیابی کے ساتھ اسلام اور مسلمانوں کی مفید خدمات انجام دیتا رہا، "القاسم" نے علماء دیوبند کے جو محققانہ اور بلند پایہ علمی مقالات شائع کئے اور جس مناسبت اور سادہ انداز میں صحیح دینی معلومات کا بہترین ذخیرہ مسلمانوں کے سامنے پیش کیا، اس کی یاد آج تک اہل علم کے دلوں میں تازہ ہے، "القاسم" ۱۱ سال کی طویل مدت تک جاری رہنے کے بعد بند کر دیا گیا تھا، اس کے بعد سے اب تک پیہم کچھ ایسے حالات پیش آتے رہے کہ دارالعلوم کی جانب سے کوئی رسالہ جاری نہ ہو سکا، حالانکہ ۲۰ سال کی مدت میں دارالعلوم کے مخلصین و متوسلین

کی جانب سے مسلسل ایک ماہنامہ کے اجراء پر اصرار کیا جاتا رہا، نیز خود اکابر دارالعلوم بھی اس اہم ضرورت کو محسوس فرماتے رہے، لیکن اس کے باوجود اس بارے میں کوئی عملی قدم نہ اٹھ سکا۔ بالآخر جمادی الاول ۱۳۶۶ھ سے "دارالعلوم" کے نام سے ایک ماہانہ رسالہ کا اجراء عمل میں آیا، ماہنامہ "دارالعلوم" کے مقاصد جن کے تحت اس کا اجراء ہوا ہے مندرجہ ذیل ہیں۔

(۱) دارالعلوم کے حالات و کوائف سے معادنین و متوسلین دارالعلوم کو باخبر رکھنا۔
 (۲) اسلام کی تعلیمات کو سہل و دل نشین پیرایے میں پیش کر کے مسلمانوں میں صحیح مذہبی ذہنیت پیدا کرنا۔

(۳) علمی مسائل کے متعلق علمائے دیوبند کے محققانہ مقالات اور حالات حاضرہ پر دارالعلوم کا موقف پیش کرنا۔

(۴) مخالفین اسلام کے حملوں کی سنجیدگی کے ساتھ مدافعت کرنا۔

۱۳۶۱ھ حضرت مولانا مدنی کی گرفتاری | ۱۰۹ جمادی الاخریٰ ۱۳۶۱ھ
 کی درمیانی شب میں حضرت

مولانا سید حسین احمد مدنی صدر مدرسین دارالعلوم دیوبند، جھنگ (مغربی پنجاب) کی ہندو مسلم اتحاد کانفرنس کی صدارت کرنے کے لئے دیوبند سے روانہ ہوئے، سہارنپور کے قریب پٹسری اسٹیشن پر پولس انسپکٹر نے وارنٹ گرفتاری پیش کیا اور سہارنپور اسٹیشن پر حضرت مدنی کو گاڑی سے اتار کر سہارنپور جیل پہنچا دیا گیا، وہاں سے اگلے دن مراد آباد لے جایا گیا، یہ گرفتاری ایک سیاسی تقریر کی بنا پر عمل میں آئی تھی جو حضرت مولانا مدنی نے جمعیتہ العلماء ضلع مراد آباد کی کانفرنس منعقدہ پچھراؤں میں فرمائی تھی، یہاں ایک لطیفہ سنئے اس جلسے کی صدارت حضرت مولانا محمد طیب صاحب نے فرمائی تھی، حضرت مہتمم صاحب جب حضرت مدنی سے مراد آباد جیل میں ملنے کے لئے تشریف

لے گئے تو حضرت مدنیؒ نے جیلر سے فرمایا کہ اس قابل اعتراض جلسہ کے یہ صدر صاحب تو دندناتے پھسر رہے ہیں اور مجھ بڈھے آدمی کو آپ نے جیل میں ڈال رکھا ہے حضرت ہتھم صاحب نے فرمایا کہ حضرت میں بھی تو اس وقت آپ کے ساتھ جیل ہی میں ہوں (۱۰) صبح کو حضرت کی گرفتاری کی اطلاع دارالعلوم میں پہنچی، اس خبر کے سننے ہی اساتذہ طلباء اور ذمہ داروں اور کارکنوں میں سخت ہیجان اور اضطراب اور غم و غصے کی لہر دوڑ گئی شہر میں ہڑتال کر دی گئی اور تمام بازار بند ہو گئے، حضرت صدر ہتھم صاحب کی صدارت میں احتجاجی جلسہ منعقد کیا گیا جس میں صدر جلسہ نے فرمایا کہ اگر حکومت حضرت مولانا غلام کو گرفتار کر کے دارالعلوم اور جماعت دارالعلوم کو چیلنج کرنا چاہتی ہے تو میں پوری جماعت کی طرف سے اس چیلنج کو قبول کرتے کے لئے تیار ہوں :-

اس موقع پر نوجوان طلباء کے صبر و ضبط کا اعتراف نہ کرنا یقیناً ناانصافی ہوگی، حضرت مولانا مدنیؒ کے زمانہ اسارت میں کئی مرتبہ احتجاجی جلوس نکالے گئے، مظاہرے اور جلسے کئے گئے، مگر باوجودیکہ نوجوان طلبہ میں حکومت کے خلاف سخت ہیجان اور انتہائی جوش و خروش پایا جاتا تھا، تاہم ہر موقع پر پُرمتانت جوش اور پُر امن مظاہروں کے ساتھ عالمانہ وقار ہی نمایاں رہتا تھا، حالانکہ بالعموم ایسے اشتعال انگیز مواقع پر یہ خصوصیت برقرار نہیں رہتی، مگر دارالعلوم کے طلباء نے ثابت کر دیا کہ وہ نوجوانی اور طالب علمانہ عمر میں بھی جذبات کے اظہار میں کس قدر محتاط اور قابو یافتہ ہیں اور سخت سے سخت موقع پر بھی عالمانہ وقار و متانت کا دامن ان کے ہاتھ سے چھوٹنے نہیں پاتا۔

مراد آباد جیل میں ۱۰ رجب ۱۳۶۱ھ کو حضرت مولانا مدنی کے مقدمہ کا فیصلہ سنا دیا گیا، عدالت نے ۱۸ ماہ قید محض، پانچ سو روپے جرمانہ اور عدم ادائیگی جرمانہ کی صورت میں مزید ۶ ماہ کی سزا تجویز کی، اور اے کلاس میں رکھنے کا فیصلہ کیا گیا۔

سالانہ امتحان کا التوار اور تعطیل عام | حضرت مولانا مدنیؒ کی گرفتاری

اور جون ۱۹۴۲ء کا واقعہ ہے، اس کے تھوڑے ہی عرصے کے بعد اگست ۱۹۴۲ء میں کانگریس ہائی کمانڈ کی گرفتاری کے ساتھ ملک بھر میں کانگریس کو خلاف قانون قرار دے دیا گیا جس پر ہندوستان بھر میں اضطراب اور بے چینی پیدا ہو گئی، ایڈر گرفتار کئے جا چکے تھے، عوام نے کم و بیش ہرجے تشدد اختیار کر لیا، حکومت کے اداروں اور ریلوے لائنوں پر بالعموم حملے کئے جانے لگے، یہ زمانہ شعبان کا مہینہ تھا، جس میں دارالعلوم میں سالانہ امتحان ہوتا ہے اور پھر عام سالانہ تعطیل ہو جاتی ہے، ملک کے تشویشناک حالات سے اندیشہ تھا کہ طلباء اپنے اپنے وطن پہنچنے سے محروم نہ رہ جائیں اس لئے دارالہتمام میں تخفیف امتحان کی تجویز زیر غور ہی تھی کہ اسی اشار میں خود طلباء نے بھی متفقہ طور پر یہ استدعا کی کہ ملک کے موجودہ تشویشناک حالات میں امتحان کے ختم ہونے تک اگر ہم لوگ ٹھیرے رہے تو اندیشہ ہے کہ ہم اپنے اپنے وطنوں تک نہ پہنچ سکیں گے، کیونکہ ریلوے لائن خطرے میں پڑ جانے کے باعث وطن تک پہنچنے میں سخت دشواریاں حائل ہو جانے کا اندیشہ ہے، دو سگریہ کہ ہمیں وقت کی پکار اور ضرورت پر لبیک کہنا اور اس میں شریک ہونا بھی ہے، لہذا طلبہ کو جلد سے جلد چلے جانے کی اجازت دی جائے، چنانچہ وقتی ہنگامہ خیز حالات کے پیش نظر اس فیصلے کے ساتھ کہ سالانہ امتحان ۲۵ ذی الحجہ تک دے دینا لازمی ہوگا، طلبہ کی مذکورہ درخواست منظور کر لی گئی، اور دارالعلوم میں التوائے امتحان کے ساتھ عام تعطیل کا اعلان کر دیا گیا۔

چینی نماندہ عثمان دو کی آمد | چینی اسلامی قومی سالویشن فیڈریشن نے
ہندوستان کے مسلم اداروں کے حالات

معلوم کرنے کے لئے عثمان دو کو اپنا نماندہ بنا کر ہندوستان بھیجا تھا، موصوف اپنے اس دورے کے سلسلہ میں ۲۵ شعبان کو دارالعلوم میں تشریف لائے، اور

یہاں کے نظم و نسق اور طریق تعلیم وغیرہ امور کا بہ نظر غائر مطالعہ کیا، بحیثیت مجموعی دارالعلوم کو دیکھ کر بہت مسرور ہوئے اور حسب ذیل الفاظ میں اظہار خیال فرمایا۔

"میسر لئے یہ ایک اعزاز ہے کہ مجھے دارالعلوم کے دیکھنے کا موقع ملا، مولانا محمد طیب صاحب نے مجھے دارالعلوم کی سیر کرائی جس کے لئے میں ان کا ممنون ہوں، یہ ادارہ خالص مذہبی ادارہ ہے جس کو مشرق کا الازہر کہہ سکتے ہیں، ہند اور بیرون ہند کے ہر مسلمان کا فرض ہے کہ وہ اس مشرقی "الازہر" کی نگہبانی کرے اور اس کی امداد میں کوشاں رہے تاکہ مشرق میں "اسلامی کلچر" بہتر حالت میں جاری رہ سکے؟"

۱۳۶۲ھ، ملکی حالات کا اثر دارالعلوم پر | ۱۳۶۲ھ میں سنینِ ماضیہ کے اعتبار سے طلباء کی تعداد نسبتاً بہت کم رہی، ملک میں اگست ۱۹۴۲ء کی تحریک کے اثرات کم و بیش ہر جگہ پائے جاتے تھے، ریلوے لائنوں کے خطرے میں پڑ جانے سے سفر کرنا خطرناک ہو گیا تھا، بالخصوص بنگال اور بہار میں سخت ابتری پھیلی ہوئی تھی، گرانی حد سے زیادہ بڑھ گئی تھی، سیاسی بے چینی اور شورش عام تھی، بنگال قحط اور فاقہ زدگی سے دم توڑ رہا تھا، اس لئے بنگال اور دوسرے دور دراز کے طلباء کے لئے گھر سے قدم نکالنا بھی مشکل تھا بنگال کے طلباء جن کی بڑی تعداد ہر سال دارالعلوم میں مقیم رہتی ہے اس مرتبہ بہت کم آئے۔

ایک طرف تو ملک میں یہ ہنگامہ برپا تھا اور دوسری طرف خود دارالعلوم کے اربابِ حل و عقد میں سیاسی مسلک کے اختلاف کی بنا پر کشیدگی اور مخالفت کا شدید خلفشار رونما ہو گیا جو بالآخر صدر مہتمم اور پانچ اساتذہ کے استعفار اور علیحدگی پر منتج ہوا، اس کی تفصیل آگے آتی ہے، مستغنی جماعت کے ساتھ تقریباً ۶۰ طلباء بھی دارالعلوم سے علیحدہ

ہو گئے، مگر بھداشا اس کے باوجود اساتذہ کی خالی شدہ آسامیوں کے فی الفور پُر ہو جانے کے باعث نظام میں کوئی غیر معمولی اور نمایاں فرق رونما نہیں ہوا۔

۱۳۵۴ھ میں جب حضرت مولانا شبیر احمد صاحب
علامہ عثمانی کی یکسوئی
 عثمانی صدر ہتہم مقرر ہوئے تھے، تو دارالعلوم کے
 مسلک کے تحفظ کے سلسلے میں حضرت ہتہم صاحب کے اختیارات بھی حضرت صدر ہتہم صاحب
 کی جانب منتقل کر دیئے گئے تھے، لیکن عملاً دارالعلوم کا نظام حضرت ہتہم صاحب
 ہی کے ہاتھ میں تھا، صدر ہتہم صاحب کا قیام چونکہ دیوبند میں کم رہتا تھا، اور وہ ڈبھیل کے
 مدرسہ کی صدر مدرس پر فائز ہونے کی وجہ سے سال کا زیادہ حصہ وہیں گزارتے تھے،
 اس لئے ہر قسم کی ذمہ داری اور جواب دہی ہتہم صاحب ہی پر عائد ہوتی تھی، اور گذشتہ
 طویل مدت کے تجربے نے یہ ثابت کر دیا تھا کہ عملاً جبکہ پورے ادارے کو ہتہم صاحب
 ہی چلا رہے ہیں تو ان ہی کو اختیارات بھی حاصل ہونے چاہئیں، یہ سوالات اس بنا پر محل
 بحث و نظر بنے ہوئے تھے کہ ہتہم صاحب کو عملاً فرائض ذمہ داری نبھانے میں
 دشواریوں کا سامنا کرنا پڑ رہا تھا کیونکہ وہ شعبہ جات و دفاتر کے امور کی تکمیل کے لئے
 مجلس شوریٰ و انتظامیہ کے سامنے جواب دہ تھے، دستوراً ساسی کی رو سے کلیتہً عملی
 اور انتظامی ذمہ داریاں ہتہم صاحب سے متعلق تھیں، اس لئے ذی الحجہ ۱۳۶۱ھ میں
 مجلس نے وقتی حالات کے قدرتی تقاضوں کو ملحوظ رکھتے ہوئے تمام اختیارات
 ہتہم صاحب کی جانب منتقل کر دیئے، اس تجویز کی رو سے صدر ہتہم کی حیثیت صرف
 ایک آئینی نگران کی قرار پائی، اور انتظامی امور سے صدر ہتہم کا تعلق ختم ہو گیا، اس وقت
 عام ملکی حالات کے پیش نظر طلباء، اساتذہ اور کارکنوں کی ایک بڑی اکثریت ملکی
 سیاسیات میں شریک ہو کر عملی جدوجہد کرنا ضروری اور وقت کا اہم تقاضا سمجھتی تھی،
 اور علامہ عثمانی دارالعلوم کے تعلیمی ادارہ ہونے اور بعض دیگر وجوہ کے نقطہ نظر

سے اس کے وابستگان کی عملی جدوجہد کو مضر سمجھتے تھے، اُن کی رائے یہ تھی کہ دارالعلوم
من حیث الجماعت عملی سیاسیات سے دامن کشاں رہے، یہ کشمکش یہاں تک بڑھ
گئی کہ فریقین کے مابین عدم تعاون کی خلیج حائل ہو گئی۔

ایسے مواقع پر آئینی اداروں میں عموماً یہ طریقہ عمل جاری ہے کہ جب ذمہ دارِ اعلیٰ
کسی حکمتِ عملی کو چلانے میں دشواریاں اور ناکامی محسوس کرتا ہے تو وہ مستعفی ہو کر
علیحدگی اختیار کر لیتا ہے، تاکہ عدم تعاون سے دو عملی کے مضر نتائج بروئے کار نہ آئیں،
چنانچہ حضرت علامہ عثمانیؒ نے بھی اس موقع پر اسی عاقلانہ تدبیر کا ثبوت دیا، اور وہ
مستعفی ہو کر کنارہ کش ہو گئے، علامہ عثمانی کے ساتھ اساتذہ میں حضرت مولانا محمد ابراہیم
صاحبؒ مولانا مفتی محمد شفیع صاحبؒ، مولانا ظہور احمد صاحبؒ اور دوستاد اور
تقریباً ۶۰ طلباء بھی جو مدوح کے ہم خیال تھے، اُن کی یکسوئی کے بعد مستعفی ہو کر
دارالعلوم سے علیحدہ ہو گئے، البتہ کچھ مدت کے بعد حضرت مہتمم صاحب کی سعی و کوشش
سے حضرت مولانا محمد ابراہیم صاحبؒ اور مولانا ظہور احمد صاحبؒ دارالعلوم میں واپس
تشریف لے آئے۔

۱۳۶۳ھ حضرت مولانا مدنیؒ کی رہائی | ۱۳۶۱ھ ہندوستان کی سیاست
۱۹۴۲ء میں نہایت ہنگامہ خیز سال تھا، ملک

کے تمام بڑے چھوٹے لیڈر جیل کی چہار دیواری میں محبوس کر دیئے گئے تھے، اوپر
عرض کیا جا چکا ہے کہ حضرت مولانا مدنیؒ کو جمادی الاخریٰ ۱۳۶۱ھ کے عشرہ اول میں
دیوبند اور سہارن پور کے درمیان سفر کرتے ہوئے گرفتار کر لیا گیا تھا۔ رمضان المبارک
۱۳۶۳ھ میں آپ کو غیر مشروط طور پر رہا کر دیا گیا، حضرت مولانا مدنیؒ ۱۴ رمضان المبارک
کو دیوبند تشریف لائے، اسٹیشن پر ہزار ہا عقیدت مندوں کا اجتماع تھا، ہجوم کا یہ
عالم تھا کہ مدت سے ایسا نظارہ دیکھنے میں نہیں آیا تھا، بعد نماز تراویح جامع مسجد میں

خیر مقدم کا ایک عظیم الشان جلسہ منعقد ہوا، حضرت مولانا نے تہنیتی قصائد کے بعد جن میں ایک اہم قصیدہ حضرت مہتمم صاحب نے بھی فارسی زبان میں لکھ کر سنایا تھا، انگریزوں کے مظالم کا ذکر کرتے ہوئے فرمایا کہ "ہندوستان اور دنیا سے اسلام کی آزادی ہی ہمارے قلوب کو مطمئن کر سکتی ہے، جب تک یہ حاصل نہ ہو ہمارا فرض باقی رہے گا، اور آزادی کی جنگ جاری رہے گی۔"

۱۳۶۴ھ، شعبہ خوشخطی کا اجراء | پڑھنے کے ساتھ لکھنے کا جو تعلق ہے وہ کسی تشریح کا محتاج نہیں ہے، تحریر و

کتابت کا علم سے گہرا تعلق ہے اسی بنا پر خط کو "نصف علم" سے تعبیر کیا گیا ہے، مدارِ کربہ میں حُسنِ تحریر کو اب تک مناسب جگہ نہیں دی گئی ہے، البتہ دارالعلوم میں خط کی عمدگی کا اس قدر لحاظ ضرور رکھا جاتا تھا کہ امتحانات کے پرچوں میں جن طلباء کا خط عمدہ ہوتا ان کو حُسنِ تحریر پر انبیازی نمبر دئے جاتے تھے، مگر خط کی اصلاح و درستگی کا دارالعلوم کی جانب سے بطور خاص کوئی انتظام نہ تھا اور صرف طلباء کے لئے اپنے ذوق پر اس کا انحصار تھا، بالعموم طلباء کے خط نہایت بھدے ہوتے تھے، اس سال اس خامی کی اصلاح کے لئے خوشخطی کے شعبے کا اجراء عمل میں لایا گیا، اور طلباء کے لئے خط کی درستگی اور حُسنِ تحریر کو ضروری قرار دیا گیا، شعبہ خوشخطی کے ذریعہ نسخ اور نستعلیق دونوں خطوں کی مشق کرائی جاتی ہے، حُسنِ تحریر کے علاوہ جو طلباء خوش نویسی (کتابت) کی تعلیم بحیثیت فن حاصل کرنا چاہتے ہیں، ان کو فنی لحاظ سے اس کی مشق کرائی جاتی ہے اس طرح پر خط کی اصلاح کے علاوہ یہ شعبہ طلبائے دارالعلوم کے لئے حصولِ معاش کا بھی ایک باعزت اور عمدہ ذریعہ ہے۔

۱۳۶۵ھ، دارالصنائع کا قیام | یہ تو ظاہر ہے کہ موجودہ زمانے میں دارالعلوم کے طلباء پر تعلیم و تدریس اور تبلیغ و دینی قیادت کے

علاوہ عام معاشی راہیں کشادہ نہیں ہیں، دارالعلوم میں اس امر کا احساس کرتے ہوئے ضرورت کی سمجھا گیا کہ طلباء کے مستقبل کے لئے معاش کے ذرائع ہیا کئے جائیں تاکہ وہ دارالعلوم سے نکلنے پر فراغت و اطمینان سے مستقنیانہ زندگی بسر کر سکیں، شعبہ خوشحالی کے قیام میں صلاحِ خط کے ساتھ ایک یہ مقصد بھی پیش نظر تھا، حق تعالیٰ جزا خیر عطا فرمائے مولانا عبدالغفور صاحب بخاری کو جو اس وقت دارالعلوم کی مسجد کے امام تھے اور بعد میں مدینہ منورہ ہجرت کر کے چلے گئے اور وہیں وفات پائی ان کی مخلصانہ سعی و امداد سے اس شعبے کا قیام عمل میں آیا، اور جلد سازی کے کام سے شعبے کا آغاز ہوا، موصوف بخارا کے رہنے والے تھے، بمبئی میں ان کا اچھے پیمانے پر جلد سازی کا کارخانہ تھا، ان کو خود بھی اس کام میں اچھی دستگاہ حاصل تھی، بمبئی کے قیام کے زمانے میں ان کو دینی علوم کے حصول کا شوق دامن گیر ہوا، اور درالعلوم کو اپنے مقصد کی تکمیل کے لئے منتخب کیا، جلد سازی کی مشین، آلات اور اس سلسلے کا دوسرا سامان جو کچھ ان کے پاس تھا وہ دارالعلوم کو وقف کر دیا، چنانچہ انہی کے وقف کردہ سامان سے رجب ۱۳۶۵ء میں شعبہ تجلید سے دارالصنائع کا افتتاح عمل میں آیا، موصوف نے صرف اسی پر اکتفا نہیں کیا بلکہ خود اپنی خدمات بھی بغیر کسی معاوضے کے دارالصنائع کے لئے پیش کر کے ایسے لوگ تیار کر دیئے جو طلباء کو تجلید کی تعلیم دے سکیں۔

اس کے بعد دارالصنائع میں مختلف اوقات میں دوسری صنعتوں کی تعلیم کا

اضافہ ہوتا رہا ہے۔

ابھی ہندوستان میں زادی کے آسمان پر آفتاب طلوع بھی نہ ہونے پایا تھا کہ بہار اور

۱۳۶۶ء بہار اور گڈھ مکیشٹر کے فساد زدہ
مسلمانوں کی امداد و اعانت

گڈھ مکیشٹر (ضلع میرٹھ) میں فسادات کی آگ بھڑک اٹھی اکثریت کے لوگوں نے اقلیت پر قیامت برپا کر دی، جو لوگ فسادات میں زندہ بچ گئے تھے وہ اس قدر خوف زدہ تھے

کہ آئندہ اپنے گھروں میں مقیم رہنے پر بھی آمادہ نہ تھے، اس میں شک نہیں کہ اس سلسلے میں گاندھی جی کی خدمات تاریخ کے صفحات سے مچلائی نہیں جاسکتیں، بہار کے فساد زدہ علاقے میں اُن کے دورے نے تریاق کا کام کیا، تاہم ضرورت تھی کہ مسلمانوں کو خود مسلمانوں ہی کی جانب سے ڈھارس اور اطمینان دلا کر ان میں خود اعتمادی اور صبر و استقلال کی تبلیغ و تلقین کرنے کے علاوہ اخلاقی طور پر آئندہ کے لئے ایسے رخنوں کو بند کرنے کی جدوجہد بھی کی جائے، چنانچہ اس کے لئے دارالعلوم سے وفد بھیجے گئے، جن کا نتیجہ خاطر خواہ برآمد ہوا، اور بہت سے مسلمان جو ترک وطن کا ارادہ کر چکے تھے وہ رک گئے اور جو ترک وطن کر چکے تھے وہ حالات کے معمول پر آجانے کے بعد اپنے گھروں میں واپس آ گئے۔ تقریباً یہی صورت گڈھ مکیشتر میں پیش آئی اور دارالعلوم کے وفد نے وہاں پہنچ کر حکومت کی امداد سے مساجد اور مکانات کی صفائی، درستگی، مرمت اور شہیدوں کی تدفین اور امن و امان بحال کرنے میں نہایت تندہی، جانفشانی اور دل سوزی سے کام لیا، مسلمانوں کا خوف و ہراس دور کر کے مسلمانوں کو اپنے گھروں میں بسنے پر آمادہ کر دیا۔

پراویڈنٹ فنڈ کا اجراء | دارالعلوم کے اساتذہ اور کارکنوں کے مشاہرے اُن کی خدمات کے عوض میں ہمیشہ بہت کم ہے

ہیں، جس کا لازمی نتیجہ یہ ہے کہ ان کے مشاہرے بدقت ان کی اور ان کے اہل و عیال کی ضرورت کے لئے کفایت کر سکتے ہیں، اس میں پس انداز ہونے کا کوئی امکان ہی نہیں ہوتا، مگر انسانی ضرورتیں ایثار و قربانی کے ماتحت نہیں ہیں، اس لئے جب کوئی وقتی اور ہنگامی حادثہ پیش آتا تو انھیں بڑی پریشانیوں کا سامنا کرنا پڑتا تھا، اسی طرح جو لوگ بڑھاپے یا دوسرے اسباب کی بنا پر سبکدوش ہوتے اُن کے لئے مستقبل میں کوئی معمولی سامالی سہارہ بھی نہیں ہوتا تھا، خودراقم سلور نے اپنی

انکھوں سے ایسے متعدد غم ناک واقعے دیکھے ہیں کہ دارالعلوم میں آخر عمر تک ملازمت کرنے کے بعد جب انتقال ہوا تو پسماندگان میں اتنی مالی مقدرت بھی نہ تھی کہ وہ مرحوم کے کفن و دفن کا انتظام کر سکیں، خود ملازم بھی اگر کبھی کسی مَرض من مرض میں مبتلا ہو جاتا تو اپنا علاج نہ کر سکتا تھا، پیہم تجربات اور ملازمین دارالعلوم کی درخواست پر ناگزیر انسانی احوال و ضروریات کے پیش نظر دارالعلوم میں پراویڈنٹ فنڈ کا سلسلہ جاری کیا گیا تاکہ شدید ضرورتوں یا سبکدوش ہونے کے مواقع پر بہولت امداد میسر آسکے، اس موقع پر مجلس شوریٰ نے ملازمین کی عرض داشت پر توجہ کے ساتھ اپنی ہمدردی کا ثبوت دیا، پراویڈنٹ فنڈ میں مستقل ملازم کی تنخواہ سے ۶ پیسے فی روپیہ کے حساب سے وضع کیا جاتا ہے، اور اسی قدر اس میں دارالعلوم کی جانب سے شامل کر دیا جاتا ہے، سبکدوش ہونے پر پراویڈنٹ فنڈ کی جمع شدہ رقم اس کے حوالے کر دی جاتی ہے نیز دورانِ ملازمت میں ضرورت کے موقعوں پر پراویڈنٹ فنڈ کا دو تھائی حصہ بطور قرض بھی لیا جاسکتا ہے، جو پانچ فیصد کے حساب سے ماہ بہ ماہ وضع ہوتا رہتا ہے۔

۱۵ اگست ۱۹۴۷ء

اس حقیقت سے انکار نہیں کیا جاسکتا کہ ہندوستان کی آزادی کی جدوجہد میں علماء کرام کو جو مقام حاصل ہے اس میں کوئی جماعت ان کی حریف فخر نہیں کہی جاسکتی، ۱۸۵۷ء کے ہنگامہ خیز انقلاب کے بعد صرف یہی ایک جماعت تھی جس نے آزادی کے تصور کو ملک میں زندہ رکھا، انکی مسلسل جدوجہد نے بالآخر پورے ملک میں آزادی کی روح پھونک دی، حضرت نانوتوی قدس سرہ اس تصور کے سب سے بڑے داعی اور اس تحریک کے سب سے بڑے مبلغ تھے، انھوں نے جس سرگرمی کے ساتھ اس تصور کو پروان چڑھایا، افسوس ہے کہ جنگ آزادی کی تاریخ لکھنے والوں نے اس بارے میں انسانیت سے کام نہیں لیا، ہندوستان کی آزادی کے موقع پر حضرت نانوتویؒ کی تیار کی ہوئی جماعت کو جس قدر

مستتر ہونی چاہیے تھی اس کا اندازہ حضرت مہتمم صاحب کی اس تقریر سے ہو سکتا ہے جو حضرت
مدوح نے جشن آزادی کے موقع پر ۱۵، ۱۶ اگست کی درمیانی شب میں طلبائے دارالعلوم
اور اہل شہر کے مجمع میں فرمائی تھی، چونکہ اس تقریر سے آزادی کی جدوجہد میں علماء کی خدمات
کی تاریخ پر فی الجملہ روشنی پڑتی ہے اس لئے تقریر کا بجنسہ پیش کر دینا مناسب ہوگا،
حضرت مدوح نے فرمایا:-

بزرگانِ ملت علمائے کرام اور عزیز طلبائے دارالعلوم آج کا مبارک دن ہندوستان
کی تاریخ میں ہمیشہ یادگار رہے گا، ایک عظیم الشان سلطنت جس کے متعلق مسلم تھا کہ اس میں
کسی وقت آفتاب غروب نہیں ہوتا اور جس کے بارے میں خود اس سلطنت کے ایک مغرور
اور متکبر نمائندے گلیڈ اسٹون نے پارلیمنٹ میں کہا تھا کہ ہماری سلطنت آج اس قدر
طاقتور ہے کہ اگر آسمان بھی اس پر گرنا چاہے تو ہم اسے بھی اپنی سنگینوں کی نوک پر روک
لیں گے اور وہ ہماری سلطنت کا کچھ نہ بگاڑ سکے گا، وہی سلطنت آسمان کے گرنے سے
نہیں محض زمین کے چند ذروں کے اڑنے سے اس سہولت سے ختم ہو رہی ہے کہ تاریخ
اس کی مثال پیش نہیں کر سکتی! ہم اس انقلاب پر پورے ملک کو مبارک باد دیتے ہیں
پورا ملک عموماً اور خصوصیت سے وہ جوان اور بوڑھے اس مبارک باد کے مستحق ہیں جکی
قربانیوں اور مساعی نے یہ شیریں ثمر ہندوستان کے سامنے لارکھا۔

ناسپاسی ہوگی اگر اسل موقع پر ہم ان اکابرِ ملت کی مساعی کا تذکرہ نہ کریں جنہوں
نے حقیقتاً اس آزادی کا سنگ بنیاد رکھا اور اس وقت رکھا جب آزادی کے تصور سے
بھی اس ملک کے دل و دماغ خالی تھے، یہ شاہ ولی اللہ کے جاں باز شاگردوں کی
مجاہد جماعت ہے جو دوسو برس سے اس سہمی میں نہ صرف قلم اور روشنائی سے بلکہ شمشیر
اور خون سے اس کی راہ نور دی کر رہی تھی، ۱۸۵۷ء کے بعد جب انگریزی اقتدار مکمل
ہو کر پوری طرح اس ملک پر چھا گیا تو نرسر یہی ایک جماعت تھی جس نے آزادی

کے تصور کو اس ملک میں زندہ رکھا اور بالآخر اس تصور کا سب کو دیوانہ بنا کر چھوڑا۔ ۱۸۵۷ء
 میں بانی دارالعلوم حضرت مولانا محمد قاسم صاحب قدس سرہ بقول حضرت مولانا رشید
 احمد صاحب گنگوہیؒ اس تصور کے سب سے بڑے حامل اور اس جوش کے سب سے بڑے
 امین تھے، انہوں نے اپنے شیخ حضرت حاجی امداد اللہ قدس سرہ کی قیادت میں نلوار
 اٹھائی اور آزادی کی راہ میں سرفردوسی کے ساتھ میدان میں اترے لیکن راہ کی مشکلات
 کے باعث فتح کا سلسلہ شامی کی تکمیل تک رہ گیا اور دہلی کے تخت تک نہ پہنچ سکا اور
 ملک آزادی سے محروم رہ گیا لیکن یہ جماعت اپنے تصور سے فائل نہ ہوئی حضرت مولانا
 محمد قاسم صاحبؒ اس دنیا سے گئے تو ان کے صحیح اور سچے جانشین حضرت شیخ الہند
 مولانا محمود حسن قدس سرہ نے جو ان کے علم اور نظریات کے جائز وارث تھے، اس پوری
 جماعت کے ساتھ تحریک آزادی کو جاری رکھا۔

مدینہ کے گورنر جمال پاشا کے قول کے مطابق شیخ الہند کی مٹھی بھر بیڑیوں اور
 مختصر سے جتے میں کیا کرامت رکھی ہوئی تھی کہ اس نے پوری دنیا سے اسلام کو اپنی پیٹ
 میں لے لیا، بہر حال ان بزرگوں کا جذبہ انگریزوں کے اقتدار کے خلاف نہ جاہ و منصب
 کے لئے تھا نہ وزارت کی کرسیوں کے لئے تھا نہ کسی ایک پارٹی کے اقتدار کے لئے
 تھا بلکہ صرف اس لئے تھا کہ جابر قوم کی گرفت سے مظلوم ملک کو نکالا جائے، اور حق
 بحقدار کے طور پر جس کی امانت ہو اسے سپرد کیا جائے، جس سے حق کا کلمہ بلند ہو۔

ان بزرگوں کا سب سے بڑا مشغلہ یہی ذکر و فکر ہر وقت رہتا تھا کہ انگریزوں کا ہوا
 کس طرح کندھوں سے اتارا جائے اسی کے بارے میں پیشینگوئیاں اور مکاشفات تھے
 اور اسی کے بارے میں عام نظم اور انتظام، ایک دن چھتے کی مسجد میں سب بزرگ جمع تھے،
 انگریزوں کے تسلط اور غیر معمولی طاقت کو دیکھ کر حضرت حاجی سید محمد عابد صاحبؒ نے
 فرمایا کہ "انگریزوں نے گہرے پتے جمائے ہیں دیکھئے کس طرح اکھڑینگے؟"

اس پر حضرت مولانا محمد یعقوب صاحب نے جو دارالعلوم دیوبند کے سب سے پہلے شیخ الحدیث تھے فرمایا "حاجی صاحب! آپ کس خیال میں ہیں وہ وقت دور نہیں جب کہ ہندوستان صف کی طرح لوٹ جائے گا، کوئی جنگ نہ ہوگی بلکہ بحالت امن و سکون یہ ملک صف کی طرح پلٹ جائے گا، رات کو سوئیں گے ان کی عملداری اور صبح کریں گے دوسری عملداری میں۔"

میں آج کے جاں بازوں کی ناقدری نہیں کرتا لیکن اس سے کسی حالت میں بھی نہیں ہٹ سکتا آج آزادی کی تمام مساعی ایک عمارت ہے جس کی بنیاد یہ بزرگ رکھ گئے تھے اور اس لئے میں بانگِ دہل کہہ سکتا ہوں کہ ہندوستان کی آزادی کی یہ جدوجہد صرف مسلمانوں نے شروع کی انھوں نے اسے پروان چڑھایا، حضرت شاہ عبدالعزیز نے انگریزوں کے خلاف فتویٰ دیا، ہندوستان کو دارالحرر قرار دیا، حضرت حاجی امداد اللہ صاحب اور حضرت مولانا محمد قاسم صاحب نانوتوی نے اس فتویٰ کو استعمال کیا، اور اس نسخہ شفا کو خاص ترکیب سے پیا اور پلایا، حضرت شیخ الہند نے اسی نسخے کو معجونِ مرکب کی صورت میں محفوظ کیا اور اس قابل کر دیا کہ ہر کس و ناکس اسے استعمال کر سکے، چنانچہ وہ استعمال شروع ہو کر عام ہو گیا، تحریکِ خلافت میں یہی نسخہ گو تلخ تھا مگر سب نے استعمال کیا اور بہر حال عام استعمال شروع ہو کر آزادی کا جذبہ مسلمانوں سے گذر کر بنائے وطن تک پہنچا وہ بھی سرگرم ہو گئے اور ہندو مسلمانوں کی انتھک مساعی اور قربانیوں کا ثمرہ شیریں آج ملک کی آزادی کی شکل میں ہمارے سامنے ہے جس پر ہم ایک دوسرے کو مبارک باد دیتے ہیں اور ان بزرگانِ مرحومین کے لئے دعا خیر کرتے ہیں جن کی تنخم ریزی سے یہ درخت تناور ہوا اور آج اس کا پھل سب کھا رہے ہیں، ہندوستان کی آزادی تمام دنیائے اسلام کی آزادی ہے، اس لئے ہماری مبارکباد کا دائرہ بھی وسیع سے وسیع تر ہے، ہماری مبارکباد کی مستحق ہندوستان و پاکستان

دو نوز سلطنتیں ہیں، ہم پاکستان کو مسلمان ہونے کی حیثیت سے اور ہندوستان کو وطن کی حیثیت سے مبارک باد دیتے ہیں، میں اس تصور کو بھی ظاہر کئے بغیر نہیں رہ سکتا کہ ہندوستان میں اب مسلمان ایک معمولی اقلیت کی صورت میں رہ گئے ہیں، اور آج کی آزادی میں جہاں ان کے لئے یہ انتہائی خوشی کا مقام ہے کہ انگریز کا دو سو سالہ اقتدار ختم ہو گیا جس کے لئے وہ بے چین تھے وہیں اس فکر کا موقع بھی ہے کہ ان کی حیاتی اجتماعی کی اس ملک میں اب کیا صورت ہوگی؟ اس کے لئے انھیں ابھی سے قدم اٹھانا چاہیے، شریعتِ مقدّسہ کی روشنی میں صرف ایک ہی صورت ہے کہ وہ اپنے شرعی نظام کو قائم کرنے کے لئے اپنے میں سے کسی امام اور متدین امیر کا انتخاب کریں، ہندوستان کی مسلم جماعتیں منتشر رہنے کے بجائے متحد ہوں، ایک ہو جائیں اور اسلام کے کلمے پر ایک ہوں، ایک امیر کے ماتحت شرعی زندگی بسر کرنے کا فیصلہ کریں، اسی ایک جملے میں ان کی حیاتی اجتماعی کی لمبی چوڑی تفسیر یہاں ہے، ان کے لئے سب سے مقدم یہ ہے کہ ماضی کے واقعات فراموش کر دیئے جائیں، ہم طعن و طنز کا سلسلہ ترک کریں، ایک دوسرے پر الزام رکھنے کی فکر نہ کریں، بلکہ صرف مستقبل کو سامنے رکھ کر اس پر غور کریں کہ متحد ہونے کے لئے اخوت و مسادات کی کیا تدابیر ہو سکتی ہیں جن کو وہ آج عمل میں لاسکتے ہیں، ہیکر خیال میں پہلے سے زیادہ اب اس کے امکانات ہیں کہ ہم متحد ہو سکیں وہ پارٹیاں جن پر آویزشوں کی بنیادیں ہیں اس انقلاب سے منقلب ہو چکی ہیں اور حقیقتاً ہندوستان کے بدنے سے وہ بھی بدل گئی ہیں، اس لئے اب بجائے اسکے کہ ہم نئی پارٹیوں کی بنیادیں رکھ کر اختلافات کی نغم ریزی کریں یہ مناسب بلکہ ضروری ہے کہ وحدتِ جماعت کا سنگ بنیاد رکھ کر ان تمام مسائل کو حل کریں جو نئے ہندوستان میں پیدا ہو گئے ہیں۔

اس موقع پر دارالعلوم کی جانب سے حسب ذیل اعلان شائع کیا گیا :-

دارالعلوم دیوبند مسلمانوں کی ایک مذہبی درس گاہ اور ایک عظیم الشان علمی ادارہ ہے، جس نے ملکی سیاسیات کے ہنگاموں میں بھی اپنی تعلیم اور تعلیمی کاموں کی ہمیشہ حفاظت کی ہے، اور تعلیمی سلسلوں میں کسی وقتی تحریک سے مغلوب ہو کر کبھی خلل نہیں پڑنے دیا، لیکن اس کے باوجود اس نے برطانوی غلبہ و اقتدار کی مخالفت کی حد تک کبھی بھی اپنی قوم اور قومی تحریکات سے بیگانگی نہیں برتی بلکہ ذمہ دارانہ طریق پر اس قسم کے قومی معاملات میں مناسب حصہ لیا۔

ہندوستان کی وطنی آزادی کا واقعہ اور برطانوی سامراج کے استیلا و تسلط سے اس کی نجات کا پہلا قدم کوئی ایسی چیز نہیں کہ دارالعلوم اس سے الگ رہ سکے دارالعلوم وطن کی آزادی پر نہ صرف مسرور ہی ہے بلکہ اسے مستقبل کی حقیقی آزادی کیلئے فال نیک تصور کر رہا ہے اور آئندہ کی بہت سی مسرتوں کا پیش خیمہ سمجھ رہا ہے۔

اس نے ہندوستان کے اس ابتدائی آزادی کے واقعے اور انتہائی آزادی کی پوری توقع پر اظہار مسرت کرنے کے لئے طے کیا ہے کہ ۱۵ اگست کو عام تعطیل منائی جائے، چنانچہ تعطیل کے ذریعے ملک کی اس عام مسرت میں دارالعلوم شریک ہے، ہندوستان دو سو سال کی غلامی کے بعد آج آزادی کی پہلی قسط حاصل کر رہا ہے، ہم ان تمام دوست افراد کو جنہوں نے ملک کی آزادی کی خاطر قربانیاں دی ہیں مبارکباد دیتے ہیں کہ حق تعالیٰ نے ان کی مساعی کو قبول فرما کر آزادی کی دولت سے بہرہ ور فرمایا، ہمیں اُمید ہے کہ ملک کے یہ جانناز اس وقت تک برابر جدوجہد کو جاری رکھیں گے جب تک کہ ہندوستان مکمل آزادی حاصل نہ کر لے، اور انہیں آزادی کے ساتھ اپنے تمام شعائر ملی و مذہبی کو بلند کرنے کا موقع حاصل نہ ہو جائے۔

۳۶۶ء دارالافتار کی جدید عمارت | دارالعلوم کے دارالافتار کو ملک میں جو اہمیت اور عظمت حاصل

ہے اس کا اندازہ ان بے شمار سوالات سے کیا جاسکتا ہے جو ہمیشہ شرعی مسائل میں رہنمائی حاصل کرنے کے لئے دارالافتار سے کئے جاتے ہیں برصغیر کا کوئی ایسا گوشہ نہیں ہے جہاں دارالعلوم سے طلبِ فتاویٰ کے خواہشمند موجود نہ ہوں، دارالافتار کی قدیم عمارت بہت مختصر تھی، دارالافتار میں کارکنوں کے اٹھانے کے بعد جگہ بہت تنگ ہو گئی تھی، اس لئے مسجد دارالعلوم کی مشرقی جانب کی عمارت کی بالائی منزل پر ایسی وسیع اور کشادہ عمارت تیار کرانی گئی جو دارالافتار کی ضرورتوں کو پورا کر سکے، دارالافتار کی یہ عمارت متعدد کمروں پر مشتمل ہے، ان میں ایک کمرہ دارالافتار کے کتب خانہ کے لئے مخصوص ہے، ۱۹ ربیع الاخر ۱۳۶۶ء سے دارالافتار کو جدید عمارت میں منتقل کر دیا گیا۔

انسداد ارتداد مسلمانانِ دہرہ دون | دہرہ دون کے نواحی علاقے میں فساد کے بعد مسلمانوں کے ارتداد کا فتنہ

زور پکڑ گیا تھا، دارالعلوم سے اس فتنے کے انسداد کے لئے مبلغ بھیجا گیا، دارالعلوم کے مبلغ نے دہرہ دون کو مرکز قرار دے کر دیہات میں گشت کیا، مبلغ کے بروقت پہنچنے سے وہاں کے مسلمانوں کو بڑی تقویت حاصل ہوئی، مبلغ صاحب نے مسلمانوں کو دو بارہ بسا اور آباد کرنے میں بڑی تن دہی کا ثبوت دیا، ان کی جدوجہد سے بہت سے مرتدین اسلام میں واپس آ گئے، دیہاتی مسلمانوں میں ہمت و استقلال اور خود اعتمادی سے فسادات کا مقابلہ کرنے کا جذبہ پیدا ہو گیا، جو لوگ خوفِ دہراس کے باعث ترکِ وطن کر چکے تھے وہ دوبارہ اپنے گھروں میں لوٹ آئے۔

۳۶۸ء مسلم یونیورسٹی کورٹ کیلئے علمائے دیوبند کا انتخاب | دیوبند اور علی گڑھ کے

ماہین عرصے سے جو بعد چلا آ رہا تھا ۱۳۵۹ھ میں حضرت مولانا محمد طیب صاحب مدظلہ کی یونیورسٹی میں تقریروں سے اُس میں بڑی کمی آگئی تھی، چنانچہ یہ پہلا موقع تھا کہ مسلم یونیورسٹی کی کورٹ کے لئے علمائے دیوبند کو منتخب کیا گیا، حضرت مولانا حفیظ الرحمن ہولانا حفیظ الرحمن نامی مرحوم اور مولانا محمد طیب صاحب کا کورٹ کی رکنیت کے لئے انتخاب عمل میں آیا، اور اس طرح ان دونوں عظیم علمی اداروں میں تعاون کی راہیں کھل گئیں۔

دارالعلوم کی تلاش اور احکام عید الاضحیٰ کی وضاحت

گذشتہ سال بھی عید الاضحیٰ کے موقع پر حکام کی مدخلت سے دارالعلوم کے ساتھ اہانت آمیز واقعہ پیش آیا تھا، اس سال پھر عید الاضحیٰ سے چند روز قبل ۵ ذی الحجہ کو دارالعلوم کی تلاشی کا انسوسناک حادثہ پیش آیا، ایک مقامی پولیس افسر تین مینٹیس مسلح کانسٹیبلوں کے ساتھ دارالعلوم کے دروازے پر پہنچا اور ادارہ اہتمام کے کسی رکن سے اجازت اور ان اخلاقی تقاضوں سے کام لئے بغیر جو اس قسم کے مواقع پر ضروری سمجھے جاتے ہیں اس نے دفتر اہتمام کی تلاشی لے کر عید الاضحیٰ کے ان مطبوعہ احکام و مسائل پر قبضہ کر لیا جن میں قربانی کے احکام درج تھے، قربانی کے احکام چندے کی اپیل کے ساتھ ساہا سال سے شائع ہوتے رہے ہیں اور اس سے پہلے کبھی اس پر اعتراض نہیں کیا گیا، اس مرتبہ حکام کے نزدیک اشتہار کے مضمون کا وہ حصہ خاص طور سے قابل اعتراض تھا جس میں قربانی کے جانوروں کی تفصیل کے ساتھ گائے کا ذکر تھا، اُن کے نزدیک گائے کے ذکر کے یہ معنی تھے کہ دارالعلوم کی جانب سے حکومت کے احکام کے خلاف قربانی کی ترغیب دی گئی ہے، حکام کو بتلایا گیا کہ گائے کا ذکر بطور مسئلہ کے کیا گیا ہے، چنانچہ اس میں اونٹ کی قربانی کا ذکر موجود ہے، حالانکہ ہندوستان بھر میں اونٹ کی قربانی نہیں ہوتی، نیز اس کے ساتھ یہ نوٹ بھی موجود ہے کہ بحالات موجودہ مسلمان وقت کے مصالح کے پیش نظر گردو پیش کے ملکی حالات کی رعایت

ملفوظ رکھیں اور ایسے طریقے اختیار نہ کئے جائیں جن سے امن و امان میں خلل پڑنے کا اندیشہ ہو، دارالعلوم دنیائے اسلام کے مسلمانوں کا مرکزی دینی ادارہ ہے، یہ شرعی احکام ہیں جن کا بیان کرنا دارالعلوم کا فریضہ ہے، یہ احکام ہندوستان سے باہر بھی بڑی تعداد میں بھیجے جاتے ہیں جہاں گائے کی قربانی پر پابندی نہیں ہے، علاوہ ازیں خود ہندوستان میں بھی بہت سے ایسے مقامات ہیں جہاں گائے کا ذبیحہ ممنوع نہیں ہے، مگر حکام کا اصرار بدستور باقی رہا، چنانچہ ان کے اصرار پر ایک مزید اعلان شائع کیا گیا، جس میں حکام کے مزعومہ شبہ کا ازالہ کرتے ہوئے بتلایا گیا کہ "جن مقامات پر حکومت کی جانب سے گائے کی قربانی پر پابندی عائد ہے وہاں ملک کے موجودہ حالات اور آپس کے میل ملاپ کے لئے گائے بیل اور بچھڑے کی قربانی سے اجتناب کیا جائے، نیز حکومت کے احکام پورا پورا لحاظ رکھا جائے"

ملک میں حکام کے اس توہین آمیز اقدام پر جا بجا احتجاجی جلسے کئے گئے اور اخبارات کے ذریعے اس فعل کی مذمت کی گئی۔

۱۳۶۹ھ، پاکستانی طلباء کے داخلے میں
حکومت ہند کا تعاون
ہندوستان کی تقسیم کے بعد پرمٹ سسٹم کی وجہ سے پاکستانی علاقے کے طلباء

کی آمد و رفت بالکل بند ہو گئی تھی، بالخصوص مغربی پاکستان کے طلباء کے لئے دارالعلوم میں حصول علم کا کوئی ذریعہ باقی نہیں رہا تھا، دارالعلوم کی شہرہ آفاق مرکزیت کے پیش نظر طالبان علم دارالعلوم میں آنے کے لئے بے چین تھے، اور اس امر کے لئے درخواستوں

۱۵ اس وقت دونوں ملکوں کے درمیان پاسپورٹ اور ویزا نہ تھا پرمٹ لے کر ایک دوسرے ملک میں سفر کیا جاسکتا تھا۔

درخواستیں چلی آرہی تھیں کہ پاکستانی طلباء کے لئے ایسے ذرائع مہیا کئے جائیں جو انہیں نئے گورنمنٹ مقصود (علم) سے ہم کنار کر سکیں، اس صورت حال کو حکومت ہند کے سامنے پیش کیا گیا وزارت تعلیم نے دارالعلوم کی اس درخواست کو منظور کر کے یہ اجازت دیدی کہ جو طلباء پاکستان سے دارالعلوم میں آنا چاہیں ان کو درخواست پیش کرنے پر ایک سال کا پرمٹ دے دیا جاسکے گا جس کی بعد میں حسب ضرورت صوبائی حکومت سے توسیع کرائی جاسکتی ہے، مگر اس اجازت کے باوجود دفتری ضوابط کی وجہ سے زیادہ عرصے تک سلسلہ چل نہ سکا۔

اس سال میں وزارت خارجہ اور آل انڈیا ریڈیو اسٹیشن نے اپنی نشریات کے سلسلے میں اس امر کی ضرورت محسوس کی

حکومت ہند کی جانب سے بیرون ہند میں دارالعلوم کا تعارف

کہ دارالعلوم کی تاریخ اور موجودہ حالات کا بیسرونی دنیا اور بالخصوص مشرق وسطیٰ کے ممالک میں تعارف کرایا جائے، چنانچہ اس مقصد سے دارالعلوم کے حالات اور عمارتوں کی تصاویر حاصل کرنے کے لئے یکے بعد دیگرے وزارت خارجہ اور آل انڈیا ریڈیو اسٹیشن کے اراکین دیوبند آئے، موخر الذکر اراکین میں ڈپٹی ڈائریکٹر آل انڈیا ریڈیو برائے مشرق وسطیٰ اور مصر و ایران کے نظامے نشریات شامل تھے، دارالعلوم کی بڑی بڑی عمارتوں، اسکے مختلف شعبہ جات اور نادر مخطوطات کے فوٹو لے گئے، دارالعلوم کے معائنے کے بعد ان حضرات نے اپنے تاثرات کا جن الفاظ میں اظہار فرمایا مناسب ہوگا کہ اس کو علیحدہ علیحدہ بیان کیا جائے۔

ایم. اے. این ڈپٹی ڈائریکٹر برائے مشرق وسطیٰ کے الفاظ یہ تھے:-

”یہاں پر سادہ زندگی اور بلند عزائم کی روح اپنے حقیقی معنی میں ملتی ہے، میں نے بعض لکچروں کو سنا اور دیکھا، اور یہ بھی دیکھا کہ طلباء کو کس ضبط و نظم

کے ساتھ کھانا تقسیم کیا جاتا ہے، مطبخ بہت صاف ستھرا تھا، مالیات کا حساب بہت باضابطہ رکھا جاتا ہے، دارالعلوم میں ایک بہت بڑا کتب خانہ ہے، جس میں مختلف موضوعات پر قیمتی کتابیں ہیں، حقیقت میں یہ ادارہ ایک یونیورسٹی ہے۔“

عبدالفتاح عودہ ناظم نشریات عربی نے کہا کہ :-

”یہ امر واقعہ ہے کہ میں نے دیوبند میں اسلام کا ایک قلعہ اور ایمان و مسنن نبوی کی ایک پناہ گاہ پائی، یہاں آکر میں نے معلوم کیا کہ دین و دنیا اور آفت دونوں کے لئے کس طرح کی صلاحیت دارالعلوم اپنے اندر رکھتا ہے یہ بڑی قیمتی میراث ہے جس کے ساتھ تمک کرنا ہمارے لئے ضروری ہے اور یہ بھی ضروری ہے کہ ہم مستقبل کی تعمیر کے لئے اسے عماد اور ستون بنائیں۔“

علی امیر معز ناظم نشریات فارسی نے بیان کیا کہ :-

”یہ وہ جگہ ہے جہاں میں نے اسلام کی حقیقی عظمت اور قدرت کا احساس کیا، میں نے دیکھا کہ مسلمانوں کی صفیں نماز میں خالی نہیں اور ایک دو سرے آگے بڑھنے کی کوشش کرتا ہے، آخر کار ایک دن آئے گا کہ اسلام کے اتحاد و سادگی کے سائے اور مسلمانوں کی بے ریائی اور بے لوثی کے نتیجے میں اسلام تمام جہان پر چھا جائے گا۔ اسلام کے بتلائے ہوئے طریقے کے مطابق خدا کی عبادت جس سے ہم مشرق و وسطیٰ کے ممالک میں دور ہو گئے تھے اور دنیاوی مال و دولت اور جاہ و جلال نے ہماری آنکھوں کو خیرہ کر دیا تھا اس کو ہم نے اس مقدس مقام میں پایا، اور اس طرح پایا کہ اسلام کی عظمت

سے ہم دوبارہ آگاہ ہوئے۔

سفیر افغانستان کی دارالعلوم میں تشریف آوری | جس طرح دارالعلوم کا علمی فیضان عام ہے

اسی طرح اس کے ہندوؤں کا حلقہ بھی وسیع ہے، آپ ملاحظہ فرما چکے ہیں کہ مسلمانانِ ہند کے علاوہ دوسرے ممالک کے مسلمان بھی اس کی تعمیر و ترقی میں کم و بیش شریک رہے ہیں، خصوصاً افغانستان نے دارالعلوم کی دینی خدمات کو ہمیشہ اہمیت کی نظر سے دیکھا ہے، چنانچہ ان ہی قدیم روابط کے پیش نظر سفیر افغانستان مقیم دہلی سردار نجیب اللہ خاں، رجب کو دارالعلوم میں سرکاری حیثیت سے تشریف لائے، اور کئی گھنٹے تک اکابر دارالعلوم سے علمی مسائل پر تبادلہ خیالات فرمایا۔ دارالعلوم کے شعبہ جات اور درسگاہوں کا معائنہ کیا، سفیر موصوف "باب الظاہر" کی بالائی منزل میں قیام پذیر ہوئے، "باب الظاہر" افغانستان کے بادشاہ محمد ظاہر شاہ کی علم دوستی کی شاندار یادگار ہے، مدد و ح کے اعزاز میں دارالحدیث کے بڑے ہال میں جلسہ منعقد کیا گیا، تہنیتی قضا کے بعد حضرت مہتمم صاحب نے خیر مقدم کی تقریر میں دارالعلوم اور افغانستان کے تاریخی تعلقات پر تفصیلی روشنی ڈالی اور دارالعلوم کے بین الاقوامی مسلک کی وضاحت فرمائی، آخر میں سردار نجیب اللہ خاں نے اپنی جوانی تقریر میں ملتِ افغان کے دارالعلوم سے شغف و تعلق اور دارالعلوم کی عظمت کا اعتراف کرتے ہوئے کہا:-

"دارالعلوم دیوبند افغانستان کے عوام کی نظر میں ایک عوامی علمی درس گاہ ہے، مگر میں اپنے مشاہدے کی بنا پر کہہ سکتا ہوں کہ یہ صرف ایک علمی درس گاہ ہی نہیں ہے، بلکہ اسلامی ثقافت کا مرکز بھی ہے، دارالعلوم نے اس زمانے میں جبکہ ہندوستان میں اسلامی حکومت باقی نہیں رہی تھی دین اور اسلامی علوم کی حفاظت کی، اور مجھے اُمید ہے کہ وہ آئندہ بھی اس طرح

علوم فنون کی خدمت میں معروف رہے گا، افغانستان کے عوام اور علماء اور علم دوست اس کے قدردان ہی نہیں بلکہ علماء کے مددگار اور ہی خواہ بھی ہیں۔

ثقافت اسلامی کی بنیاد سچائی، محبت، مساوات اور حقیقت شناسی پر مبنی ہے اور یہ دارالعلوم ان اجزاء پر مشتمل ہے۔

دارالعلوم کی تاریخ اس بات کی شاہد ہے کہ اس نے ہمیشہ راست کردار اور راست گفتار فرزند پیدا کئے ہیں جن پر دارالعلوم صحیح طور پر فخر کر سکتا ہے، دارالعلوم تنہا ہندوستان کا ورثہ نہیں ہے بلکہ تمام عالم اسلامی کی میراث ہے، اگلے خداتعالیٰ سے دعا کرتا ہوں کہ اللہ تعالیٰ اس دارالعلوم کو ترقیوں کے ساتھ باقی رکھے اور عالم اسلامی کے لئے مفید بنائے۔

حکومت ہند کے وزیر تعلیم
۱۳۷۰ھ مولانا آزاد کی تشریف آوری
 مولانا ابوالکلام آزاد ۲۹ رجب المرجب

۱۳۷۰ھ کی صبح کو دیوبند تشریف لائے، تشریف آوری سے قبل آپ کا تار حضرت مدنیؒ کے پاس اس مضمون کا پہنچا کہ میں ۸ جنوری کو آ رہا ہوں اور کھانا مولانا محمد طیب کے ساتھ کھاؤں گا اس تشریف آوری کے موقع پر ان کا پرجوش استقبال کیا گیا۔

سب سے پہلے آپ دارالعلوم میں تشریف لائے، مسندِ اہتمام کا اس درجے احترام ملحوظ رکھا کہ صدر مقام سے کسی قدر ہٹ کر بیٹھے، دیر تک تعلیمی امور پر گفتگو ہوتی رہی، نشست کے بعد مولانا نے دارالعلوم کے شعبہ جات اور درسگاہوں کا معائنہ فرمایا، دورانِ معائنہ میں ہر شعبہ کی اہمیت اور اس کی کارکردگی کا اپنے مخصوص انداز میں اظہار فرماتے رہے بعد ظہر جلسہ خیر مقدم ہوا، تہنیتی قصائد اور سپاس نامے پیش کئے گئے، حضرت مہتمم صاحب نے تفصیل کے ساتھ دارالعلوم کا تعارف کرایا، آخر میں مولانا آزاد نے نہایت

فصح و بلخ اور بصیرت افزوز تقریر فرمائی جس میں بانی دارالعلوم کی مثالی زندگی کی خصوصیات دارالعلوم کی علمی اہمیت و عظمت اور اس سے اپنے دیرینہ تعلقات کا ذکر کرنے کے بعد آخر میں طلباء سے خطاب کرتے ہوئے اُن کو زین نصاب کی تلقین فرمائی، تقریر کا یہ حصہ اس قدر اہم ہے کہ اگر طالبان علم اس کو اپنی زندگی کا دستور العمل بنا لیں تو علم کی دنیا میں حیاتِ آفریں انقلاب پیدا ہو سکتا ہے، مولانا آزاد نے فرمایا:-

"طلبائے عزیز! کیا تم نے اس پر کبھی غور کیا ہے کہ تم جو تعلیم حاصل کر رہے ہو اس کا مقصد کیا ہے؟ یہ علم مقصود ہے یا وسیلہ؟ دنیا میں بہت سی چیزیں ایسی ہیں جو وسیلہ ہیں، اصل مطلوب نہیں، البتہ جو مطلوب ہیں وہ ان کے بغیر نہیں مل سکتیں، اس لئے وسیلہ بھی مطلوب ہو جائے گا، مثلاً سگہ چاندی سونے کا چلتا ہے، دولت کمانے کا یہی ذریعہ ہے مگر ہماری زندگی کی ضرورتوں میں یہ سونا چاندی کس کام آتا ہے، اگر پیاس لگی ہو تو کیا چاندی سے ٹھج جائے گی؟ بھوک میں کیا سونا بھوک بھادے گا؟ مگر جب تک یہ سامان نہ ہو کھانے پینے کی چیزیں نہیں مل سکتیں، اس لئے چاندی سونا بھی ضروری ہو گیا ہے، گورنمنٹ نے کرنسی نوٹ چلائے ہیں، کاغذ کا پرچہ ایک چھدام کا بھی نہیں ہے، مگر گورنمنٹ نے اس پر چھاپ دیا ہے ایک ہزار روپے، اب یہ وسیلہ ہے اسی کاغذ کے ذریعہ سے روپیہ اور اشرفیاں مل جاتی ہیں، یہ کاغذ وسیلہ ہو گیا ہے ایک ہزار روپے وصول کرنے کا، اب لوگ ہزار روپے کی اشرفیاں یا چاندی کے سئے نہیں رکھتے بلکہ کاغذ کا یہ پرزہ رکھ لیتے ہیں، جو چیزیں وسائل کا حکم رکھتی ہیں انہیں استغراض ضروری نہیں ہے، لیکن جو چیزیں مقاصد میں داخل ہیں ان میں تبدیلی نہیں ہو سکتی بھوک میں غذا مقصد ہے، وسیلہ اس کو بدل نہیں سکتا!

تم نے اپنے گھروں اور عزیز واقارب کو چھوڑا اور یہاں آئے، ملک میں تعلیم کے دو سے طریقے بھی رائج ہیں، لوگ ان کی طرف دوڑتے ہیں، مگر تم نے اسکولوں

اور کالجوں سے اُنکھیں بند کیں تاکہ دینی علوم میں مہارت حاصل کرو، بڑا مبارک ارادہ ہے، لیکن سوال یہ ہے کہ جس علم کو تم سیکھ رہے ہو وہ علم وسیلہ ہے یا مقصد؟ تمہارے ذہن نے اگر اس کو نہ سمجھا تو میں متنبہ کروں گا کہ تم صحیح کام نہیں کر رہے ہو، اور قوموں نے ہمیشہ علم کو وسیلہ سمجھا ہے مگر مسلمانوں کی یہ خصوصیت ہے کہ انھوں نے علم کو وسیلہ نہیں مقصد سمجھا ذریعہٴ معاش نہیں سمجھا! ہندوستان میں ۲۴ یونیورسٹیاں ہیں، کالج ہیں اور لاکھوں اسکول ہیں، جن کا دامن دیہات تک پھیلا ہوا ہے، اُن میں جو تعلیم ہوتی ہے اس کو وسیلہ سمجھا جاتا ہے، مقصد نہیں سمجھاتا، ان میں صرف اس لئے تعلیم حاصل کی جاتی ہے کہ سرکاری ملازمتیں مل سکیں، اور اونچے عہدے حاصل کئے جاسکیں، جو شخص وہاں جاتا ہے وہ سمجھتا ہے کہ جب تک یہاں کی ڈگری موجود نہ ہو وہ معاش حاصل نہیں کر سکتا، مگر میں نہیں یاد دلانا چاہتا ہوں کہ جس علم کی خاطر تم زانوائے ادب طے کر رہے ہو وہ علم مقصد ہے! وسیلہ نہیں ہے! اس کو کسی وسیلے کے طور پر حاصل نہیں کیا جاتا بلکہ اس لئے حاصل کیا جاتا ہے کہ اس کا حصول فرض ہے! مسلمانوں نے ہمیشہ علم کو علم کے لئے سیکھا ہے، وسیلے کے طور پر نہیں، انھوں نے کبھی علم کو اس لئے حاصل نہیں کیا کہ اس کے ذریعے سے معیشت حاصل کریں، مسلمانوں نے ذریعہٴ معیشت کسی اور چیز کو بنایا، جنھوں نے علماء کے افسانے سُننے ہیں وہ جانتے ہیں کہ امام ابوحنیفہؒ جنھوں نے علم فقہ مدون کیا جس پر کروڑوں مسلمان عمل کرتے ہیں وہ بزاز تھے، انھوں نے اپنے وسیع علم کو ذریعہٴ معیشت نہیں بنایا، معروف کرنی موچی تھے، آج تم اس پیشے کو بھی سُننے کے لئے تیار نہیں ہو، وہ کرخ میں نکل جاتے، بازار میں بیٹھتے، راہ چلتے آدمیوں کے جوتے سینتے، اور اُس کی اجرت سے گذر بسر کرتے، شمس الائمہ کا نام ہی حلوانی پڑ گیا تھا، اور اتنا بڑا عالم اپنا ذریعہٴ معیشت حلوہ فردشی بنائے ہوئے تھا!

اسی طرح اسلام کے مشہور علماء نے علم دین کے چشمے بہائے مگر کبھی علم دین کو

ذریعہ معیشت نہیں بنایا، وہ علم کو علم کے لئے حاصل کرتے تھے، زخارفِ دنیوی کے لئے نہیں، ان کے نزدیک یہ گناہ تھا کہ علم کو دنیا کے لئے حاصل کیا جائے، وہ تشنگانِ علم کو علم کی روشنی سے سیراب کرنا اپنا دینی فریضہ سمجھتے تھے! یہ ہمارے علماء کا خاص شیوہ رہا ہے کہ دین کی خدمت اور علوم دینیہ کی اشاعت کو انہوں نے اپنا فریضہ سمجھا ہے، انہوں نے اس کے لئے خرید و فروخت کا بازار گرم نہیں کیا، اس حقیقت کو اگر تم نے سمجھ لیا تو اپنی پوری زندگی کی تاریخ ڈھال لی!

اللہ نے تمہیں علم دین کی توفیق دیا ہے تو تمہارا فرض ہے کہ اس کی صدا ہر شخص کے کانوں تک پہنچا دو، کچھ دنوں کے بعد تم تعلیم کے مرحلوں کو طے کر کے فراغت حاصل کرو گے، اور ایک عالم دین کی حیثیت سے دنیا کے سلسلے پیش ہو گے، اس وقت تمہارے سامنے یہی فریضہ ہونا چاہیے، اگر تم نے یہ کر لیا تو میں تمہیں یقین دلاتا ہوں کہ جو علم تم حاصل کر رہے ہو اس آسمان کے نیچے اس سے اونچا عزت کا کوئی اور مقام نہیں ہوگا۔

میرا دعا رہے کہ اللہ تعالیٰ آپ سب کو اس کی توفیق بخشے، میں اُمید کرتا ہوں کہ مجھے انشاء اللہ بار بار اس قسم کی تقریبات میں شرکت کا موقع ملے گا۔

ملک کی تقسیم کا آمدنی اور طلباء کی تعداد پر اثر

دارالعلوم کی آمدنی کے لئے بڑا پریشان کن سال تھا، طلباء کی تعداد بھی غیر معمولی طور پر کم ہو گئی، متحدہ ہندوستان کے جو علاقے پاکستان کے حصے میں آئے تھے

۱۔ تفصیل کے لئے ملاحظہ ہو "رودادِ خیر مقدم مولانا آزاد" شائع کردہ دفتر اہتمام دارالعلوم

دیوبند۔ مرتبہ: سید محبوب رضوی

وہی دارالعلوم کی آمدنی کے علاقے تھے، مغربی پاکستان کے علاقے سے آمدنی زیادہ ہوتی تھی اور مشرقی پاکستان سے طلباء زیادہ تعداد میں آتے تھے، پھر دہلی، کلکتہ، حیدرآباد کے فسادات اور ان مقامات کی مسلمان تاجر پیشہ آبادی کی اکثریت کا پاکستان منتقل ہو جانا مزید پریشانی کا باعث ہوا، دارالعلوم کے لئے یہ زمانہ بڑی آزمائش و ابتلا کا تھا، مگر رفتہ رفتہ یہ حالت تبدیل ہوتی رہی، طلبہ کی تعداد جو سو سو سے گھٹ کر ایک ہزار پر آگئی تھی اس سال میں ترقی کر کے بارہ سو سے اوپر پہنچ گئی، آمدنی میں بھی بتدریج اضافہ ہوتا رہا، حالات پُر سکون ہو جانے پر پاکستان کے اہل خیر بڑی فیاضی سے امداد و اعانت میں حصہ لیا، چنانچہ دارالعلوم کی جانب سے پاکستان کے مرکزی مقامات میں تحصیل چندے کے دفاتر کھول دیئے گئے، چند سالوں تک پاکستان سے سب سے بڑی امداد غلے کی ہوتی رہی، پانچ ہزار من گیہوں جو طلباء و اساتذہ اور عملے کی سال بھر کی ضروریات کے لئے درکار ہوتا تھا بہت ہی معمولی نرخ پر بھاؤں پور (پاکستان) سے ہر سال آتا رہا، اس بحرانی زمانے میں دارالعلوم کے سنبھالے رکھنے میں بھاؤں پور کے اس غلے کا بڑا حصہ ہے، خصوصاً ملکی تقسیم کے بعد چار سال تک اگر یہ امداد بیسزنا آتی تو دارالعلوم کو بڑی دشواریاں پیش آتیں، حق تعالیٰ اُن لوگوں کو جزائے خیر اور اجر عظیم عطا فرمائے، جن کی توجہ اور سعی و کوشش ایسے حالات میں دارالعلوم کے لئے مددگار ثابت ہوئی۔

۱۳۴۱ھ، اچاریہ ونوبا بھاؤ کے تاثرات | اچاریہ ونوبا بھاؤ سے اپنی بھومی دان کی تحریک کے

سلسلے میں ۲ ربیع الاول ۱۳۴۱ھ (۲ دسمبر ۱۹۵۱ء) کو وارِ دیوبند ہوئے اتفاقاً اس تاریخ میں دارالعلوم کی مجلسِ شوریٰ کا اجلاس ہو رہا تھا، حضرت ہتھم صاحب، حضرت مولانا حفظ الرحمن صاحب اچاریہ جی سے ملاقات کے لئے اُن کی قیام گاہ پر تشریف

نے گئے، وقت کی تنگی کے باعث اچاریہ جی کو دن میں دارالعلوم کو دیکھنے کا موقع نہ مل سکا
شب میں سات بجے کے قریب اچاریہ جی آئے اور دارالعلوم کو دیکھ کر اس مسرت کا
اظہار کیا کہ ان کو ایشیا کی اس عجیب و غریب تعلیم گاہ کے دیکھنے کا موقع ملا، آپ نے
طلباء اور ذمہ داران دارالعلوم کو مبارک باد دی کہ خدمتِ ملک و ملت کے اعلیٰ مقصد
کو سامنے رکھتے ہوئے انگریزی اقتدار کے دورِ غلامی میں انہوں نے عظیم الشان خدمات
انجام دی ہیں۔

طلباء کی درخواست پر انہوں نے ایک مختصر تقریر کرتے ہوئے کہا کہ یہ یونیورسٹی
ہمارے ملک کا بہترین سرمایہ ہے جس میں پورے ایشیا کے نوجوان جمع ہیں جن کے
ذریعے سے ہم ایشیا کے اتحاد کے نقشے میں رنگ بھر سکتے ہیں، غلامی کے دور میں اس
یونیورسٹی نے جو خدمت انجام دی ہے، مجھے اُمید ہے کہ اس سے بہت زیادہ عظیم الشان
خدمت آذادی کے دور میں انجام دے گی، ہم اس یونیورسٹی کے ذریعے سے مشرقی
ایشیا میں اپنا پیغام پہنچا سکیں گے، ہندوستان ہمیشہ سے پریم اور اتحاد کا حامل رہا
ہے، یہاں بہت سی قومیں آئیں اور پریم و اتحاد کی گنگا جمناسے سیراب ہوئیں، ہندوستان
اپنا پیغام پورے ایشیا بلکہ تمام دنیا تک پہنچانا چاہتا ہے، اس کے پیغام سے دنیا کی
موجودہ گنتی سلجھ سکتی ہے اور ہمیں یقین ہے کہ یہ یونیورسٹی ہمارے اس پیغام کو پہنچانے
میں بہت زیادہ مددگار ثابت ہوگی۔

دارالعلوم کو دیکھنے کے بعد اچاریہ جی نے شہر میں جو تقریر کی اس میں بھی بطور
خاص انہوں نے دارالعلوم کے کردار کا ذکر کرتے ہوئے کہا:-
”میں اس ادارے میں جا کر بہت خوش ہوا، یہ سادہ زندگی، کم سے کم ضروریات

زندگی اور ایک بامقصد زندگی کی طفرہ نہائی کرنے والا ادارہ ہے، جس نے ہزاروں لاکھوں انسانوں کو مذہب کی برکتوں سے مالا مال کیا ہے، یہ علم کا بڑا مرکز ہے، یہاں سے علم کی جو ہوائیں چلتی ہیں وہ دُور دُور تک پھیل جاتی ہیں۔

مجھے یہ دیکھ کر بڑی خوشی ہوئی کہ اس مشینی دور میں اس ادارے کے لوگ مشینی زندگی کی اہمیت سے واقف ہوتے ہوئے بھی بڑی سادہ زندگی گزارتے ہیں۔

آخر میں انہوں نے کہا "یہی ایک ادارہ ہے جس نے پہلے دن سے برٹش سامراج کی مخالفت کی، اور اس مخالفت میں ہر محاذ پر سب سے پہلے قربانیاں پیش کی ہیں۔"

دارالعلوم کا ایک نازک مالیاتی دور | مابعد جنگ جو اقتصادی زبوں حالی

پیش آئی اُس سے کوئی ادارہ متاثر ہوئے بغیر نہیں رہا، دارالعلوم پر بھی اس کا اثر پڑنا ناگزیر تھا، ادھر ملکی تقسیم کے بعد آمدنی کے بڑے علاقے پاکستان میں شامل ہو چکے تھے، مسلمانانِ عالم کی اس مشترک امانت کی امانت کے لئے ایک عالمی اپیل شائع کی گئی، اور الحمد للہ اس کا خاطر خواہ نتیجہ برآمد ہوا، خصوصاً پاکستان اور جنوبی افریقہ نے اس میں بڑا حصہ لیا، حتیٰ کہ ساؤتھ روڈیشیا جس کا نام بھی کبھی دارالعلوم کے اعانتی حلقے میں سننے میں نہیں آیا تھا وہ بھی چندہ دہندگان کی صف میں شریک ہو گیا، اور اس طرح بفضلہ تعالیٰ دارالعلوم کی کشتی گرداب سے نکل کر ساحلِ مراد کی جانب رواں دواں ہو گئی۔

قرب و جوار کے مسلمانوں کی فیاضی | اسی کے ساتھ ساتھ دارالعلوم میں

ایک نئی اسکیم کا آغاز کیا گیا یعنی دارالعلوم

کی جانب سے فصل ریح کے موقع پر قرب و جوار کے مسلمان زمینداروں اور کاشتکاروں کا ایک نمائندہ اجتماع بلا گیا، جس نے متفقہ طور پر یہ فیصلہ کیا کہ دارالعلوم کی امداد و اعانت میں وہ کوئی کسر اٹھانہ رکھیں گے، اس کی یہ صورت تجویز کی گئی کہ دارالعلوم کی سال بھر کی ضرورت کے لئے پانچ ہزار من غلے کی فراہمی کاشتکاروں اور زمینداروں کی جانب سے ہونی چاہیے، چنانچہ اس پر عمل شروع کر دیا گیا اور باوجودیکہ پہلے سے کام کا تجربہ نہ تھا اور ادھر فصل کٹنے کا زمانہ ٹھیک رمضان المبارک کا مہینہ تھا مگر اس کے باوجود ساڑھے تین ہزار من غلہ فراہم ہو گیا، اگرچہ غلے کی یہ مقدار مطلوبہ ضرورت سے کم تھی تاہم اس سے دارالعلوم کو اس نازک اور ہوش رُبا گرانی کے زمانے میں بڑی تقویت پہنچی، اللہ تعالیٰ اس نیک کام کرنے والوں کے اموال میں خیر و برکت عطا فرمائے، غلے کی فراہمی کا یہ سلسلہ تا حال جاری ہے اور اب اس میں میرٹھ ڈویژن کے اضلاع کے علاوہ بجنور اور ہریانہ کا علاقہ بھی شامل ہو گیا ہے۔

عرب لیگ جو ممالکِ عربیہ کی ایک سیاسی جماعت ہے اپنی سیاسی سرگرمیوں کے علاوہ علمی کاموں

ایک مصری فاضل کا ورود

سے بھی دل چسپی رکھتی ہے، اس سلسلے میں عرب لیگ کا ثقافتی شعبہ اپنی لائبریری میں نوادر اور کیاب کتابیں جمع کرنے کے لئے مختلف ممالک میں اپنے نمائندوں کو بھیجتا رہتا ہے، تاکہ ان ممالک کے کتب خانوں سے نوادر مخطوطات حاصل کر کے اپنے یہاں ایک ایسا علمی ذخیرہ فراہم کرے جو بے مثال ہو، چنانچہ اس مقصد کے لئے اُس نے اپنے نمائندے شیخ محمد رشاد ابن عبدالمطلب کو ہندوستان بھیجا، شیخ موصوف دیوبند تشریف لائے اور نصف درجن مخطوطات کا انتخاب کر کے اُن کے فوٹو لے گئے۔

شیخ محمد رشاد ابن عبدالمطلب عربی اور انگریزی زبانوں کے نہ صرف ایک نوجوان فاضل تھے، بلکہ ان تمام علمی اور تحقیقاتی تقاضوں سے بھی واقف تھے جو یورپ

کی تہذیب اور اس دور کی سائنسی تحقیقات نے اہل علم طبقے کے لئے پیدا کر دیئے ہیں مختلف ممالک کے علمی دورے نے شیخ موصوف کو نہایت وسیع النظر بنا دیا تھا ، دارالعلوم کو دیکھ کر ان پر جو تاثر ہوا وہ اُن کے ان الفاظ سے ظاہر ہوتا ہے جو انہوں نے کتاب معائنہ میں لکھے ہیں :-

"کوئی شبہ نہیں کہ فخر و مباہات کے زبردست اسباب میں سے ایک بات یہ ہے کہ میں نے اس زبردست عمارت کو بالکل قدیم طرز اور مضبوط بنیادوں پر قائم پایا، اس کا ایک ہی سبب ہے، اور وہ ہے اس کے قائم کرنے والوں کا اللہ تعالیٰ کے ساتھ خلوص اور ان کے اعمالِ صالحہ" !

۱۳۶۲ھ شعبہ طب میں اضافہ اور دارالشفق کا قیام | جیسا کہ گذشتہ اوراق میں بیان کیا جا چکا ہے

دارالعلوم میں فنِ طب کی تعلیم قیام دارالعلوم کے چند سال بعد ہی شروع کر دی گئی تھی، طبی کتابوں کی تعلیم کے ساتھ ہی طبیب دارالعلوم بیمار طلباء کے علاج و معالجے کی خدمات بھی انجام دیتا تھا، بیمار طلبہ طبیب سے اپنے اپنے مرض کی تشخیص اور نسخہ تجویز کرا کر ایسے عطار خانوں سے دوا لیتے تھے جو دارالعلوم کی جانب سے مقرر تھے، دواؤں کی قیمت دارالعلوم سے ادا کی جاتی تھی، معمولی مریضوں کے لئے تو یہ طریقہ کافی تھا مگر جو لوگ شدید بیماریوں میں مبتلا ہوں اُن کے لئے عرصے سے ایک ایسے دادالشفق کے قیام کی تجویز زیر غور تھی جس میں مریضوں کے لئے تمام ضروری چیزیں موجود ہوں، چنانچہ اس سال ایک دارالشفق کا اجراء کیا گیا اور اسکے لئے ایک عمارت بنوا کر مخصوص کر دی گئی، اس میں مفرد مرکب اور پیٹنٹ ادویہ کے ذخیرے کے ساتھ چار پائیسوں، بستروں اور تیمار داری کا بھی ضروری سامان

مہیا کر دیا گیا ہے۔

اس شعبے کے قائم ہوتے ہی ہمدرد دواخانہ دہلی نے طلباء کے لئے ایک ہزار روپیہ سالانہ کی دواؤں کی پیش کش کی، جس کی مقدار اب تین ہزار روپے سالانہ تک پہنچ چکی ہے، نیز ملک کے دوسرے طبی دواخانے بھی بقدر ہمت اپنی اپنی دواؤں سے دارالشفاء کی امداد میں حصہ لے رہے ہیں، خصوصاً کلکتہ کے مشہور انگریزی دواساز امین اینڈ اسماعیل اور ہندسی، اسی در کس مونا تھ بھنمن (اعظم گڑھ) اپنی اپنی مخصوص اور پیٹنٹ ادویات دارالشفاء کے لئے پابندی کے ساتھ بھیتے رہے ہیں۔

دارالشفاء میں، معالجوں کے علاوہ ۶ کارکن دوا کی تقسیم اور تیمار داری وغیرہ

کی خدمات انجام دینے کے لئے مقرر ہیں۔

دار جدید میں پانی کی بہم رسانی | دار جدید کا وسیع صحن کئی ایکڑ زمین کے احاطے میں پھیلا ہوا ہے، اس کے کمروں

میں چار پانچ سو طلباء کا ہر وقت قیام رہتا ہے، گو دار جدید کے احاطے میں بورنگ کے متعدد نل لگے ہوئے ہیں مگر اتنی بڑی آبادی اور دار جدید کے چمن کے لئے یہ نل بالکل ناکافی تھے، چنانچہ پانی کی قلت کو دور کرنے کے لئے دار جدید میں ٹیوب ویل لگایا گیا، اس سے چمن میں آب پاشی بھی کی جاتی ہے اور طلباء بھی اس کے دائر پانی سے بسہولت مستفید ہوتے ہیں۔

۱۳۶۴ھ، بلک حجاز کا پیغام تبریک | دنیائے اسلام کے اخبارات میں شاہ سعود کے اس خواب کی خبر

شائع ہو رہی تھیں جس میں انہیں آنحضرت صلی اللہ علیہ وسلم کی جانب سے مسجد نبوی کے بارے میں توجہ دلائی گئی تھی، اور جس پر حکومت کی جانب سے مسجد نبوی میں توسیع کا نقشہ تیار کیا جا رہا تھا، اس موقع پر دارالعلوم کی جانب سے شاہ سعود کو مبارک بار

پیش کی گئی تھی، جس میں لکھا گیا تھا کہ اخبارات میں وہ مناماتِ صادقہ شائع ہوئی ہیں جنہیں نبی کریم صلی اللہ علیہ وسلم کی طرف سے جلالۃ الملک کو خطاب فرمایا گیا ہے، اس سے ہماری عقیدت میں بدرجہا اضافہ ہوا ہے، ہم جلالۃ الملک کی بقا اور خدمتِ حریم کی مزید توفیق کے آرزو مند ہیں۔

سفیرِ حجاز مقیم ہند کی معرفت جلالۃ الملک کی جانب سے جو برقیہ موصول ہو اس میں مرقوم تھا:-

”مجھے جلالۃ الملک نے حکم دیا ہے کہ آنجناب نے اپنے تار میں جن جذبات کا اظہار فرمایا ہے اس کے لئے آنجناب کو اور دارالعلوم کے اسٹاف کو جلالۃ الملک کی خوشنودی کا پیغام پہنچا دوں، جلالۃ الملک اللہ تعالیٰ سے دعا کرتے ہیں کہ انہیں ان تمام چیزوں کی توفیق عنایت فرمائے، جو اسلام اور مسلمانوں کی بہبودی کے لئے مناسب ہوں۔“

اتفاق سے جلالۃ الملک اس سال ہندوستان تشریف لائے اور دارالعلوم پر شاہانہ توجہ مبذول فرماتے ہوئے ۲۵ ہزار کا عطیہ دارالعلوم کو عطا فرمایا۔

انوار السادات کی دارالعلوم میں آمد | عرب جمہوریہ کے موجودہ صدر
مؤتمر اسلامی کے جنرل سکریٹری تھے دارالعلوم میں تشریف لائے، موصوف نے حسب ذیل الفاظ میں اپنے تاثرات رقم فرمائے:-

”اس عظیم دینی اور تاریخی درس گاہ کی زیارت نے مجھے مجبور کیا کہ میں بصمیم قلب اپنے بھائیوں کی خدمت میں مبارک باد پیش کروں جو اس ادارے کو چلا رہے ہیں، میں اللہ تعالیٰ سے دعا کرتا ہوں کہ وہ اس ادارے کو

علم و معرفت کا منارہ بنائے اور ہمیشہ ہمیشہ مسلمانوں کو اس سے مستفید ہونے
کا موقع عطا فرمائے۔

امریکہ اور یورپ میں دارالعلوم کا تعارف | کناڈا یونیورسٹی کے شعبہ اسلام
اسٹڈیز کے ایک ریسرچ اسکالر

کی طلب پر جن کی تحقیقات کا موضوع "عصر حاضر میں مسلمانوں کی دینی تعلیم" تھا، دارالعلوم
کی علمی اور دینی تاریخ پر ایک متوسط مقالہ لکھ کر بھیجا گیا جو امریکہ اور یورپ کے علمی حلقوں
میں دارالعلوم کے تعارف کا اچھا ذریعہ ثابت ہوا، یہ مقالہ حضرت مہتمم صاحب مدظلہ کے
ارشاد پر راقم سطور نے لکھا تھا۔

۱۳۶۵ھ مصدقہ دارالعلوم کے روابط | موتمن اسلامی کے جنرل سکرٹری
النور السادات کی آمد کے

موقع پر حضرت مہتمم صاحب مدظلہ نے موصوف سے جامعہ ازہر اور دارالعلوم کے مابین
روابط قائم کئے جانے کی خواہش ظاہر فرمائی تھی، موتمن اسلامی اور جامعہ ازہر میں حضرت
مہتمم صاحب کی اس تجویز کا پر جوش خیر مقدم کیا گیا اور وہاں سے دو جلیل القدر استاذ
شیخ عبدالمنعم النمر شیخ عبدالعال العقباوی کو دو سال کے لئے دارالعلوم میں جدید عربی ادب
دانشار کی تعلیم کے لئے بھیجا گیا، ان حضرات کی دو سالہ مدت پوری ہو جانے پر شیخ عبدالوہاب
محمودان کی جگہ پر تشریف لائے، جامعہ ازہر سے رابطہ قائم ہو جانے کے بعد مصلحانے
دارالعلوم میں عربی ادب اور عربی زبان میں تقریر و تحریر کا ایک خاص ذوق پیدا ہو گیا ہے
اور اب ایک مستقل شعبہ "صف عربی" کے نام سے قائم ہے جس سے عربی نطق و املا میں

طلباء بھارت پیدا کرتے ہیں اور سیکڑوں کی تعداد میں طلباء عربی بول چال اور عربی مضمون نگاری پر قادر ہو چکے ہیں۔

ہمارے یہاں کی مساجد کے عام دستور کے مطابق دارالعلوم کی مسجد کا حوض و صحن

میں تھا، گرمی، سردی اور برسات میں اس پر بیٹھ کر وضو کرنا تکلیف دہ ہوتا تھا، اسی کے ساتھ طلباء کی تعداد میں اضافہ ہو جانے کی وجہ سے مسجد کا صحن بھی تنگ ہو گیا تھا، ۱۳۴۵ء میں حوض کو وسط صحن سے ہٹا کر مشرق کی جانب دارالافتاء کی عمارت کے نیچے بنایا گیا، اس تغیر سے مسجد کے صحن میں بھی کشادگی پیدا ہو گئی اور گرمی، سردی اور برسات میں کھلی ہوئی جگہ پر وضو کرنے کی تکلیف بھی ختم ہو گئی۔

اسی کے ساتھ سردی کے موسم میں گرم پانی کے لئے ایک بڑی ٹنکی تیار کرائی گئی اور حوض کے چاروں طرف پائپ لگا کر اس میں براس کا گ لگا دیئے گئے، اس سے وضو کرنے میں بڑی سہولت ہو گئی اور اب بیک وقت بہت سے آدمی حوض کے اطراف میں بیٹھ کر گرم پانی سے وضو کر سکتے ہیں۔

اس سال برادین وطن کی جانب سے ملک میں دو اہم اجتماع منعقد کئے گئے ایک اجتماع بین المللی کانفرنس آریہ سماج کانفرنس کے نام سے شیرکوٹ (بجنور) میں اور دوسرا

بین المللی کانفرنس آریہ ورت راجپورہ (دہرہ دون) میں منعقد ہوا، دونوں اجتماعات میں دارالعلوم کی جانب سے مبلغ دارالعلوم مولانا سیف اللہ صاحب ہاشمی نے نمائندگی کی، پہلے اجتماع میں اسلام کی فطری تعلیمات اور محاسن اخلاق پر تقریر ہوئی اس اجتماع میں صدر جلسہ دارالعلوم کو خراج تحسین ادا کرتے ہوئے اعلان کیا کہ۔

”اسلام کی خوبیاں تمام مذاہب سے زیادہ ہیں اور دارالعلوم کا مشن تمام

مشنوں سے اونچا اور بلند رہا۔“

دہرہ دون کے اجتماع میں مولانا موصوف نے خدائے بزرگ و برتر کی توحید انبیاء و رسل کی عام بعثت، اسلامی اخوت اور بھائی چارے کے موضوع پر تقریر کی، اس تقریر کے بارے میں دہرہ دون کے اخبار "اتحاد دنیا" نے حسب ذیل الفاظ میں تبصرہ کیا ہے :-

"ہندو راجہ چرت سنگھ صاحب نے کہا کہ سب سے اچھی تقریر جناب سیف اللہ صاحب کی تھی، موصوف دیوبند سے آئے، اسلام پر جوئے اس مبلغ اسلام نے اس طرح تبلیغ کی کہ ہر دین کا آدمی ذرا بھی خلاف نہیں کہہ سکتا تھا اور تعریف بہتوں نے کی ہے۔"

طلب فتاویٰ کا سلسلہ قیام دارالعلوم کے زمانے

فتاویٰ دارالعلوم کی تدوین

ہی سے شروع ہو چکا تھا، ابتدا یہ کام حضرت

مولانا محمد یعقوب نانوتوی انجام دیتے رہے، حضرت مولانا کی وفات کے بعد مختلف اساتذہ سے یہ کام لیا جاتا رہا، لیکن جب طلب فتاویٰ کی تعداد زیادہ بڑھ گئی تو ۱۳۱۰ھ میں اس کے لئے ایک مستقل دارالافتاء قائم کیا گیا، حضرت مولانا مفتی عزیز الرحمن صاحب دارالعلوم کے پہلے مفتی مقرر ہوئے، ابتدا فتاویٰ کی نقول رکھنے کا معمول نہیں تھا، اواخر ذی قعدہ ۱۳۲۹ھ سے فتاویٰ کی نقول رکھنے کا قاعدہ مقرر ہوا، اس لئے دارالعلوم میں شروع کے ۴ سال کے فتاویٰ کی نقول موجود نہیں ہیں، حضرت مفتی صاحب کے زمانے کے فتاویٰ میں ذی قعدہ ۱۳۲۹ھ سے ۱۳۳۶ھ تک کے فتاویٰ کی تعداد ۳۷۵۶ ہے، بالعموم ایک مستفتی کئی کئی سوالات لکھ کر بھیجتا ہے، اگر اوسطاً تین سوالات ہر مستفتی کے مان لئے جائیں تو اس طرح فتاویٰ کے مسائل کی تعداد تین گنی ہو کر سوالات

کے لگ بھگ بند جاتی ہے۔

حضرت ہتھم صاحب کی اس تحریک کو مجلس شوریٰ نے پسند کیا کہ فتاویٰ کو فقہی ترتیب پر ابواب دار مرتب کر کے شائع کیا جائے، ان فتاویٰ کے مدون و مرتب مولانا ظفر الدین صاحب نے ترتیب فتاویٰ کے سلسلے میں ایسے فتاویٰ کو جو مکرر تھے اپنی ترتیب میں حذف کر دیا ہے، البتہ اگر کسی مسئلہ کی نوعیت میں نمایاں فرق ہوا تو اسے دوبارہ بھی لے لیا گیا ہے، فاضل مرتب نے یہ التزام کیا ہے کہ فتاویٰ میں حوالے درج نہیں تھے، مرتب نے ایسے مسائل کے کتب فقہ سے حوالے دیدئے ہیں اسی کے ساتھ حوالوں میں کتاب اور باب کے ساتھ مسئلہ کی عبارت بھی نقل کر دی گئی ہے، اس التزام سے ہر مسئلہ اپنی جگہ پر ممبر بن ہو گیا ہے، اور اگر قاری اصل کتاب سے رجوع کرنا چاہے تو وہ بغیر کسی دشواری کے مراجعت کر سکتا ہے، اس التزام سے فتاویٰ دارالعلوم کی افادیت بہت بڑھ گئی ہے، یہ فتاویٰ اپنی اصل شکل میں تاریخ دار تھے یعنی جس ترتیب سے مستفتیوں کی جانب سے بھیجے گئے تھے، اسی ترتیب سے ان کے جواب درج تھے، لیکن کتابی شکل میں لانے کے لئے ان کو فقہی انداز پر مسائل دار مرتب کیا گیا ہے جس کا اندازہ اس سے کیا جاسکتا ہے کہ کتاب الصلوٰۃ میں ۱۸ ابواب ہیں اور ہر باب میں چار چار فصلیں قائم کی گئی ہیں تاکہ تلاش مسائل میں کوئی دشواری پیش نہ آئے۔ فتاویٰ دارالعلوم کی پہلی جلد ۱۳۸۲ھ میں شائع ہوئی تھی، اب تک ان کی نو ضخیم جلدیں زیور طبع سے آراستہ ہو چکی ہیں اور ابھی کئی جلدیں طبع ہونے سے باقی ہیں، فتاویٰ دارالعلوم کی مقبولیت کا اس سے اندازہ کیا جاسکتا ہے کہ باوجودیکہ فتاویٰ کا سلسلہ ابھی مکمل نہیں ہوا ہے مگر جو جلدیں شائع ہو چکی ہیں ان کے کئی کئی ایڈیشن اب تک نکل چکے ہیں۔ نویں جلد کتاب الطلاق کے مسائل و احکام پر مشتمل ہے اور تقریباً پانچ سو صفحات پر پھیلی ہوئی ہے۔

مولانا ابوالکلام آزاد نے ۱۳۶۰ھ میں تشریف آوری کے موقع پر فتاویٰ کے اس ذخیرے کو دیکھ کر فرمایا تھا کہ "اس سے ایک دوسرا تاتار خانہ مرتب ہو سکتا ہے، یہ ایک بڑی دینی خدمت ہے اس سے لوگوں کی مشکلات حل ہوتی ہیں۔"

۱۳۶۶ھ صدر جمہوریہ ہند دارالعلوم میں | اس سال کے اہم واقعات میں صدر جمہوریہ ہند ڈاکٹر

راجندر پرشاد کی دارالعلوم میں تشریف آوری ہے۔

صدر جمہوریہ ۱۴ دسمبر ۱۳۶۶ھ (۱۳ جولائی ۱۹۵۶ء) کو دارالعلوم میں تشریف لائے، یہی سربراہ مملکت کے دارالعلوم میں آنے کا پہلا موقع تھا۔ حضرت مولانا سید حسین احمد مدنی رحمۃ اللہ علیہ، حضرت مولانا حفیظ الرحمن، حضرت مولانا محمد طیب صاحب مہتمم دارالعلوم اور حضرت مولانا مفتی عتیق الرحمن صاحب عثمانی کے علاوہ موتمر اسلامی کے نمائندے شیخ عبدالمنعم التمر اور شیخ عبدالعال العقباوی وغیرہ حضرات نے ریلوے اسٹیشن پر

۱۰ فتاویٰ تاتار خانہ، فتاویٰ عالمگیری کی طرح فقہ کی ایک ضخیم کتاب ہے جو ہندوستان میں مدون ہوئی ہے، یہ کتاب ابواب ہدایہ کی ترتیب پر مرتب کی گئی ہے۔

اٹھویں صدی ہجری میں خاندان تغلق کے عہد میں خان اعظم تاتار خان کی فرمائش پر شیخ عالم بن علامہ الحنفی نے فقہ حنفی کا یہ مجموعہ چار ضخیم جلدوں میں مرتب کیا ہے، فیروز شاہ تغلق کے عہد میں خان اعظم تاتار خان وزارت کے منصب پر فائز تھے، ایک زمانے میں فتاویٰ تاتار خانہ کی خاصی شہرت رہی ہے، حلب کے عالم ابراہیم بن محمد نے اس کتاب کی ایک تلخیص بھی تیار کی ہے، کشف الظنون میں لکھا ہے کہ اس کتاب کا کوئی نام تجویز نہیں کیا گیا تھا، اس لئے خان اعظم کی فکر منسوب ہو کر فتاویٰ تاتار خانہ کے نام سے مشہور ہو گئی۔

صدر جمہوریہ ہند کا خیر مقدم کیا، صدر جمہوریہ کی کار حیب دارالعلوم کے لئے روانہ ہوئی تو دیوبند اور قرب و جوار کے ہزاروں آدمی شرک پر دروہ صدر کے استقبال کے لئے کھڑے ہوئے تھے، دارالعلوم کی تاریخ میں اس نوعیت کا استقبال اس سے قبل دیکھنے میں نہیں آیا، پورا راستہ رنگ رنگ جھنڈیوں سے آراستہ تھا، اسٹیشن کے قریب سب سے پہلے دروازے پر یہ عبارت لکھی ہوئی تھی :-

دیدہٴ ودل فرشب راہ

احاطہ دارالعلوم کے باہر طلبائے دارالعلوم کی دورویہ قطاریں کھڑی ہوئی تھیں، اس موقع پر ہند و بیرون ہند کے طلباء کے علیحدہ علیحدہ گروپ تھے، طلباء دارالعلوم ہند وستان کی تقریباً سبھی ریاستوں کی نمائندگی کر رہے تھے۔

صدر جمہوریہ نے دارالعلوم کا تفصیلی معائنہ فرمایا، عمارتیں دیکھیں، کتب خانہ کے نوادر مخطوطات ملاحظہ فرمائے، آزاد سنی وطن کی راہ میں علمائے دیوبند کی قربانیوں کی داستان سنی، اساتذہ اور طلباء کا سادہ طرز معاشرت دیکھا، قرآن مجید کے ایک فارسی ترجمے کو بڑی توجہ سے ملاحظہ فرمایا اور اس میں راقم سطور سے چند آیتوں کا ترجمہ پڑھا کر سنا، معائنہ دارالعلوم کے بعد خیر مقدم کے ایک عظیم الشان جلسہ میں حضرت مہتمم صاحب نے سپاس نامہ پیش کیا، صدر نے اس کے جواب میں دارالعلوم کو خراج تحسین پیش کرتے ہوئے فرمایا کہ :-

”دارالعلوم کے بزرگوں نے صرف اس ملک کے رہنے والوں ہی کی خدمت نہیں کی بلکہ آپ نے اپنی خدمات سے اتنی شہرت حاصل کر لی ہے کہ غیر ملک کے طالب علم بھی آپ کے یہاں آتے ہیں اور یہاں سے تعلیم پا کر اور جو کچھ یہاں انہوں نے سیکھا ہے اپنے ملکوں میں واپس جا کر اس کی اشاعت کرتے ہیں، یہ بات اس ملک کے سبھی باشندوں کے لئے قابل فخر

ہے، میں اُمید کرتا ہوں کہ آپ جس خلوص، نیک نیتی اور جس عزم و ارادے کے ساتھ اس کام کو آج تک کرتے آئے ہیں آئندہ بھی اسے جاری رکھیں گے، مجھے اُمید ہے کہ یہ دارالعلوم دن بدن ترقی کرتا جائے جائے گا، اور صرف اس ملک ہی کی نہیں بلکہ غیروں کی بھی خدمت کرتا رہے گا۔

سہ پہر میں عصر آنے کے موقع پر صدر یہ جمہوریہ ہند نے اراکین دارالعلوم کا شکریہ ادا کرتے ہوئے فرمایا:-

”دارالعلوم کے بزرگ علم کو علم کے لئے بڑھتے بڑھتے چڑھتے رہے ہیں، ایسے لوگ پہلے بھی ہوئے ہیں، مگر کم جنہوں نے علم کو محض علم کی خدمت کے لئے سیکھا اور سکھایا، ان لوگوں کی عزت بادشاہوں سے بھی زیادہ ہوتی تھی، آج دارالعلوم کے بزرگ اسی طرز پر چل رہے ہیں، اور میں سمجھتا ہوں کہ یہ صرف دارالعلوم یا مسلمانوں کی خدمت نہیں بلکہ پورے ملک اور دنیا کی خدمت ہے۔“

آج دنیا میں مادیت کے فروغ سے بے چینی پھیلی ہوئی ہے، دلوں کا اطمینان اور چین مفقود ہے، اس کا صحیح علاج روحانیت ہے، میں دیکھتا ہوں کہ سکون اور اطمینان کا وہ سامان یہاں کے بزرگ دنیا کے لئے ہیٹا فرما رہے ہیں، میں سمجھتا ہوں کہ اگر خدا کو اس دنیا کو رکھنا منظور ہے تو دنیا کو بالآخر اسی لائن پر آنا ہے اس لئے دارالعلوم کے بزرگ جو اہم علمی خدمت انجام دے رہے ہیں وہ آگے بڑھے گی اور کام اسی طرح جاری رہے گا میں دارالعلوم میں آکر بہت زیادہ مسرور ہوا اور یہاں سے کچھ لیکر جا رہا ہوں، میں تمام ذمہ داران دارالعلوم کا شکریہ ادا کرتا ہوں۔“

حضرت ہتھم صاحب نے صدر جمہوریہ ہند کی نسبت اپنے تاثرات کا حسب ذیل الفاظ میں

اظہار فرمایا :-

"صدر جمہوریہ ہند کو میں نے نہ صرف ایک عظیم عہدے کا پر وقار مسند نشین دیکھا، بلکہ انھیں ایک نہایت ہی صوفی منش اور بزرگانہ انداز کا مشفق اور پابند مذہب و اخلاق انسان بھی پایا۔"

دارالعلوم میں صدر جمہوریہ ہند کی آمد کے موقع پر ہندوستان کے انگریزی پریس خصوصاً ہندوستان ٹائمز نے دارالعلوم کے بارے میں جن خیالات کا اظہار کیا ہے نامناسب نہ ہوگا اگر ان کو بحسنہ یہاں پیش کر دیا جائے، آج کل جدید تعلیم یافتہ طبقے میں جو ترقی پسند رجحانات پائے جاتے ہیں، "ہندوستان ٹائمز" نے اپنے مقالے میں ان کی ترجمانی کی ہے اس نے لکھا ہے :-

ذہ ہندوستان میں بہت کم لوگ ایسے اداروں کے متعلق زیادہ معلومات کا دعویٰ کر سکتے ہیں جن کی پبلسٹی بہت ہی کم ہوتی لیکن جو عرصے سے اپنے خاموش اور اصولی کام سے افراد اور واقعات پر اثر انداز ہوتے رہے ہیں، ایک ایسا ادارہ دیوبند میں اسلامی درسگاہ دارالعلوم ہے جہاں صدر جمہوریہ ہند گئے تھے، ایک مذہبی اکیڈمی کے اعتبار سے دارالعلوم کا تمام دنیائے اسلام میں الازہر یونیورسٹی قاہرہ کے بعد دوسرا درجہ ہے، اس لئے یہ بات باعث تعجب نہیں کہ الازہر کے دو اساتذہ کا ایک ڈیلی گیشن گذشتہ دو سال سے دارالعلوم میں کام کر رہا ہے، جن لوگوں نے ۱۸۶۶ء میں دیوبند کی درسگاہ کی بنیاد رکھی ان میں وہ علماء تھے جنہوں نے دس سال پہلے جنگ آزادی میں حصہ لیا تھا، غالباً مدرسہ کی بنیاد رکھنا غیر ملکی حکومت کے قیام کا ایک رد عمل تھا کیونکہ اس کے بعد سے دیوبند کے رہنماؤں نے خود کو ان تمام تحریکوں کیساتھ سرگرمی کے ساتھ وابستہ رکھا جن کا مقصد ملک کے لئے آزادی حاصل کرنا تھا، جمیعہ علماء ہند کے پیشرو ہنہا قوم پرست علماء کی ایک طاقتور جماعت ہیں، دارالعلوم دیوبند کے فارغ التحصیل

ہی ہے ہیں، نہ تو مسلم لیگ کی پروڈرٹس (برطانیہ نواز) پالیسیاں اور نہ ہی دو قوموں کی تھیوری کسی وقت بھی باحصولہ علماء کو قومی کیریئر کی سرگرمیوں میں حصہ لینے سے باز رکھ سکیں، وہ خلافت کے دور میں برطانیہ کے خلاف تھے اور سن ۱۹۴۰ء میں انہوں نے جنگِ عظیم دوم کے زمانے میں کانگریس کے رجحان کی تصدیق کی، لیکن اس درگاہ نے صرف ملک کی سیاسی زندگی ہی میں اہم حصہ ادا نہیں کیا ہے بلکہ اس کے مذہبی کام جن میں دیوبند کی کتابوں کی تیاری بھی شامل ہے دنیائے اسلام میں سراہے گئے ہیں، تعلیم کے میدان میں اس نے اسلامی مطالعے کی روایات کو قائم رکھا، عربی اور فارسی میں دلچسپی کو برقرار رکھا اور اردو کے کاغذ کو ترقی دی۔

دیوبند کی درگاہ پر جو نکتہ چینی کی جاسکتی ہے وہ یہ کہ سماجی طور پر اور اکیڈمک میدان میں یہ زیادہ ترقی پسند نہیں رہی ہے، کلاسیکل قسم کے جمود اور قدامت پرستی پر اس کا اصرار قابلِ تعریف ہو سکتا ہے لیکن اگر وہ اثر استعمال کرنے کی خواہش رکھتی ہے جو اس کو رکھنی چاہئے تو اس کو اپنے طریق کار میں موجودہ حالات کے مطابق اعتدال پیدا کرنا ہوگا نیشنلزم نے اب نئے معنی اختیار کر لئے ہیں اور مذہب کی بھی موجودہ حالات کے مطابق نئی تشریح ہونی چاہئے مختلف مذہبی رہنماؤں کی طرف سے اپنے پیروؤں میں زیادہ مفاہمت اور یکسانیت پیدا کرنیکی تحریک خاص توجہ کی مستحق ہے، تاہم کوشش استدلالی بنیاد پر نہیں ہونی چاہئے، یہ اس درگاہ جیسے باوقار اداروں کا کام ہے کہ وہ ایسے نظریات کو فروغ دینے کے سلسلے میں عملی اقدامات کرنے میں امداد دیں کہ جو تمام مذاہب کے اصولوں اور عبادت کے احترام کے حامل ہوں اور ساتھ ہی خالص اور صحت مند نیشنلزم کے جدید رجحان کو نظر میں رکھتے ہوئے حوصلہ افزائی کریں۔

”ہندوستان ٹائمز“ نے اپنے ادارہ کے آخر میں دارالعلوم کو جو مخلصانہ مشورہ دیا ہے

اس پر روزنامہ "الجمیۃ" دہلی نے اسی وقت تبصرہ کیا تھا، اس تبصرے کے بعد مزید کسی جواب کی ضرورت باقی نہیں رہی "الجمیۃ" کا تبصرہ حسب ذیل ہے :-

صدر جمہوریہ ہند ڈاکٹر راجندر پرشاد کو حال ہی میں دیوبند تشریف لے جائیکا اتفاق ہوا، تشریف بڑی کی غرض یہ تھی کہ ہندوستان کی سب سے بڑی اسلامی یونیورسٹی دارالعلوم دیوبند کا معائنہ فرمائیں اور اس مرکز علوم سے جو ایک صدی تک تحریک آزادی کا سرچشمہ رہا ہے راہلہ پیدا کریں، آپ نے وہاں پہنچکر دارالعلوم کے کتب خانے پر نظر ڈالی، اس کے نادر و نایاب مخطوطات کو معائنہ کا شرف بخشا، اساتذہ کرام سے تبادلہ خیال فرمایا، اور اپنی تقریر میں دارالعلوم کی طویل خدمات کو سراہا، اور اس کی تاریخی اور مذہبی عظمت کا اعتراف کیا اور اس کی طرف سے بہترین جذبات لے کر واپس ہوئے۔

معاصر "ہندوستان ٹائمز" نے بھی صدر محترم کے اس مختصر دورے کو خاص اہمیت دی ہے، اور پوری سیر چشمی کے ساتھ دارالعلوم کے شاندار ماضی کو خراج تحسین ادا کیا ہے، اس نے بجا طور پر اعتراف کیا ہے کہ دارالعلوم دیوبند ان اداروں میں سے ہے جس نے اپنی خاموش اور مسلسل خدمات سے اشخاص اور واقعات کو ہمیشہ متاثر کیا ہے، اور ہندوستان میں صرف یہی ایک اسلامی یونیورسٹی ہے جو عالم اسلام میں ازہر یونیورسٹی قاہرہ کے بعد خاص اہمیت رکھتی ہے، اس کے بانیوں میں وہ لوگ شامل ہیں جنہوں نے مدتوں پہلے جنگ آزادی میں حصہ لیا اور آزادی کی ہر تحریک کو اپنایا، جمعیۃ علماء ہند جو قوم پرور علماء کا سب سے زیادہ طاقتور ادارہ ہے اس کی کارفرما شخصیتیں اسی دارالعلوم دیوبند کی پیداوار ہیں، ان علماء کو نہ تو مسلم لیگ کی پروپرتھس پالیسی متاثر کر سکی اور نہ دو قومی نظریہ ان کے زاویہ نگاہ کو بدل سکا، تحریک آزادی کے دور میں بھی علماء کانگریس کے فیصلوں کی تصدیق میں پیش پیش رہے، معاصر نے ان سطور میں دارالعلوم دیوبند اور جمعیۃ علماء اور اس کے سربراہوں کے بارے میں جو کچھ کہا ہے اس کی بنیاد صرف واقعات ہیں اور ہم خوش ہیں کہ واقعات کا اعتراف اس خوش دلی

کے ساتھ کیا گیا۔

معاصر نے ان اعترافات کے ساتھ یہ مشورہ بھی دیا ہے کہ دارالعلوم کو اپنی قدامت پسندی پر قائم رہتے ہوئے اتنی لچک پیدا کرنی چاہئے کہ وہ جدید مسائل تک رسائی حاصل کر سکے، اس نے لکھا ہے کہ دارالعلوم پر اگر کوئی اعتراض ہو سکتا ہے تو وہ یہی ہے کہ اس نے سماجی اور اکاڈمی میدان میں خاطر خواہ ترقی نہیں کی، لیکن ہمارے نزدیک اس میں اعتراض کی کوئی بات نہیں، ایک بھائی اپنے دو سکر بھائی کو مشورہ دینے اور اس کی بعض خامیوں پر انگلی رکھنے کا مجاز ہے، اور ہم بھی اسی بھائی چارہ کی اسپرٹ میں عرض کریں گے کہ ترقی اور قدامت پسندی کا مفہوم اضافی RELATWE بھی ہو سکتا ہے، ممکن ہے کہ معاصر کے نزدیک دارالعلوم کے کردار میں جمود ہو مگر فی الواقع ایسا نہ ہو، دارالعلوم جن مقاصد کے لئے قائم کیا گیا ہے وہ اُنکے لئے ہمیشہ کوشاں رہا ہے، اگر ملک کی تقسیم عمل میں نہ آتی اور حالات کی تبدیلی اس کی مالیات پر اثر انداز نہ ہوتی تو اس کے دائرہ کار میں مزور وسعت پیدا ہوتی، اور اس کے قدم ترقی کے میدان میں اور آگے بڑھتے، مگر ایسا نہ ہو سکا جس کا ہمیں اپنے معاصر سے زیادہ احساس ہے۔

معاصر کے مشوروں میں یہ مشورہ بھی شامل ہے کہ آج نیشلزم کو نئے معنی دیئے جا رہے ہیں، اسی طرح مذہب کی تشریح اور تعمیر بھی ایسی ہونی چاہیے جو موجودہ حالات سے مطابقت پیدا کر سکے، شاید معاصر کو یہ سن کر خوشی ہو کہ اسلام کے اصول ہر زمانے سے مطابقت رکھتے ہیں، اور ہم کسی ایسی تعبیر پر مجبور نہیں ہیں جو اصولوں کو مسخ یا ان کی نفی کرنے کے مرادف ہو، تجربہ شاہد ہے کہ عالمگیر اصولوں میں مسادات، انسانی بھائی چارہ اور احترام آدمیت اور شخصی قوانین میں طلاق، وراثت اور عورت کے مالکانہ حقوق اسلام ہی کی رہنمائی کا نتیجہ ہیں، اور دوسروں نے اسلام کے ان ہی اصولوں اور قوانین کی پیروی کر کے اپنی تہجد پسندی کا ثبوت بہم پہنچایا ہے، جہاں تک مذہب کی نئی تعبیر کا تعلق ہے، دوسروں کو اس کی ضرورت ہمیشہ پیش آتی ہے، اسلام تو بذاتِ خود ایسی تعبیر ہے جو ہر زمانے کے مزاج پر حاوی ہے

اور سوسائٹی کی ہر ضرورت کو پورا کرتی ہے۔

معاصر کا یہ کہنا صحیح ہے کہ ہر مذہب کے لیڈروں کو مفاہمت کے لئے زیادہ سے زیادہ کوشش کرنی چاہیے، نیز دارالعلوم دیوبند جیسے ادارے کے لئے ضروری ہے کہ وہ تمام مذہب کے اصول و اعمال کا احترام کرتے ہوئے ایسے خیالات کو نشوونما دے جو موجودہ رجحانات کے ساتھ حقیقی اور صحت مند نیشنلزم کو فروغ دے سکیں، بلاشبہ اس مشورے سے اختلاف کرنا مشکل ہے لیکن اگر نیشنلزم کے وہ معنی نہیں ہیں جو اپنی تنگ دامانی اور تعصب کے لئے مشہور ہے تو اس کے علم بردار ہمیشہ علماء دیوبند ہی رہے ہیں، تخریک آزادی کے ابتدائی دور میں جب کہ نیشنلزم دودھ پیتے بچے سے زیادہ نہ تھا، جب علماء دیوبند نے اپنی حکومت کا نقشہ بنایا تو اس کی صدارت کے لئے اُن کی نظر انتخاب راجہ ہند پر تاپ پر پڑی، ہمیں کہنے دیجئے کہ اس سے بہتر اور صاف اور ستر نیشنلزم آج تک پیدا نہ ہو سکا، اور آئندہ بھی اس کی توقع پورے یقین کے ساتھ نہیں کی جاسکتی، ہم نے معاصر کے اشارات کے لئے اشارات ہی کی زبان اختیار کی ہے اور ہمیں اُمید ہے کہ اس زبان کو سمجھنے میں اسے دشواری پیش نہیں آئے گی۔

حضرت مہتمم صاحب کا سفر برما | اس سال کے اہم حالات میں حضرت مہتمم صاحب کا سفر برما بھی شامل ہے، اس سفر کے محرک رنگون کے ایک اہل خیر خباب حاجی اسماعیل محمد باگیا صاحب تھے، موصوف سورت کے رہنے والے ہیں مگر مدت سے تجارت کے سلسلے میں رنگون میں قیام ہے، حضرت مہتمم صاحب کا یہ سفر ۱۵ جمادی الاولیٰ سے ۲۸ رجب تک جاری رہا، اور برما کے مختلف شہروں میں وہاں کے اہل خیر حضرات کی دعوت پر جانا ہوا، حضرت مہتمم کے اس طویل سفر سے برما میں دارالعلوم کا تقارف خواص سے گذر کر عوام تک ہو گیا اور دارالعلوم کے حلقہ اثر میں غیر معمولی توسیع ہوئی، عوام اور حکومت دونوں حضرت مہتمم صاحب کی شخصیت سے متاثر ہوئے۔

برما کے وزیر اعظم اونو کے علاوہ وزیر عدل و انصاف جناب عبداللطیف صاحب اور وزیر
معدنیات جناب عبدالرشید صاحب نے مقصد سفر کو کامیاب بنانے میں بڑا حصہ لیا خصوصاً
جناب عبداللطیف صاحب اکثر برما کے سفروں میں حضرت مستتم صاحب کے ہمراہ رہے ،
عوام نے اپنے غیر معمولی تاثر کا اظہار دارالعلوم کے لئے دو لاکھ روپے سے زائد کی رقم فراہم
کر کے کیا اور حکومت نے بڑی فیاضی کے ساتھ اس رقم کو ہندوستان منتقل کرنے کی
اجازت دیدی، اس رقم سے کتب خانہ دارالعلوم کے لئے ایک بڑا ہال تعمیر کرایا گیا ہے جو
مسلمانان برما کی دارالعلوم میں ایک عظیم یادگار ہے۔

اس چندے کی ایک خاص بات یہ ہے کہ اس میں دو ہزار روپے خود وزیر اعظم الہو کی جانب
سے تھے، موصوف نے غیر مسلم ہوتے ہوئے اپنی علمی فیاضی اور رواداری کی ایک ناقابل
فراہم مثال قائم کی، مجلس شوریٰ نے مسلمانان برما کی اس علم دوستی پر دارالعلوم کی
جانب سے شکر یہ ادا کرتے ہوئے بطور خاص وزیر اعظم کا شکر یہ ادا کیا، یہاں پر یہ بتا دینا
ضروری ہے کہ اہل برما خصوصاً رنگون کے اہل خیر حضرات اگرچہ دارالعلوم کی امداد و اعانت
میں حصہ لیتے رہے ہیں، مگر اتنی بڑی مقدار میں چندہ کی فراہمی کا یہ پہلا موقع تھا، اس سفر
کی تفصیلات سفرنامہ برما کے نام سے کتابی شکل میں شائع ہو چکی ہیں۔

۱۳۶۶ھ حضرت مولانا مدنی کی وفات | اس سال کے عظیم ترین اور روح
فراخوارث میں سب سے بڑا حادثہ

جو دارالعلوم ہی کے لئے نہیں بلکہ پورے عالم اسلامی کے لئے حادثہ کبریٰ تھا وہ حضرت مولانا
سید حسین احمد صاحب مدنی صدر المدین دارالعلوم دیوبند کی وفات حسرت آیات کا تھا،
حضرت مولانا مدنی نے طویل علالت کے بعد ۱۲ جمادی الاولیٰ ۱۳۶۶ھ (۵ دسمبر ۱۹۵۴ء)
کو داعی اجل کو لبیک کہا، حضرت مولانا مدنی کی شخصیت دارالعلوم کے لئے نہ صرف صدر المدین
کی تھی بلکہ وہ دارالعلوم کے سرپرست اور مربی بھی تھے، ان کے ظاہری اور باطنی فیوض

سے دارالعلوم کے اساتذہ، کارکن اور طلباء سب ہی بہرہ ور ہوتے تھے، ۳۱ سال تک آپ نے دارالعلوم کے شیخ الحدیث کی حیثیت سے علم حدیث اور دارالعلوم کے نظام تعلیم کی بے نظیر خدمات انجام دیں اور ہزاروں تشنگانِ علوم آپ کے دریائے علم و معرفت سے سیراب ہوئے، ۸۳م طلباء نے آپ سے دورہ حدیث کی تکمیل کی، حضرت مولانا مدنیؒ اپنے علم و فضل، زہد و تقویٰ، اخلاق و کمالات، علمی و دینی اور سیاسی و اجتماعی خدمات کے لحاظ سے ہندوستان کے علمی و دینی اور سیاسی طبقہ علماء میں ایک بے نظیر شخصیت رکھتے تھے، اس لئے پورے عالم اسلامی میں اس حادثہ کبریٰ کو محسوس کیا گیا، حضرت مولانا مدنیؒ نور اللہ مرقدہ اپنے استاذِ جلیل حضرت شیخ الہند قدس سرہ کے برابر قبرستانِ قاسمی میں آسودہ خواب ہیں۔

۱۳۴۴ھ کے اہم واقعات میں شاہِ افغانستان محمد ظاہر شاہ کا دارالعلوم میں ورودِ مسعود ہے،

شاہِ افغانستان کا ورود

جو دارالعلوم کی تاریخ میں ہمیشہ یادگار رہے گا، یہ دارالعلوم کی تاریخ کا ایسا باب ہے جو نہ صرف دارالعلوم کے زرین ماضی پر مہر تصدیق ثبت کرتا ہے، بلکہ اس کے شاندار مستقبل کی بھی نشاندہی کرتا ہے، شاہِ افغانستان نے ازراہِ علم نوازی دارالعلوم کی دعوت کو شرف قبول بخشا، اور پروگرام کے مطابق ۵ شعبان ۱۳۴۴ھ (۲۵ فروری ۱۹۵۸ء) کو بذریعہ کار تشریف لائے، دارالعلوم کی جانب سے شاہ کا شاندار استقبال کیا گیا۔

یہاں یہ بات قابلِ ذکر ہے کہ افغانستان سے

دارالعلوم دیوبند اور افغانستان کے تعلقات

ہمیشہ دارالعلوم کے مخلصانہ تعلقات رہے ہیں، جس میں دونوں طرف خیر سگالی کا جذبہ پایا جاتا ہے، احاطہ دارالعلوم کا عظیم الشان دروازہ "باب الظاہر" دارالعلوم اور افغانستان کے

گہے رہا ہی ربط و تعلق کی ایک ایسی یادگار ہے جو ہر وارد و صادر کے ذہن کو بے ساختہ افغانستان کی "دولتِ خداداد" کی جانب منتقل کر دیتی ہے۔

ہندوستان و افغانستان کا تعلق جغرافی اور تاریخی اعتبار سے اتنا ہی پرانا ہے، جتنا وہ ہم سایہ ملکوں کا قدرتی طور ہو سکتا ہے، دونوں ملک نہ صرف ثقافتی رشتے میں منسلک ہیں بلکہ زبان کے لحاظ سے بھی ہندوستان و افغانستان ایک دوسرے کے بہت قریب ہیں، افغانستان کی زبان فارسی ہندوستان پر چھ سو سال کے قریب حکمران رہی ہے، اور آج بھی ہندوستان کے بہت سے لوگ اس کو سمجھتے اور پڑھتے ہیں، ہندوستان کی مشکل ہی سے کوئی زبان ایسی ہوگی جس میں تھوڑے بہت فارسی کے الفاظ موجود نہ ہوں۔

۱۲۸۳ھ میں جب دارالعلوم دیوبند کا قیام عمل میں آیا تو بیرونی ممالک میں افغانستان ہی وہ ملک ہے جس نے سب سے پہلے دارالعلوم کا خیر مقدم کیا، اور اپنے نونہالوں کو دارالعلوم کی آغوشِ تعلیم و تربیت کے سپرد کر دیا، یہ وہ زمانہ تھا جس میں سفر کی موجودہ سہولتیں میسر نہ تھیں، شمالی ہند کی نار تھ و لیٹرن ریلوے جو بعد میں افغانستان اور ہندوستان کے درمیان آمد و رفت کا سب سے بڑا ذریعہ رہی ہے اُس وقت تک جاری نہیں ہوئی تھی، اس چیز سے جہاں ملتِ افغانستان کے غیر معمولی دینی جذبے اور علم دوستی کا ثبوت ملتا ہے، وہیں دارالعلوم کی روزِ اول سے مقبولیت کا پتہ بھی چلتا ہے، اُس وقت سے لے کر ۱۹۴۶ء تک دارالعلوم کی تاریخ میں کوئی دور ایسا نہیں گذرا جس میں افغانستان کے طالبانِ علم کی تعلیمی سرگرمیاں دارالعلوم کی رونق کا باعث نہ رہی ہوں، اور اُدھر افغانستان میں بھی فضلاء دارالعلوم کے لئے ملک کے اہم کلیدی عہدوں کے دروازے ہمیشہ کھلے رہے ہیں۔

شیخ الہند حضرت مولانا محمود حسن قدس اللہ سرہ نے جب بیسویں صدی کے دوسرے عشرے میں ہندوستان کے لئے ایک عارضی حکومت کا خاکہ تیار کیا تو اس کا مرکز افغانستان ہی کے دارالسلطنتِ کابل میں بنایا گیا تھا، حضرت مولانا عبید اللہ سندھی اور حضرت

مولانا مہمیاں انبٹھوی عرف مولانا منصور انصاری کو اس مقصد کے لئے بطور خاص
افغانستان بھیجا گیا، یہ دونوں حضرات، حضرت شیخ الہند کی انقلابی تحریک کے سرگرم کارکن
تھے، کابل میں ان کی جدوجہد دارالعلوم اور افغانستان کے درمیان مخلصانہ روابط کے استحکام
میں ایک تاریخی حیثیت رکھتی ہے۔

غرض کہ افغانستان کے ہندوستان اور بالخصوص دیوبند سے ہر زمانے میں گونا گوں
تعلقات قائم رہے، پچانچہ ۱۳۵۸ھ میں حضرت مولانا قاری محمد طیب صاحب مہتمم دارالعلوم
دیوبند کے سفر افغانستان کے موقع پر ان دیرینہ تعلقات کا خاص طور پر اظہار ہوا، جس کی
قدرے تفصیل گذر چکی ہے، دارالعلوم میں "باب الظاہر" کی تعمیر اسی سفر کے نتیجے میں ظہور پذیر
ہوئی۔

جلسہ خیر مقدم میں شرکت کے لئے اعلیٰ حضرت اور ان کے رفقا حضرت مہتمم صاحب
اور حضرت مولانا حافظ الرحمن صاحب کی معیت میں احاطہ مولسری کے شمالی زینے سے اوپر
تشریف لے گئے، اور "رسالہ دارالعلوم" کے دفتر سے گذرتے ہوئے ادارہ اہتمام میں رونق
افروز ہوئے، بعد ازاں اعلیٰ حضرت نے محافظ خانہ دارالعلوم کا معائنہ فرمایا اور "بسیار خوب است"
کے الفاظ سے اپنی پسندیدگی کا اظہار فرما کر کتب خانے میں تشریف لے گئے، یہاں نادر و
نایاب مخطوطات، مختلف عہد کے لکھے ہوئے قرآن شریف کے قلمی نسخے اور شاہی عطیات
میں سعودی عرب، ترکی، مصر، ایران اور نظام دکن کی عطا کی ہوئی کتابیں نہایت قرینے کے
ساتھ سجائی گئی تھیں، حکومت افغانستان کی عطا کی ہوئی کتابیں نمایاں طور پر رکھی ہوئی تھیں،
ان میں حضرت شیخ الہند مولانا محمود حسن نور اللہ مرقدہ کا ترجمہ قرآن مجید، بحواشی حضرت مولانا
شبیر احمد عثمانی کا وہ نسخہ بھی شامل تھا جس کو حکومت افغانستان نے سردار محمد ہاشم
خاں مرحوم سابق وزیر اعظم کی نگرانی میں سرکاری طور پر اردو سے فارسی میں منتقل کرا یا
ہے، اس اردو ایڈیشن حضرت مہتمم صاحب دارالعلوم نے شاہ افغانستان کی خدمت

میں بطور ہدیہ پیش کیا تھا اور اسی وقت سے اس کے فارسی ترجمے کی داغ بیل پڑ گئی تھی، ہر کتاب پر خوشنما کارڈ لگا ہوا تھا، جس میں کتاب کا تعارف درج تھا، شاہ نے غایت توجہ اور پسندیدگی سے ان سب چیزوں کو ملاحظہ فرمایا۔

شعبہ جات دارالعلوم اور کتب خانہ کے معائنہ کے بعد شاہ دارالحدیث کے مشرقی برآمدے سے گزرتے ہوئے اور دفتر تعلیمات کو ملاحظہ فرماتے ہوئے دار جدید کے شمالی صحن میں تشریف لائے یہاں انھوں نے سامنے سے "باب الظاہر" کو ملاحظہ فرمایا اور بعد ازاں جلسہ گاہ میں تشریف لے گئے۔

دار جدید کے جنوبی صحن میں باب الظاہر کے نیچے ایک وسیع و عریض پنڈال تیار کیا گیا تھا، یہ عظیم الشان پنڈال جو حسن و سادگی اور شوکت کا ایک عجیب دل کش منظر پیش کر رہا تھا، مختلف قطعوں میں تقسیم تھا، ڈانس کی داہنی جانب دارالعلوم کے اساتذہ، شعبہ جات کے نظماں اور دو سکرکار کنوں، پریس اور آل انڈیا ریڈیو کے نمائندوں کی نشستیں تھیں، اور بائیں جانب اعلیٰ حضرت کے رفقا، مقامی حکام اور معزز مہمان تشریف فرما تھے، سامنے کے حصے کو دو قطعوں میں تقسیم کیا گیا تھا، پہلا قطعہ طلبائے دارالعلوم اور دوسرا حصہ عوام کے لئے مخصوص تھا، یہ مجمع تقریباً بیس ہزار افراد پر مشتمل تھا۔

ڈانس کے سامنے دارالعلوم زندہ باد اور داہنے بائیں دولتِ خداداد افغانستان اور جمہوریہ ہند زندہ باد کے خوشنما کتبے آویزاں تھے۔

حضرت مولانا حفیظ الرحمن رکن مجلس شوریٰ دارالعلوم نے فارسی میں افتتاحی تقریر فرمائی جس میں اعلیٰ حضرت کی تشریف آوری پر دارالعلوم کی جانب سے شکر یہ ادا کرتے ہوئے دارالعلوم کی علمی و عرفانی حیثیت پر روشنی ڈالی گئی تھی، حضرت مدوح نے فرمایا:۔
 "اعلیٰ حضرت ہمایونی! دارالعلوم میں آپ کی تشریف آوری کا ہم پُر خلوص خیر مقدم کرتے ہوئے ہزار ہا جذباتِ تشکر و امتنان پیش کرتے ہیں، اللہ تعالیٰ کے لطف و

کرم سے آپ کا اور دوسرے ہمارے لئے فخر و مباہات کا موجب ہے۔

اعلیٰ حضرت! جس جگہ آپ اس وقت رونق افروز ہیں یہ مقام دین حنیف کا مرکز اور مسلک حق کا محور ہے، یہ صرف ایک مدرسہ اور جامعہ ہی نہیں ہے بلکہ دین و ایمان کا ستون اور طریقت و شریعت کی اساس اور معرفت الہی کے خزانے بھی اپنی آغوش میں رکھتا ہے، اور مادیت و الحاد کی اس گرم بازار کی آگ کے زمانے میں حق و صداقت کا روشن مینار اور انجمن حق کی شمع فروزاں ہے۔

اعلیٰ حضرت! اس تشریف آوری کے موقع پر آپ ہندوستان میں بہت سی قدیم عمارتیں اور تاریخی مقامات ملاحظہ فرمائیں گے اور یہاں کی ادنیٰ شخصیتوں سے مل کر یقیناً مسرور ہوں گے مگر یہ سب مادی اور دنیوی ترقی کے مظاہر ہیں۔

لیکن یہ دارالعلوم تمام اسلامی دنیا میں اپنی روحانی اور اخلاقی عظمت کے لحاظ سے ایک بلند و اعلیٰ مقام رکھتا ہے، اور بلاشبہ کہا جاسکتا ہے کہ یہ ادارہ رُشد و ہدایت کا آفتاب اور صراطِ مستقیم و دینِ توہیم کا منظر ہے، ذلک فضل اللہ، یوتیہ من یشاء واللہ ذوالفضل العظیم!

اعلیٰ حضرت! ہر چند یہ ادارہ دنیوی طمطراق اور تمدنی شان و شکوہ سے تہی دامن ہے مگر اس کا ذرہ ذرہ حق و صداقت کی تابانی اور علم و معرفت کی درخشانی کا منظر ہے، اور اس ادارے کے ماضی و حال کی تاریخ اس امر پر شاہد ہے کہ یہاں کے اکابر و علماء ہمیشہ علم و معرفت کے علم بردار رہے ہیں، اور سوائے رسول اللہ صلی اللہ علیہ وسلم کے اسوۂ حسنہ کے کوئی چیز ان کے لئے نمونہ عمل نہیں رہی۔

جلسہ خیر مقدم میں حضرت مہتمم صاحب دارالعلوم نے اعلیٰ حضرت کو سپاس نامہ پیش کیا، آخر میں اعلیٰ حضرت پر جوش نعرہ ہائے تکبیر کے درمیان تقریر کے لئے کھڑے ہوئے، اعلیٰ حضرت نے فارسی میں تقریر فرمائی جس میں دارالعلوم کی علمی و عرفانی خدمات

کا اعتراف اور دارالعلوم کو خراجِ تحسین پیش کرتے ہوئے اپنے شاندار استقبال پر اظہارِ مسرت کیا۔ شاہ کی تقریر کا اردو ترجمہ یہ ہے :-

"میں بہت مسرور ہوں کہ آج مجھے دارالعلوم کے دیکھنے کا موقع حاصل ہوا۔ یہ دارالعلوم افغانستان میں اور خاص طور پر وہاں کے مذہبی حلقوں میں بہت مشہور و معروف ہے، افغانستان کے علماء دارالعلوم دیوبند کے بانیوں اور یہاں کے اساتذہ کو ہمیشہ عزت کی نگاہ سے دیکھتے آئے ہیں، اور علم و روحانیت کے یقین میں جو فضیلت اور مرتبت انہیں حاصل ہے اس کے ہمیشہ قائل اور مداح رہے ہیں، افغانستان میں اس دارالعلوم کی شہرت محض اس سبب ہی سے نہیں ہے کہ یہ ایک مشہور ادارہ ہے، بلکہ دراصل یہ نتیجہ ہے ان تعلقات کا جو افغان طلباء اور اس دارالعلوم کے درمیان عرصہ دراز سے قائم رہے ہیں، بہت سے افغان علماء اس دارالعلوم سے فیضیاب ہوئے اور انہوں نے اپنے وطن عزیز واپس جا کر علم کی روشنی پھیلائی اور ملک کی خدمات انجام دی ہیں۔

میں آپ کے اس دوستانہ اور پُر مسرت استقبال سے جو میں نے یہاں آکر مشاہدہ کیا ہے بہت ہی متاثر ہوا ہوں اور تیرے دل سے آپ کا شکر یہ ادا کرتا ہوں، نیز اس علمی ادارے اور اس سے تعلق رکھنے والے تمام اشخاص کی مزید کامیابی کے لئے دعا کرتا ہوں۔

۱۳۶۸ھ شعبہ تنظیم فضلائے دارالعلوم | مجمع عام میں فضلائے دارالعلوم کی دستار بندی کا طریقہ شروع

ہی سے دارالعلوم میں جا رہی ہے، ابتداً دستار بندی کے جلسے چند سالوں کے فاصلے سے جلد جلد ہوتے رہتے تھے، جیسا کہ ابتدائی سالوں کے حالات میں ان کی تفصیلات اوپر گذر چکی ہیں، پھر طویل وقفے کے بعد ۱۳۲۸ھ میں بڑے پیمانے پر دستار بندی کا ایک عظیم الشان جلسہ منعقد کیا گیا، جس کی یاد اب تک دیکھنے والوں کے دلوں میں باقی ہے، ۱۳۲۸ھ کے بعد سے اب تک بڑے پیمانے پر دستار بندی کا کوئی جلسہ منعقد نہیں ہو سکا۔ اس لئے مجلس شورائی نے ایک تجویز کے ذریعے طے کیا کہ ۱۳۸۲ھ میں دارالعلوم کی عمر کے سوراں پودے ہونے پر فضلائے دارالعلوم کی دستار بندی کے لئے عظیم الشان پیمانے پر جلسہ دستار بندی منعقد کیا جائے، چنانچہ اخبارات میں اس کا اعلان کر دیا گیا تھا، اس مدت میں چونکہ طلبائے دارالعلوم کی ایک بڑی تعداد نے فراغت حاصل کی تھی اس لئے اس کام کیلئے عارضی طور پر ایک شعبہ "نظم جلسہ مجوزہ دستار بندی" کے نام سے قائم کیا، مگر حالات کی ناسازگارگی کی وجہ سے یہ ارادہ عملی جامہ نہیں سکا، اس بنا پر جو شعبہ اس مقصد کے لئے قائم کیا گیا تھا، ۱۳۷۸ھ میں اسے تنظیم فضلائے دارالعلوم کے نام سے موسوم کر کے مناسب سمجھا گیا کہ جلسہ دستار بندی سے قبل فضلائے دارالعلوم کی تنظیم کی جائے۔

تنظیم فضلائے دارالعلوم بھی اکابر کی ایک دیرینہ آرزو تھی اور عرصے سے یہ خواہش محسوس کی جا رہی تھی کہ فضلائے دارالعلوم ایک ایسے رسمی رشتے میں منسلک ہو جائیں جس کے ذریعے سے دارالعلوم ان کے حلقہ کار اور خدمات سے باخبر رہے اور وہ دارالعلوم کی ضروریات و حالات سے واقف رہیں، پہلے اخبارات اور کتابچوں کے ذریعے سے تنظیم فضلائے دارالعلوم کی غرض و غایت کی اشاعت کی گئی، اور جب یہ معلوم ہو گیا کہ فضلائے دارالعلوم بھی اس کو ضروری سمجھتے ہیں اور مسخوں نے اس بارے میں اپنی خدمات پیش کرنے کا یقین دلایا تو لائحہ عمل مرتب کر کے کام شروع کر دیا گیا، اور فضلائے دارالعلوم کی فہرستیں تیار کر کے ہر ضلع میں بھیج دی گئیں، چنانچہ مختلف صوبہ جات اور اضلاع میں فضلائے دارالعلوم نے مرکز

کی ہدایت کے مطابق اپنے اپنے ضلع میں اجتماعات بلا کر دارالعلوم کے ساتھ اپنے تعاون کا ثبوت دیا، مگر افسوس ہے کہ بہت سے مقامات کے فضلاء دارالعلوم کی سرد مہری یا لاعلمی کے باعث تنظیم فضلاء دارالعلوم میں کما حقہ پیش رفت نہ ہو سکی اور اب تک یہ کام پایہ تکمیل کو نہیں پہنچ سکا، امید ہے کہ ابتدائی مراحل طے ہونے پر یہ اجلاس منعقد کیا جاسکے گا۔

۱۳۷۹ھ، حضرت مہتمم صاحب کا سفرِ افریقہ | رے یونین (مشرقی افریقہ) کے ہمدردانِ دارالعلوم جناب

حاجی احمد ٹیپیل و محمد ٹیپیل صاحبان کی دعوت پر حضرت مہتمم صاحب مدظلہ نے ۶ محرم ۱۳۷۹ھ کو رے یونین کا سفر فرمایا، اس سفر کے دوران زنجبار، دارالسلام، موریشس، ڈیغا سکر اور رے یونین کے مختلف شہروں میں تشریف لے جانا ہوا، وہاں کے باشندوں نے عقیدت مندانہ انداز سے غیر مقدم کیا جگہ جگہ جلسے ہوئے، حضرت مہتمم صاحب نے بطور خاص اس سفر میں اس کی تحریک فرمائی کہ دینی لحاظ سے ان مقامات کے پس ماندہ مسلمان اپنے بچوں کو تعلیم کے لئے دارالعلوم میں بھیجیں تاکہ یہ بچے دینی تعلیم سے مزین ہو کر اپنے مقامات کے عوام تک اسلام کی تعلیمات پہنچانے کا ذریعہ بنیں، اس کے علاوہ خود مقامی طور پر ابتدائی تعلیم کے لئے تعلیم گاہوں کا انتظام کریں، حضرت مہتمم صاحب کے اس سفر سے دارالعلوم کو مادہ ہی فائدہ بھی کافی پہنچا اور تقریباً سو لاکھ روپے دارالعلوم کو بلا طلب و تحریک حاصل ہو گئے۔

دائرة المعارف حیدرآباد کی جوہلی | دائرة المعارف عثمانیہ حیدرآباد کا ایک مشہور اشاعتی ادارہ ہے یہ ادارہ نہ صرف ہندوستان میں دارالعلوم کی نمائندگی بلکہ دنیائے اسلام کے اہم اداروں میں شمار ہوتا ہے۔ دائرة المعارف عثمانیہ نے اپنی زندگی میں علمی نوا در اور مخطوطات کی طباعت

داشاعت کا بہت بڑا کارنامہ انجام دیا ہے اور مختلف اسلامی علوم و فنون کی کتابیں
 گر انقدر مصارف برداشت کر کے بڑے اہتمام سے شائع کی ہیں جو ہند و بیرون ہند
 کے علمی حلقوں میں بڑی قدر و منزلت کی نظر سے دیکھی جاتی ہیں، دائرۃ المعارف نے
 جنوری ۱۹۶۰ء میں بڑے پیمانے پر جوہلی منانے کا انتظام کیا تھا، جس میں ایشیائی
 اور مغربی ملکوں کے فضلاء نے بھی شرکت کی تھی اس میں نمائندگانِ دارالعلوم کو بھی شرکت کی
 دعوت دی گئی تھی، دارالعلوم کی طرف سے مولانا محمد سالم صاحب استاد دارالعلوم اور
 راقم سطور (سید محبوب رضوی) کو حیدرآباد بھیجا گیا، دارالعلوم کی جانب سے حضرت ہتھم
 صاحب کا پیغام اور ایک علمی مقالہ بھی جوہلی کے اجتماع میں پیش کیا گیا، اس موقع پر کتب خانہ
 دارالعلوم کے نایاب مخطوطات بھی جوہلی کی نمائش میں پیش کئے گئے، دارالعلوم کی اس علمی
 شرکت سے ہندوستان کے ان دونوں علمی اداروں میں گہرے روابط قائم ہو گئے، دوران
 قیام حیدرآباد میں آندھرا پردیش کے گورنر جناب بھیم سین سچرنے دارالعلوم کے ارکان
 وفد کو چائے پر مدعو کیا جو دارالعلوم کی عظمت اور مرکزی حیثیت کا اعتراف تھا۔

صدر جمال عبدالناصر کے لئے علمی ہدایا | مارچ ۱۹۶۰ء میں صدر جمہوریہ مصر
 جمال عبدالناصر مرحوم ہندوستان

کا دورہ کرنے والے تھے، اس زمانے میں حضرت ہتھم صاحب قاہرہ میں موجود تھے حضرت
 مددوح نے صدر ناصر کو دارالعلوم میں تشریف لانے کی دعوت دی تھی، صدر ناصر جب
 ہندوستان کے دورے پر آئے تو شوال کا پہلا ہفتہ تھا جو دارالعلوم میں تعطیل کا زمانہ ہوتا
 ہے، اس لئے حضرت ہتھم صاحب نے ایام تعطیل میں دارالعلوم میں صدر ناصر کی تشریف
 آوری کو ان کے مناسب شان نہ سمجھتے ہوئے یہ مناسب سمجھا کہ خود دہلی پہنچ کر ملاقات
 فرمائیں، حضرت مددوح نے اس موقع پر دارالعلوم میں سالانہ تعطیل کا عذر کرتے ہوئے
 دیوبند میں ملاقات نہ ہو سکنے پر اظہارِ افسوس فرمایا، اور اس کی تلافی کے طور پر دارالعلوم

کی جانب سے فیض اباری، فتح الملہم اور سوانح قاسمی کے نسخے علمی ہدیے کے طور پر پیش فرمائے، صدر ناصر نے کھڑے ہو کر بڑی عقیدت سے اس ہدیہ کو قبول کیا، اور وقیح الفاظ میں دارالعلوم کا شکر یہ ادا کیا، اس کے جواب میں صدر ناصر نے قاہرہ پہنچ کر قرآن شریف کا ایک حسین و خوبصورت نسخہ دارالعلوم کے لئے ارسال کیا، یہ قرآن مجید ایک خوبصورت چوٹی فریم میں رکھا ہوا ہے، اس فریم کی یہ صفت قابل ذکر ہے کہ دیکھنے میں بجائے خود ایک مجلد کتاب معلوم ہوتا ہے، اور کھولا جائے تو وہی رحل کی صورت ہو جاتا ہے۔

اس سال میں دارالعلوم کے متعدد حضرات حج بیت اللہ اور زیارت روضہ نبوی سے مشرف ہوئے، حضرت مولانا قاری

حجاج کرام

محمد طیب صاحب مہتمم دارالعلوم، استاذ الامام حضرت علامہ مولانا محمد ابراہیم صاحب مولانا معراج الحق صاحب، مولانا عبدالاحد صاحب، مولوی محمود احمد گل صاحب، مولانا احمد رضا صاحب، مولوی زاہد حسن صاحب اور حاجی اللہ رکھا ملازم تعمیرات حج کے لئے تشریف لے گئے۔

دارالعلوم میں تعلیم طب کا آغاز ۱۳۰۱ھ میں ہوا تھا، پہلے اس شعبہ میں مولانا

۱۳۸۰ھ، جامعہ طبیہ کا اجراء

حکیم محمد حسن صاحب برادر خورد حضرت شیخ الہند رحمۃ اللہ کا تقرر ہوا، حکیم صاحب درس فقہ و حدیث اور طلبائے دارالعلوم کے علاج کے علاوہ فین طب کی تعلیم بھی دیتے تھے، ۱۳۲۹ھ میں اسے مستقل شعبے کی شکل دی گئی، دارالعلوم کی طرح یہ شعبہ بھی سال بسال ترقی کی جانب گام زن رہا، مگر اب تک اس کے لئے کوئی مستقل عمارت نہ تھی، ۱۳۴۵ھ میں جامعہ طبیہ کو وقف کرناں سے ایک معقول امداد اس شرط کے ساتھ پیش کی گئی کہ دارالعلوم کے شفاخانہ کا نام نواب عظمت علی خاں صاحب مرحوم کے نام پر عظمتیہ شفاخانہ رکھا جائے، اسی کے ساتھ جامعہ طبیہ کی ایک مستقل

کمٹی بنا کر (جو ملک کے موثر اور بااثر اہلکار پر مشتمل ہے) حکومت سے کہا گیا کہ وہ ملک کے دوسرے طبیہ کالجوں کی طرح دارالعلوم کے جامعہ طبیہ کی سند کو تسلیم کر کے جامعہ طبیہ کے فارغین کو مجاز مطب قرار دے، جس کو حکومت نے منظور کر لیا ہے، جامعہ طبیہ میں چار سالہ نصاب کے ذریعے فنِ طب کی علمی اور عملی تعلیم دی جا رہی ہے، اب جامعہ طبیہ میں متعدد اساتذہ تعلیم طب اور طلبائے دارالعلوم کے معالجے پر مامور ہیں، احاطہ دارالعلوم کے شمال میں جامعہ طبیہ کی ایک وسیع اور شاندار عمارت تیار ہو چکی ہے جس میں درس گاہوں کے علاوہ مریضوں کے بستروں کا بندوبست بھی کیا گیا ہے نیز معالجہ طلباء کی حد تک محدود نہیں رکھا گیا، بلکہ بلا تخصیص مذہب و ملت سب کا علاج کیا جاتا ہے، دارالشفار کے دوہال تعمیر ہو چکے ہیں، اور مزید کچھ عمارتیں زیرِ تجویز ہیں۔

ڈاکٹر پی، ہارڈی کی آمد | لندن یونیورسٹی میں شعبہ تعلیم اسلام کے لکچرار ڈاکٹر پی، ہارڈی اپنی تاریخی تحقیق کے

سلسلے میں دیوبند آئے، تقریباً ایک ہفتہ دارالعلوم میں قیام کیا، حضرت ہتھم صاحب سے دارالعلوم کے پس منظر اور اس کے علمی مقاصد کے موضوع پر طویل گفتگو ہوئی، ڈاکٹر ہارڈی کا یہ تاثر قابلِ ذکر ہے کہ "جس اسلام کو ہم کتابوں میں پڑھتے تھے، اور جس اسلام کو پتھر اسلام نے دورِ اول میں پیش فرمایا تھا، سچ یہ ہے کہ وہ اسلام ہم نے دیوبند اور علمائے دیوبند میں موجود پایا۔"

ڈاکٹر ہارڈی نے تخریر کی شکل میں اپنے جو تاثرات چھوڑے ہیں وہ یہ ہیں۔
 "میں ہندوستان میں یہ توقع لے کر آیا تھا کہ یہاں مجھے اسلام کے سلسلے میں تعلیمی مواد فراہم ہو سکے گا، چنانچہ یہاں آنے کے بعد میں نے دارالعلوم دیوبند آنے کا ارادہ کیا تاکہ اپنا مقصد حاصل کر سکوں یہاں آنے کے بعد نہ صرف یہ کہ میری توقعات پوری ہوئیں بلکہ بہترین اخلاق اور مخلصانہ

تعاون نے مجھے بے حد متاثر کیا، یہاں کے فاضل علماء نے میری رہنمائی کی بالخصوص حضرت مولانا محمد طیب صاحب نے میسر معاہد کے سلسلے میں میری رہبری فرمائی، میں نہ صرف یہاں کی بہترین یادیں ساتھ لے کر جاؤں گا بلکہ واقعہ اس کی کوشش کروں گا کہ مجھے پھر یہاں آنے کی اجازت دی جائے۔

چنانچہ حضرت مہتمم صاحب کے سفر انگلستان کے موقع پر موصوف نے حضرت ممدوح سے عرض کیا کہ میں ایک سرکاری ضرورت سے جرنی جا رہا ہوں ورنہ آپ کے پاس کچھ وقت گزارتا۔

۱۳۸۱ھ، مسٹر بہایوں کبیر کی آمد | اس سال میں واردین و صادرین کی بڑی کثرت رہی، آنے والوں میں سب سے

زیادہ نمایاں شخصیت مرکزی حکومت کے ذریعہ ثقافت و سائنسی تحقیقات پروفیسر بہایوں کبیر کی تھی، موصوف جمادی الاولیٰ ۱۳۸۱ھ میں تشریف لائے، خیر مقدم کے جلسے میں پروفیسر بہایوں کبیر نے دارالعلوم کی دینی اور ملکی خدمات پر خراج تحسین پیش کرتے ہوئے کہا کہ "دارالعلوم کے بزرگوں نے دینی اور علمی خدمات کے علاوہ وطن کی آزادی اور فرقہ وارانہ ہم آہنگی کے سلسلے میں جو خدمات انجام دی ہیں وہ بہت روشن اور ناقابل تردید ہیں، دیوبند کی تاریخ بڑی اہم تاریخ ہے، آپ کا یہ دارالعلوم ایشیا میں اپنی قسم کا پہلا ادارہ ہے دارالعلوم نے ہندوستان میں سب سے پہلے مفت تعلیم کا انتظام کیا ہے، اس سے بھی بڑھ کر حیرت اور خوشی کی بات یہ ہے کہ آپ تعلیم کے ساتھ ساتھ طلباء کے لئے خوراک اور لباس کا انتظام بھی مفت کرتے ہیں، آٹھ نو سو طلباء کے خور و نوش کا انتظام معمولی بات نہیں ہے، اور پھر جب سوچا جائے کہ لاکھوں روپے سالانہ کے مصارف آپ صرف مسلمانوں کے چندوں اور امدادی رقموں سے پورا کرتے ہیں تو اور بھی زیادہ مسرت ہوتی ہے، چندے کا کام دراصل آپ کے لئے بڑا مفید کام ہے اسلئے آپ کو مسلمانوں میں

جانے اور ان میں کام کرنے اور عوام کے ساتھ دارالعلوم کا تعلق قائم رکھنے کا کام کرنا پڑتا ہے۔ اس طرح آپ مسلمانوں کو ان کی ذمہ داریاں یاد دلاتے رہتے ہیں، اس سے دوسری طرف مسلمانوں میں خود اعتمادی اور ذمہ داری کا یہ احساس پیدا ہوتا ہے کہ انھیں اس دارالعلوم کو چلانا ہے، اس خیال کو سامنے رکھنے سے ان میں بیداری پیدا ہوتی ہے، آپ کے یہاں ہندوستان ہی کے نہیں بلکہ ایشیا اور افریقہ کے اور اس سے بھی زیادہ دور دراز کے طلباء پڑھنے آتے ہیں، اس طرح آپ کا اثر ساری دنیا میں پھیلتا ہے، اور آپ بین الاقوامی عمل کا مرکز بنتے ہیں، دارالعلوم اسلامی ادارہ ہے، آپ کے اوپر اسلام کی طرف سے بھی ذمہ داری عائد ہوتی ہے، اور ہندوستان کی طرف سے بھی، علم ایک بڑی طاقت ہے، دنیا میں ہر جگہ علم کی عزت کی جاتی ہے، پاسبانوں میں خدا کے بھروسے پر زور دیا گیا ہے، اور حقیقت ہے کہ اس سے بڑھ کر دنیا میں کوئی دوسرا بھروسہ نہیں ہو سکتا، مجھے خوشی ہے کہ آپ کا یہ دارالعلوم دن بدن ترقی کر رہا ہے، اسلام نے دنیا کو سب سے پہلا جو پیغام دیا وہ علم کا پیغام ہے، حضور اکرم صلی اللہ علیہ وسلم پر سب سے پہلے جو وحی نازل ہوئی اس کی ابتدا، اِقْرَأْ کے لفظ سے ہوتی ہے جس کے معنی ہیں "پڑھو" اسلام کا یہ اولین پیغام تھا جب اسلام دنیا میں آیا تو ہندو یونان اور مصر وغیرہ ممالک میں اگرچہ علم موجود تھا، مگر اس کو مخصوص لوگوں تک محدود رکھا جاتا تھا، عام لوگ تعلیم حاصل نہیں کر سکتے تھے، علم پر ہر جگہ اجارہ دار قائم تھی، مصر میں خاص خاص لوگوں کے علاوہ کوئی دوسرا طبقہ علم حاصل نہیں کر سکتا تھا، یہی حال یونان کا تھا، ہندوستان میں بھی تعلیم کا چرچا تھا، لیکن یہ صرف برہمنوں اور اونچی ذات کے لوگوں کے لئے مخصوص تھا، شودروں کو تحصیل علم کی اجازت نہ تھی، بعض اوقات اس طبقے پر علم حاصل کرنے کے جرم میں بڑے بڑے مظالم بھی ہوتے تھے، یہ اسلام ہی تھا جس نے علم کو عام کرنے اور ہر شخص کو علم حاصل کرنے کی طرف متوجہ کیا، اسلام کے پیغمبر نے ساری دنیا کو یہ کہہ کر علم سے روشناس کرایا کہ "ہر مرد و عورت کے لئے علم حاصل کرنا

ضروری ہے "اسلام کے اس اصول کو اب ساری دنیا نے اپنایا ہے، امریکہ جو آج علم کا مرکز بنا ہوا ہے اس میں علم یورپ کے ذریعے سے پہنچا ہے اور یورپ کو اسلام ہی نے علم سے روشناس کرایا ہے، اس لئے ساری دنیا کو اسلام کا شکر گزار ہونا چاہیے، اسلام میں دین و دنیا کا فرق نہیں ہے، وہ دین و دنیا دونوں میں بنی نوع انسان کی بھلائی چاہتا ہے، پیغمبر اسلام نے ہدایت کی ہے کہ مسلمان علم حاصل کریں خواہ اس کے لئے انھیں چین جانا پڑے، چین جانے کا مطلب یہ نہیں ہے کہ چین میں اُس زمانے میں کچھ زیادہ علم تھا، بلکہ اس زمانے میں چین کو دنیا کی آخری حد سمجھا جاتا تھا، اس لئے اس حکم کا مقصد یہ تھا کہ مسلمانوں کو حتمی الامکان علم حاصل کرنا چاہیے خواہ اس کے لئے انھیں دنیا کے آخری سر تک جانا پڑے،

مسلمانوں نے جب تک اس ہدایت پر عمل کیا ان کا قدم برابر آگے بڑھتا رہا، جب آپ علم سکھانے کی کوئی کوشش کرتے ہیں تو رسول اللہ صلی اللہ علیہ وسلم کے حکم کی تعمیل کرتے ہیں، اور چونکہ یہ بات آپ ہندوستان میں بیٹھ کر کرتے ہیں اس سے ہندوستان کا سر اونچا ہوتا ہے اور ہندوستان کی خدمت ہوتی ہے۔

مجھے یہ معلوم ہو کر خوشی ہوئی کہ آپ کے یہاں ذریعہ تعلیم اُردو زبان ہے، آپ کے یہاں جو طالب علم آتے ہیں ان کی زبان برمی ہو یا بنگالی، وہ فارسی بولتے ہوں یا انڈونیشی، انگریزی بولنے والے ہوں یا اور کوئی اُن کی مادری زبان ہو، آپ انھیں اُردو میں تعلیم دیتے ہیں، اس طرح پر آپ نے اُردو کو بین الاقوامی زبان بنا دیا ہے۔

۱۰ اُردو کو دارالعلوم میں ذریعہ تعلیم ہونے کے باعث جو عظیم الشان فائدہ پہنچا ہے گو اس پر اُردو کی ترقی و اشاعت کے حلقوں کی ابھی تک نظر نہیں گئی ہے، تاہم اس کے ثمرات و نتائج سے انکار نہیں کیا جاسکتا، دارالعلوم دیوبند چونکہ دنیا نے اسلام کے مسلمانوں کی (باقی حاشیہ بر صفحہ آئندہ)

آپ کے طریقہ تعلیم اور سادہ طرز زندگی کا مجھ پر بڑا اثر ہوا ہے، آپ بہت ہی کم اخراجات میں بہت بڑا کام کر رہے ہیں، دارالعلوم دیوبند نے علم کی جو عظیم خدمت انجام دی ہے وہ صرف مسلمانوں بلکہ ساری دنیا کے لئے قابلِ قدر ہے، جس سادگی، خلوص اور ایثار و قربانی

(بقیہ حاشیہ گزشتہ صفحہ) مرکزی تعلیم گاہ ہے اور اس میں ہندوستان کے مختلف صوبوں ہی کے نہیں بلکہ مختلف ممالک کے طلباء تحصیلِ علم کی غرض سے آتے رہتے ہیں جو اردو کے ذریعہ تعلیم ہونے کی وجہ سے اپنے دورانِ قیام میں خاصی اُردو سیکھ جاتے ہیں اور پھر اپنے اپنے مقامات پر اس کی اشاعت کا ذریعہ بنتے ہیں، چنانچہ چند سال کی بات ہے کہ ایک صاحب جنھوں نے مختلف ممالک کی سیاحت کی تھی دارالعلوم میں آئے تھے وہ کہتے تھے کہ میں جب ہمارا پہنچا جو وسط ایشیا کا مشہور مقام ہے تو وہاں ایسے لوگوں سے میری ملاقات ہوئی جنھوں نے مجھے ہندوستانی سمجھ کر ہمدردانہ لہجے میں اردو میں مجھے گفتگو کی، مجھے بڑی حیرت ہوئی کہ ہندوستان سے اس قدر دور دراز اتنی صاف اردو ان کو کیونکر آئی ہوگی، میسر دریافت کرنے پر انھوں نے بتلایا کہ یہ دارالعلوم دیوبند کا تعلیمی فیصلہ ہے، اور ہم ہی نہیں بلکہ یہاں کا علمی حلقہ بالعموم اردو بولتا اور سمجھتا ہے۔

انھوں نے نہایت اخلاق و محبت سے میسر ہندو ہونے کے باوجود مجھے اپنے یہاں نہان ٹھیرایا اور میرے اعزاز میں ایک شاندار پارٹی دی، جس کی یہ خصوصیت میں کبھی نہیں بھولوں گا کہ اس میں جس نے بھی تقریر کی وہ میری خاطر سے اردو میں کی :-

اسی طرح کا ایک واقعہ ہمارے آں جہانی وزیراعظم پنڈت جواہر لال نہرو کے ساتھ ان کے دورہ روس کے موقع پر پیش آیا، پنڈت نہرو کو تاشقند کے ہوائی اسٹیشن پر وہاں کے باشندوں کی طرف سے جو سپاس نامہ پیش کیا گیا وہ اردو میں تھا جسے وہاں کے ایک اُزبک نے پڑھ کر سنایا، پنڈت نہرو کو اس پر حیرت ہوئی اور انھوں نے بھی سپاس نامہ کا جواب اردو ہی میں دیا، جسے اخبارات کے بیان کے مطابق حاضرین نے سمجھا، اور جوابی تقریر کے دوران (باقی صفحہ ۱۱ نمبر پر)

کے قابل قدر جذبات کے ساتھ آپ اسلام اور ملک کی خدمت کر رہے ہیں وہ سب کے لئے قابل تقلید ہے، مجھے اس سے بڑی خوشی ہوئی کہ آج جب کہ دنیا بھر کی یونیورسٹیاں لاکھوں اور کروڑوں روپے تعلیم پر خرچ کر رہی ہیں آپ بہت ہی کم خرچ سے اتنی عظیم اور قابل قدر خدمات انجام دے رہے ہیں، حقیقت یہ ہے کہ یونیورسٹی کسی عمارت کا نام نہیں ہے وہ تو پڑھنے پڑھانے والوں سے بنتی ہے، یہی لوگ یونیورسٹی کی درحقیقت روح ہوتے ہیں، ورنہ عمارت تو ایک ڈھانچہ ہے اُس کا جوہر تعلیم و تعلم ہی ہے۔

آپ نے فیصلہ کیا ہے کہ دارالعلوم کے لئے گورنمنٹ سے امداد نہیں لیں گے اور صرف عوام کے چندوں سے اس درگاہ کو چلائیں گے، اس میں شبہ نہیں کہ اس کا عوام پر اچھا اثر پڑتا ہے، اور ان میں اپنی ذمہ داری کا احساس بڑھتا ہے، مگر اس کا ایک دوسرا پہلو بھی ہے کہ آپ عوام کی مرضی کے خلاف کوئی اقدام نہیں کر سکتے خواہ وہ علمی اعتبار سے کتنا ہی مفید اور ضروری کیوں نہ ہو، حکومتیں بے جان آثارِ قدیمہ کو محفوظ رکھنے کی کوشش کرتی ہیں اور

(بقیہ حاشیہ گزشتہ) انھوں نے متعدد مرتبہ تالیاں بجا ہیں (دوسرا نامہ الجمعۃ مؤخرہ، جون ۱۹۵۵ء صفحہ ۱۰۱)

اس سلسلے کی ایک دلچسپ بات یہ ہے کہ جنوبی افریقہ کے فضلاء دارالعلوم جن کی وطنی زبان انگریزی یا گجراتی ہے وہ آپس میں خط و کتابت اردو ہی میں کرتے ہیں، کینیا جو مشرقی افریقہ میں واقع ہے اس کے صدر مقام نیروبی سے اردو میں ایک ہفتہ دار اخبار "ابزرور" کے نام سے نکلتا ہے، رنگون (برما) سے تو متعدد روزنامے ہمارے اور رسائل اردو میں شائع ہوتے ہیں، غرض کہ اس طرح دارالعلوم دیوبند نے اردو کے دائرے کو اپنے فضلاء کے ذریعے سے دنیا کے تقسیم یافتہ ایشیائی و افریقی ممالک تک وسیع کر کے ہندوستان کی اس زبان کو بین الاقوامی زبان بنانے کا ایک اہم کام انجام دیا ہے۔ سید محبوب رضوی لے اس موقع پر یہ بات قابل غور ہے کہ عوام کو مفید و مضر بتانے والا بھی تو علماء کا ہی طبقہ ہے، عوام علماء سے سیکھتے ہیں، ان کو سکھاتے نہیں ہیں۔

اُن پر لاکھوں روپے صرف کرتی ہیں، آپ کا یہ دارالعلوم تو زندہ آثارِ قدیمہ ہے، اگر حکومت اس پر خرچ کرے تو یہ ایک مفید تر بات ہوگی۔

سائنس کی ایجادات سے آج بڑی سہولتیں حاصل ہو گئی ہیں، دنوں اور ہفتوں کے سفر چند لمحوں اور گھنٹوں میں طے ہو جاتے ہیں، سائنس کے لئے بنیادی طور پر تین چیزیں ضروری ہیں، حروفِ علم حساب اور کاغذ یہ تینوں چیزیں ایشیائی ہیں، حروف کے متعلق تاریخ دانوں کا فیصلہ ہے کہ وہ فلسفی قوم نے ایجاد کئے یہ ایشیا ہی کی قوم تھی، کاغذ چین میں ایجاد ہوا، اور حساب ہندوستان میں، عربوں نے یہاں سے حساب سیکھ کر اس کو ترقی دی، الجبر کے موجد عرب تھے، اگر بنیادی طور پر یہ چیزیں پہلے سے موجود نہ ہوتیں تو سائنس کی موجودہ ترقی نہیں ہو سکتی تھی۔

سائنس اور مذہب، کسی مذہب کے ماننے والوں کے لئے دو ہوں، تو ہوا کریں، اسلام کے لئے دو نہیں ہیں، دو سکر مذہب کے ماننے والے سائنس کو اُس وقت تک نہیں اپنا سکے جب تک انہوں نے اپنا مذہب ترک نہیں کر دیا (اور مسلمان جتنا مذہب کا زیادہ پابند اور واقف ہوتا ہے اتنا ہی وہ سائنس کے زیادہ قریب آجاتا ہے) لیکن اب یورپ میں بھی سائنس کو مذہب کا مخالف سمجھنے کا خیال چھوڑ دینے کی باتیں ہونے لگی ہیں، وہاں اب بڑے بڑے مصنفین اس موضوع پر کتابیں لکھ رہے ہیں وہ سائنس اور مذہب دونوں کی بنیاد سچائی کو قرار دیتے ہیں۔

اسلام اور سائنس میں کوئی اختلاف نہیں ہے، مسلمانوں نے پہلے بھی دنیا میں علم کی شاعت کی ہے اور تاریخ سے معلوم ہوتا ہے کہ جب تک انہوں نے علم میں فرق نہیں برتا وہ برابر آگے بڑھتے گئے، اس لئے مذہب اور سائنس کو ایک دوسرے کے قریب لانے میں

دارالعلوم کو مدد کرنی چاہیے، اب آپ ہی کو یہ کام کرنا ہے کہ مذہب اور سائنس کے جھگڑے کو دنیا سے ختم کر دیں اس سلسلے میں آپ کا دارالعلوم ایک بڑا قدم اٹھا سکتا ہے، اور اس طرح پر صرف ہندوستان ہی کی نہیں بلکہ پوری دنیا کی خدمت کر سکتا ہے، اس ملک کی تاریخ میں تعلیم کو عوام تک مفت پہنچانے کا جو راستہ آپ نے دکھلایا ہے اُسے ہندوستان کی تاریخ جھٹلا نہیں سکتی۔

ہندوستان کی جنگِ آزادی میں دارالعلوم کی شرکت کے متعلق آپ نے فرمایا کہ "اس ادارے کے علماء و فضلاء جنگِ آزادی میں ہمیشہ پیش پیش رہے، یہ امر واقعہ ہے کہ اس ادارے سے فرقہ پرستی کی ہمیشہ مخالفت کی گئی ہے، یہ دارالعلوم جس طرح پہلے فرقہ پرستیوں سے بالاتر رہا ہے آئندہ بھی اسی طرح رہے گا، یہ بات انتہائی افسوسناک ہے کہ اُسے مطعون کیا جا رہا ہے، جمعیت علماء ہند نے ملک کی آزادی کے لئے زبردست خدمات انجام دی ہیں، آج کچھ لوگ تنگ نظری کا شکار ہو کر اس محبِ وطن جماعت کو بدنام کرنے کی کوشش کر رہے ہیں، اس جماعت کی ایک روشن تاریخ ہے جسے جھٹلایا نہیں جاسکتا، اگرچہ ہندوستان میں فرقہ پرستی کی دبا عام ہے، مگر دارالعلوم نے فرقہ پرستی کی ہوا کو قریب بھی نہیں آنے دیا، میرا یقین ہے کہ یہ دارالعلوم ہمیشہ دنیا کو انسانیت و شرافت اور نیکی اور محبت کے ساتھ قومیت کا سبق دیتا رہے گا، جس سے ہم ایک ایسی برادری بنانے میں کامیاب ہو جائیں گے جس میں سب مل جل کر رہ سکیں گے۔"

قرآن مجید کے ریکارڈ | حکومت مصر نے پورے قرآن مجید کی قرأت کے ریکارڈ تیار کئے ہیں، قرأت شیخ محمود المحصری کی ہے جو مصر کے مشہور قاری ہیں، چوالیس ریکارڈوں میں پورا قرآن مجید آگیا ہے، حکومت مصر کی

لے تفصیل کے لئے "پروفیسر ہالوں کبیر دارالعلوم دیوبند میں" مطبوعہ کوہ نور پریس دہلی ۱۹۶۱ء مرتبہ

سید محبوب رضوی سے مراجعت کی جائے۔

جانب سے ایک پورا سیٹ دارالعلوم کو دیا گیا ہے، دارالعلوم کے لئے دہلی سے اس سیٹ کے لانے کا فخر اقم سطور کو حاصل ہے۔

دارالعلوم کی تاریخ کا یہ وہ سال **۱۳۸۲ھ**، دارالعلوم ایک عہدی کے بعد ہے جس میں اس نے اپنی عمر کے ایک سو سال پورے کر لئے تھے، بل دنہار کی اس طویل گردش میں دارالعلوم دیوبند کا ہر قدم بفضلہ تعالیٰ آگے کی جانب بڑھتا رہا ہے، اس سال کی روداد میں ایک سو سال پہلے کے حالات سے موازنہ کرتے ہوئے حضرت مہتمم صاحب نے ارقام فرمایا ہے جو انہیں کے الفاظ میں پیش خدمت ہے :-

"الحمد للہ کہ دارالعلوم دیوبند نے اپنی عمر سو سال پورے کر لئے، محرم ۱۳۸۳ھ میں جس مکتب کی بنیاد حجۃ الاسلام حضرت مولانا محمد قاسم صاحب نانوتوی اور ان کے مقدس ساتھیوں کے نیک ہاتھوں سے رکھی گئی تھی، سو سال کی مدت میں وہی مکتب ایک عظیم الشان بین الاقوامی تعلیمی اور تربیتی ادارے کی صورت میں نظر آ رہا ہے، جو نہ صرف ایک تعلیمی ادارہ ہی ہے جس سے طلباء صرف سند حاصل کر لیتے ہیں بلکہ ایک اقامتی ادارہ بھی ہے جہاں تعلیم کے ساتھ تربیت اور اسلامی زندگی کے طور طریق بھی سکھائے جاتے ہیں، دارالعلوم کا ناضل اگر ایک طرف علوم دینیہ میں ہمارے رکتا ہے تو دوسری طرف اسلامی طور طریق، رہن سہن اور مذہبی زندگی کا آئینہ دار بھی ہوتا ہے، دنیا کے کسی گوشے میں آپ چلے جائیں دارالعلوم کا تربیت یافتہ اپنی حیثیت میں نمایاں اور ممتاز نظر آئے گا۔"

بہر حال، اس سو سال کی مدت میں دارالعلوم دیوبند نے اگر ایک طرف ہزار ہا فضلاء اور اسلامی تعلیمات کے ماہر پیدا کئے تو دوسری طرف مبلغ، مفسر، قاضی، مفتی، سیاست داں اور اسلامی زندگی کے نمائندے بھی پیدا کئے جن سے دنیا کے کروڑوں مسلمان دینی، دنیوی اور مذہبی رہنمائی حاصل کر رہے ہیں۔

اس سو سال کی مدت میں دارالعلوم دیوبند نے ہر نوع ترقی کی ہے، اگر ۱۳۸۳ھ میں طلبہ کی تعداد ۷۸، اساتذہ کی ۶ اور سالانہ آمدنی ۶۴۹ روپے کی تھی تو ۱۳۸۲ھ کے سوویں سال میں طلبہ کی تعداد ۱۴۸۵، اساتذہ کی ۴۹ اور سالانہ آمدنی ۶۸۷۲۲۶ روپے ہو گئی، اسکے انتظامی عملے کا آغاز صرف ایک مہتمم سے ہوا تھا، اور آج بحمد اللہ اس کے عملہ میں دو سو کے قریب افراد مشغول کار ہیں، جو عند اللہ اس ادارے کی مقبولیت، اس کے بانیوں کے نیک نیتی، اخلاص اور تلہیت کی کھلی ہوئی نشانی ہے، اس کامیابی پر راکین شرمی، تمام معاونین و چندہ دہندگان، اساتذہ، طلباء اور کارکن سب ہی مبارک باد کے مستحق ہیں جن کے باہمی تعاون، اشتراک عمل اور بے لوث خدمات کے نتیجے میں اس مکتب نے اتنا عظیم الشان مقام حاصل کیا ہے۔

اس سو سال کی مدت میں جو حضرات مرحوم ہو چکے ہیں ان کے مراتبِ اخروی کی بلندی کے لئے بارگاہِ حق سبحانہ تعالیٰ میں دعا رہے کہ اللہ تعالیٰ ان سب کو اجرِ عظیم عطا فرمائے، نیز بارگاہِ حق میں دعا رہے کہ حق تعالیٰ شانہ اس ادارے کے مقدس بانیوں سابق اساتذہ کارکنوں اور امداد کنندگان کی قبور کو نور سے بھر دے، آخرت میں انہیں مقامِ رفیع عطا فرمائے، اور تمام موجودہ حضرات کو زیادہ سے زیادہ دین اور اس دینی ادارے کی خدمت کی توفیق عطا فرمائے، اور اپنی خوشنودی اور جزائے خیر سے نوازے۔

محرم ۱۳۸۲ھ دارالعلوم دیوبند کے لئے ایک مبارک و مسعود مہینہ تھا، ضرورت تھی کہ اس مہینے میں دارالعلوم دیوبند کی سو سالہ تقریب منائی جاتی اور ایک عظیم الشان اجتماع کیا جاتا، ۱۵ محرم کو دارالعلوم اور اس کے ملحقہ متعلقہ مدارس میں اجتماعات اور جلسے کر کے اس عظیم ادارے کی تاسیس اور خدمات وغیرہ پر روشنی ڈالی جاتی گویا دارالعلوم دیوبند کا یہ سو سالہ اجتماع درحقیقت ہزار ہا علماء، فضلاء، ان کی دینی خدمات اور اقیانے امت کے کارناموں کا اظہار، اور بالغاۃ دیگر علم و فضل کا ایک صد سالہ اجتماع ہوتا، ایسے وقت

میں اجتماعی خوشی کے جذبات کا اُبھرنا امرِ طبعی تھا، چنانچہ سب سے پہلے یہ جذبہ اہل کارِ خلائق
احقر محمد طیب بہتیم دارالعلوم دیوبند کے دل میں موجزن ہوا، اور پھر احاطہ دارالعلوم کے
معلقوں، حضراتِ اساتذہ کرام، حضراتِ کارکنانِ دفاتر، عملہ انتظام اور عزیز طلباء کی طرف
سے بھی اجتماعی طور پر اس جذبے کا اظہار تحریراً و تقریراً کیا گیا کہ:-

اس مبارک موقع پر اظہارِ خوشی و مسرت کے لئے تقریب کی کوئی مناسب

شان صورت اختیار کی جائے :-

ظاہر ہے کہ دارالعلوم کوئی رسمی ادارہ نہیں ہے بلکہ وہ رسمیات سے بالاتر ایک حقیقت
اور حقیقتوں کا مربی ادارہ ہے اس لئے اس کی خوشی کا مظاہرہ پھول پتیوں کی نمائش، یا چراغاں
وغیرہ کی نمود، یا عام رسمی مظاہروں کی صورت اختیار نہیں کر سکتا تھا اور عام جذبات بھی یہی تھے
کہ اس تقریبِ سعید کے موقع پر دارالعلوم میں ایک عام اجتماع منعقد کیا جائے، جس میں بنائے
دارالعلوم کے حالات، اس کی تاسیس کا پس منظر، قیام دارالعلوم کے مقاصد، اس کے
بانیوں کی ستیر و کردار اور اس کے آئندہ کے لائحہ عمل وغیرہ کی تذکیر کی جائے، اور دارالعلوم
کی امتیازی خصوصیات کو ایک بار دلوں میں پھر تازہ کر دیا جائے کہ مظاہرہ مسرت کی یہی صورت
دارالعلوم کے شایاں ہو سکتی تھی، لیکن بخت و اتفاق کی دنیا بالکل ہی الگ ہے، حضرت علی کرم
ذہبہ کا مقولہ ہے، عَاثَتْ رَافِي بَضِيخَ الْعَزَائِدِ، ہوا یہ کہ بعینہ وہی تاریخیں جمعیتہ علمائے ہند
کے اجلاس میرٹھ کی مقرر ہو کر شائع ہو گئیں، ایسی صورت میں ان ہی ایام میں دارالعلوم کی
صد سالہ تقریب کا عظیم اجتماع اس اجلاس سے متصادم ہونا جو بلت کے اجتماعی مفاد کے
پیش نظر کسی طرح بھی مناسب نہ تھا، اس لئے ایسے تراجم کے وقت التوائے اجتماع
کو مناسب سمجھتے ہوئے، ان تاریخوں میں اجتماع کے خیال کو ترک کر کے صرف اس پر اکتفا کیا
گیا کہ اس موقع پر سردست ان تاریخوں میں دارالعلوم کی تعطیل کر دی جائے، اور اجتماع
کا منصوبہ بعد میں کسی وقت پورا کیا جائے۔

ادھر اتفاق سے ان ہی ایام میں احقر ہتھم جو بی افریقہ کے سفر کے لئے پابراکاب تھا جس میں تقریباً ساڑھے تین ماہ صرف ہو گئے، اس لئے اس خواب کی تعبیر برآمد ہونے میں غیر معمولی تاخیر ہو گئی، حق تعالیٰ کو منظور ہے تو انشاء اللہ جلد ہی یہ موقع آنے والا ہے۔“

کتب خانہ کی ترتیب | کتب خانہ دارالعلوم میں ایک لاکھ کے قریب کتابوں کا ذخیرہ موجود ہے اس میں بڑی تعداد اگرچہ درسی کتابوں کی ہے مگر کم و بیش نصف کتابیں ان میں غیر درسی ہیں، ان میں مطبوعہ غیر مطبوعہ دونوں طرح کی کتابیں شامل ہیں، مخطوطات بھی معتد بہ تعداد میں موجود ہیں۔

کتب خانہ کی ترتیب اور فہرست تیار کرنے کا کام پہلی مرتبہ ۱۳۵۵ھ میں راقم سطور کے سپرد ہوا تھا، مدت تک وہی فہرست کام دیتا رہی، چوتھائی صدی کے بعد ۱۳۶۲ھ میں پھر مزید ترتیب کی ضرورت پیش آئی، اس دوران میں ہزاروں کتابوں کا کتب خانے میں اضافہ ہو چکا تھا، اس کے لئے مجلس شوریٰ کی جانب سے مولانا ظفر الدین صاحب کا انتخاب کیا گیا، مولانا موصوف نے بڑی جگر کاوسی اور دیدہ ریزی سے فہرست کی تیاری کا کام انجام دیا ہے، اس مرتبہ مزید ایک اضافہ یہ ہوا ہے کہ لائبریریوں کے موجودہ طریق کے مطابق کتابوں کے کارڈ تیار کر کے ان کو حرف تہجی کے اعتبار سے مرتب کیا گیا ہے، کارڈوں کے ذریعے کتاب برآمد کرنے میں بڑی سہولت ہو گئی ہے، علاوہ ازیں مخطوطات کی تعداد فی فہرست بھی تیار کی گئی ہے جس کی دو جلدیں شائع ہو چکی ہیں، کتب خانے کا تفصیلی تعارف ”کتب خانہ“ کے زیر عنوان آئندہ اپنے مقام پر پیش کیا جائے گا۔

مولانا حفظ الرحمن کی وفات | اس سال کے واقعات میں ایک اہم واقعہ مجاہد ملت مولانا حفظ الرحمن کی وفات کا ساخنہ ہے،

مولانا نہ صرف دارالعلوم کے علمی حلقوں میں ممتاز اور نمایاں شخصیت رکھتے تھے بلکہ ملک میں سیاسی لحاظ سے بھی ان کا بڑا مقام تھا، مدت تک جمعیتہ علماء ہند کی نظامت اعلیٰ کے منصب

پر فائز رہے، اُن کی زندگی کا آغاز دارالعلوم کی مدرسہ سے ہوا تھا پھر آخر میں مجلس شوریٰ کی رکنیت کے لئے اُن کا انتخاب کیا گیا، مولانا کی عمر کا بڑا حصہ دارالعلوم کی خدمت میں گزارا چنانچہ اُن کی خدمات کا اعتراف مجلس شوریٰ کے اراکین نے ان الفاظ میں کیا ہے :-

”مجلس شوریٰ کا یہ اجلاس مجاہد ملت حضرت مولانا حفیظ الرحمن کی وفات حسرتِ آیات پر اپنے گہرے تاثرات اور دلی رنج و غم کا اظہار کرتا ہے، اور قوم سے ایسی یگانہ روزگار شخصیت کے اٹھ جانے کو ایک عظیم قومی حادثہ اور زبردست نقصان تصور کرتا ہے، حضرت مرحوم نہ صرف ایک جید عالم فاضل مصنف اور بے نظیر خطیب تھے بلکہ صحیح معنی میں مجاہد ملت بھی تھے، ہندوستان کی سیاسی اور قومی تاریخ میں اُن کی مجاہدانہ سرفروشاں شہرے حروفِ نبی لکھے جانے کے لائق ہیں، وہ نہ صرف ملک کے ممتاز لیڈر تھے، بلکہ مسلمانوں کے قائد اور علمی و سیاسی رہنما بھی تھے، ان کی ذاتِ گرامی اپنی ہمہ گیر قابلیت اور مقبولیت کے لحاظ سے بلا امتیاز مذہب و ملت پورے ہندوستان کی ہمہ گیر شخصیت تھی، اُن کے فکرِ رسا، معاملہ فہمی، وقت شناسی، ثباتِ قدمی اور استقلال کا لوہا موافق و مخالف سمجھی مانتے تھے، ۱۹۳۷ء کے ہنگامہ خیز اور پر آشوب زمانے میں اپنی جان تھیلی پر رکھ کر ملک اور بالخصوص مسلمانوں کی جو زبردست اور عظیم الشان خدمات انھوں نے انجام دی ہیں حقیقت یہ ہے کہ یہ اُن ہی کا حصہ تھا، ماضی میں دارالعلوم کی مجلس شوریٰ اور مجلس عالم کو ان کی منتظمانہ اور مدبرانہ بالغ نظری سے بڑی مدد اور تقویت ملتی رہی ہے، وہ معاملات کی تک پہنچ جانے اور لاینحل گتھیوں کو سلجھانے کا بے نظیر ملکہ رکھتے تھے، اس لئے اُن کی زندگی پوری قوم اور ملک کے لئے ناقابلِ فراموش ہے، جماعت دارالعلوم اپنے اس جلیل القدر فرزند کی دائمی مفارقت پر مغموم ہے۔“

شام کے ایک جلیل القدر عالم کے تاثرات

جامعہ حلب (شام) کے اُستاذ
شیخ عبدالفتاح ابو غندہ نے

دارالعلوم کو دیکھ کر اپنے جن تاثرات کا اظہار فرمایا ان کا یہ پہلو بڑی اہمیت رکھتا ہے کہ اُنکے نزدیک یہاں کے علماء کی تصانیف میں ایسے علمی مباحث ملتے ہیں جو علمائے متقدمین، معرین، محدثین اور حکماء کے یہاں دست یاب نہیں ہیں، مگر یہ نادر کتابیں چونکہ اُردو زبان میں ہیں اسلئے ممالک عربیہ اُن کے استفادے سے محروم ہیں، ضرورت ہے کہ ان کتابوں کا عربی میں ترجمہ کیا جائے تاکہ وسیع پیمانے پر ان سے استفادے کے مواقع فراہم ہوں، شیخ ابو غندہ کے تاثرات کا ترجمہ یہ ہے:-

اس عاجز و ناتواں راقم سطور کے لئے اللہ تعالیٰ کا یہ بہت بڑا فضل و انعام ہے کہ اُس نے ہندوستان کے شہروں کی سیاحت و زیارت کا موقع بہم پہنچایا، بالخصوص ان شہروں میں سرفہرست دیوبند اور اس کی دینی درسگاہ "دارالعلوم" کا درجہ ہے، جو درحقیقت ہندوستان کا علم و تقویٰ سے بھرپور زندہ قلب، علماء و مؤلفین کا مرکز اور دین و معرفت کے طلباء کی آماجگاہ ہے، اس مرکز کی زیارت عمر بھر کی تمناؤں اور ریل و نہار کے خوابوں میں سے ایک خواب و تمنا تھی، خدا کا شکر ہے کہ آج دارالعلوم کو دیکھنے کی سعادت حاصل ہوئی اور پُرانا خواب شرمندہ تعبیر ہوا۔

دُور رہتے ہوئے جو کچھ دارالعلوم کے بارے میں سنا تھا اس کا جو کچھ ذہن میں خاک و تصور تھا قریب سے دیکھ کر اس کو اس سے کہیں زیادہ اچھا اور بہتر پایا، اس مقدس ادارے کے گوشے گوشے سے انوارِ علم کا فیضان ہوتا ہے، اس کی درسگاہوں میں رسول اللہ صلی اللہ علیہ وسلم کی احادیث کی تعلیم دی جاتی ہے اور تشنگانِ علم اور طالبانِ رشد و ہدایت کے لئے مثالی نظم و نسق، سلیقہ شعاری اور روشن دماغی کے ساتھ اس اُسلوب سے احکامِ دین و شریعت بیان کئے جاتے ہیں جس میں اہل روحانیت کی روحانیت اور اصحابِ علم و

تحقیق کے آثار و فیوض نمایاں طور پر جھلکتے ہیں۔

اللہ تعالیٰ کا یہ کمال فضل و احسان ہے کہ مجھے مولانا الاجل برکتہ الامتہ ذی الانفاس الطاہرہ سیدی الشیخ المحدث السید فخر الدین احمد المراد آبادی کے درجہ حدیث شریف کے کچھ حصے کی سماعت کا شرف حاصل ہوا، حضرت موصوف نے طلباء مجتہدین کرام کی درخواست پر احقر کی رعایت کرتے ہوئے حدیث بنی سلمہ پر عربی میں تقریر فرمائی، جس میں ذکر ہے کہ نبی سلمہ کی خواہش ہوئی کہ وہ اپنے مکانوں کو چھوڑ کر مسجد نبوی کے جوار میں منتقل ہو جائیں، رسول اللہ صلی اللہ علیہ وسلم کو ان کے اس ارادے کا علم ہوا تو ارشاد فرمایا "دیار کعبہ تک کعبہ انشاء کعبہ" موصوف کی تقریر بیش بہا موتیوں اور تابناک ستاروں کا مجموعہ اور فیض باری اور عمدۃ القاری کا مصداق تھی، اسی کے ساتھ شیخ موصوف کی طرف سے ان طلباء کو جو گوش بر اولز تھے اپنے خصوصی ارشادات سے نوازنے کا سلسلہ جاری تھا جو ان تلامذہ کے نفوس میں اس طرح سرایت کرتے تھے جس طرح عطر ہوا میں اور پانی زندگی میں کرتا ہے، دعا ہے کہ اللہ تعالیٰ موصوف کو سنتِ مطہرہ اور اس کے منتبعین کی طرف سے جزائے خیر دے اور اس ادارے کو سماجہ الشیخ صدر المدینینہ مولانا العلامة ابراہیم البلیادی اور مولانا القاری محمد طیب صاحب جیسے ارکان و اساطین ائمہ اجلہ بدرالہدیٰ (بدرہائے ہدایت) اور مصائب و حجاب شمعہائے ظلمت کے زیر سایہ ہمیشہ پھلتا پھوٹتا قائم رکھے، اور ان بزرگوں کے نفع بخش اوقات اور انفاسِ طاہرہ میں برکت عطا فرمائے۔

ذمہ دارانِ مدرسہ نے میسر ساتھ مزید اکرام و احسان یہ کیا کہ احقر کو اپنا خصوصی مہمان بنایا اس طرح بسہولت علمائے اکابر سے علمی استفادے کا موقع ملا، فللہ الحمد نیز وہ چیز جس کے لئے آج ہم سب اللہ تعالیٰ کے مرہونِ منت اور احسان مستند ہیں وہ یہ ادارہ ہے جو مع اساتذہ و تلامذہ کے دین کا گھنا سایہ دار درختِ علم و تقویٰ کا مرکز اور جسمِ اسلامی کی بقا کا ضامن وہ پھیپھڑا ہے جس میں حیاتِ روحانی کے آثار و اداں ہیں، ہم اللہ تعالیٰ

سے دعا کرتے ہیں کہ وہ مسلمانوں کو اس ادارے کی بقا و ترقی اور اس کے علماء کو طولِ حیات سے زیادہ سے زیادہ مستفیض فرمائے، واللہ یحبیب ولا یحبیب سجا، المر اجین فضلًا
منہ وکس ما۔

علم و تقویٰ کے اساطین سے مالا مال اس عظیم الشان ادارے کے علماء و عظام کی خدمتِ جلیلہ کا ذکر کرتے ہوئے ایک درخواست کرنا چاہتا ہوں بلکہ اگر ذرا جزا ت کروں تو کہہ سکتا ہوں کہ وہ ہمارا ایک واجب حق ہے جس کا مطالبہ کر رہا ہوں، وہ یہ ہے کہ ان علمائے کرام کا فریضہ ہے کہ اپنے متفردانہ عقول کے نتائج فکر اور بیش بہا علمی فیوض و تحقیقات کو عربی زبان کا جامہ پہنا کر عالم اسلام کے دوسرے علماء کے لئے استفادہ کا موقع فراہم کریں، یہ فریضہ ان حضرات پر اس لئے عائد ہوتا ہے کہ جب کوئی شخص ہندوستان کے علمائے محققین کی کوئی تصنیف پڑھتا ہے تو اس میں اس کو وہ نئی متفردانہ تحقیقات ملتی ہیں جن کا مدار علیہ گہرے علم اور وسیع مطالعے کے علاوہ تقویٰ و صلاح اور روحانیت ہوتی ہے، اور چونکہ ہندوستان کے علماء و شیوخ کرام نیکی و صلاح اور روحانیت اور استفراق فی العلم جیسی شرائط پر نہ صرف یہ کہ پورے اترتے ہیں بلکہ سلف صالحین کے صحیح وارث اور ان کے نمونے ہیں اس لئے ان کی کتابیں نئی اور کارآمد چیزوں سے خالی نہیں ہوتیں، وذلک فضل اللہ یوتیہ من یشاء بلکہ ان حضرات کی بعض کتابیں تو وہ ہیں جن میں ایسی چیزیں ملتی ہیں جو مختلف ممالک کے علمائے اکابر، مفسرین و محدثین اور حکماء کے یہاں بھی دستیاب نہیں ہوتیں، لیکن افسوس اور قلق کے ساتھ کہنا پڑتا ہے کہ ان نادر تالیفات میں سے اکثر بلکہ سب کی سب اردو زبان میں لکھی گئی ہیں، جو گو ہندوستان کی عام اسلامی زبان ہے لیکن عربی کو کثیر الاستعمال اور علوم اسلام کی خاص زبان ہونے کا جو شرف حاصل ہے ظاہر ہے کہ وہ اردو کو حاصل نہیں، لہذا یہ علوم اور بیش قیمت تحقیقات جو ہمارے برادران اسلام علمائے ہند کا خصوصی حصہ اور کارنامہ ہیں اگر اردو ہی کے قالب میں مجبوس رکھی گئیں تو ہم عربی زبان بولنے والوں سے مخفی اور پوشیدہ رہ کر ہماری محرومی کا

باعث بنجارہیگی، اس طرح نہ صرف ہمارے ساتھ ہی نا انصافی ہوگی بلکہ علم و دین کے حق کا بھی ایک بہت بڑا نقصان ہوگا، اس لئے فریضہ معرفت اور امانتِ علم کی ادائیگی کے لئے یہ بات اولین واجبات میں سے ہے کہ ان نفیس شاہکار اور عمدہ کتابوں کا عربی زبان میں ترجمہ کیا جائے تاکہ ان سے وہ آنکھیں روشنی حاصل کریں جو ایسی چیزوں کے لئے بیتاب تشرنہ اور مشتاق ہیں اور جیسا کہ میرا خیال ہے اس اہم ذمہ داری اور کٹھن فریضہ کی ادائیگی کا کام اسکی ادارہ عامرہ کے افراد کر سکتے ہیں جو علمائے کرام اور طلبائے نخبار کا گہوارہ و سرچشمہ ہے۔

اس موقع پر جبکہ میں ذمہ دارانِ ادارے کے مشفقانہ طرزِ عمل، نوازشاتِ بزرگانہ اور طلبائے عزیز کے جذباتِ محبت و اخوت کے لئے کلماتِ شکرِ حیطہِ تحریر میں لارہا ہوں اپنے مذکورہ بالا حق اور مطالبے کو دہرانے کی ایک بار پھر پُر امید ہو کر جرات کرنا ضروری سمجھتا ہوں اس لئے کہ اگر ان حضرات نے اس فریضے کی ادائیگی کی طرف توجہ مبذول فرمائی تو اس طرح جہاں وہ اپنی ذمہ داری سے عہدہ برآ ہوں گے ساتھ ہی ساتھ یہ دین و ثقافت کی ایک عظیم الشان خدمت اور قابلِ ذکر کارنامہ ہوگا، کیونکہ یہ علوم دُنیا کے تمام مسلمانوں ہی کی ملک نہیں بلکہ تمام بنی نوعِ انسان مساوی طور پر ان سے استفادے کے مستحق ہیں چہ جائیکہ صرف ہندوستان ہی کے مسلمان ان کے اجارہ دار قرار پائیں، اس لئے از بس ضروری ہے کہ اُردو کتابوں کے عربی میں تراجم کئے جائیں تاکہ ان کی زیادہ سے زیادہ ترویج و اشاعت ہو، اور وسیع پیمانے پر ان سے استفادے کے مواقع فراہم کئے جاسکیں۔

مجھے یہ سن کر کسی حد تک اطمینان اور مسرت ہوئی کہ یہ اہم مسئلہ دارالعلوم دیوبند کی مجلس شوریٰ کے زیرِ غور ہے، اور وہ عنقریب اس اہم بار اور ذمہ داری کی ادائیگی کے لئے قدم اٹھانے والی ہے، جو درحقیقت اس ادارے کے علماء کا اور بالخصوص طلباء کا واجبِ فرض ہے، میں اس خوشخبری کے بعد تمام علمائے اکابران کے اس مبارک عزم اور اقدام پر تہ دل سے پیشگی شکر یہ ادا کرتا ہوں، اور ساتھ ہی اللہ تعالیٰ سے دعا کرتا ہوں کہ اس

کارِ عظیم میں اس کی خصوصی مدد و معاونت ان کے شامل حال ہوتا کہ بسہولت وہ اس فریضے کو مرحلہ تکمیل تک پہنچا سکیں، باری تعالیٰ کے لئے یہ کوئی دشوار امر نہیں، وما ذلک علیٰ بعزیز۔ اور نہ ہی ان علمائے اماجد کے لئے ان کے نچتے عزائم کو دیکھتے ہوئے یہ کوئی ایسا کٹھن اور دشوار گزار مرحلہ ہے جو ناقابل عبور ہے۔

۱۳۸۳ھ حضرت مہتمم صہا کا سفر افریقہ و مصر | سال زیر نظر میں حضرت مہتمم صاحب کے دو

بیرونی سفر ہوئے، پہلا سفر جنوبی افریقہ کا تھا اور دو سرامصر کا، یہ دونوں سفر مختلف حیثیتوں سے دارالعلوم کے لئے مفید ترین ثابت ہوئے، اداخر محرم میں جنوبی افریقہ کا سفر ہوا، جو ہانسبرگ کے ہوئی اڈے پر استقبال کے لئے جنوبی افریقہ کے چاروں صوبوں کے مسلمانوں کا نمائندہ اجتماع خوش آمدید کہنے کے لئے موجود تھا جو تقریباً دو ہزار افراد پر مشتمل تھا، جو ہانسبرگ کے ڈچ میئر مسٹر اوربر ہولز خیر مقدم کے لئے مع اپنی اہلیہ کے اس موقع پر موجود تھے، یورپین پولیس بھی کافی تعداد میں تھی، پندرہ دن جو ہانسبرگ میں قیام رہا اور وہاں سے ڈربن اور پھر کیپ ٹاؤن تشریف لے گئے، ڈربن کے دوران قیام میں اطراف و جوانب کے مختلف مقامات پر جانا ہوا، کیپ ٹاؤن کے ایک اجتماع سے خطاب کرتے ہوئے حضرت مہتمم صاحب نے فرمایا کہ مسلمانوں کو مادی طاقت سے ہرگز پریشان نہیں ہونا چاہیے، مسلمانوں کو اپنی روحانی طاقت بڑھانے کی ضرورت ہے، مسلمان اپنے ان فرائض کو بھول چکے ہیں جن کی بجا آوری کے لئے وہ پیدا کئے گئے ہیں، ہمیں نیکی کی تلقین کرتے رہنا چاہیے اور بُرے کاموں سے اجتناب کرنا چاہیے۔

جنوبی افریقہ میں دارالعلوم دیوبند اور جماعت دارالعلوم کے خلاف جو غلط فہمیاں

پھیلی ہوئی تھیں بڑی حد تک اس سفر سے اُن کا ازالہ ہو گیا اور پائیدار اثرات لوگوں کے دلوں میں راسخ ہو گئے، جو ہانسبرگ میں وہاں کی یونیورسٹی وٹ واٹرز ریڈ میں اُن دنوں ایک تعلیمی کانفرنس ہو رہی تھی جس میں جنوبی افریقہ کے ماہرینِ تعلیم جمع تھے، کانفرنس میں حضرت ہنتم صاحب کو شرکت کی دعوت دی گئی، صدرِ کانفرنس نے حضرت ممدوح کی شرکت پر شکریہ ادا کرتے ہوئے دارالعلوم دیوبند کی عظمت اور اس کے بین الاقوامی اثرات کا اعتراف کیا، حضرت ہنتم صاحب نے اپنا جوابی تقریر میں فرمایا کہ "ہمیں وطن و قوم اور نسل کی حد بندیاں ایک دوسرے جدا کر سکتی ہیں، مگر علم سارے انسانوں کا مشترک سرمایہ ہے اور انسانوں کی وحدت کے لئے ایک فطری ضامن ہے، چنانچہ رنگ و نسل اور جذباتی تفریقوں کے باوجود علم ہی وہ ذریعہ ہے جس نے ہم سب کو یہاں جمع کر دیا ہے۔"

جنوبی افریقہ کے اس سفر میں وہاں کے اجتماعات اور کانفرنسوں میں شرکت سے ایک بڑا فائدہ یہ ہوا کہ جنوبی افریقہ میں وسیع پیمانے پر دارالعلوم کا تعارف ہو گیا، عام طور پر وہاں کے اجتماعات میں مغربی زبانوں کے اخبارات کے نمائندے موجود ہوتے تھے اور وہ اجتماعات کی کارروائیوں کے ساتھ دارالعلوم کے حالات بھی شائع کرتے تھے، اس طرح دارالعلوم کی شہرت نہ صرف براعظم افریقہ بلکہ یورپ کے مختلف ملکوں تک پہنچ گئی، اس کے علاوہ اجتماعات میں اخباری نمائندوں نے مختلف اسلامی مسائل پر بھی حضرت ہنتم صاحب سے مختلف سوالات کئے، اُن کے جوابات سے مغربی دنیا کو اسلام کے متعلق صحیح معلومات حاصل ہوئیں جس سے اسلام اور مسلمانوں کے بارے میں بہت سی غلط فہمیوں کا ازالہ ہو گیا۔

جنوبی افریقہ سے نیروبی اور وہاں سے میسر، بیت المقدس اور حجاز ہوتے ہوئے بیروت کے راستے سے تین ماہ کے بعد واپسی ہوئی۔

دوسرا سفر ۱۹ شوال ۱۳۶۳ھ (۲۴ مارچ ۱۹۶۳ء) کو عالمی مؤتمر اسلامی قاہرہ کی دعوت پر ہوا اس مؤتمر میں جو مجمع البحوث الاسلامیہ کے نام سے موسوم تھی دنیائے اسلام

کے ممتاز علماء کو دعوت دی گئی تھی، اس میں ۳۸ ملکوں کے ۷۰ منتخب علماء نے شرکت کی، ہری
 علماء کی تعداد اس کے علاوہ تھی، مجموعی طور پر سوا سو علماء مؤتمر میں شریک رہے، ہندوپاک
 کے نمائندے سب کے سب فضلاء دیوبند تھے، حضرت مہتمم صاحب کے علاوہ حضرت
 مولانا سید منت اللہ رحمانی امیر شریعت بہار و اڑیسہ جناب مولانا سعید احمد صاحب اکبر آبادی
 سابق صدر شعبہ دینیات مسلم یونیورسٹی علی گڑھ نے مؤتمر میں ہندوستان کی نمائندگی فرمائی
 مؤتمر کا مقصد تمدنِ جدید سے پیدا شدہ مسائل کی شریعتِ اسلامی کی روشنی میں تحقیق و تفتیح
 تھا، یہ مسائل حسب ذیل عنوانات پر منقسم تھے۔

(۱) اسلام میں مالیات کی تقسیم کا انتظام۔

(۲) عرب اور اسلام کے عالم گیر نفوذ کے طبعی اسباب۔

(۳) اسلام میں آراضی کی شخصی ملکیت اور اس کے آثار۔

(۴) دولت مندوں کے اموال میں غریبوں کے حصے کی نوعیت۔

(۵) اسلام میں امر بالمعروف و نہی عن المنکر کا نظام۔

(۶) اسلام میں اجتہاد کا ماضی و حال۔

اگرچہ مؤتمر میں مذکورہ بالا سبھی عنوانات پر بحث و تمحیص ہوئی، مگر سب سے زیادہ زور
 آخری عنوان پر تھا، اس کا اندازہ اس سے کیا جاسکتا ہے کہ کانفرنس کی پوری مدت میں دو تہائی
 وقت صرف اس مسئلہ پر صرف ہوا، فکر یہ ظاہر کیا گیا کہ جب تک علماء کے لئے اجتہاد کا دروازہ
 نہیں کھولا جائے گا اس وقت تک پیچیدہ مسائل حل نہیں ہوں گے، کیونکہ آج کی صورتِ حال
 جدید اکتشافات کی موجودگی میں یکسر بدل گئی ہے، پچھلا نقش قدم اس کا تصفیہ نہیں کر سکتا۔
 حضرت مہتمم صاحب جو ہندوستانی وفد کے رئیس تھے اور مولانا محمد یوسف بنوری
 رئیس وفدِ پاکستان نے اس موضوع پر اپنے اپنے مقالے پیش کئے حضرت مہتمم صاحب کے
 مقالے کا بنیادی نقطہ نظر یہ تھا کہ ہمارے لئے فکر و نظر یا طریق استنباط میں جہاں اصول

قواعدین کی پابندی ضروری ہے وہیں سلف کی پیروی بھی ضروری ہے، ہم اجتہاد کے دائرے میں رد کر بھی اتباع سلف کے دائرے سے باہر نہیں جاسکتے، سنت اور اُسوۃ سلف ہمارے اجتہاد کی انتہائی منزل ہونی چاہیے! آپ نے فرمایا کہ :-

”آج مسلمانوں کو جو مسائل درمیش ہیں انھیں پیچیدہ سمجھا جا رہا ہے، اُن کے سلسلے میں اس کے بجائے کہ ہم اپنے لئے منصب اجتہاد ثابت کرنے پر اپنا زور صرف کریں، یہ زیادہ موزوں ہوگا کہ ان مسائل کا عملی حل پیش کر دیا جائے۔ اشخاص کے لئے اجتہادی قوتوں پر غور کرنے کے بجائے مسائل پر غور کیا جانا زیادہ سہل اور مختصر راستہ ہے، نئے حوادث اور اُن سے اُبھرنے والے مسائل کچھ اس دور کی خصوصیت نہیں ہے، بلکہ اسلام کے ہر قرن میں ایسا ہی ہوتا رہا ہے، نئے افکار و نظریات، نئے واقعات و احوال کی وجہ سے ہمیشہ سامنے آتے رہتے ہیں، اور ہر دور کے مفکر علماء اپنی علمی صلاحیتوں اور فکری قوتوں سے اصول فقہ اور منضبط مسالک فقہیہ کی روشنی میں فیصلے دیتے رہے ہیں، چنانچہ آج بھی نئے حوادث کے سلسلے میں مسائل کی تنقیح میں علمائے اُمت نے کوتاہی نہیں کی، حوادث افتادہ اور آلات جدیدہ کے شرعی احکام کے نام سے ہندوستان میں مستقل کتابیں شائع ہو چکی ہیں جو جدید مسائل کا شافی حل پیش کرتی ہیں، البتہ اگر ضرورت ہے تو اس کی ہے کہ ایسے احکام کی اشاعت و تنقیح عالمی پیمانے پر ہو اور اسے مقامی کے بجائے بین الاقوامی انداز سے پیش کیا جائے، اور ایسے جدید فتاویٰ وہ خواہ کسی بھی ملک کے ہوں انھیں پورے عالم اسلامی کے سامنے لایا جائے، ظاہر ہے کہ اس کام کو مجمع البحوث الاسلامیہ سے بہتر کون انجام دے سکتا ہے، وہ اپنے عالم گیر اثرات سے دنیا کے جدید فتاویٰ کے ذخیعے فراہم کر سکتی ہے، اور مختلف زبانوں میں ان کے تراجم

پیش کر سکتی ہے تاکہ فکر میں مالیت اور یکسانی پیدا ہو کر امت کے عمل میں یکسانیت پیدا ہو جائے، وحدت امت کے لئے یہ مؤتمر ایک وسیلے کا کام دے سکتی ہے۔
حضرت مہتمم صاحب نے اپنے مقالے میں موجودہ دنیا کو اسلام سے متعارف کرانے پر بھی زور دیا، اور مؤتمر اسلامی سے اپیل کی کہ اسلام کو پورے عالم کا دین بنانے کی جدوجہد مؤتمر کے پیش نظر رہنی ضروری ہے۔

مقالے کے آخر میں کہا گیا ہے کہ اجتہاد کی کچھ نہ کچھ قوتیں آج بھی ہمارے علماء کے اندر موجود ہیں، اگر نہ ہونیں تو مفتیوں کو فتویٰ دینا اور معاملات پر غور کر کے فیصلہ کرنا دشوار ہو جاتا مگر اس سلسلے میں یہ امر ملحوظ رکھا جانا ضروری ہے کہ اجتہاد کی طلب اس لئے نہ ہونی چاہیے کہ ہم آج کے مغربی تمدن سے مرعوب ہو کر اس کی تائید میں نئے نظریات تو پہلے سے خود قائم کر لیں اور پھر قرآن و حدیث سے اس کے موافقات تلاش کر کے انہیں حدود و جواز میں لانے کی فکر کریں، ظاہر ہے کہ یہ کتاب و سنت کا اتباع نہیں بلکہ کتاب و سنت سے اپنا اتباع کرانا ہے یہ ایک خطرناک غلطی ہے، فکر و نظر اور طریق استنباط میں جہاں اصول و قواعد کی پابندی ضروری ہے وہیں سلف کی مکمل پیروی اور اس ذوق کی بھی ضرورت ہے جو ہمیں اسلاف سے ورثہ میں ملا ہے، ورنہ اس کے بغیر وہ رنگ قائم نہیں رہ سکتا جو **وَيُزَكِّيهِمْ** کے تحت نبی کریم ﷺ علیہ السلام نے ہمیں بخشا ہے، اس لئے ہم طبعاً اجتہاد کے دائرے میں رہ کر بھی اتباع سلف سے باہر نہیں جاسکتے، ایک ایک سنت اور ایک ایک اسوہ سلف ہمارے جہد و اجتہاد کی انتہائی منزل ہوتی چاہیے۔

مؤتمر میں دارالعلوم دیوبند کی مجلس شوریٰ کے رکن حضرت مولانا منت اللہ رحمانی

۱۰ تفصیل کے لئے دیکھئے روداد دارالعلوم اور ماہنامہ دارالعلوم کا دیوبند کا عالمی مؤتمر اسلامی

قاہرہ نمبر ————— مرتبہ سید محبوب رضوی

کی جانب سے بھی ایک مقالہ پیش کیا گیا تھا جس میں نہایت بالغ نظری سے فقہی مسائل کا جائزہ لیتے ہوئے ایک اہم حقیقت کی جانب توجہ دلائی گئی ہے اور اصول و فروع کے فرق کو نہایت دقیقہ سنجی سے واضح کیا گیا ہے، مقالے میں لکھا ہے:-

”فروعی مسائل کو غیر معمولی اہمیت دینے کا سب سے بڑا نتیجہ یہ ہوا کہ ہمارے علماء اور اصحابِ فتاویٰ کی نظر دین کی ابدی بنیادوں اور عالم گیر اصولوں سے ہٹ کر فروع پر آگئیں اور اصل دین مستور ہو گیا جس پر نجاتِ انسانی کا مدار ہے، چھوٹے چھوٹے مسائل نے اُن کی جگہ لے لی جس سے وحدتِ اسلامیہ کو غیر معمولی نقصان پہنچا اور اُخوتِ اسلامی پارہ پارہ ہو گئی اور مآں السلامیۃ الرحمۃ للعالمین اور ما ارسنک الا کا فتۃ للناس بشیراً و منذیراً کا اعلان بے معنی ہو گیا، اس لئے ضرورت ہے کہ فروعی مسائل میں غیر معمولی شدت کو ختم کیا جائے اور ہر مسئلے کو وہی جگہ دی جائے جس کا وہ مستحق ہے اور حجتِ دینیہ کے پیش نظر اس کا جو مقام ہے اور ہم اصل دین کو دُنیا کے سامنے پیش کریں جسے محمد رسول اللہ صلی اللہ علیہ وسلم رہتی دنیا تک کے لئے اور ہر ملک و مکان کے لئے لے کر آئے تھے۔“

مؤتمر کے اختتام پر حضرت ہتھم صاحب اور حضرت مولانا رحمانی قاہرہ سے حج بیت اللہ

۱۔ سفر مصر و حجاز از حضرت مولانا منت اللہ رحمانی ص ۱۳۱ مطبوعہ لیبیل پریس پٹنہ۔

۲۔ اس موقع پر حکومتِ مصر نے نمائندگان کی سیر و سیاحت کا بھی انتظام کیا تھا، پہلے ہوائی جہاز کے ذریعے اسوان بند پہنچایا گیا، پھر ہزار ہا مزدور کام کر رہے تھے۔

پھر کاروں کے ذریعے مصر کے دو ستر شہروں طنطا اور شیبوط وغیرہ بھیجا گیا، طنطا مصر کا ایک عظیم صنعتی شہر ہے، وہاں کے کارخانے دکھلائے گئے، پھر تیسرا سفر کاروں کے ذریعے غزہ کا (باقی حاشیہ صفحہ ۱۳۱)

کے لئے حجاز مقدس تشریف لے گئے، اولاً مدینہ منورہ میں قیام رہا، بعد ازاں حج سے مشرف ہوئے، قیام مدینہ منورہ کے دوران جامعہ اسلامیہ مدینہ کی دعوت پر وہاں تشریف لے جایا (اس موقع پر صاحبزادہ مولانا محمد سالم صاحب قاسمی استاذ دارالعلوم اور مولانا عبدالحق صاحب پیشکار اہتمام جو اس وقت مدینہ منورہ میں موجود تھے) جلسہ غیر مقدم میں اساتذہ و طلباء کے اجتماع سے خطاب کرتے ہوئے حضرت ہتھم صاحب نے ارباب جامعہ کا شکر یہ ادا کیا، آخر میں آپ نے دارالعلوم کے حالات اور مسلک دارالعلوم کا تعارف کرایا اور جامعہ اسلامیہ مدینہ کی گراں قدر خدمات پر حکومت اور ارباب جامعہ کو ہدیہ تبریک و تحسین پیش کیا

مجموعی حیثیت سے حضرت ہتھم صاحب کے یہ دونوں سفر بہت نتیجہ خیز ثابت ہوئے، ان سفروں کے ذریعے سے براعظم افریقہ اور مشرق وسطیٰ کے علاوہ مغربی ممالک میں بھی دارالعلوم کے تعارف کا حلقہ وسیع ہو گیا، اور چونکہ قاہرہ کے اجتماع میں تمام دنیا اسلام کے نمائندے موجود تھے اس لئے کہا جاسکتا ہے کہ پورے عالم اسلام میں دارالعلوم متعارف ہو گیا۔

۶ محرم ۱۳۸۴ھ (۱۹ مئی ۱۹۶۳ء) کو حضرت ممدوح مراجعت فرمائے دیوبند ہوئے،

(بقیہ حاشیہ صفحہ گزشتہ) کرایا گیا جس پر اب یہودیوں کا قبضہ ہے، کاریں صحرائے سیناے گذرتی برقی غزہ میں داخل ہوئیں، حضرت ہتھم صاحب کا بیان ہے کہ یہ جب سیناے گذرے تو موسیٰ علیہ السلام اور بنی اسرائیل کا اسی صحرا سے گذرنا اور میدان تیرہ میں جیران ہو کر چالیس سال گزارنے کا منظر نظر دیا، پھر گیا، اس تاریخی پس منظر سے متاثر ہو کر حضرت ممدوح نے ایک مستقل کتاب کی تالیف شروع فرمادی جو ہندوستان پہنچ کر کئی ہوئی، یہ ضخیم کتاب بہت سے حقائق شریفہ اور نکتے ہی سیاسی معارف پر مشتمل ہے، افسوس ہے کہ ابھی تک طبع نہیں ہو سکی، خیال یہ ہے کہ اس کی طباعت و اشاعت علمی ذخیرے میں ایک پیش بہا اضافہ ثابت ہوگی۔ اس کتاب کا عربی ترجمہ دارالعلوم کے ترجمان "الداعی" میں بالانقسط شائع ہو رہا ہے۔

اسٹیشن پر اساتذہ و طلباء کا کارکنانِ دفاتر اور اہل شہر کی جانب سے پُر جوش استقبال کیا گیا۔ طلباء نے دارالعلوم کی درخواست پر حضرت مہتمم صاحب نے دارالحدیث کے جلسہ خیر مقدم میں ایک طویل تقریر فرمائی جس میں آپ نے سفرِ مصر و حجاز کے تاثرات اور موتمرِ اسلامی قاہرہ اور جامعہ اسلامیہ مدینہ کے تفصیلی حالات بیان فرمائے۔

مستشرقین کی کانگریس میں دارالعلوم کی شرکت | مستشرقین کی

کانگریس کا چھٹیواں اجلاس جنوری ۱۹۶۲ء کی شروع تا تاریخوں میں منعقد ہوا، جس میں گیارہ سو ماہرینِ شرقیات نے شرکت کی، ان میں پانچ سو بیرونی ممالک کے نمائندے شریک تھے، اور چھ سو ہندوستان کی مختلف یونیورسٹیوں اور علمی اداروں کے فضلا، شامل تھے، یہ پہلا موقع تھا کہ اس کانگریس کا اجلاس یورپ سے باہر ایشیا میں ہوا، ایشیا میں سب سے پہلے یہ فخر ہندوستان کے دارالحکومت دہلی کی سرزمین کو حاصل ہوا۔ کانگریس کے ابتدائی سالوں میں اس کی مجلسوں میں شرکت صرف یورپی ماہرینِ شرقیات تک محدود تھی، رفتہ رفتہ اس کے دائرے میں توسیع ہوتی گئی اور ایشیائی ملک بھی اس میں شامل ہو گئے۔ دہلی میں کانگریس کا اجلاس دگیان بھون کی عظیم الشان عمارت میں منعقد ہوا تھا، یہ کانگریس دس شعبوں پر منقسم تھی، اس میں ایک شعبہ نوادہ مخطوطات کے لئے مخصوص تھا، ایڈمنسٹریٹوٹ آف اسلامک اسٹڈیز نئی دہلی کی درخواست پر دارالعلوم کے منتخب مخطوطات اس موقع پر پیش کئے گئے، مستشرقین نے ان کو خاص طور پر پسندیدگی کی نظر سے دیکھا اور متعدد مخطوطات کے نوٹس بھی لئے، اس طرح مستشرقین کی یہ کانگریس دارالعلوم کے لئے وسیع طور پر بین الاقوامی تعارف کا ذریعہ ثابت ہوئی، دارالعلوم کے مخطوطات کو کانگریس میں متعارف کرانے کا کام راقم سطور نے انجام دیا تھا۔

۱۹۶۲ء و ۱۹۸۵ء، مجلہ دعوتِ الحق کا اجراء | ہمدردانِ دارالعلوم کو دارالعلوم کے حالات

کوائف سے پانبر رکھنے اور دارالعلوم کے مسلک کی توسیع و اشاعت کے لئے ایک زمانے میں "القاسم" اور "الرشید" وغیرہ ماہنامے شائع ہوتے رہے ہیں، القاسم کے بند ہونے کے بعد ۱۳۶۸ھ میں مجلہ "دارالعلوم" جاری ہوا، مگر اب تک یہ رسائل صرف اردو زبان میں شائع ہوتے تھے، سالِ رواں میں دارالعلوم کے حلقے کو وسیع تر بنانے کیلئے ایک سہ ماہی عربی مجلہ "دعوة الحق" کے نام سے نکالا گیا، "دعوة الحق" برصغیر کے عربی مدارس کے علاوہ عرب ممالک میں بھی دل چسپی سے پڑھا جاتا ہے، یہ عربی مجلہ عرب ملکوں میں مسلک دارالعلوم کی اشاعت کا ذریعہ ہونے کے علاوہ عرب ممالک سے رابطے کا بھی ایک قومی ذریعہ ہے۔

غٹے کی فراہمی میں حکومت اتر پردیش کا تعاون | ۱۳۸۸ھ کے آخری مہینے میں دارالعلوم کو شدید غذائی

بحران سے دوچار ہونا پڑا، حضرت نہتم صاحب نے اس صورتِ حال پر حکومت اتر پردیش کو توجہ دلائی، دارالعلوم کی جانب سے حکیم محمد الیاس صاحب کٹھوری اور راقم سطور کو لکھنؤ بھیجا گیا، کان وفد نے حکومت کے ذمہ داروں خصوصاً وزیر اعلیٰ اور وزیر خوراک کو بتایا کہ دارالعلوم کو غذائی ضرورتوں کو پورا کرنے میں کیا دقیقیں پیش آرہی ہیں، اگر خدا نخواستہ ان مشکلات کی وجہ سے دارالعلوم نے تعلیمی سال کے آغاز میں طلباء کا داخلہ نہ کر سکا تو اس سے دارالعلوم دیوبند کی بین الاقوامی حیثیت اور حکومت کے وقار پر ناخوش گوار اثر مرتب ہوگا، اُس وقت کی وزیر اعلیٰ مسز سوچیتا کرپلائی نے اس موقع پر اپنے پورے پورے تعاون کا ثبوت دیا، اور دارالعلوم کے لئے مطلوبہ غٹے کی فراہمی میں سہولت بہم پہنچائی جس کا سلسلہ بحمد اللہ اب تک جاری ہے۔

۱۰ اب کچھ عرصے سے "دعوة الحق" کے بجائے ایک پندرہ روزہ عربی اخبار "الاعلیٰ" کے نام سے نکل رہا ہے۔

اثر پریش کے گورنر کی دارالعلوم میں آمد | اس سال دارالعلوم میں جو مختلف حضرات تشریف لائے ان

میں اثر پریش کے گورنر جناب دشوانا نند داس صاحب قابل ذکر ہیں، موصوف ۲۳ مارچ ۱۹۶۵ء کو دارالعلوم میں تشریف لائے اور دارالعلوم کو دیکھ کر جلسہ عام میں اپنے جن گہرے اور گراں قدر تاثرات کا اظہار کیا یہاں ان کا نقل کرنا طوالت بے جا نہ ہوگا، موصوف نے فرمایا:

”علم انسان میں جو تواضع اور انکسار پیدا کرتا ہے، میں اس کی بہت اچھی مثال دارالعلوم میں دیکھ رہا ہوں، آپ حضرات جس محنت اور جانفشانی سے تعلیم دے رہے ہیں، اُس نے مجھے بہت متاثر کیا ہے، اس پر میں آپ لوگوں کو مبارک باد پیش کرتا ہوں، دارالعلوم کے طریقہ تعلیم کو دیکھ کر مجھے ہندوستان کے اس قدیم طرز تعلیم کی یاد تازہ ہو جاتی ہے جس میں گرد اپنے شاگردوں کے کھانے پینے اور رہنے سہنے کے مصارف خود برداشت کرتے تھے، مگر جب سے ہندو سوسائٹی میں دنیوی ہوس جاگزیں ہوئی ہے وہ پُرانا طریقہ ختم ہو گیا ہے، مگر اب پھر اُس کی اہمیت کو محسوس کیا جانے لگا ہے، مجھے دارالعلوم کے حُسن انتظام کو دیکھ کر بڑی خوشی ہوئی ہے میری خواہش ہے کہ آپ کا یہ دارالعلوم برابر ترقی کرتا رہے۔“

آپ نے موجودہ طرز تعلیم پر تبصرہ کرتے ہوئے فرمایا کہ ”آج کل جو طریقہ تعلیم رائج ہے اس میں اُستاد اور شاگرد کے مابین روحانی تعلق نہیں رہا ہے، اس نے اُستادوں اور طلباء کو ایک دوسرے سے دور کر دیا ہے، اور آئے دن طلباء کے ہنگامے پیش آتے رہتے ہیں، علم اور جہل دو متضاد صفت ہیں، علم انسان کو اونچا اٹھاتا ہے اور جہالت اسے پستی کی طرف لے جاتی ہے، آپ اپنے طلباء کو جہالت کی پستی سے اٹھا کر انھیں علم کی

کی بلندی پر پہنچا رہے ہیں اور اس طرح انسانیت کی تکمیل کا اہم فریضہ انجام دے رہے ہیں، اُستاد کی مثال اس کُہار کی مانند ہے جو گیلی مٹی سے حسبِ مشابہ برتن بناتا ہے، اسی طرح طلبہ کی زندگی اُستاد کی تعلیم کے سانچے میں ڈھلتی ہے، مجھے یہ دیکھ کر بھی خوشی ہوئی کہ آپ کی تعلیم میں ذہنی مال و دولت آپ کے پیش نظر نہیں ہے۔

گورنر صاحب نے طلبہ سے اپیل کرتے ہوئے کہا کہ آپ جو کچھ اپنے اُستادوں سے سیکھ رہے ہیں مجھے اُمید ہے کہ آپ اپنی زندگی میں اُس پر عمل کرنے کی کوشش کریں گے، میں آپ کی ترقی کے لئے دُعا کرتا ہوں اور دوسرے ممالک کے جو طلبہ یہاں زیرِ تعلیم ہیں ان کو تعلیمی سہولت پہنچانے کے لئے دارالعلوم سے خصوصی درخواست کرتا ہوں، یہ طلبہ ہمارے ملک کے مہمان ہیں، یہ طلبہ فراغت کے بعد جہاں سے اپنے اپنے وطن واپس جائیں گے تو یہ ہمارے ایلچی ثابت ہوں گے۔

گورنر صاحب نے ملک کی ایک جہتی پر زور دیتے ہوئے کہا:-

”دنیا کے اکثر ملکوں میں مختلف قومیں آباد ہیں جو مختلف زبانیں بولتی ہیں ان کے مذہب بھی الگ الگ ہیں مگر اس کے باوجود سب آپس میں مل جل کر اور بھائی چارے کے ساتھ رہتے ہیں، اسی طرح اس ملک میں ہمیں رہنا چاہئے میں، ہتھم دارالعلوم یہاں کے اساتذہ، طلبہ اور کارکنوں کی خدمت میں ان کے پُر خلوص اور پُر تپاک استقبال پر تہ دل سے شکر گزار ہوں نیسر اپنے ملک کے اس عظیم ادارے کی ہر وہ خدمت جو یہ ادارہ پسند کرے، کرنے کے لئے میری حکومت ہمدقت تیار ہے۔“

حضرت ہتھم صاحب نے اس موقع پر جو تقریر فرمائی اس میں دارالعلوم کے متوکلانہ

طریق کار پر تفصیل سے روشنی ڈالی گئی ہے، آپ نے باقی دارالعلوم کے ہشتگانہ اصول کی وضاحت کرتے ہوئے فرمایا:-

دارالعلوم کی بنیاد ظاہری اسباب سے زیادہ مسبب الاسباب کی طرف رجوع کرنے پر رکھی گئی ہے، اسی لئے تکثیرِ خیمہ کو باقی نے اصل قرار دیا ہے اور مستقل آمدنی کے وسائل جیسے کافلاً تجارت یا بھاری گرانٹوں کے وعدے وغیرہ پر بھروسے سے روکا ہے تاکہ کارکنوں میں بے فکری نہ پیدا ہو اور وہ ان آمدنیوں پر بھروسہ کر کے بیٹھ نہ رہیں، کیوں کہ اس کا نتیجہ تعیش اور اس کا ثمرہ آپس کی پھوٹ ہے، حضرت باقی کا منشا یہ ہے کہ مالی سلسلوں میں ایک گونہ بے سرو سامانی اور فکر قائم رہے، یہ فکر ہی اللہ تعالیٰ کی طرف متوجہ ہونے کا ذریعہ بنتا ہے، جس سے توکل اور حقیقی زندگی کی شان پیدا ہوتی ہے، نیز اسی اصول میں حضرت باقی نے زیادہ تر غریبوں کے چندے کی طرف توجہ دلا کر درحقیقت رابطہ عوام کی بنیاد ڈالی ہے تاکہ یہ ادارہ غریبوں کا رہے اور عوامی کہلائے، سرکاری یا جاگیر دارانہ نہ ہو، اسی لئے یہاں کے فضلاء میں یہ اثرات الحمد للہ موجود ہیں، طلباء، اساتذہ اور منتظمین میں سادگی، کفایت شعاری اور کھوڑے پر قناعت کے جذبات پرورش پائے ہوئے ہیں، جس سے ان میں ہوساکی اور حرص و ہوا کے جذبات جمع نہیں ہونے پاتے، اس ادارے کی سب سے بڑی خصوصیت اور اساس و بنیاد علم و اخلاق ہے، جسکی تکمیل کے لئے یہ ادارہ قائم ہوا ہے اور ہم سمجھتے ہیں کہ کسی بھی قوم کی برتری یا ترقی کا اس ماں درحقیقت نہ سرمایہ ہے نہ رسمی تنظیم بلکہ کردار و اخلاق اور علم صحیح ہے، اس لئے یہاں کے بزرگوں کی تمام تر توجہ طلباء کے علم و اخلاق کی درستگی، معاشرت کی سادگی، کردار کی بلندی اور آخرت کے یقین پر مبنی ہے۔“

دارالعلوم مرکزی حکومت کی نظر میں | مرکزی حکومت ہند کی جانب سے شائع کردہ ایک کتابچہ جس کا عنوان ہے

”ہندوستانی مسلمانوں کے تعلیمی ادارے“ اس میں دارالعلوم دیوبند کا تعارف ان الفاظ

میں کرایا گیا ہے:-

ہندوستان میں ایک ایسی یونیورسٹی بھی ہے جو اپنی خصوصیات کی وجہ سے بے مثال اور منفرد ہے، دہلی سے کوئی سو میل کے فاصلے پر دیوبند کے خوبصورت شہر میں اسلامی تعلیم کی یہ ممتاز درگاہ واقع ہے، اس کی بنیاد گزشتہ صدی کے اواخر میں پڑھی تھی، یہ ادارہ عباسیوں کے عہد کے بنیاد کی پُرانی یونیورسٹی کی یاد دلاتا ہے، کیونکہ یہ طرز تعمیر کے لحاظ سے لے کر معمولات تک میں اسی کی طرح پر ہے۔

دارالعلوم دیوبند دنیا کے مشہور اسلامی اداروں میں سے ہے، تقریباً نوے سال پہلے مولانا محمد قاسم نانوتوی نے اسلامی تہذیب کے مطالعے کے لئے اس کی بنیاد ڈالی تھی، ابتداء میں یہ ادارہ ایک چھوٹے سے مکتب کی حیثیت سے شروع ہوا تھا، پھر آگے چل کر مولانا محمود الحسن کی کوششوں سے بڑھا جو بعد میں شیخ الہند کے نام سے مشہور ہو کر بڑے مرتبے کو پہنچے وہ بڑے باہمت اور غیر ملکی حکومت کے کٹر دشمن تھے، انہوں نے انڈین نیشنل کانگریس کی حمایت کی، جس کے سبب سے انہیں زندگی کا بقیہ حصہ جیل اور جلا وطنی میں گزارنا پڑا۔

اس دارالعلوم میں جن مضامین کی تعلیم دی جاتی ہے، ان میں تفسیر حدیث، اسلامی قانون، فلسفہ قانون، اصول فقہ، علم الکلام، فلسفہ، ادب

۱۔ دارالعلوم دیوبند محرم ۱۳۸۴ھ مطابق مئی ۱۸۶۷ء میں قائم ہوا، اس لئے قریباً حساب سال ۱۳۹۶ھ

میں اس پر ۱۱ سال کی مدت گزر چکی ہے، شمسی حساب سے یہ مدت ۱۱ سال ہوتی ہے۔

علم نجوم، طب، ریاضی، تاریخ اور دوسرے متعدد مضامین شامل ہیں، مگر حدیث و تفسیر کی تعلیم کو یہاں خاص اہمیت حاصل ہے، اس کی بنا پر پورے مشرق میں یہ اپنی شہرت رکھتا ہے۔

یہاں طلباء سے فیس نہیں لی جاتی، بلکہ کتابیں رہائش اور خوراک کے اخراجات بھی دارالعلوم کے ذمے ہیں، یہ ایک بین الاقوامی ادارہ ہے، اور ہر سال مختلف ممالک کے طلباء یہاں داخلہ لیتے ہیں۔

یہاں کی لائبریری میں تقریباً دس ہزار عربی، فارسی اور اردو کی کتابیں ہیں، جن میں نایاب قلمی نسخے اور تاریخی دستاویزیں شامل ہیں۔

۱۳۸۶-۸۷ھ، ایک افسوس ناک واقعہ | اس سال دارالعلوم میں مجلس مشاورت کے ایک جلسے کے موقع پر ایک بہت

ہی افسوس ناک واقعہ پیش آیا، مجلس مشاورت کا یہ جلسہ شہر میں منعقد ہوا تھا، جلسے میں دارالعلوم کے طلباء بھی پہنچ گئے، دورانِ جلسہ میں طلباء اور اہل جلسہ کے مابین کشیدگی رونما ہو گئی جس نے بہت جلد ہنگامہ، مار پیٹ اور پھراؤ کی صورت اختیار کر لی اور یہاں تک نوبت پہنچ گئی کہ جلسہ منتشر ہو گیا، جلسہ گاہ درہم برہم ہو گئی، طلباء نے جلسے سے واپس آکر دارالعلوم میں اُن لوگوں کے خلاف زبردست ہنگامہ کھڑا کر دیا جن کا جلسے سے تعلق تھا، یہ صورت حال اس لئے اور زیادہ سنگین بن گئی کہ مجلس مشاورت کے قائدین میں بعض حضرات دارالعلوم کی مجلس شوریٰ کے رکن بھی تھے، انہما نے حضرات اساتذہ کے تعداد سے بڑی مشکلات کے بعد شورش پر قابو حاصل کیا، ایسے سنگین حالات کے پیش نظر مجلس شوریٰ کا اجلاس طلب کیا گیا،

۱۰ دارالعلوم دیوبند کے کتب خانہ میں کتابوں کی مجموعی تعداد ایک لاکھ سے زیادہ ہے۔

مجلس نے صورتِ حال کا جائزہ لے کر فیصلہ کیا کہ دارالعلوم ایک تعلیمی اور تربیتی ادارہ ہے جس کا مقصد جماعتی کش مکش سے علیحدہ رہ کر اسلاف کے طرز پر طلباء کو تعلیم و تربیت دینا ہے۔ طلبائے دارالعلوم کا اولین اور اہم ترین فریضہ یہ ہے کہ وہ دارالعلوم کے مقصد کو ہمہ وقت پیش نظر رکھیں اور اپنی زندگی کو اسی مقصد کے تحت ڈھالیں اور کوئی ایسا قدم نہ اٹھائیں جو دارالعلوم کے مقصد کے خلاف ہو۔

اس موقع پر کچھ لوگوں نے طلباء کی آڑ لے کر دارالعلوم کے نظم میں مداخلت کرنے کی کوشش کی بعض اخبارات بھی ان کے ہم نوا ہو گئے، مگر عام طور پر پریس نے دارالعلوم کی حمایت کی اور جب دارالعلوم کی جانب سے ملک کے سامنے واضح طور پر صورتِ حال پیش کی گئی، تو فسادِ عناصر کا سارا تانا بانا پاؤں پر اثابت ہوا۔

۱۳۸۶ء میں دارالعلوم کی عمارتوں میں کتب خانہ کی توسیع کے لئے ایک جدید ہال اور دو کمرے کا اضافہ ہوا۔ یہ ہال عربی زبان کی کتابوں کے لئے مخصوص ہے، ہال سے ملحق ایک کمرے میں اکابر اور علمائے دارالعلوم کی تصانیف کو بیجا کر کے مصنف دار رکھا گیا ہے۔

علمائے دیوبند کی تصانیف | تصانیف کا سلسلہ حضرت شاہ دلی اللہ دہلویؒ سے شروع کیا گیا ہے، جن مصنفین کی تصانیف اس کے ہیں جمع ہیں ان میں سے چند کے اسماء گرامی یہ ہیں :-

شاہ دلی اللہ دہلویؒ، شاہ اہل اللہ، شاہ عبدالعزیز، شاہ رفیع الدین، شاہ

عبدالقادر، شاہ محمد اسحاق، مولانا محمد اسماعیل شہید، مولانا احمد علی سہارنپوری، حاجی

امداد اللہ ہاجر مکتی، مولانا محمد قاسم نانوتوی، مولانا رشید احمد گنگوہی، مولانا محمد یعقوب

نانوتوی، مولانا ذوالفقار علی دیوبند، مولانا خلیل احمد انہٹوسی، شیخ الہند مولانا محمود

حسن دیوبند، مولانا احمد حسن امروہی، مولانا اشرف علی تھانوی، مولانا حافظ محمد احمد

ہتہم پنجم دارالعلوم۔ مولانا محمد انور شاہ کشمیری۔ مولانا مفتی کفایت اللہ دہلوی۔ مولانا مفتی
 عزیز الرحمن۔ مولانا رحیم اللہ بجنوری۔ مولانا عبید اللہ سندھی۔ مولانا منصور انصاری۔ مولانا
 حبیب الرحمن عثمانی۔ مولانا شبیر احمد عثمانی۔ مولانا میاں اصغر حسین دیوبندی۔ مولانا مفتی محمد
 ہول بہاری۔ مولانا مرتضیٰ حسن۔ مولانا سید حسین احمد مدنی۔ مولانا مناظر احسن گیلانی۔ مولانا
 عبد السمیع دیوبندی۔ مولانا اعجاز علی امروہوی۔ مولانا فخر الدین احمد۔ مولانا بدر عالم میسرہٹی
 مولانا محمد ابراہیم بلیادی۔ مولانا حفظ الرحمن۔ مولانا مفتی شفیق۔ مولانا محمد ادریس کاندھلوی
 مولانا سید محمد میاں دیوبندی۔ مولانا محمد طاہر قاسمی رحیم اللہ۔

مولانا محمد طیب ہتہم دارالعلوم دیوبند۔ مولانا سعید احمد اکبر آبادی۔ مولانا منت اللہ
 رحمانی۔ ڈاکٹر مصطفیٰ حسن علوی۔ مولانا محمد منظور نعمانی۔ مولانا قاضی زین العابدین سجاد
 مولانا حامد الانصاری غازی۔ مولانا حبیب الرحمن اعظمی۔ مولانا انوار الحسن شیرکوٹی وغیرہم
 زیدت معالیہم فی الدارین۔

عالم اسلامی میں جب بھی کوئی الم ناک واقعہ
 پیش آیا اس پر دارالعلوم کی جانب سے ہمیشہ

مصر، شام اور اردن کے لئے امداد

اظہارِ ہمدردی کیا گیا اس کی کچھ تفصیلات اوپر گزر چکی ہیں ۱۳۸۶ھ میں بیت المقدس پر اسرائیل
 کا قبضہ ملت اسلامیہ کا ایک ایسا عظیم ترین حادثہ تھا جس سے پورا عالم اسلامی متاثر تھا، باہم
 دنیائے اسلام نے مظلوم عربوں کی امداد و اعانت میں حصہ لیا تھا، دارالعلوم نے بھی اپنی سابقہ
 روایت کے تحت اس موقع پر عربوں کی حمایت کے لئے اپنا دستِ تعاون بڑھایا، اس کے لئے
 ملک سے اہل کی اور ایک خیر رقم فراہم کر کے مصر، شام اور اردن کی حکومتوں کو پیش کی گئی،
 دارالعلوم میں چندے کی فراہمی کے لئے ایک دفتر قائم کیا گیا جس میں دارالعلوم کے کارکنوں
 نے بڑے جوش و خروش سے بلا معاوضہ اپنی خدمات پیش کیں، اس دفتر کی ذمہ داری راقم سطور
 کے سپرد تھی۔

مسجدِ اقصیٰ کی الماناک آتش زنی پر دارالعلوم کے ایک منعقدہ جلسے کی طرف سے اس موقع پر حکومتِ اردن کو جو قرار داد روانہ کی گئی تھی اُس میں اسرائیل کی مذمت کرتے ہوئے عربوں کو اپنے تعاون کا یقین دلایا گیا تھا، اس کے جواب میں حکومتِ اردن کی جانب سے درج ذیل جواب موصول ہوا:-

"ہمیں آپ کی قرارداد موصول ہوئی جو آپ کی پُر جوش جماعت دارالعلوم دیوبند نے عربوں کی حمایت اور بیت المقدس میں مسجدِ اقصیٰ کے سلسلے میں بھیجی ہے ہم آپ کی اس ہمدردانہ حمایت کے لئے صمیم قلب سے آپ کے شکر گزار ہیں۔"

۱۳۸۶ھ کے رمضان المبارک میں حضرت علامہ مولانا محمد ابراہیم بلیاوی صدر المدرسین

حضرت علامہ بلیاوی کی وفات

کی وفات دارالعلوم کے لئے ایک بڑا سانحہ تھی حضرت رحمۃ اللہ علیہ کی ذات سے دارالعلوم کی نصف صدی سے زیادہ کی تاریخ وابستہ تھی، حضرت علامہ اکابر کی یادگار، قدیم روایات کے حامل اور بزرگوں کی دینی روش کے امین تھے، وہ ایک جید عالم اور بے نظیر استاذ تھے، انھوں نے نصف صدی سے زیادہ دارالعلوم کی تدریسی خدمات انجام دیں اور ایک عرصے تک تدریس کے ساتھ صدارت اور نظامتِ تعلیمات کے فرائض بھی نہایت عمدگی سے انجام دیئے، تفسیر و حدیث کے علاوہ عقائد و کلام اور منطق و فلسفہ میں جو کمال انھیں حاصل تھا وہ علمی حلقوں میں آپ اپنی مثال تھا، اُن کی زندگی نہ صرف طلباء کے لئے بلکہ عموماً علماء کے لئے بھی روشنی کا ایک بینار تھی، اُن کے تلامذہ جن کی تعداد کا احصاء کرنا مشکل ہے ہندو بیرون ہند میں بڑی تعداد میں ہر جگہ پھیلے ہوئے ہیں، اُن کا درس طلباء کے لئے بڑا گراں قدر سرمایہ ہوتا تھا، طویل مدت کی علالت کے بعد انھوں نے رمضان کے مبارک مہینے میں داعیِ اجل کو لبیک کہا، قبرستان قاسمی اُن کی ابدی آرام گاہ ہے۔

۱۳۸۹ و ۸۸ھ دارالعلوم کا عام الخزن حضرت علامہ کی وفات نے دارالعلوم میں

وفیات کا گویا دروازہ کھول دیا، ابھی اُن کا غم غلط نہیں ہوا تھا کہ جمادی الاولیٰ ۱۳۸۵ھ میں اُن کا غم کے ایک قدیم استاد مولانا محمد جلیل صاحب نے انتقال فرمایا۔ ابھی اُن کا غم ہلکا نہیں ہوا تھا کہ ایک ہی ماہ کے بعد دارالعلوم کے نائب مہتمم اور بزرگوں کی روایات اور عادات و اطوار کے حامل مولانا سید محمد مبارک علی صاحب بھی ۳ جمادی الثانی ۱۳۸۵ھ کی شب میں اللہ کو پایے ہو گئے، یہ دونوں بزرگ حضرت شیخ الہند کے مخصوص تلامذہ اور خدام میں سے تھے، کم و بیش چالیس سال سے زیادہ دارالعلوم کی خدمات انجام دیں، اور تادم واپس اُسی پرانی روش پر قائم رہے۔

اُن دونوں بزرگوں کا غم ابھی تازہ ہی تھا کہ مولانا حمید الدین صاحب رکن مجلس شوریٰ ۲۴ شعبان ۱۳۸۵ھ کو مجلس شوریٰ میں شرکت کے لئے دہلی سے تشریف لاتے ہوئے منظرِ نگار کے قریب کار کے حادثے میں جان بحق ہو گئے، مولانا فہم و فراست اور دارالعلوم کی روایات اور اقتدار کے تحفظ میں ایک خاص مقام رکھتے تھے، دارالعلوم اور اس کے کاموں کے ساتھ بڑا شغف تھا

یہی خدمات کیا کم تھے کہ ۳۱ شوال ۱۳۸۵ھ کو مولانا محمود احمد صاحب نانوتوی مفتی اُمین بھی واصلِ بحق ہو گئے۔ مولانا اپنی سادگی، صاف دلی اور ٹھوس علمی استعداد کے لحاظ سے بڑی عظمتوں کے حامل تھے، مدھیہ پردیش میں اُن کا وجود علم و ہدایت کا ایک مرکز تھا، دارالعلوم دیوبند کے فاضل تھے اور بزرگانِ دارالعلوم کے آثار کے امین تھے۔

اس صدمہ جانکاہ کو ایک عشرہ بھی نہیں گذرا تھا کہ ۲۳ شوال ۱۳۸۵ھ کو دارالعلوم کے صدرالقراری مولانا قاری حفظ الرحمن صاحب بھی ایک طویل علالت کے بعد انتقال فرما گئے، مرحوم نے بھی کم و بیش دارالعلوم میں ۴۰ سال فتنِ قرأت کی خدمات انجام دیں اور ہزاروں شاگرد اور مجدد تیار کئے جو ہندوپاک میں پھیلے ہوئے ہیں اور سندِ علم تجوید و قرأت کی رونق بنے ہوئے ہیں۔

۱۳۸۹ء کی اسٹرائٹک | رنج اشانی ۱۳۸۹ء میں طلباء نے جو اسٹرائٹک

کی وہ دارالعلوم میں اپنی نوعیت کا پہلا واقعہ تھا، اگرچہ اس میں دارالعلوم کے سب طلباء شامل نہ تھے، مگر اسٹرائٹکی طلباء نے اس موقع پر جو مذموم طریقے اختیار کئے اس کے سبب سے طلباء کی وہ جماعت جو شریک اسٹرائٹک نہ تھی (حالات کہ وہ تعداد کے لحاظ سے اسٹرائٹکی طلبہ سے بہت زیادہ تھی) بالکل بے بس اور مجبور ہو گئی اس لئے اسٹرائٹکی طلباء جو چاہتے وہ کہہ گزرتے، نو عمری کا جوش اور عقل و شعور کی ناپختگی اور اس کے ساتھ خارجی دعاوی کے تحت ایسے مواقع پر آدمی جو کچھ بھی کر گزرے وہ کم ہے، اسٹرائٹک کے وقت حالات جس رخ پر جا رہے تھے اس سے اندازہ ہوتا تھا کہ یہ تعلیمی مقامات صرف مطالبات کے لئے نہیں بلکہ یہ دارالعلوم کے لئے تخریب کاری کی کوئی منظم مہم اور سازش ہے جو دارالعلوم کو تباہ اور برباد کرنے پر آمادہ ہے اور جس کی قیادت بیرونی عناصر کے ہاتھوں میں ہے اور وہ طلباء کو آگے کار کے طور پر استعمال کر رہی ہے اس مرتبہ اسٹرائٹکی طلباء نے صرف تعلیمی مقامات پر ہی اکتفا نہیں کیا بلکہ پہلے درس گاہوں کی کینجوں پر قبضہ کیا اور پھر دارالعلوم کے تمام دروازوں کو اندر سے بند کر کے ان میں قفل لگا دیئے، اور اس طرح سے دارالعلوم پر مکمل طریقے سے اسٹرائٹکی طلباء کا قبضہ ہو گیا، تمام درس گاہیں، دارالعلوم کے جملہ دفاتر، کتب خانہ، حتیٰ کہ دارالاہتمام اور خزانہ سب طلباء کی گرفت میں آ گئے۔

تخریب کاری کی یہ سازش اتنی مضبوط اور منظم تھی کہ جس کو دیکھتے ہوئے یہ محسوس ہونے لگا تھا کہ دارالعلوم کی بقا خطرہ میں پڑ گئی ہے مگر اللہ تعالیٰ کے بے پایاں فضل و کرم نے اس باب انتظام کی دست گیری فرمائی ماہنامہ اور مجلس شوریٰ کے کمال تدبیر اور دوراندیشی نے چند ہی دنوں میں نہایت خوش اسلوبی سے تخریب کاری کی اس مہم پر قابو پایا، شورش پسند طلباء کا اخراج کر دیا گیا، حالات کو رو براہ لانے کے لئے کچھ دنوں کے واسطے دارالعلوم کو بند کر دیا گیا، اور طلباء کو ان کے وطن بھیج دیا گیا۔

یہ لہسی زبردست سازش تھی کہ اگر خدا نخواستہ کامیاب ہو جاتی تو دارالعلوم کا سفینہ اس گردابِ بلا میں پھنس کر غرق ہونے کے کنارے آگیا تھا، مگر اللہ تعالیٰ کو ابھی دارالعلوم سے کام لینا ہے، رسیدہ بود بلائے و لے بخر گذشت!

مغربی ممالک کے ریسرچ اسکالر | دارالعلوم کا کتب خانہ جو ایک عظیم الشان علمی ذخیرہ ہے اور اپنے نواذرات و مخطوطات

اور بہترین ذخیرہ کتب کے لحاظ سے اہل علم کے لئے ایک سرمایہٴ خاص اور ہمیشہ باعثِ کشش رہا ہے، چند سالوں سے اس کی افادیت کا دائرہ روز بروز بڑھتا جاتا ہے، اس دور کے ریسرچ اسکالر اور تحقیقی کام کرنے والے کتب خانہ دارالعلوم کی اہمیت کو محسوس کرتے ہیں، متعدد محققین نے یہاں آکر کتب خانے کے علمی ذخائر سے فائدہ اٹھایا اور بعض لوگوں نے خط و کتابت کے ذریعے سے استفادہ کیا، ہندوستان کے مختلف حصوں سے آنے والوں کے علاوہ یورپ اور امریکہ کے ریسرچ اسکالر بھی اپنے تحقیقی کام کی تکمیل کے لئے کتب خانہ دارالعلوم سے استفادہ کرنا ضروری سمجھتے ہیں، چنانچہ لندن یونیورسٹی سے پروفیسر ہارڈی امریکہ سے مسز گیلی گراہم، جرمنی سے مس کیری ڈیٹ میرا اور کیلی فورنیا سے مسز شکاف اپنے تحقیقی مقالے کی تیاری کے سلسلے میں دیوبند آئیں اور کتب خانہ دارالعلوم سے استفادہ کیا، جرمن طالبہ کی تحقیق کا موضوع تھا "ہندوستان کی سیاست میں مسلمانوں کا حقہ" جرمن طالبہ نے بتایا کہ مجھے دارالعلوم میں توقع سے زیادہ مواد ملا، مجھے اُمید نہیں تھی کہ میرے تحقیقی مقالے کے متعلق یہاں کی لائبریری میں اتنا زیادہ مواد مل سکے گا۔ امریکن خاتون مسز گیلی گراہم کا موضوع مسئلہ خلافت تھا، انہوں نے حضرت بہتم صاحب سے اس مسئلے میں استفادہ کرنا چاہا تو آپ نے فرمایا کہ اس سلسلے میں اولاً کچھ سوالات مرتب کر لیں انہی کے ذریعے سے

معلومات کا راستہ کھل کے گا، اس پر انہوں نے ۳۱ سوالات کی ایک فہرست دی حضرت ہتم صاحب نے اپنے دولت خانہ پر چند حضرات اساتذہ کو دعوت دے کر بلایا تھا تا کہ مسز گراہم کو تحقیقی جوابات دیئے جاسکیں اس اجتماع کے بعد حضرت ہتم صاحب نے سوالات کی فہرست ہاتھ میں لے کر مسز گیلی گراہم کو مخاطب کرتے ہوئے فرمایا کہ آپ کے سوالات کے نمبر دار جوابات تو بعد میں یہ حضرات دیں گے میں اجمالاً اس مسئلہ کی بنیاد اور اس کی تفریعات کے بارے میں ابتداء کچھ عرض کئے دیتا ہوں یہ کہہ کر آپ نے ایک مفصل تقریر فرمائی جس میں خلافت کی حقیقت اس کے تاریخی دور اور اُس کے تغیرات اور آثار مابعد پر تفصیلی روشنی ڈالی یہ تقریر تقریباً پون گھنٹہ جاری رہی جو ان سوالات سے متعلق جامع معلومات پر مشتمل تھی اور فرمایا کہ اب یہ اساتذہ موجود ہیں آپ ایک ایک سوال کرتی رہیں اور یہ جوابات دیتے رہیں گے مسز گراہم جو تقریر نوٹ کرتی رہی تھیں انہوں نے کہا کہ مجھے میرے سارے سوالات کے تشفی بخش جوابات مل گئے اور اب کسی سوال کی مجھے ضرورت باقی نہیں رہی۔

رجب ۱۳۸۹ھ میں عرب ملکوں میں
عرب ممالک کے زائرین کے تاثرات
سے مراکش، الجزائر اور شرقی اردن

کے چند حضرات دارالعلوم میں تشریف لائے، دارالعلوم کو دیکھ کر یہ لوگ بہت متاثر ہوئے، اور اپنے مشاہدات کا ان الفاظ میں اظہار فرمایا:-

”خداوندِ قدوس کا احسان ہے کہ اُس نے ہمیں ہندوستان آنے کا موقع عطا فرمایا ہم ہندوستان کا سفر کرتے ہوئے اُس جوش و خروش اور دینی جذبات کو محسوس کر رہے تھے جو صحابہ کرام رضوان اللہ علیہم اجمعین کے قلوب میں موجزن تھے، ہم جب اپنی ان مشکلات اور نکالیفِ راہ کا جو ہمیں ایسے اسفار میں پیش آتی ہیں، صحابہ کرام کی مجاہدانہ زندگانی سے موازنہ کرتے ہیں تو ہماری یہ ساری جدوجہد ایک حقیر شے نظر آتی ہے، ہم نے ہندوستان کے مختلف علاقوں کو گھوم بھر کر دیکھا، یہاں مسلمان باشندے بفضل اللہ سنتِ نبوی کو

اپنی زندگی میں خاص مقام دیتے ہیں، اُن کی مستورات پر دے کی پابند اور مذہبی اجتماعات اور مواعظ و نصائح سننے کی شوقین ہیں، یہاں کے دینی ادارے بھی خصوصیات کے حامل ہیں جو اپنی خاص وضع پر چل رہے ہیں، ہمیں یہ دیکھ کر بڑی خوشی ہوتی کہ ہندوستان کے رسم و رواج پر اسلامی تعلیمات کے اثرات دُور رس ہیں، اور ہندوستان جیسے ملک میں جہاں اطرافِ عالم سے لوگ آتے رہتے ہیں اسلامی تعلیمات مرکزِ توجہات ہیں۔

ہم دارالعلوم کے اربابِ انتظام کے تہ دل سے شکر گزار ہیں کہ انہوں نے ہمیں دارالعلوم سے واقف کرایا اور ہماری گذارشات کو غور و شوق سے سنا، مزید یہ کرم فرمایا کہ ہم کتابِ معائنہ میں اپنی رائے کا اظہار بھی کریں۔ - فجزاہم اللہ خیرا۔

ہم خداوند کریم سے دعا کرتے ہیں کہ وہ اس دارالعلوم کو مزید ترقی و کامرانی عطا فرمائے، اور اس کے رجالِ کار، مدرسین اور طلباء کو اُن کے مقاصدِ خستہ میں فائز المرام بنائے۔

آپ کو یاد ہو گا کہ ۱۲۸۳ھ میں دارالعلوم کا آغاز چھتے کی ایک مسجد چھتہ

قدیم مسجد سے ہوا تھا اس مسجد کے شمال اور جنوب میں متعدا حجرے تھے، جنوبی حجروں میں حضرت حاجی محمد عابد صاحب اور حضرت مولانا محمد یعقوب صاحب نانوتوی کا قیام رہتا تھا اور شمالی حجرہ حضرت مولانا محمد قاسم صاحب نانوتوی کی قیام گاہ تھا، شمالی حجرہ بہت بوسیدہ ہو چکا تھا، ۱۳۸۹ھ میں اسے از سر نو تعمیر کرایا گیا، اور ایک وسیع کمرہ میں اس تاریخی جگہ کو محفوظ کر دیا گیا، کمرے کے سامنے ایک وسیع برآمدہ بنا دیا گیا ہے، اس عمارت کی تعمیر کی سعادت خورجہ (بلند شہر) کے ایک ریٹائرڈ فوجی افسر اور ہمارے محترم جناب میجر احمد سعید خاں صاحب کے حصے میں آئی اللہ تعالیٰ میجر صاحب موصوف کو جزائے خیر عطا فرمائے، اُن کی توجہ سے یہ تاریخی مقام ایک بڑی تہ کے لئے محفوظ ہو گیا ہے۔

۱۳۹۰ھ نصابِ تعلیم میں تبدیلی | دارالعلوم میں نصابِ تعلیم میں نظر ثانی کی ضرورت عرصے سے محسوس کی جا رہی تھی اور

یہ مسئلہ مجلسِ شورٰی کے زیرِ غور تھا جس کے نتیجے میں حسبِ ذیل تبدیلیاں نصابِ میں کی گئیں :-

(۱) نصابِ تعلیم میں درجہ بندی کو لازم قرار دیا گیا اس سے قبل جماعتِ بندی کے بجائے کتابِ وار طریقِ تعلیم جاری تھا۔

(۲) نصابِ تعلیم میں کچھ کتابوں کا اضافہ کیا گیا۔

(۳) درجاتِ تکمیل کے سلسلے میں تکمیلِ دینیات، تکمیلِ معقولات اور تکمیلِ ادب کا اجراء کیا گیا۔ نصابِ تعلیم کی تفصیلات "نصابِ تعلیم" کے عنوان میں پیش ہوں گی۔

موجودہ دور میں آمدورفت میں سہولت | دارالعلوم کا بیرونی ملکوں سے رابطہ کے ذرائع نے صدیوں پہلے کے طویل

ترین فاصلے ختم کر دیئے ہیں، ان حالات میں ایک ملک دوسرے ملکوں سے بے گانہ نہیں رہ سکتا عربی جگہ "دعوة الحق" اسی رابطے کے قیام کا ایک ذریعہ ہے۔ یہ جگہ جن ممالک میں پہنچ کر دارالعلوم کی علمی اور دینی خدمات کے تدارک کا ذریعہ ہے ان کی تفصیل یہ ہے۔

سعودی عرب۔ جمہوریہ مصر۔ کویت۔ شام۔ لبنان۔ لیبیا۔ عراق۔ شرقِ قزاق

سودان۔ مراکش۔ تیونس۔ یمن۔ اٹلیج العسربی۔ نا۔ بحیرہ۔ الجزائر۔ ایران

انڈونیشیا۔ ترکی۔ تاشقند۔ حبش۔ امریکہ۔ جرمن۔ ڈنمارک۔ سیلون۔

اس وقت دعوة الحق کے بجائے پندرہ روزہ الداعی شائع ہو رہا ہے۔

۱۳۹۱ھ جدید تعمیرات | اس سال میں دارالعلوم کی عمارتوں میں جو اضافہ ہوا۔ اس کی تفصیل یہ ہے دارالاشعار جامعہ طیبہ کی مکمل عمارت

مکمل ہو گئی، یہ عمارت دارالعلوم کے احاطے سے باہر جانبِ شمال مغرب تعمیر کی گئی ہے، دارالاشعار

کی یہ عمارت دو ٹرے ہاں، چار کمروں اور بئاموں پر مشتمل ہے۔ ایک دارڈمن جانب وقف کرناں اور ایک دارڈجاب حافظہ ارشاد الہی صاحب اگرہ اور چند دوسرے معطیان کی طرف سے تیار ہوا ہے۔ دارالشفار کے شمال میں افزقی طلباء کے دارالاقامہ کا بڑا حصہ افزقی بلڈنگ کے نام سے تیار ہوا جس میں ۱۱ وسیع کمرے ہیں، دارالاقامہ جدید کے کچھ کمروں میں قمیری قمیض کر کے ان کو غلے کا گودام بنایا گیا، یہ گودام غلے کی حفاظت کے لئے تنقظ کے جدید ترین طریقے کے مطابق بنایا گیا ہے، اس میں دارالعلوم کی سال بھر کی ضرورت کا چھ ہزار من غلہ اسٹاک کیا جاتا ہے۔

اس سال کے حالات میں نامناسب نہ ہوگا
اگر آل انڈیا زرعی کمیشن کے ایک ممبر
چودھری رندھیر سنگھ کے ان تاثرات

دارالعلوم کی خدمات سے ہندوستان کی تاریخ روشن ہے

کا اظہار بھی کر دیا جائے جو موصوف نے دارالعلوم کو دیکھ کر جلسہ عام میں کئے، چودھری صاحب نے فرمایا :-

”یہ ادارہ ایک ایسا کارخانہ ہے جس کی زیارت اور جس میں حاضری بہت بڑی سعادت ہے، ایک دیر نہ تنہا کی تکمیل پر آج مجھے بہت خوشی محسوس ہو رہی ہے، میں آپ کی برادری اور خاندان کے ایک فرد کی طرح یہاں آیا ہوں اور آپ سے بہت ہی پُخلوں اور صاف لفظوں میں یہ گزارش کرنا چاہتا ہوں کہ آپ بحیثیت مسلمان اس ملک کے ایک اہم فرقے کے افراد ہیں، آپ کو فرقہ پرستوں کی تنگ نظریوں سے پریشان یا متاثر ہونے کی ضرورت نہیں ہے، مسلمانوں کا اس ملک پر بڑا احسان ہے، تہذیب و تمدن اور اخلاق و کردار بنانے اور سنوارنے میں مسلمانوں نے قابلِ فخر خدمات انجام دی ہیں اور ہم اس بات پر فخر محسوس کرتے ہیں کہ اس ملک میں اسلام کے نام پر اور اسلام کی سچی روشنی پھیلانے والے لوگ اور ادارے موجود ہیں۔“

چودھری صاحب نے پُر زور انداز میں کہا کہ "یہ ملک آپ کا ہے، مسلمان اس ملک کے معزز شہری ہیں، ان کی خدمات سے اس دیش کی تار و پود روشن ہے، اس قسم کے روحانی اور اخلاقی ادارے ہندوستان کا سرا و نچا کرنے میں بہت اونچا مقام رکھتے ہیں۔"

حضرت منتمم صاحب کا سفرِ یورپ | اس سال کے اہم واقعات میں حضرت منتمم صاحب کا سفرِ یورپ بھی لائق ذکر ہے

حضرت ممدوح نے انگلستان، فرانس اور مغربی جرمنی کا سفر فرمایا یہ سفر ۱۴ جولائی ۱۹۶۱ء سے شروع ہو کر ۱۵ شعبان ۱۳۹۱ھ کو ختم ہوا۔ انگلستان کے تمام بڑے بڑے شہروں گلوستر، بریڈفورڈ ہاٹلے، بلیک برن، برسٹن، بولٹن، شیفلڈ، کونٹری، برنگھم، راجڈیل، والسول وغیرہ میں جانا ہوا، خاص لندن میں متعدد اجتماعات میں تقریریں ہوئیں ایک تقریر بریڈفورڈ یونیورسٹی میں ہوئی یونیورسٹی کے طلباء کی خواہش تھی کہ یہاں ایک ایسی تقریر کی ضرورت ہے جو یورپ کے ملحدانہ خیالات اور غیر خدائی نظام پر اثر انداز ہو سکے، حضرت ممدوح کی تقریر میں وجودِ صانع، توحیدِ الہی، ضرورتِ رسالت، شریعتِ اسلام کے بنیادی مقاصد، مبداء و معاد وغیرہ مضامین پر مشتمل تھیں، تقریر کے بعد طلباء نے بتایا کہ "دورانِ تقریر میں ہمارے اُن تمام شبہات کا ازالہ ہوتا رہا جو یہاں کے مغربی ماحول نے ہمارے ذہنوں میں پیدا کر دیئے تھے۔ ہمیں ایسا محسوس ہوتا تھا کہ جیسے ٹھنڈے پانی سے ہمارے دلوں کو دھویا جا رہا ہے۔"

۲۳ ستمبر ۱۹۶۱ء تک انگلستان میں قیام رہا، وہاں سے واپسی میں پیرس جانا ہوا، پیرس میں عرب بڑی تعداد میں آباد ہیں، جو آئی اڈے پر عربوں نے بڑے جوش و خروش کے ساتھ استقبال کیا، وہاں کے دو جلسوں میں عربی میں تقریریں ہوئیں، جن کا عربوں پر اچھا اثر پڑا، پیرس سے مغربی جرمنی کا سفر ہوا، اور وہاں سے مکہ مکرمہ میں حاضری ہوئی، عمرہ اور روضہ اقدس

حضرت رسول اکرم صلی اللہ علیہ وسلم کی زیارت سے مشرف ہو کر کویت میں مختصر قیام کے بعد ہندوستان واپسی ہوئی۔

مغربی ممالک کے اس دورے کے بعد حضرت ہنتم صاحب نے یہ تاثر ظاہر فرمایا کہ یورپ کے لوگ اس وقت سکون قلب کے طلب گار ہیں، سائنس نے وہاں کے رہنے والوں کو روحانیت سے بالکل محروم کر دیا ہے، وہ لوگ تشنہ لب ہیں، وہاں ایسے علماء و مبلغین کی سخت ضرورت ہے جو انگریزی زبان پر پوری قدرت رکھنے کے ساتھ اسلامی علوم کے بنیادی اصول وہاں کے لوگوں کو بعیر اور تفقہ کے ساتھ سمجھا سکیں، اور استغناء کے ساتھ ان میں کچھ عرصہ گذاریں، یورپ کے حالات پر حضرت ہنتم صاحب کا ایک مفصل مکتوب متعدد اخبارات میں شائع ہو چکا ہے اور بہت دلچسپی کے ساتھ پڑھا گیا ہے، جس میں اعتدال کے ساتھ وہاں کے محاسن اور معائب کے دونوں پہلوؤں پر روشنی ڈالی گئی ہے۔

دارالعلوم دیوبند کی جانب سے تاریخ سے یہ بات واضح

۱۳۹۲ھ، مسلم پرسنل لاء کے تحفظ کی جدوجہد

طور پر معلوم ہوتی ہے کہ اس کا دائرہ عمل محض تعلیمی میدان ہی تک محدود نہیں رہا ہے، چونکہ اسلام دینی و دنیوی زندگی کے لئے ایک مکمل ضابطہ حیات ہے، اس لئے اُس نے نہ صرف آخرت کیلئے بلکہ دنیوی زندگی کے لئے بھی ایک مستقل نظام عمل دیا ہے، اسلام اپنے احکام کی معقولیت و مستقویت اور عبادت و مادیت، انفرادیت و اجتماعیت، عبادت و معاشرت اور رابطہ انسانی اور علاقہ رسانی کا وہ حسین امتزاج ہے جو انسانی عقل کی صحت مند روایات کے ساتھ ساتھ قلوب کو حجت و برہان سے مطمئن کر کے دعوت قبول دیتا ہے، اس لئے مسلمانوں کا تعلق اسلام سے فطری طور پر قوی رہا ہے، چنانچہ جب بھی اسلام یا مسلمانوں پر حملہ ہوا یا مسلمانوں کو کوئی دینی یا سیاسی ضرورت پیش آئی تو دارالعلوم دیوبند کے اکابر نے حتی الامکان اس کے پورا کرنے میں کوئی کسر اٹھا نہیں رکھی، چنانچہ اکابر دارالعلوم کو جوں ہی یہ معلوم ہوا کہ حکومت ہند مسلم پرسنل لاء میں تبدیلی

کرنا چاہتی ہے تو اکابر دارالعلوم نے اس پر اپنی پوری توجہ مرکوز کر دی، اس سے قبل ۱۹۱۱ء سے قبل ۱۹۳۶ء میں وزیر ہند کی ہندوستان میں آمد کے سلسلے میں ملک کے انتظام میں کچھ تغیرات متوقع تھے اس وقت بھی علمائے دیوبند نے اپنے اسلاف کے نقش قدم کو سامنے رکھ کر خود اس مسئلے پر میمورنڈم تیار کیا جو دس دفعات پر مشتمل تھا، نومبر ۱۹۱۶ء میں حضرت مولانا حافظ محمد احمد صاحب رحمۃ اللہ علیہ ہتھم دارالعلوم دیوبند کی سربراہی میں ایک مؤقر وفد دہلی پہنچ کر وزیر ہند سے بلا اور میمورنڈم پیش کیا جس میں صفائی سے ظاہر کر دیا گیا تھا کہ مسلمانوں کے عائلی مسائل میں گورنمنٹ کوئی ایسا ایکٹ وضع نہ کرے جو شرعی قوانین سے متصادم ہو ایسا قانون ہمارے لئے ہرگز قابل قبول نہ ہوگا۔

اس میمورنڈم میں دو بنیادی مطالبے تھے ایک یہ کہ ہندوستان میں مسلم پرسنل لا کے اجراء کے لئے محکمہ قضاہ قائم کیا جائے، چونکہ شرعی اصول پر بہت سے مسائل کی تنفیذ کیلئے مسلم حاکم شرط ہے، اس لئے قاضیوں کا انتخاب و تقریر اہل سنت والجماعت سے ہو، اس کونسل میں ہر فرقے کے علماء نمائندے اور ممبر ہوں، اور مسائل کا فیصلہ ہر فرقے کے اپنے فقہی اصول پر ہو، دوسرا یہ تھا کہ مسلمانوں کے مذہبی شعائر مساجد، مدارس، مقابر، اوقاف خانقاہوں اور دوسرے دینی رفاہ عام کے تحفظ و نگہ رانی اور نظم و نسق کے لئے شیخ الاسلام کا عہدہ قائم کیا جائے جو ان تمام شعائر کو تنظیم کے ساتھ چلانے کا ذمہ دار ہو۔

ان مطالبات پر اس دور کے تقریباً پانچ سو علماء کے توثیقی دستخط حاصل کئے گئے جو نمبر دارالعلوم کے محافظ خانہ میں محفوظ ہیں۔

اس کے بعد ۱۹۲۹ء میں ہندوستان میں مسلم اوقاف کی تنظیم کا مسئلہ اٹھا جو مسلم پرسنل لا ہی کا ایک اہم جزو تھا، گورنمنٹ نے ایک کمیٹی مقرر کی جس نے استفساری سوالات ملک کے مختلف حلقوں میں بھیجے، اس پر وقف کے مسائل کی تفصیلات مرتب کرانی گئیں حکیم الامت حضرت مولانا اشرف علی صاحب تھانویؒ کی قیادت میں وقف بل کے مسودے پر شریعت اسلامی کے نقطہ نظر

سے تنقید کرتے ہوئے پیش کردہ اشکالات کا تخریری حل پیش کیا گیا، اور ساتھ ہی ایک تحریر بنام "الانصاف فی قانون الاوقاف" مرتب کی گئی جس پر تمام اکابر علماء کے دستخط ثبت ہوئے، اس سلسلے میں وقت کے مناسب تمام مساعی عمل میں لائی گئیں۔

پھر برطانوی حکومت ہی کے زمانے میں سلاوا ایکٹ کا مسئلہ اٹھا، جو پرسنل لاہی کا ایک مستقل جزو تھا، علمائے دیوبند نے اس پر مضامین لکھے، اور حضرت مولانا تھانوی قدس سرہ نے ایک مستقل رسالہ سارواہل کے بنیادی محرکات اور نکاح کی عمر کے متعلق شرعی قانون میں ترمیم کئے جانے کی تردید کے ساتھ لکھا، جس میں پیش آمدہ اشکالات کا حل بھی پیش کیا گیا تھا۔

انقلاب ۱۹۳۶ء سے کچھ قبل علماء دیوبند کی طرف سے حضرت تھانوی رحمۃ اللہ علیہ نے ایک کتاب الحیلۃ المناجزۃ شائع کرائی، جس میں ظالم خاوندوں سے بے کس اور بے بس عورتوں کی گلو خلاصی کی شرعی صورتیں پیش کی گئیں، اس سلسلے میں دارالعلوم دیوبند میں علماء کی ایک کمیٹی قائم کی گئی، جس نے ان ہی شرعی اصولوں کی روشنی میں فیصلے کر کے سیکڑوں عورتوں کو رہائی دلائی اور ان کی مشکلات کا قزار واقعی حل نکالا۔

انقلاب اور تقسیم ملک کے بعد گورنمنٹ کی طرف سے تنبیخ زمینداری کا مسئلہ اٹھا جس کا اثر اوقاف کی زمینوں پر بھی پڑتا تھا، جو پرسنل لاہی کا بنیادی جزو تھا، اس بارے میں ایک وفد مولانا آزاد سے ملا جس کی قیادت حضرت مولانا محمد لطیف صاحب نے فرمائی پھر دوبارہ یہی وفد لکھنؤ جا کر پنڈت پنچھ وزیر اعلیٰ یوپی سے ملا، اور موجودگی دیگر وزراء یوپی کونسل کے چیئرمین اوقاف سے اس مسئلے میں بحث و تمحیص کی۔

غرض کہ دارالعلوم نے نہی عن المنکر کا فریضہ ادا کرنے میں الحمد للہ کبھی کوتاہی نہیں کی، عائلی قوانین کے مشترک منصوبے کو خلاف شرع ہونے کی وجہ سے بڑی قوت سے چیلنج کیا گیا، مضامین اور مقالات شائع کئے گئے، دارالعلوم دیوبند کے ایک ممتاز عالم مولانا مفتی محمد شفیع صاحب سابق مفتی دارالعلوم دیوبند نے ایک مہول رسالہ بنام "ہمارے عائلی مسائل"

شائع کیا جس میں معقولات انداز سے ان کا شرعی حل پیش کیا گیا۔

۱۳۹۲ھ میں پرسنل لائیں تغیر تبدیل کا مسئلہ بڑے زور شور سے اٹھا اور اسلام کے فقہی

اور شرعی مسائل کو زمانہ حال کی ضرورت کے لئے ناکافی ظاہر کیا گیا تو اس کا علمی جائزہ لینے اور اس کے

بارے میں پیش کردہ شبہات کی جواب دہی کے لئے حضرات اساتذہ وار باب افتار دارالعلوم دیوبند

کی ایک مسلم پرسنل کمیٹی بنائی گئی تاکہ وہ ان مسائل کے سلسلے میں مدلل دفاع کا فریضہ انجام دے

چنانچہ کمیٹی نے خاطر خواہ طریق پر اپنا کام انجام دیا اس سلسلے میں اولاً حضرت مہتمم صاحب دارالعلوم

نے ممتاز فضلار دیوبند کا ایک اجتماع ۳۱ مارچ ۱۹۷۲ء کو دارالعلوم میں طلب کیا جس میں ملک

کے دوسرے دانشوروں کو بھی دعوت دی گئی، وجہ یہ تھی کہ اس مسئلے کے بارے میں ہر چند حضرات

علمائے کرام نے بلاشبہ کافی توجہ فرمائی، مضامین مقالات اور رسائل شائع کئے، لیکن یہ ساری

جدوجہد انفرادی اور شخصی طور پر ہوئی، ضرورت تھی کہ اجتماعی طور پر اس مسئلے کا شرعی موقف

سامنے آئے اسی پر گورنمنٹ بھی توجہ دے سکتی تھی، اس نقطہ نظر سے حضرت مہتمم صاحب نے

اولاً علمائے دیوبند کے منتخب حضرات اور ملک کے دوسرے مشاہیر اہل دانش کو دارالعلوم میں

جمع ہونے کی دعوت دی چنانچہ متعدد مقامی اور غیر مقامی مفکرین ملت شریک ہوئے، تاکہ پرسنل

کے بارے میں شرعی موقف متعین کر لیا جائے، اس اجتماع میں بحث و تمحیص کے بعد ایک مشترک

بیان اور سوال نامہ مرتب کیا گیا، ساتھ ہی اس اجتماع نے ایک آل انڈیا مسلم پرسنل لاکونشن کی تجویز

منظور کی، اور اس کی تیاری کے لئے اجتماع نے ایک تیاری کمیٹی بنائی جس میں مقامی کمیٹی کے متعدد

ممبر اراکین شوری، ماہرین قانون اور دانشوروں کو بحیثیت رکن تیاری کمیٹی شامل کیا گیا، اس کمیٹی

کے کئی اجلاس دارالعلوم میں ہوئے، تیاری کمیٹی کا ایک اجتماع اوائل مئی میں ہوا، جس میں متعلقہ

سوال نامہ زیر بحث آیا، جسے طبع کرا کر ملک کے تمام مکاتب فکر کے علماء، مفتیان کرام، مفکرین

اور دانشوروں کے پاس بھیجا گیا اور ان سے درخواست کی گئی کہ جولائی تک جوابات روانہ کر دیئے

جائیں، ان جوابات پر غور کرنے کے لئے مقامی تیاری کمیٹی کا اجلاس دارالعلوم میں ۲ جمادی الثانی

۱۳۹۲ھ (۱۴ جولائی ۱۹۷۲ء) کو منعقد ہوا اور اس میں طے کیا گیا کہ ان جوابات پر مزید غور و فکر کرنے اور مجوزہ اجتماع عام کی تاریخیں مقرر کرنے کے لئے تیاری کمیٹی کا اجلاس ۵، ۶، ۷ رجب ۱۳۹۲ھ (۱۵، ۱۶، ۱۷ اگست ۱۹۷۲ء) کو دارالعلوم دیوبند میں بلا یا جائے، چنانچہ مقررہ تاریخوں میں یہ اجلاس منعقد ہوا۔ اس موقع پر حضرت مولانا حبیب الرحمن صاحب اعظمی، حضرت مولانا مفتی عتیق الرحمن صاحب عثمانی، حضرت مولانا سعید احمد صاحب اکبر آبادی، حضرت مولانا سید محمد میاں صاحب حضرت مولانا محمد منظور صاحب نعمانی، جناب ڈاکٹر مصطفیٰ حسن صاحب لکھنؤی، جناب مولانا عبدالقادر صاحب ایگاو، جناب مولانا مجاہد الاسلام صاحب اہل شرعیہ بہار جناب مولانا برہان الدین صاحب استاد ندوۃ العلماء اور اراکین مسلم پرسنل لاکمیٹی دارالعلوم دیوبند نے شرکت کر کے بحث میں حصہ لیا۔

اس جلسے میں شریک علماء و اکابر نے مطبوعہ سوالنامے کے جوابات سننے کے بعد جو دارالعلوم کے اساتذہ اور فضلاء نے مرتب کئے تھے اور جن کے لئے حضرت مہتمم صاحب نے ان کے پاس چند رہنما اصول پہلے ہی سے ارسال کر دیئے تھے سب نے اس پر اظہارِ مسرت کیا کہ وقت کے ان اہم ترین مسائل پر علماء کے جوابات معقنہ اور عقلی و نقلی دلائل سے مزین ہیں، جن سے مسائل زیر بحث میں اسلامی موقف پوری طرح کھل کر سامنے آ گیا ہے، اور یہ ثابت کر دیا گیا ہے کہ شریعت اسلامی کے ناقابل تبدیل اصول ہر دور کے مسائل کا خاطر خواہ حل پیش کرنے کی صلاحیت رکھتے ہیں اور انسانیت کی فلاح کے ضامن ہیں۔

تیاری کمیٹی کے فیصلے کے مطابق مجوزہ عام اجتماع کی تاریخ اور مقام طے کرنے کے لئے پانچ افراد کے ایک وفد نے جو حضرت مولانا محمد طیب صاحب حضرت مولانا منت اللہ صاحب رحمانی، حضرت مولانا محمد منظور صاحب نعمانی اور مولانا محمد سالم صاحب پر مشتمل تھا، بمبئی کا دورہ کیا، بمبئی کے مخلص اور حوصلہ مند مسلمانوں کی بڑی خوشی اور گرم جوشی سے اس کا ذمہ لیا کہ یہ آل انڈیا کنونشن بمبئی میں منعقد ہو، چنانچہ آل انڈیا مسلم پرسنل لاکونشن کے لئے ۲۰، ۲۱، ۲۲ ذیقعدہ ۱۳۹۲ھ (۲۴، ۲۵، ۲۶ دسمبر ۱۹۷۲ء) کی تاریخیں طے ہو گئیں، مقصد کی اہمیت کے پیش نظر یہ مناسب اور مفید

سمجھا گیا کہ ہندوستان کے مختلف مکاتب فکر کے اکابر اور معروف مسلم تنظیموں کے سربراہوں کی فٹنرے مشترکہ دعوت نامہ جاری کیا جائے، چنانچہ ۲۴، ۲۸ دسمبر ۱۹۶۲ء کو عظیم کنونشن اپنی غیر معمولی خصوصیات کے ساتھ بمبئی میں منعقد ہوا۔ جس میں ہندوستان کی تمام مسلم جماعتوں نے حصہ لیا۔

مسلمانان ہند کے مختلف مکاتب فکر کے اجتماع اور نمائندگی کے لحاظ سے یہ کنونشن جس قدر غیر معمولی تھا اسی حد تک خدا تعالیٰ نے اسے کامیاب بھی فرمایا، کنونشن کے داعیوں اور مندوبین کی متفقہ رائے سے جن میں سنی، شیعہ، مہدوی، بریلوی اہل حدیث اور جماعت اسلامی کے علاوہ دوسری سیاسی غیر سیاسی جماعتوں کے رہنما موجود تھے، حضرت مولانا محمد طیب صاحب مہتمم دارالعلوم کو کنونشن کا صدر منتخب کیا گیا، ہندوستانی مسلمانوں کے مختلف مذہبی مکاتب فکر اور طبقات میں سے کوئی طبقہ بھی ایسا نہیں رہا جس کے اکابر علماء و زعمہ کنونشن کے پلیٹ فارم پر جمع نہ ہو گئے ہوں، اس کنونشن نے اور دوسرے لفظوں میں ہندوستان کے تمام مکاتب فکر کے مسلمانوں نے متحدہ آواز کے ساتھ اپنے ریزولوشن کے ذریعے اعلان کر دیا کہ وہ کسی حالت میں بھی مسلم پرسنل لا میں تغیر و تبدل کو گوارا نہیں کر سکتے، یہ شریعت اسلامی کا ایک حصہ ہے، اس متحدہ آواز کا اثر ملک اور حکومت دونوں پر پڑا اور اس ذریعے سے ہندوستان کے تمام مسلمان وحدت کلمہ کی بنا پر متحد ہو گئے، جو ہندوستان کی تاریخ میں ایک بے مثال صورت حال تھی۔

تحریک خلافت کے بعد یہ پہلا موقع تھا کہ ہر مکتب فکر کے مسلمانوں نے متحد ہو کر اور ایک پلیٹ فارم پر جمع ہو کر اسلامی اتحاد کا ثبوت دیا، اس کے بعد آل انڈیا مسلم پرسنل لا بورڈ کا دوسرا عظیم اجتماع حیدرآباد میں منعقد ہوا اس جلسے کی ورکنگ کمیٹی نے آل انڈیا بورڈ کا صدر حکیم الاسلام حضرت مولانا محمد طیب صاحب مہتمم دارالعلوم دیوبند کو اور جنرل سکریٹری حضرت مولانا منت اللہ صاحب رحمانی کو منتخب کیا۔

بہی کے کنونشن کا بنیادی مقصد پرسنل لاکا تحفظ اور ترمیم سے اس کا بچاؤ کرنے
 ہوئے تمام مکاتب فکر کے اہل علم و فضل اور دانشوروں کو یہ اعلان کرنا تھا کہ مسلمانان ہند خواہ
 ان کا تعلق کسی مکتب فکر سے ہو اپنے پرسنل لاکا سے نہ کسی حالت میں دست بردار ہو سکتے ہیں نہ
 اس میں کسی قسم کی تبدیلی و ترمیم گوارا کر سکتے ہیں، اور نہ کسی ایسے قانون کو قبول کرنے کے لئے
 تیار ہیں جو پرسنل لاکا کے کسی ایک شرعی جزئیہ پر بھی اثر انداز ہو، بالفاظ دیگر مسلمان اپنی معاشرتی
 اور ثقافتی خصوصیات اور امتیازات کو فنا کرنے کے لئے تیار نہیں ہیں، جن پر ان کے قلمی وجود
 کی عمارت کھڑی ہوئی ہے اور ان کا امتاز شرعی اور قومی امتیاز قائم ہے۔

اس سال کے حوادث میں سب سے بڑا حادثہ حضرت مولانا سید فخر الدین
حوادث احمد صدر الدین دارالعلوم دیوبند کی وفات حسرت آیات کا ہے، ۲۱ صفر
 ۱۳۹۲ء کو چہار شنبہ و پنجشنبہ کی درمیانی شب میں ٹھیک ساڑھے گیارہ بجے علم و عمل کا
 چراغ گل ہو گیا، اللہ تعالیٰ انھیں اعلیٰ علیین میں مقامات رفیعہ عطا فرمائے اِنَّا لِلّٰہِ
 رَاجِعُونَ۔

حضرت مولانا سید فخر الدین احمد صاحب کے درس بخاری شریف کو بڑی شہرت
 حاصل تھی، ان کے درس حدیث میں حضرت شیخ الہند اور حضرت مولانا سید محمد انور شاہ کشمیری
 کے درس حدیث کی خصوصیات پائی جاتی تھیں، چنانچہ ان کے زمانے میں دورہ حدیث کے طلباء
 کی تعداد تین سو کے قریب پہنچ گئی تھی۔

دارالعلوم دیوبند کی مسند صدارت تدریس جو اب تک مسلسل شیخ الہند حضرت مولانا محمود
 قدس سرہ کے بلا واسطہ تلامذہ میں چلی آرہی تھی، حضرت مولانا فخر الدین احمد صاحب کی وفات سے
 خالی ہو گئی، اس حادثے کا غم غلط نہیں ہوا تھا کہ دارالعلوم کے ایک قابل استاد مولانا اسلام الحق
 صاحب اعظمی کا اپنے وطن کو پانچ (ضلع اعظم گڑھ) میں انتقال ہو گیا، مرحوم حضرت محدث
 کشمیری رحمۃ اللہ علیہ کے ممتاز شاگردوں میں تھے، فراغت کے بعد برابر درس و تدریس کے

فرائض انجام دیتے رہے۔

تیسرا حادثہ مولوی عبدالواحد صاحب ناظم محاسبی کے انتقال کا ۴ شوال ۱۳۹۲ھ کو پیش آیا انھوں نے چالیس سال سے زیادہ دارالعلوم کے شعبہ محاسبی کی خدمات انجام دیں، حق تعالیٰ ان سب کی مغفرت فرمائے اور وہاں کی راختیں نصیب فرمائے۔

جناب محمد توفیق صاحب عویضہ کی قیادت میں مہر کا ایک وفد

مصری ثقافتی وفد

بذریعہ کار دیوبند پہنچا۔ وفد نے دارالعلوم دیوبند کے لئے حکومت جمہوریہ مصر کی جانب سے ایک مُطلا قرآن شریف اور قاری محمود البناہ کی قرأت کے ۴۴ ریکارڈ کا ایک سیٹ پیش کیا، ان ریکارڈوں میں پورا قرآن شریف محفوظ ہے۔

توفیق صاحب نے دوران گفتگو میں فرمایا کہ علامہ رشید رضا کا یہ منقولہ بالکل صحیح ہے کہ جس شخص نے دارالعلوم کو نہیں دیکھا اس نے کچھ بھی نہیں دیکھا۔

۴ ستمبر ۱۹۴۲ء کو بذریعہ کار ٹوکیو یونیورسٹی جاپان کے اردو پرنسپل

واردین و صارین

تاکیش سوزو اور تاراینج کے پرنسپل مت مہوآرا ایک اسکالر خاتون کے ساتھ آئے اساتذہ طلبہ کارکنوں اور آمد و صرف کے اعداد و شمار نوٹ کئے، دفتر انتہام میں اعداد و شمار کے آڈیٹاں متعدد نقشوں کے نوٹ لئے جن میں سو سال کے سال وار صدر مدرس، مہتمم، اساتذہ طلبہ، تعداد فضلاء اور آمد و صرف کے اعداد و شمار دیئے گئے ہیں، یہ تینوں خاصی اُردو سمجھ اور بول بیتی تھے ان لوگوں نے حضرت مولانا محمد قاسم صاحب بانی دارالعلوم دیوبند اور حضرت مولانا رشید احمد صاحب گنگوہی سرپرست دارالعلوم کی تمام تصانیف کے سرورق کے فوٹو لئے۔

۱۳۹۲ھ میں متعلقین دارالعلوم میں سے مولانا انظر شاہ صاحب

زائرین حجاز

کشمیری بذریعہ ہوائی جہاز حج کے لئے گئے، مولانا موصوف کے علاوہ راقم سطور کو بھی حج بیت اللہ اور روضہ اقدس آنحضرت صلی اللہ علیہ وسلم کی زیارت سے مشرف ہونے کی سعادت نصیب ہوئی۔

۱۹۳۲-۳۹ء رابطہ عالم اسلامی کے وفد | اس سال میں سعودی عرب سے دو وفد دارالعلوم میں آئے،

ایک وفد جو رابطہ عالم اسلامی مکہ مکرمہ کی جانب سے دنیا کے مختلف ملکوں کا دورہ کر رہا تھا، وسط سال میں دارالعلوم میں آیا، سید ابراہیم ثقاف رئیس الوفد تھے، اس کے کچھ عرصے کے بعد دوسرا وفد شعبان کے اوائل میں آیا، اس میں وزارت معارف کے ڈائریکٹر اور ادارہ مباحث علیہ کے نمائندے شامل تھے، ان حضرات نے دارالعلوم کو دیکھنے کے بعد اسے علم کاروشن مینار عرفان و معرفت کا مرجع اور طالبین ہدایت کی پناہ گاہ قرار دیتے ہوئے اس امر کا اعتراف کیا کہ دارالعلوم سے ایسے علماء پیدا ہوئے ہیں جنہوں نے ہندوستان میں حدیث کا علم پھیلایا، انہوں نے غلو پسندوں کی تحریف، جاہلوں اور فتنہ پردازوں کی تاویلات اور گم راہی سے دینِ حنیف کو محفوظ رکھا ہے۔

گورنر اتر پردیش کی آمد | ۱۹۳۳ء کے اواخر میں اتر پردیش کے گورنر اکبر علی خاں صاحب تشریف لائے، موصوف نے دارالعلوم

کو خراج تحسین پیش کرتے ہوئے کہا کہ یہ اکابر دیوبند ہی تھے جنہوں نے کروڑوں انسانوں کے دلوں میں آزادی کی تڑپ اور جنگِ آزادی میں حصہ لینے کے لئے زبردست جذبات پیدا کئے، ہندو مسلم اتفاق، انسانیت کی اعلیٰ قدروں کی حفاظت اور رحمۃ اللعالمین صلی اللہ علیہ وسلم کے اُسوۂ حسنہ اور تعلیماتِ مقدّسہ کی ترویج و اشاعت کی وہ مشعل روشن کی جس سے پورے ملک کا گوشہ گوشہ منور ہو گیا، علم و دانش کا یہ گہوارہ اسلامی تعلیمات کا بین الاقوامی مرکز، جنگِ آزادی کا مضبوط قلعہ، یک جہتی کا مرکز اور ہندوستان جیسے ملک کی عظمتوں کا امین ہے!

اس موقع پر دیوبند میں بھارت ڈگری کالج کا سنگِ بنیاد رکھتے ہوئے گورنر صاحب نے فرمایا کہ: آج ہم مہتمم صاحب دارالعلوم دیوبند اور سوامی دیو کلیان جی بانی

بھارت ڈگری کالج دیوبند کو شانہ بشانہ دیکھ کر بے تکلف یہ کہہ سکتے ہیں کہ خدمت کی لگن اور اخلاص سے جو دل بھر پور ہوتے ہیں ان میں نہ صرف یہ کہ اختلاف نہیں ہوتا بلکہ وہ ایک دوسرے کے قدردان اور قدر شناس بھی ہوتے ہیں۔ اختلاف وہیں ہونا ہے جہاں خدمت کی لگن نہ ہو، ہمارا فرض ہے کہ اس موقع پر مہتمم صاحب دارالعلوم دیوبند کا شکر یہ ادا کریں جو اپنا قیمتی وقت دے کر اخلاص و لگن کے ساتھ ملک اور قوم کی اہمیتیں بڑھانے کے لئے یہاں موجود ہیں، اس وقت میں ان دونوں کی یہاں موجودگی ہم سب کو محبت و اخلاق سے ایک ہو جانے کا بڑا عظیم سبق دیتی ہے جسے ہمیں اپنے دلوں کی تختیوں پر لکھ لینا چاہیے، اور اس پر عمل کرنا چاہیے۔

۱۳۹۴ھ میں مسلم پرسنل لا اور قوانین شریعت کے دارالقضار کا قیام | تحفظ اور بقا کے لئے عملی طور پر محکمہ قضا قائم کیا گیا اس کے نتیجے میں اب تک متعدد مقامات پر دارالقضار قائم ہو چکے ہیں، جن میں نکاح و طلاق وغیرہ عائلی مسائل کا شرعی طور پر فیصلہ ہونے لگا ہے۔

۱۳۹۵ھ حضرت مہتمم صاحب کا سفر | اوائل شعبان ۱۳۹۵ھ میں مشرقی افریقہ کے ملک رے بونین میں سینٹ پیٹر کے مقام پر حضرت مولانا محمد طیب صاحب مہتمم دارالعلوم دیوبند نے ایک

مالی شان مسجد کا افتتاح فرمایا، اس مسجد کا سنگ بنیاد بھی چند سال قبل موصوف ہی نے رکھا تھا، وہاں سے رابطہ عالم اسلامی کی دعوت پر اس کے رسالت المسجد کے اجلاس میں شرکت کے لئے مکہ مکرمہ تشریف لے گئے، رابطہ عالم اسلامی کے اس اجلاس کا مقصد یہ تھا کہ دنیائے اسلام کے مسلمانوں کو متحد کرنے کے لئے کیا ذرائع بروئے کار لائے جائیں، اس اجلاس میں مختلف ملکوں کے ممتاز علماء اور دانش وروں کو دعوت

دی گئی تھی حضرت ہتھم صاحب نے اس عظیم اجتماع میں جو مقالہ پیش کیا اُس میں مسجد کی اہمیت اور اس کے افادہ پہلوؤں کو نمایاں کیا گیا ہے، جو ہر مسلمان کے لئے لائق توجہ ہے۔ اس مقالے کے چند مختصر اقتباس ملاحظہ ہوں۔

”مسجد کے عنوان سے رابطہ عالم اسلامی نے دین کے جن بنیادی مقاصد کے شعور کو بیدار کیا ہے اس پر یہ مبارک باد کا مستحق ہے، رابطہ عالم اسلامی کا یہ اقدام پورے عالم اسلام کے لئے ایک مبارک اقدام ہے، جس سے توقع کی جاسکتی ہے کہ ہماری دین و دنیا کی تمام تہمت ذکرائشہ اور صلوة کی روح کے ساتھ انجام پائیں گی۔“

مسجد ہی انسان کی صلاح و فلاح اور دینی و دنیوی اصلاح کا واحد ذریعہ ہے، جو ذکر و صلوة کے راستے سے تمام امور خیر کو انسان کے ضمیر میں پیوست کر کے اُسے ایک سچا خدا پرست اور ایک سچا شہرہ بنا دیتی ہے، جس میں عبادت و طاعت، اخوت و مساوات، ایثار و ہمدردی اور ملنساری کے ساتھ تقدس و برگزیدگی کے ملے جلے جذبات اُبھر آتے ہیں اور وہ دنیا کیلئے ایک سکون بخش اور راحت دہ انسان بن جاتا ہے۔

مسجد کا تصور درحقیقت طہارت، عبادت، عدالت، سماحت، خدمت، دعوت، اخوت، محبت، مساوات اور اجتماعیت عامہ کا تصور ہے، اور یہی وہ اسلام کے بنیادی مقاصد ہیں جو مسجد کا پینا کہے جاسکتے ہیں پس مسجد اگر مکان ہے تو یہ امور خیر اُس کے کمین ہیں جن کے لئے یہ مقدس مکان تعمیر کیا گیا ہے، بنا بریں ہمارا شرعی فرض ہوگا کہ ہم مسجد کے لفظ کو کوئی رسم یا اصطلاح نہ سمجھیں بلکہ ان مقاصدِ بہتہ کی تکمیل کا ایک فطری عنوان باور کریں۔

اسلام میں سارے اساسی کاموں کا محلِ آغاز و انجام مسجد ہی رہا ہے، مسجد ہماری عبادت گاہ بھی ہے اور تربیت گاہ بھی، مسجد ہی دعوت گاہ بھی ہے اور مسجد ہی سیاست گاہ بھی ہے جس سے ایک طرف اگر علمائے روزگار نکلتے تھے تو دوسری طرف مجاہدین اسلام

کے عساکر بھی روانہ ہوتے تھے، اس میں اگر درس و تدریس ہوتا تھا تو اسی میں عدالتی فیصلے اور بین الاقوامی معاہدے بھی طے پاتے تھے، نبی کریم صلی اللہ علیہ وسلم نے ہجرت کے بعد اسلام کی شوکت کا آغاز فرماتے ہوئے اولاً مسجد ہی کا سنگ بنیاد رکھا، بارگاہِ حق میں تخلیقِ عالم کا آغاز مسجدِ حرام سے ہوا اور بارگاہِ رسالت میں تشریح کی شوکت کا آغاز مسجدِ نبوی سے ہوا۔ جس سے مسجدِ تکوین و تشریح دونوں کا مبداء ثابت ہوتی ہے، مسجد میں پیغام دے رہی ہے کہ ہم عبادات، اخلاق، معاملات، معاشرت، سیاسیات اور اجتماعیات کو اس کے ذریعے سے اس رنگ میں دنیا کے سامنے پیش کریں جو نماز و ذکر اور تعلق مع اللہ کا رنگ ہے، صِبْغَةُ اللّٰهِ وَمَنْ أَحْسَنُ مِنَ اللّٰهِ صِبْغَةً وَنَحْنُ لَهُ عَابِدُونَ۔

بہر حال اس مقدس شہر اور بلدا میں سے رسالتِ المسجد کی صدا کا اٹھنا اور مساجد یا مقاصدِ مسجد کی تنظیم کا اُبھرنا خوش آمد اور اس دور کے مسلمانوں کے لئے نیک فال ہے، بشرطیکہ اس صدا کو اسی حقیقت کے ساتھ آگے بڑھایا گیا جو رسالتِ المسجد کے اس عنوان کا حقیقی موضوع اور اس صدا کا قدرتی مفہوم ہے، تو ہم سمجھتے ہیں کہ مسلمانانِ عالم کے بھلے دن آجائیں گے، اور ہر ملک کے مسلمان بالخصوص علماء دل و جان سے اس صدا کا خیر مقدم کریں گے، جہاں تک ہندوستان کے علماء اور فضلاء دارالعلوم دیوبند کا تعلق ہے تو میں یقین دلاتا ہوں کہ وہ خیر مقدم ہی نہیں بلکہ اپنا بھرپور تعاون بھی پیش کریں گے

وباللہ التوفیق ۛ

رسالتِ المسجد کے اس اجتماع میں حضرت مولانا مفتی عتیق الرحمن عثمانی، حضرت مولانا محمد منظور نعمانی اور حضرت مولانا سید منت اللہ رحمانی اراکین مجلس شوریٰ دارالعلوم دیوبند نے بھی شرکت فرمائی۔

کہ مکرم سے حضرت مہتمم صاحب پیرس (فرانس) ہوتے ہوئے مسلمانانِ انگلستان کی دعوت پر لندن تشریف لے گئے، وہاں کے متعدد شہروں کے اجتماعات سے خطاب فرمایا

اور انگلستان میں مقیم بہت سے مسلمانوں کے عقائد و اعمال کی اصلاح کا موقع ملا۔

شیخ الازہر اور دیگر علماء عرب کی آمد | ۱۳۹۵ھ کے اہم واقعات میں شیخ الازہر
ڈاکٹر عبدالجلیم محمود، وکیل الازہر، شیخ
عبدالرحمن بیطار، مفتی اعظم مصر محمد خاطر اور سابق شیخ الازہر شیخ محمد الفحاح تشریف لائے شیخ الازہر
ڈاکٹر عبدالجلیم محمود نے فرمایا:-

”میں یہ اعتراف کئے بغیر نہیں رہ سکتا کہ مہتمم صاحب دارالعلوم دیوبند کے زہد و تقویٰ
رفعتِ علم اور اخلاص و للہیت ہی کے یہ آثار ہیں جو اس ادارے میں دیکھے جا رہے ہیں اور اسی
کا نتیجہ ہے کہ فضلاء دارالعلوم تمام شہروں اور ملکوں میں کامیابی کے ساتھ مشغول ہیں۔
شیخ محمد الفحاح نے فرمایا:-

”میں ایک زمانے سے دارالعلوم دیوبند کی زیارت کا مشتاق تھا میرا یہ اشتیاق
دن بدن بڑھتا رہا، میں نے اللہ تعالیٰ سے دعا کی کہ میری موت اُس وقت تک نہ آئے
جب تک میں دارالعلوم کی زیارت نہ کر لوں، الحمد للہ کہ میری یہ تمنا پوری ہوئی جس کو میں
کبھی بھول نہیں سکتا، میں نے اپنی آنکھ سے جو کچھ یہاں دیکھا وہ اُس سے بہت زیادہ ہے
جو میں نے سنا تھا، میری دعا ہے کہ اللہ تعالیٰ دارالعلوم دیوبند اور اُس کے علماء کو ہر
قسم کی توفیق اور ترقی سے نوازے، یہ ادارہ اسلام کے قلعوں میں سے ایک محفوظ قلعہ ہے
اللہ تعالیٰ ان لوگوں کی امانت فرمائے جو اس میں کام کر رہے ہیں تاکہ وہ اسلام کی خوب سے
خوب تر خدمت انجام دے سکیں۔“

ان حضرات کے چند روز بعد علمائے عرب کی ایک دوسری جماعت آئی جس میں جناب
یوسف السید ہاشم رفاعی وزیر حکومت کویت، استاذ عبدالرحمن مدیر ماہنامہ ”البلدغ“
کویت اور قطر کے شیخ عبدالعزیز التار کے ساتھ تاشقند کے نمائندے شرف الدین محمد
وغیرہ شامل تھے، یوسف السید ہاشم رفاعی نے جلسہ عام میں تقریر کرتے ہوئے

فرمایا کہ :-

"عالم اسلام کو اس وقت ایک زبردست چیلنج کا سامنا ہے، یہ چیلنج پہلے تو اسلام کے دشمنوں کی جانب سے تھا وہ کہا کرتے تھے کہ اسلام اس دور کا ساتھ نہیں دے سکتا لیکن اب یہ چیلنج خود داخلی طور پر مسلمان نوجوانوں کے اندر سے ابھر رہا ہے، جدید تعلیم یافتہ نوجوان مستشرقین کی کتابیں دیکھتے ہیں، اور تشکیک میں مبتلا ہو کر کہتے ہیں کہ اسلام عصر حاضر میں رہنمائی کی صلاحیت نہیں رکھتا، اور بڑی مصیبت یہ ہے کہ اگر دشمن آپ کے گھر میں ہو تو اُس کا مقابلہ دشوار ہوتا ہے، ان نوجوانوں کا حال یہ ہے کہ وہ اسلام کو اُس کے صحیح خدو خال کے ساتھ جانتے ہی نہیں ہیں، اس فکر سے چیلنج کے لئے ہمیں علمائے راسخین کی ضرورت ہے، اور علمائے راسخین پیدا کرنے کے لئے دارالعلوم دیوبند جیسے ادارے کی ضرورت ہے اور یہ ضرورت صرف ہندوستان کی نہیں بلکہ سارے عالم اسلام کی ضرورت ہے، اسلام پر اعتراضات کے دفعیہ کے لئے ہم جاہل القدر علماء کے محتاج ہیں، ہمیں حافظ ذہبی اور حافظ ابن حجر کے معیار کے علماء کی ضرورت ہے، اور ہمیں فخر ہے کہ الحمد للہ اس درجے کے علماء اس دارالعلوم میں موجود ہیں۔"

دارالعلوم دیوبند اپنے افکار و نظریات میں حضرت شاہ ولی اللہ دہلویؒ سے کسب فیض کرتا رہا ہے، امام غزالی نے اپنے عہد کے مطابق فلسفہ یونان کی یلغار سے اسلام کو محفوظ رکھا شاہ ولی اللہ نے کفر و شرک کی تردید کے لئے کام کیا، ہمیں بھی اس وقت اُن چیزوں پر کام کرنا چاہیے جو اس دور کی پیداوار ہیں، شیطانی طاقتیں روز نئے حربے استعمال کرتی ہیں ہمیں اپنے عقائد و افکار کی حفاظت کے لئے اُن کے خلاف کام کرنا چاہیے۔"

شیخ عبدالعزیز عبدالستار نے فرمایا کہ :-

"اللہ تعالیٰ نے ہمیں اس اسلامی قلعے کی زیارت کی توفیق بخشی جسے ہم از ہر ہند دارالعلوم دیوبند کے نام سے یاد کرتے ہیں، اللہ تعالیٰ دارالعلوم دیوبند کو دین حنیف

کی خدمت اور اسلامی دعوت کی زیادہ سے زیادہ توفیق بخشے، ہم اپنے وطن میں برابر دارالعلوم کے بارے میں سنتے اور پڑھتے رہتے تھے اور جانتے تھے کہ دارالعلوم دیوبند ہندوستان میں دین کی روشنی کا مینار ہے جو اپنی ضیاء شامیوں سے سارے عالم اسلام کو منور کر رہا ہے، اللہ تعالیٰ آپ کے مستقبل کو حال سے زیادہ بہتر بنائے جیسا کہ اُس نے حال کو ماضی سے بہتر بنایا ہے!

آخر میں انھوں نے کہا کہ میں سورہ عمر کی طرف توجہ دلانا چاہتا ہوں، امام شافعیؒ فرماتے ہیں کہ یہ سورت اپنے مندرجات کے لحاظ سے انسانی زندگی کو سنوارنے کے لئے بہت کافی ہے، اس میں ایمان، عمل صالح، حق کو مضبوطی سے پکڑے رہنے اور مصائب پر صبر کرنے کی تلقین کی گئی ہے، اگر ساری دنیا کے فلسفی اور دانش ور بل کر انسانی زندگی کیلئے پروگرام مرتب کریں تو ان چار چیزوں سے بہتر کوئی اور چیز پیش نہیں کر سکیں گے۔

وفیات ۱۳۹۵ھ کو حضرت مولانا محمد میاں صاحب کی وفات کا الم ناک حادثہ پیش آیا، مولانا مرحوم متبحر عالم ہونے کے ساتھ فقہ اور تاریخ پر گہری نظر رکھتے تھے، جمعیتہ علمائے ہند میں ان کی سیاسی اور تصنیفی خدمات ہمیشہ یادگار رہیں گی، سیاسی ہنگامہ خیز یوں میں شرکت کے باوجود ان کی خلوت نشینی، درس و تدریس، تصنیف و تالیف اور اوراد و وظائف کی پابندی کی مثال کم ملتی ہے، برہابرس دارالعلوم کی مجلس شوریٰ و عالمہ کے رکن رہے، ان مجالس کی تجاویز بالعموم وہی قلم بند کیا کرتے تھے۔

ادار ذی الحجہ میں دارالعلوم کے شعبہ کتابت کے استاذ حضرت مولانا اشتیاق احمد صاحب نے داعی اجل کو لبیک کہا، مولانا موصوف خط نسخ اور نستعلیق کے باکمال کاتب تھے فن کتابت میں ان کے سیکڑوں شاگرد برصغیر میں موجود ہیں، مولانا موصوف کو ایک واسطے سے مشہور خطاط منشی متاز علی میرٹھی سے تلمذ حاصل تھا، حضرت مولانا نانوتویؒ سے آپ کو ایک خاص قلبی نسبت تھی آپ نے مولانا نانوتویؒ کی کسی تصنیف کی تسہیل و تشریح فرمائی، اور دارالعلوم ہی کے زیر اہتمام ان کی اشاعت کی گئی۔

۲۳، ربیع الثانی ۱۳۹۶ھ کا دن دارالعلوم کی تاریخ میں صدِ جمہوریہ ہند کے دن کی حیثیت سے یادگار رہے گا۔ اسی تاریخ میں ہندوستان کے صد

صدِ جمہوریہ ہند کی آمد

محترم جناب فخرالدین علی احمد صاحب دارالعلوم کی دعوت پر بذریعہ پہلی کوپر تشریف لائے یوپی کے گورنر اور وزیر اعلیٰ کے علاوہ چند مرکزی اور صوبائی وزراء بھی صدِ جمہوریہ کے ساتھ تھے، صدر محترم طے شدہ پروگرام کے مطابق پہلی پیڈ سے حضرت نانوتوی، حضرت شیخ الہند اور حضرت مولانا مدنی، رحمہم اللہ کے مزارات پر تشریف لے گئے اور ایصالِ ثواب کیا، پھر وہاں سے حضرت علامہ مولانا محمد انور شاہ کشمیریؒ کے مزار پر پہنچ کر فاتحہ پڑھی، بعد ازاں دارالعلوم اور اس کے کتب خانہ کا معائنہ کر کے دارالعلوم کی جانب سے دی گئی چائے کی دعوت میں شرکت کی، اس موقع پر اتر پردیش کے گورنر اور وزیر اعلیٰ کے علاوہ چند مرکزی اور صوبائی وزراء، سرکاری اعلیٰ حکام دارالعلوم کی مجلس شوریٰ کے بعض اراکین دارالعلوم کے اساتذہ و نظمانے شہجرات، دیوبند اور دیگر مقامات کے بہت سے علمائین بھی شریک تھے۔

آخر میں صدر محترم جلسہ گاہ میں تشریف لے گئے، جہاں مولانا حامد الانصاری غازی رکن مجلس شوریٰ دارالعلوم نے استقبالیہ تقریر میں صدر محترم کا خیر مقدم کرتے ہوئے کہا: یہ عالموں، فاضلوں، عارفوں اور جنگِ آزادی کے سورا سپاہیوں کا مرکز ہے، یہ ۱۸۵۷ء کے شہیدوں، ریشمی خطوط کی تحریک کے جاننازوں کی سرزمین دارالعلوم ہے، یہ ادارہ جنگِ آزادی کا قلعہ، مجاہدینِ آزادی کا تاریخی مرکز اور علوم و فنون کا سب سے بڑا ایشیائی ادارہ ہے، اس دارالعلوم نے انگریزوں کے خلاف اپنے فتوؤں کے ذریعہ سے تحریکِ خلافت، جلیانوالاباغ اور سوراج مومنٹ کی جنگِ آزادی میں ہر محاذ پر ہزاروں آدمیوں کو جیل اور قربانی کے راستے پر ڈالا ہے۔

غازی صاحب نے فرمایا کہ آج قومی اور بین الاقوامی قوانین میں جس سوشلزم اور اقوام متحدہ کے چارٹر میں جن بنیادی حقوق کا ذکر ہے یعنی کھانا، کپڑا، مکان، تعلیم اور صحت کا انتظام یہ سب اس دارالعلوم میں سو سال پہلے دیئے جا چکے ہیں، پورا ملک اس کے بارے میں دارالعلوم دیوبند سے روشنی اور رہنمائی حاصل کر سکتا ہے!

خیر مقدم کی تقریر کے بعد حضرت مہتمم صاحب دارالعلوم دیوبند نے سپاس نامہ پیش فرمایا جس میں دارالعلوم دیوبند کی علمی اور سیاسی خدمات کا ذکر کرتے ہوئے کہا گیا

تھا کہ دارالعلوم کے بانی اعظم حجۃ الاسلام حضرت مولانا محمد قاسم نانوتویؒ نے اپنے اساسی اصول ہشتگانہ میں رجوع الی اللہ اور آزاد تعلیمی نظام کی اساس عوامی تعاون کو قرار دیتے ہوئے سادہ ایمانی زندگی، روحانی تربیت، حب الوطنی، قومی یک جہتی اور ملکی آزادی کی حفاظت کو اسلامی تعلیم کے ساتھ یہاں کے نفوس میں پیوست کیا ہے، چنانچہ دارالعلوم دیوبند کی تعلیم و تربیت نے بڑے بڑے مجاہدین آزادی پیدا کئے ہیں جن کے احترام میں یہاں کے ہندو اور مسلمان برابر کا حصہ لیتے ہیں اور خلوص کے ساتھ مل جل کر ان سے رہ نمانی حاصل کرتے ہیں، اس طرح یہ ادارہ ہندوستان کے لئے اسلامی رابطے کا سب سے قدیم اور قابل احترام ذریعہ ہے۔

آخر میں صدر محترم نے جو ابی تقریر کرتے ہوئے فرمایا کہ "خدا کا شکر ہے کہ اُس نے ہمیں مسلمان پیدا کیا، ہم مسلمانوں کو چاہیے کہ ملکی زندگی میں ایک خوددار فعال اور موثر عنصر کی حیثیت سے بھرپور حصہ لیں اور اپنی قابلیتوں کو کہاں پر پہنچائیں۔"

صدر محترم نے اکابر دارالعلوم کو ان کی علمی اور سیاسی خدمات پر خراج تحسین پیش کرتے ہوئے کہا کہ یہ وہ عظیم رہ نما تھے جنہوں نے اپنے اندیازی کردار کے ساتھ جنگ آزادی کے ہر مرحلے میں سو سال تک ملک اور قوم کی خدمت انجام دی ہے، انہوں نے اپنی عظیم خدمات کا کوئی حق طلب نہیں کیا، بلکہ محض اپنا فرض سمجھ کر مسلمانوں کے تازہ بخئی و قاریں اضافہ کیا ہے، صدر جمہوریہ ہند کی تقریر کا خلاصہ یہ ہے :-

یہ دارالعلوم صرف ہندوستان ہی نہیں بلکہ پوری دنیا سے اسلام کی ایک اہم عظیم اور تاریخی، دینی درس گاہ ہے، میں آپ کے خلوص اور آپ کی اسلامی سادگی اور دینی لگاؤ سے بے حد متاثر ہوا ہوں، ترقی کے موجودہ دور میں انسانیت کی یہی قدریں کیا اب ہوتی جا رہی ہیں۔

حضرات! ہمارے دارالعلوم ایک دینی درس گاہ کے علاوہ بھی بہت کچھ رہا ہے،

جنگ آزادی میں یہ سرفروشوں اور مجاہدوں کا ایک مرکز تھا، میرا یہ کہنا مبالغہ نہیں کہ وطن عزیز کی آزادی کی جدوجہد میں دیش کی تمام دینی اور قومی درس گاہوں میں دارالعلوم دیوبند کا نام سرفہرست رہا ہے۔ اس لئے اس کے تاریخی اور مجاہدانہ کردار کو کبھی فراموش نہیں کیا جاسکتا۔ ہمارے وطن کی آزادی کی تاریخ میں اس کا نام سنہری حروف سے لکھے جانے کا مستحق ہے۔

بانی دارالعلوم مولانا محمد قاسم نانوتوی اور ان کے دوسرے مخلص ساتھیوں، عالموں اور مجاہدوں اور ان کے جانشینوں کی مخلصانہ اور بے لوث علمی اور دینی خدمات کا ہی یہ نتیجہ تھا کہ ہزاروں کی تعداد میں لوگ اس ادارے سے فیضیاب ہوئے، اور ان بزرگوں کے وسیلے او واسطے سے لاکھوں گھرانوں میں دینی علم و فکر کی شمعیں روشن ہوئیں۔

آج سے ایک صدی پہلے ایک طرف حضرت حاجی امداد اللہؒ کی زیر سرپرستی مولانا محمد قاسم وغیرہ جیسی برگزیدہ ہستیوں نے دینی تعلیم کی تحریک شروع کی، دوسری طرف مرستیاد احمد خاں اور ان کے ساتھیوں نے جدید تعلیم کی تحریک چلائی، بنیادی طور پر یہ دونوں تحریکیں ملی دردمندی کا نتیجہ تھیں، ان کے درمیان کوئی ٹکراؤ نہ تھا، مگر دیوبند کو یہ خصوصی امتیاز حاصل تھا کہ اُس نے جہادِ آزادی میں بڑھ چڑھ کر حصہ لیا، اس لئے یہ ادارہ ہر محبت و وطن ہندوستانی کے لئے باعثِ فخر ہے۔

جہاں تک اسلام اور اسلامی تعلیمات کا تعلق ہے آپ مجھ سے کہیں زیادہ جانتے ہیں کہ یہاں بہت سے ایسے حضرات بھی ہیں جن کی ساری زندگی اسلام اور اسلامی تعلیمات کو سمجھنے اور سمجھانے میں بسر ہوئی ہے، خدا کا شکر ہے کہ اس نے ہمیں مسلمان پیدا کیا اور اسلام کے زندہ اور پائندہ اصولوں کی دولت سے مالا مال فرمایا، اسلام نے سب سے پہلا سبق توحید کا دیا ہے، اور دنیا کو مساوات سکھائی ہے، اس طرح وحدتِ کلمہ کی بنیاد پر متحد ہونے کا گر سکھایا ہے، اس کے ساتھ ساتھ جسمانی صحت و صفائی اور قلبی پاکیزگی کی

پانچ وقتی ٹریننگ کا پابند بنایا ہے، ضبط و تنظیم کا سبق سکھایا، مرکزیت پر زور دیا اور علم کے ساتھ عمل اور تقویٰ کی اہمیت واضح کی ہے، اسلامی احکام دین اور دنیا دونوں کی رہنمائی کرتے ہیں، نماز و روحانی تربیت کے ساتھ صحت جسمانی اور ضبط و نظم کا سبق سکھاتی ہے، اسلام نے جن بنیادی اصولوں کی تعلیم دی ہے، وہ وقتی نہیں بلکہ دائمی ہیں، کیا اس ترقی یافتہ دور میں اتحاد، تنظیم، ڈسپلن کی اہمیت سے انکار کیا جاسکتا ہے؟

مجھے یہ جان کر خوشی ہوئی کہ آپ نے بانی دارالعلوم کے بنیادی اصولوں کی حفاظت اور پاسبانی کی ہے اور اپنے تعلیمی نظام کو کسی قسم کے بے جا دباؤ اور بیرونی مداخلتوں سے بالکل آزاد رکھنے کی کوشش کی ہے اور اس عظیم درس گاہ میں دینی تعلیم کے ساتھ طلبہ میں وطنی محبت، قومی یک جہتی اور ملک کی آزادی کی حفاظت کے پاکیزہ جذبات کی پرورش کی ہے اور یہی وہ روایات ہیں جن پر ہم سب کو فخر ہے، اور یقیناً اسی تعلیم و تربیت کا نتیجہ تھا کہ دارالعلوم کے اُستادوں اور طالب علموں نے جنگِ آزادی میں بڑھ چڑھ کر حصہ لیا، ہمارے بزرگوں نے قید و بند کی سختیاں جھیلیں، مجھے اسیرانِ مالٹا مولانا محمود حسنؒ اور مولانا حسین احمد مدنیؒ اور اُن کے ساتھیوں کی یاد آ رہی ہے، اُن کی پاکیزہ زندگی کا نقشہ میری آنکھوں میں گھوم رہا ہے، اور مولانا حفظ الرحمنؒ کی مجاہدانہ زندگی میری آنکھوں کے سامنے ہے۔

خدا رحمت کند ایں عالمانِ پاک طینت را

۱۸۵۷ء میں جب سامراجیوں نے ہندوستان پر اپنا غاصبانہ قبضہ جمایا تو بجا طور پر یہ اندیشہ پیدا ہو گیا تھا کہ کہیں ایسا نہ ہو کہ دنیاوی جاہ و دولت کے بعد ہم دینی آزادی سے بھی ہاتھ دھو بیٹھیں، اسی دینی اور وطنی آزادی کے لمے چلے جذبے کے تحت سماجی امداد اللہ کی سرپرستی میں ۱۸۶۶ء میں یہ دینی مرکز قائم ہوا، اس لئے دینی تعلیم کے ساتھ حب الوطنی کی شمعیں روشن کرنا بھی اس کا ایک اہم اور بنیادی مقصد رہا ہے، یہ یقیناً

خوشی کی بات ہے کہ دارالعلوم میں دینی تعلیم کے ساتھ ساتھ آپ نے منطق، فلسفہ، ریاضی، طب، جبر، نلزم، انگریزی اور ہندی تعلیم کا بھی انتظام کیا ہے، مگر مجھے زیادہ خوشی ہوگی اگر آپ دیگر علوم کی طرف بھی توجہ دیں۔ تاریخ گواہ ہے کہ مسلمانوں نے دوسرے علوم سیکھنے میں ہمیشہ پہل کی ہے۔

آپ حضرات اچھی طرح جانتے ہیں کہ ہمارے عظیم رہنماؤں نے بڑی دانش مندی اور دوراندیشی سے سیکولر ازم کے اصول کو اپنایا تھا، ہمارے دستور کے مطابق ہر شہری کو رائے اور عقیدے کی آزادی ہے، اس دستور میں تمام شہریوں کو برابر کے حقوق حاصل ہیں، اس دستور کا تقاضہ ہے کہ اونچ نیچ کی دیواروں کو ترقی کے راستے میں روکاؤٹ نہ بننے دیا جائے، عقیدہ یا مذہب کی بنیاد پر کسی کے ساتھ کوئی امتیاز نہ برتا جائے، زبان یا علاقے کی بنیاد پر تعصب اور تنگ نظری کے لئے کوئی جگہ نہ چھوڑی جائے یہ سب باتیں وہی ہیں جو پیغمبر اسلام کے عظیم اور تاریخی خطبے سے ہم آہنگ ہیں اور جسے انسانیت کا اولین منشور کہا جاسکتا ہے۔

آپ نے سپاس نامہ میں مسلم پرسنل لا کا ذکر کیا ہے، اس سلسلے میں آپ کی نظر سے پرائم مٹر اور میسر بیانات گذرے ہوں گے جن میں متعدد بار واضح طور پر کہا جا چکا ہے کہ پرسنل لا میں تبدیلی لانے کا اس وقت تک کوئی سوال ہی نہیں جب تک مسلمان خود نہ چاہیں، جہاں تک اسلام کا سوال ہے اس کے لئے قرآن پاک اور اسوۂ محمدی صلی اللہ علیہ وسلم میں ہر دور کے لئے رہنمائی موجود ہے، جب یہ ہمارا ایمان ہے تو ہمیں آج مسائل کا حل بھی اسی میں ڈھونڈنا ہے، علماء کے اس مرکز میں اگر میں یہ یاد لاؤں تو بے جا نہ ہوگا کہ اسلام کی نکھر سی ہوئی تعلیمات اس دعویٰ کے ساتھ دنیا کے سامنے آئی ہیں کہ وہ انسانی فطرت کے ہمنوا اور ہر دور اور ہر ماحول میں انسانیت کے لئے امن و فلاح اور ترقی کا پیغام ہیں، ان کی انسانیت نوازی اور نفع بخشہ ہر دور میں قائم رکھا جاسکتا ہے، ہماری

دنیا گردش روزگار کے سائے میں تبدیلیوں کا ایک وسیع میدان ہے، حالات اور وقت کے تقاضے بدلتے رہتے ہیں، زندگی ہر دن نئے مسائل کے ساتھ ہمارے سامنے آتی ہے اور ہمیں اس کے ساتھ نباہ کرنا پڑتا ہے، اب یہ کام بیدار مغز علماء کا ہے کہ وہ اسلام کی پاکیزہ اور وسیع تعلیمات کو حالات کے پورے شعور کے ساتھ اس خوبی سے دنیا کے سامنے پیش کریں کہ ان کی دل نوازی نفع بخش اور تاثیر میں کسی طرح کوئی کمزوری محسوس نہ ہو سکے اور ان کی صحت مندر بہنائی سے خدا کی مخلوق ہر دور میں پورا فائدہ اٹھا سکے۔

حضرات! ۱۸۶۶ء سے ۱۹۶۶ء تک کا ایک سو دس برس تک کا زمانہ ہے، اس عرصے میں دارالعلوم نے علم و فضل کی جو شاندار خدمات انجام دی ہیں، اور دیش کے لئے جو بیش بہا قربانیاں کی ہیں وہ بہت بڑا کارنامہ ہیں، اور میری دعا ہے کہ دارالعلوم دیوبند کا فیض ہمیشہ ہمیشہ جاری رہے۔



باب سوم

دارالعلوم کا مسلک

دارالعلوم کی تحریروں میں اس کے مسلک کی یہ تشریح کی گئی ہے :-

دارالعلوم دیوبند کا مسلک اہل سنت والجماعت، حنفی مذہب اور اس کے مقدس بانیوں حضرت مولانا محمد تاقم نانوتوی رحمۃ اللہ علیہ اور حضرت مولانا رشید احمد گنگوہی قدس سرہ کے مشرب کے موافق ہوگا۔

دارالعلوم کے مسلک کی حفاظت تمام ارکان و متعلقین دارالعلوم کا فرض ہوگا کسی ملازم دارالعلوم یا طالب علم کو اجازت نہ ہوگی کہ وہ کسی ایسی انجمن یا ادارے یا جلسے میں شرکت کرے جس کی شرکت دارالعلوم کے مسلک یا مفاد کے لئے ضرر رساں ہو۔

جہاں تک دارالعلوم اور اکابر دارالعلوم کے دینی رُخ کا تعلق ہے اسے نہایت ہی بلیغ اور جامع انداز میں حضرت مولانا محمد طیب صاحب مہتمم دارالعلوم نے اپنے رسالہ مسلک علمائے دیوبند میں واضح کر دیا ہے، اس کا خلاصہ کم و بیش انہی کے الفاظ میں یہ ہے کہ :-

”علمی حیثیت سے یہ ولی اللہی جماعت مسلک اہل سنت والجماعت ہے، جس کی بنیاد کتاب و سنت اور اجماع و قیاس پر قائم ہے، اس کے نزدیک تمام مسائل میں اولین درجہ

نقل و روایت اور آثارِ سلف کو حاصل ہے، جس پر پورے دین کی عمارت کھڑی ہوئی ہے، اس کے یہاں کتاب و سنت کی مرادات محض قوتِ مطالعہ سے نہیں بلکہ اقوالِ سلف اور ان کے متواتر مذاق کی حدود میں محدود رہ کر نیز اساتذہ اور شیوخ کی صحبت و ملازمت اور تعلیم و تربیت ہی سے متعین ہو سکتی ہیں، اسی کے ساتھ عقل و روایت اور تعلق فی الدین بھی اس کے نزدیک فہم کتاب و سنت کا ایک بڑا اہم جزو ہے، وہ روایات کے مجموعے سے شارع علیہ السلام کی غرض و غایت کو سامنے رکھ کر تمام روایات کو اسی کے ساتھ وابستہ کرتا ہے، اور سب کو درجہ بدرجہ اپنے محل پر اس طرح چسپاں کرتا ہے کہ وہ ایک ہی زنجیر کی کڑیاں دکھائی دیں، اس لئے جمع بین الروایات اور تعارض کے وقت تطبیقِ احادیث اُس کا خاص اصول ہے، جس کا منشاء یہ ہے کہ وہ کسی ضعیف سے ضعیف ایت کو بھی چھوڑنا اور ترک کر دینا نہیں چاہتا، جب تک کہ وہ قابلِ احتجاج ہو، اسی بنا پر اس جماعت کی نگاہ میں نصوص شرعیہ میں کہیں بھی تعارض اور اختلاف محسوس نہیں ہوتا، بلکہ سارے کا سارا دین تعارض اور اختلاف سے مبرا رہ کر ایک ایسا گلدستہ دکھائی دیتا ہے جس میں ہر رنگ کے علمی و عملی پھول اپنے اپنے موقع پر کھلے ہوئے نظر آتے ہیں، اسی کے ساتھ بطریقِ اہل سلوک جو رسمیات اور رواجوں اور نمائشی حال و قال سے مبرا اور بری ہے، تزکیہ نفس اور اصلاحِ باطن بھی اس کے مسلک میں ضروری ہے، اُس نے اپنے متبعین کو علم کی رفعتوں سے بھی نوازا اور عبدیت و تواضع جیسے انسانی اخلاق سے بھی مزین کیا، اس جماعت کے افراد ایک طرف علمی وقار، استغناء (علمی حیثیت سے) اور غناء نفس (اخلاقی حیثیت سے) کی بلند یوں پر فائز ہوئے، وہیں فروتنی، خاکساری اور ایشیا روئیدہ کے متواضعانہ جذبات سے بھی بھر پور ہوئے، نہ رعزت اور کبر و نخوت کا شکار ہوئے اور نہ ذلتِ نفس اور مسکنت میں گرفتار، وہ جہاں علم و اخلاق کی

بلندیوں پر پہنچ کر عوام سے اونچے دکھائی دینے لگے وہیں مجز و نیاز، تواضع و فرد تنی اور لامتیازی کے جوہروں سے مزین ہو کر عوام میں طے جلی اور کاجہ من الناس بھی رہے، جہاں وہ مجاہدہ و مراقبہ سے خلوت پسند ہوئے وہیں مجاہدانہ اور غازیانہ اسپرٹ نیز قومی خدمت کے جذبات سے جلوہ آرا بھی ثابت ہوئے، غرض علم و اخلاق خلوت و خلوت اور مجاہدہ و جہاد کے مخلوط جذبات و دوامی سے ہر دائرہ دین میں اعدال اور میاں روی اُن کے مسلک کی امتیازی شان بن گئی، جو علوم کی جامعیت اور اخلاق کے اعدال کا قدرتی ثمرہ ہے، اسی لئے اُن کے یہاں محدث ہونے کے معنی فقیرانے لڑنے یا فقیہ ہونے کے معنی محدث سے بیزار ہو جانے یا نسبتاً احسانی (تصوف پسندی) کے معنی تکلم دشمنی یا علم کلام کی خداقت کے معنی تصوف بیزاری کے نہیں بلکہ اس کے جامع مسلک کے تحت اس تعلیم گاہ کا فاضل درجہ بدرجہ بیک وقت محدث، فقیہ، مفسر، مفتی، مکلم، صوفی (مُحسِن) اور حکیم و ربّی ثابت ہوا، جس میں زہد و قناعت کے ساتھ عدم تعسف، حیا و انکساری کے ساتھ عدم مداہنت، رافت و رحمت کے ساتھ امر بالمعروف و نہی عن المنکر، قلبی کیسوئی کے ساتھ قومی خدمت اور خلوت و راجحی کے طے جلی جذبات راسخ ہو گئے، ادھر علم و فن اور تمام اربابِ علوم و فنون کے بارے میں اعدال پسندی، حقوق شناسی اور ادائیگی حقوق کے جذبات ان میں بطور جوہر نفس پیوست ہو گئے، بنا بریں دینی شعبوں کے تمام اربابِ فضل و کمال اور راسخین فی العلم خواہ محدثین ہوں یا فقہاء صوفیاء ہوں یا عرفاء، متکلمین ہوں یا اصولین، امراء اسلام ہوں یا خلفاء، ان کے نزدیک سب واجب الاحترام اور واجب العقیدت ہیں، جذباتی رنگ سے کسی طبقے کو بڑھانا اور کسی کو گرانا یا مدح و ذم میں حدود شرعیہ سے بے پروا ہونا اس جماعت کا مسلک نہیں، اس جامع طریق سے دارالعلوم نے اپنی علمی خدمات

سے شمال میں ساہیوال سے لے کر، جنوب میں سماٹرا اور جاوا تک اور مشرق میں برما سے لے کر مغربی سمتوں میں عرب اور افریقہ تک علوم نبویہ کی روشنی پھیلا دی جس سے پاکیزہ اخلاق کی شاہراہیں صاف نظر آنے لگیں۔

دوسری طرف سیاسی اور ملکی خدمات سے بھی اس کے فضلہ نے کسی وقت بھی پہلو تہی نہیں کی حتیٰ کہ ۱۸۰۳ء سے ۱۹۳۷ء تک اس جماعت کے افراد نے اپنے اپنے رنگ میں بڑی سے بڑی قربانیاں پیش کیں جو تاریخ کے اوراق میں محفوظ ہیں، کسی وقت بھی ان بزرگوں کی سیاسی اور مجاہدانہ خدمات پر پردہ نہیں ڈالا جاسکتا بالخصوص تیرھویں صدی ہجری کے نصف آخر میں مظلیہ حکومت کے زوال کی ساعتوں میں خصوصیت سے حضرت شیخ المشائخ مولانا حاجی محمد امداد امیر صاحب قدس سرہ کی سرپرستی میں ان کے ان دو مریدان خاص حضرت مولانا محمد قائم صاحب اور حضرت مولانا رشید احمد صاحب اور ان کے منسبین اور توسلین کی مساعی انقلاب، جہادی اقدامات اور حریت و استقلال ملی کی فداکارانہ جدوجہد اور گرفتاریوں کے وارنٹ پر ان کی قید و بند وغیرہ وہ تاریخی حقائق ہیں جو نہ جھٹلائی جاسکتی ہیں نہ بھٹلائی جاسکتی ہیں، جو لوگ ان حالات پر محض اس لئے پردہ ڈالنا چاہتے ہیں کہ وہ خود اس راہ سرفروشی میں قبول نہیں کئے گئے تو اس سے خود ان ہی کی نامقبولیت میں اضافہ ہوگا، اس بارے میں ہندوستان کی تاریخ سے باخبر اور ارباب تحقیق کے نزدیک ایسی تحریریں خواہ وہ کسی دیوبندی نسبت کی ہوں یا غیر دیوبندی کی جن سے ان بزرگوں کی ان جہادی خدمات کی نفی ہوتی ہو لایعنیاً اور قطعاً ناقابل التفات ہیں، اگر حُسن ظن سے کام لیا جائے تو ان تحریرات کی زیادہ سے زیادہ توجیہ صرف یہ کی جاسکتی ہے کہ ایسی تحریریں وقت کے مرعوب کن عوامل کے نتیجے میں محض ذاتی حد تک حزم و احتیاط کا مظاہرہ ہیں، ورنہ تاریخی

اور واقعاتی شواہد کے پیش نظر ان کی کوئی اہمیت ہے نہ وہ قابل التفات ہیں ان خدمات کا سلسلہ مسلسل آگے تک بھی چلا اور انہیں متواتر جذبات کے ساتھ ان بزرگوں کے اخلاف رشید بھی سرفرد شانہ انداز سے قومی اور ملی خدمات کے سلسلے میں آگے آتے رہے، خواہ وہ تحریک خلافت ہو یا استخلاص وطن انہوں نے بروقت ان تمام انقلابی اقدامات میں اپنے منصب کے عین مطابق حصہ لیا۔

مختصر یہ کہ علم و اخلاق کی جامعیت اس جماعت کا طرہ امتیاز رہا اور وسعت نظری، روشن ضمیری اور رواداری کے ساتھ دین و ملت اور قوم و وطن کی خدمت اس کا مخصوص شعار، لیکن ان تمام شعبہ ہائے زندگی میں سب سے زیادہ اہمیت اس جماعت میں مسئلہ تعلیم علوم نبوت کو حاصل رہی ہے، جب کہ یہ تمام شعبے علم ہی کی روشنی میں صحیح طریق پر بروئے کار آسکتے تھے اور اسی پہلو کو اس نے نمایاں رکھا اس لئے اس مسلک کی جامعیت کا خلاصہ یہ ہے کہ وہ جامع علم و معرفت، جامع عقل و عشق، جامع عمل و اخلاق، جامع مجاہدہ و جہاد، جامع دیانت و سیاست، جامع روایت و درایت، جامع خلوت و جلوت، جامع عبادت و مدنییت، جامع حکم و حکمت، جامع ظاہر و باطن، اور جامع حال و قال ہے، اس مسلک کو جو سلف و خلف کی نسبتوں سے حاصل شدہ ہے اگر اصطلاحی الفاظ میں لایا جائے تو اس کا خلاصہ یہ ہے کہ دارالعلوم دینا مسلم، فرقۃ اہل السنۃ و الجماعت، مذہباً حنفی، مشرباً صوفی، کلاناً ماتریدی اشعری، سلوکاً چشتی بلکہ جامع السلاسل، فکر اولی اللہی، اصولاً قاسمی، فروغاً رشیدی اور نسبتاً دیوبندی ہے۔

اس سلسلے میں چونکہ "مسلک دارالعلوم" کے نام سے مستقل رسالہ لکھا جا چکا ہے اس لئے اس موقع پر اس کی زیادہ تفصیل کی ضرورت محسوس نہیں کی گئی، اس کے جامع جملے اس تحریر میں لے لئے گئے ہیں، تفصیلات کے لئے اس رسالہ

سے مراجعت کی جاسکتی ہے۔

نیز اس لئے بھی یہاں زیادہ تفصیل غیر ضروری تھی کہ اس مسلک کا واضح ترین خاکہ تاریخ کے مقدمہ میں بھی حضرت مولانا موصوف نے تحریر فرما دیا ہے، البتہ اس پھیلے ہوئے مضمون کی تلخیص کی ضرورت تھی سو وہ بھی حضرت ممدوح ہی کے الفاظ میں حسب ذیل ہے، جو انہوں نے احقر کی فرمائش پر تحریر فرما کر مجھے عنایت فرمائی ہے، جس کا متن بلغظ یہ ہے :-

اس کا خلاصہ یہ ہے کہ یہ مسلک اعتدال سات اصولی بنیادوں پر قائم ہے جو مع مختصر تشریح حسب ذیل ہیں۔

۱۔ علم شریعت | جس میں اعتقادات، عبادات، معاملات وغیرہ کی سب انواع داخل ہیں جن کا حاصل ایمان اور اسلام ہے، بشرطیکہ یہ علم سلف کے اقوال و تعامل کے دائرے میں محدود رہ کر ان مستند علماء دین اور مربیانِ قلوب کی تعلیم و تربیت اور فیضانِ صحبت سے حاصل شدہ ہو، جن کے ظاہر و باطن، علم و عمل اور فہم و ذوق کا سلسلہ سند متصل کے ساتھ حضرت صاحبِ شریعت علیہ افضل الصلوات والتحیات تک مسلسل پہنچا ہوا ہو، خود رائی یا محض کتب مبنی اور قوتِ مطالعہ یا محض عقلی تگ و باز اور ذہنی کاوش کا نتیجہ نہ ہو، گودہ عقلی پر ایسے بیان اور استدلالی حجت و برہان سے خالی بھی نہ ہو کہ اس علم کے بغیر حق و ناحق، حلال و حرام، جائز و ناجائز، سنت و بدعت اور مکروہ و مندوب میں امتیاز ممکن نہیں اور نہ ہی اس کے بغیر دین میں خود و تخیلات، فلسفیانہ نظریات اور بے بھرا نہ توہمات سے نجات ممکن ہے۔

۲۔ پیرویِ طریقت | یعنی محققینِ صوفیہ کے سلاسل اور اصولِ مجربہ کے تحت (جو کتاب و سنت سے ماخوذ ہیں) تہذیبِ اخلاق، تزکیہٴ نفس اور سلوکِ باطن کی تکمیل، کہ اس کے بغیر اعتدالِ اخلاق، استقامتِ ذوق و وجدان، باطنی بصیرت، ذہنی پاکیزگی

اور مشاہدہ حقیقت ممکن نہیں، ظاہر ہے کہ یہ شعبہ اسلام و ایمان کے ساتھ ساتھ احسان سے متعلق ہے۔

۲۔ اتباع سنت | یعنی زندگی کے ہر شعبہ میں سنت نبویؐ کی پیروی اور ہر حال و حال مستمرہ کا نغلبہ، کہ اس کے بغیر رسومِ جہالت، رواجی بدعات و منکرات اور باوجود احوالِ باطن کے فقدان کے محض رسمی طور پر اپن حال کے وجدی شطیحات و کلمات کی نقالی یا انھیں شریعت کے متوازی ایک مستقل قانونِ عام کی صورت دے دئے جانے کی بلا سے نجات ممکن نہیں۔

۳۔ فقہی حنفیت | اسلامی فرعیات اور اجتہادیات کا نام فقہ ہے، اور اکابر و اہل علم چونکہ عامۃً حنفی ہیں اس لئے فقہی حنفیت کے معنی اجتہادی فرعیات میں فقہ حنفی کا اتباع اور مسائل و فتاویٰ کی تخریج اور ترجیح میں اسی کے اصولِ فقہ کی پیروی کے ہیں کہ اس کے بغیر استنباطی مسائل میں ہوائے نفس سے بچاؤ اور تلمیح کے راستے سے مختلف فقہوں میں تلمون کے ساتھ دائر سائرہ کر عوام کی حسبِ خواہش، نفسِ مسائل میں قطع و برید یا تنگامی حالات کی مرعوبیت سے ذہنی قیاس آرائی اور لاعلمی کے ساتھ مسائل میں جاہلاً تصرفات و اختراعات سے اجتناب ممکن نہیں، ظاہر ہے کہ یہ شعبہ اسلام سے متعلق ہے۔

۵۔ کلامی ماتریدیت | یعنی اعتقادات میں فکرِ صحیح کے ساتھ طریقِ اہل سنت و الجماعت اور اشاعرہ و ماتریدیت کے تنقیح کردہ مفہومات اور مرتب کردہ اصول و قواعد پر عقائدِ حقہ کا استحکام اور قوتِ یقین کی برقراری، کہ اس کے بغیر زانغین کی شک اندازیوں اور فرقِ باطلہ کے قیاسی اختراعات اور اوہام و شبہات سے بچاؤ ممکن نہیں ظاہر ہے کہ یہ شعبہ ایمان سے متعلق ہے۔

۶۔ دفاعِ زلیغ و ضلالت | یعنی متعصب گروہ بندوں اور اربابِ زلیغ کے اٹھائے ہوئے فتنوں کی مدافعت، مگر وقت کی زبان و بیان

میں اور ماحول کی نفسیات کے شعور کے ساتھ وقت ہی کے مانوس وسائل کے ذریعہ جس سے اتنا راجت ہو، نیز مجاہدانہ روح کے ساتھ ان کے استیصال کی مساعی کہ اس کے بغیر ازالہ منکرات اور معاندین کی دست برد سے شریعت کا تحفظ ممکن نہیں، اس میں ردِ شرک و بدعت، ردِ الحاد و دہریت، اصلاحِ رسومِ جاہلیت اور حسبِ ضرورت تحریری یا تقریری مناظرے، اور تغیر منکرات سب شامل ہیں، ظاہر ہے کہ یہ شعبہ اعلا کلمۃ اللہ بقولہ لتکون کلمۃ اللہ ہی العلیا اور اظہار دین بقولہ لیظہرہ علی الذین کلمہ اور عام نظم ملت سے متعلق ہے۔

پھر یہی پورا مسلک اپنی مجموعی شان سے جب دارالعلوم دیوبند کے مربیانِ اول اور نبضِ شناسان

۴۔ ذوقِ قاسمیت و رشیدیت

امتِ حضرت نانوتوی اور حضرت گنگوہی رحمہما اللہ کے روح و قلب سے گزر کر نمایاں ہوا تو اس نے وقت کے تقاضوں کو اپنے اندر سمیٹ کر ایک خاص ذوق اور خاص رنگ کی صورت اختیار کر لی جسے مشرب کے لفظ سے تعبیر کیا گیا ہے، چنانچہ دستورِ اساسی دارالعلوم دیوبند منظور شدہ ۱۳۶۵ء میں اس حقیقت کو بایں الفاظ کہا گیا ہے کہ "دارالعلوم دیوبند کا مسلک اہل سنت و الجماعۃ حنفی مذہب اور اس کے مقدس بانیوں حضرت مولانا محمد قاسم نانوتوی اور حضرت مولانا رشید احمد گنگوہی قدس سرہما کے مشرب کے موافق ہوگا" (دستورِ اساسی ص ۶)

اس لئے مسلک دارالعلوم دیوبند کے اجزاء ترکیبی میں یہ جز ایک اہم عنصر ہے جس پر دارالعلوم کی تعلیم و تربیت کا کارخانہ چل رہا ہے، جو احسان کے تحت آتا ہے، جب کہ اس کا تعلق روحانی تربیت سے ہے، پس علمِ شریعت، پیرویِ طریقت، اتباعِ سنت، فقہی حنفیت، کلامی ماتریت، دفاعِ ضلالت اور ذوقِ قاسمیت و رشیدیت اس مسلکِ اعدال کے عناصر ترکیبی ہیں، جو سَبْعُ سَنَابِلٍ فِي حَقِّ سَنَبِلَةِ مَاءِ جَنَّةٍ کا مصداق ہیں، ان سب سے سنابل کو اگر شرعی زبان میں ادا کیا جائے تو ایمان، اسلام، احسان اور اظہار دین سے تعبیر کیا جاسکتا ہے، جیسا کہ ہر نبر میں اس کی طرف اشارہ بھی کر دیا گیا ہے، انہی دفعاتِ سبعہ کا مجموعہ بہ تفصیلات بالادارِ العلوم دیوبند

کا مسلک ہے، غور کیا جائے تو یہ مسلک بعینہ حدیث جبریل کا خلاصہ ہے، جس میں جبریل علیہ السلام کے موالات پر آنحضرت صلی اللہ علیہ وسلم نے اسلام، ایمان، احسان اور فاعلِ فتن کی تفصیل ارشاد فرمائی ہے، اور اس کے مجموعہ کو تعلیم دین فرمایا ہے، اس لئے اگر یہ کہہ دیا جائے کہ علماءِ دیوبند کا مسلک حدیثِ جبریل ہے تو بے محل نہ ہوگا۔

حدیثِ جبریل کا متن بلغظہ مع ترجمہ حسبِ ذیل ہے :-

عن عمر بن الخطاب رضی اللہ عنہ قال بینما نحن عند رسول اللہ صلی اللہ علیہ وسلم ذات یوم اذ طلع علینا رجل شدید بیاضاً الثیاب شدید سواد الشعر لایرئی علیہ اثر السفر ولا یعر فہ منا احداً حتی جلس الی النبی صلی اللہ علیہ وسلم فاستدر کبیتی الی رکبیتی و وضع کفیه علی فخذیہ و قال یا محمد اخبیرنی عن الاسلام قال الاسلام ان تشهد ان لا اله الا الله وان محمداً رسول الله و تقیم الصلوٰۃ و تؤتی الزکوٰۃ و تصوم رمضان و تحج البیت ان استطعت الیہ سبیلاً قال صدقت، فعجبنا لہ یأله

حضرت عمر بن خطاب رضی اللہ عنہ سے روایت ہے کہ ہم ایک دن رسول اکرم صلی اللہ علیہ وسلم کی مجلس میں تھے کہ اچانک نہایت سفید کپڑوں والا، نہایت سیاہ باؤں والا ایک شخص ظاہر ہوا، جس پر سفر کی کوئی علامت ظاہر نہ ہوتی تھی اور ہم میں سے کوئی شخص اس کو پہچانتا بھی نہ تھا، یہاں تک کہ وہ آنحضرت صلی اللہ علیہ وسلم کے پاس بیٹھ گیا اور اس نے اپنے دونوں زانو آنحضرت صلی اللہ علیہ وسلم کے زانو سے ملا دیئے اور اپنے دونوں ہاتھ اپنی دونوں انوں پر آیا آنحضرت صلی اللہ علیہ وسلم کی رانوں پر رکھ دیئے اور اس نے سوال کیا کہ اے محمد! مجھے اسلام کے بارے میں بتلائیے؟ آپ نے فرمایا اسلام یہ ہے کہ تم اس بات کی شہادت دو کہ اللہ کے سوا کوئی معبود نہیں ہے اور یہ کہ محمد (صلی اللہ علیہ وسلم) اللہ کے رسول ہیں، اور نماز کو قائم رکھو اور زکوٰۃ ادا کرو، رمضان کے روزے رکھو اور اگر قدرت ہو تو بیت اللہ کا حج کرو۔ اس شخص نے کہا کہ آپ نے سچ فرمایا، حضرت عمرؓ کہتے ہیں کہ ہم لوگوں کو تعجب ہوا کہ آپ سے سوال کرنا سچ

وَيُصَدِّقُهُ قَالَ فَاخْبِرْنِي
 عَنِ الْاِيْمَانِ قَالَ اَنْ تُوْمِنَ
 بِاللهِ وَمَلٰئِكَتِهٖ وَكِتٰبِهٖ
 وَرَسُوْلِهٖ وَالْيَوْمِ الْاٰخِرِ
 وَتُوْمِنَ بِالْقَدْرِ خَيْرِهٖ وَشَرِّهٖ قَالَ
 صَدَقْتَ قَالَ فَاخْبِرْنِي عَنِ
 الْاِحْسَانِ قَالَ اَنْ تَعْبُدَ
 اللهَ كَمَا نَحْنُ سِرًا
 فَاِنْ لَمْ تَكُنْ تَرَاهُ فَاِنَّهٗ
 بِرَاٰكَ قَالَ فَاخْبِرْنِي
 عَنِ السَّاعَةِ قَالَ
 مَا الْمَسْئُوْلُ عَنْهَا بِاَعْلَمُ
 مِنَ السَّائِلِ قَالَ
 فَاخْبِرْنِي عَنِ اِمَارَاتِهَآ مَا
 اَنْ تَتْلُوَ الْاَمَّةُ
 رِبْتَهَا وَاَنْ تَرَى الْحَفَاةَ الْعَرَاةَ
 الْعَالَةَ رِعَاةَ الشَّوْءِ يَتَطَادَرُوْنَ
 فِي الْبَنِيَانِ قَالَ ثُمَّ اَنْطَلِقُ
 فَلَبِثْتُ مَلِيًّا ثُمَّ قَالَ
 لِي يَا عِمْرَانُ تَدْرِي مِنْ السَّائِلِ
 قُلْتُ اللهُ وَرَسُوْلُهٗ اَعْلَمُ

اور پھر اس کی تصدیق کرتا ہے، اس کے بعد اس شخص نے
 کہا کہ مجھے ایمان کے بارے میں بتلائیے، آپ نے فرمایا
 ایمان یہ ہے کہ تم اللہ پر، اس کے فرشتوں پر، اس کی
 کتابوں پر، اس کے پیغمبروں پر اور آخرت کے دن پر
 اور تقدیر خیر و شر پر کامل یقین کرو، اس شخص نے کہا
 کہ آپ نے سچ فرمایا، پھر اس شخص نے کہا کہ آپ مجھے
 احسان کے بارے میں بتلائیے، آپ نے فرمایا احسان
 یہ ہے کہ تم اللہ کی اس طرح عبادت کرو گویا تم اس کو
 دیکھ رہے ہو، ادا اگر تم اس کو نہیں دیکھ رہے ہو تو وہ
 یقیناً تم کو دیکھ رہا ہے، اس شخص نے کہا کہ آپ مجھے
 قیامت کے بارے میں بتلائیے، آپ نے فرمایا کہ اس
 بارے میں جس شخص سے سوال کیا جا رہا ہے وہ سوال
 کرنے والے سے زیادہ جانتے والا نہیں ہے، اس
 شخص نے کہا کہ آپ اس کی علامتوں کو بتلا دیجئے، آپ نے
 فرمایا، علامات میں یہ ہے کہ باندی کے پیٹ سے اس کا
 آٹا پیدا ہوا دیکھو کہ تم برہنہ پا، برہنہ بدن بکریاں چرانے
 منگسوں کو دیکھو کہ وہ بلند عمارتیں تعمیر کرنے میں ایک دوسرے
 پر سبقت کریں، حضرت عمر کہتے ہیں کہ اس کے بعد
 وہ شخص چلا گیا، میں دیر تک ٹھہرا رہا، پھر آپ نے
 فرمایا کہ عمر! تم جانتے ہو کہ یہ سوال کرنے والا کون صحابہ؟
 میں نے عرض کیا کہ اللہ اور اس کا رسول زیادہ جانتا ہے

قَالَ فَاِنَّهُ جَبْرِئِيلُ اَنَا كَرَّمُ يَعْلَمُكُمْ
 دینکم رواہ مسلم و رواہ ابوہریرۃ
 مع اختلاف و فیہ
 وَاِذَا سَأَلْتُمُ الْمَخْفَاةَ الْعِرَاةَ الصَّمَّ
 الْبُكْمَ مَلُوكًا اَلَا رَضِي خَمْسًا
 لَا يَعْلَمُهِنَّ اِلَّا اللّٰهُ ثُمَّ قَرَأَ
 اِنَّ اللّٰهَ عِنْدَكَ عَلِمُ السَّاعَةِ
 وَيُنزِلُ الْغَيْثَ الْاٰیٰتِ
 آپ نے فرمایا کہ یہ جبرئیلؑ تھے جو تمہیں تمہارا دین سکھانے
 آئے تھے، یہ روایت مسلم کی ہے، حضرت ابوہریرہؓ نے
 بھی تھوڑے اختلاف کے ساتھ اس کو روایت کیا ہے
 جس میں یہ الفاظ ہیں کہ جب تم برہنہ پاؤ، برہنہ بدن، گونگی
 بہرے لوگوں کو زمین کا حکمراں دیکھو، اور یوم قیامت
 ان پانچ چیزوں میں ہے جن کو اللہ تعالیٰ کے علاوہ
 اور کوئی نہیں جانتا، پھر آپ نے یہ آیت پڑھی کہ بلاشبہ
 قیامت کا علم اللہ ہی کو ہے اور وہی بارش برساتا ہے
 (متفق علیہ)

پھر ان تمام بنیادی غاصر کی بنیاد و اساس کتاب اللہ، سنت رسول اللہ، اجماع امت اور
 قیاس مجتہد ہے، جن میں سے پہلی دو حجیت شرعی ہیں جن سے شریعت بنتی ہے اور آخر کی دو حجیت تفرعی
 ہیں جن سے شریعت کھلتی ہے، پہلی دو حجیت منصرمات کا خزانہ ہیں جو روایتی ہیں، جن کے لئے
 سند و روایت ناگزیر ہے اور دوسری دو حجیت درایتی ہیں جن کے لئے تربیت یافتہ عقل و فہم اور تقویٰ
 شعار ذہن و ذوق ناگزیر ہے، اس لئے یہ مسلک اعتدال نقلی بھی ہے اور عقلی بھی، روایتی بھی ہے
 اور درایتی بھی، مگر اس طرح کہ نہ عقل سے خارج ہے نہ عقل پر مبنی، بلکہ عقل و نقل کی متوازن آمیزش
 سے بایں انداز برپا شدہ ہے کہ نقل اور وحی اس میں اصل ہے اور عقل اس کی ہمد و قستی خادم اور
 کارپرداز ہے۔

اس لئے علماء دیوبند کا یہ مسلک نہ تو عقل پرست معتزلہ کا مسلک ہے جس میں عقل کو نقل
 پر حاکم اور متصرف مان کر عقل کو اصل اور وحی یا اس کے مفہوم کو عقل کے تابع کر دیا گیا ہے، جس سے
 دین، سنت، محض بن کر رہ جاتا ہے، عوام کے لئے زندگی کی راہیں ہموار ہو جاتی ہیں اور ساتھ ہی سادہ مزاج
 عقیدتمندوں کا کوئی رابطہ دین سے قائم نہیں رہتا، اور نہ یہ مسلک ظاہریہ کا مسلک ہے، جس میں

الفاظ وحی پر جمود کر کے عقل و درایت کو معطل کر دیا گیا ہے، اور دین کے باطنی عقل و اسرار اور اندرونی حکم و مضامین کو خیر باد کہہ کر اجہتا اور استنباط کی ساری راہیں مسدود کر دی گئی ہیں، جس سے دین ایک بے حقیقت بلکہ بے معنویت غیر معقول اور جامد شے بن کر رہ جاتا ہے اور دانش پسند اور حکمت و دست افراد کا اُس سے کوئی علاقہ باقی نہیں رہتا، پس ایک مسلک میں عقل ہی عقل رہ جاتی ہے اور ایک مسلک میں عقل معطل اور بے کار، ظاہر ہے کہ یہ دونوں جہتیں افراط و تفریط اور ذکاں افرہ و فراط کی ہیں جن سے یہ متوسط اور جامع و معتدل دین بری ہے، اس لئے دین کا جامع عقل و نقل مسلک ہی ہے اور یہی ہو بھی سکتا ہے کہ تمام اصول و فروع میں عقل سلیم نقل صحیح کے ساتھ ہمہ وقت وابستہ رہے مگر دین کے ایک مطیع و فرمانبردار خادم اور پیشکار کی طرح کہ اُس کی ہر ایک کلمی و جزئی کے لئے عقلی براہین، معقول دلائل اور حسی شواہد و نظائر فراہم کرتی رہے جس سے دین، امت کے ہر طبقہ کے لئے قابل قبول اور ہمہ جہتی دستور حیات ثابت ہو اور یہ امت و جَعَلْنَا كُمْ اُمَّةً وَّنَسْتَطَاكِي صَاحِبِ مَعْدَا دِ كَهَانِي دَعَا، یہی مسلک اہل سنت و الجماعت کا مسلک کہلاتا ہے اور علماء دیوبند اس مسلک کے نقیب اور علمبردار ہیں، اسی لئے وہ اس مسلک جامع اور ان تمام دینی علوم کے اجتماع سے بیک وقت مفسر بھی ہیں اور محدث بھی، فقہ بھی ہیں اور متکلم بھی، صوفی بھی ہیں اور مجاہد و مفکر بھی اور پھر ان تمام علوم کے امتزاج سے ان کا مزاج معتدل بھی ہے اور متوسط بھی، یہی وجہ ہے کہ ان کے جماعتی مزاج میں نہ غلو ہے نہ مبالغہ اور اس وسعت نظری کی بدولت نہ تکفیر بازی ہے نہ دشنام طرازی، نہ کسی کے حق میں سب و شتم ہے نہ بدگوئی، نہ عناد و حسد اور طیش ہے اور نہ غلبہ جاہ و مال اور افراط عیش بلکہ صرف بیان مسئلہ ہے اور اصلاح امت یا احقاق حق ہے اور ابطال باطل، جس میں یہ شخصیات کی تحقیر اور بدگوئی کا دخل ہے، نہ مغرورانہ طعن و استہزار کا، ان ہی اوصاف و احوال کے مجموعہ کا نام دارالعلوم دیوبند ہے، اور اسی علمی و عملی ہمہ گیری سے اُس کا دائرہ اثر دنیا کے تمام ممالک تک پھیلا ہوا ہے۔

دارالعلوم کے قیام کی مشکلات

اور مشیتِ ایزدی کا فیصلہ

یہاں یہ سوال پیدا ہوتا ہے کہ دیوبند جیسی معمولی بستی میں دارالعلوم کے قیام کا یہ عظیم الشان تخیل بظاہر نہایت حیرت انگیز معلوم ہوتا ہے، اور اس کا موجودہ حالت تک ترقی کرنا اس سے بھی زیادہ حیرت کا باعث ہے، ظاہر ہے کہ ایسے عظیم مذہبی مرکز کے لئے کوئی بڑا اور مشہور معروف مقام تجویز کیا جانا چاہیے تھا، نیز دارالعلوم کے قیام کے متعلق بعد ہی سہارن پور میں مظاہر علوم اور مراد آباد میں قاسم العلوم اور میرٹھ میں مدرسہ اسلامی قائم ہو چکے تھے اور یہ تینوں مقام دیوبند کے مقابلے میں زیادہ مرکزیت اور اہمیت رکھتے تھے، اس کے علاوہ دیوبند جیسی چھوٹی اور غیر معروف جگہ میں تعلیم کے لوازم و اسباب کا مہیا ہونا بھی سخت دشوار تھا، دیوبند نہ کوئی غیر معمولی تجارت گاہ ہے اور نہ رؤسایاں تجارت کی بستی ہے جن کی دولت کے سہارے سے اتنے بڑے کام کو پایہ تکمیل تک پہنچایا جاسکتا تھا، ریل بھی جو آمد و رفت کا سب سے بڑا ذریعہ ہے اس وقت موجود نہ تھی۔

۱۔ دیوبند سے گزرنے والی موجودہ ناروڈن ریلوے لائن جو پہلے تاریحہ ڈیشن ریلوے کہلاتی تھی، دارالعلوم کے قیام کے بعد جاری ہوئی ہے، اس کی تعمیر و مرمت ۱۸۶۸ء میں مکمل ہوئی اور جنوری ۱۸۶۹ء سے اسکا اجراء عمل میں آیا۔ (تاریخ سہارن پور ص ۶۸)

اسی کے ساتھ جب اس پر نظر جاتی ہے کہ جس وقت دارالعلوم قائم ہو تو فارسی زبان اور قدیم علوم و فنون جو اب تک ملک میں رائج تھے اور جن کے ذریعہ سے ہر قسم کی ملازمتیں اور ذہنی فوائد و اعزاز حاصل ہوتے تھے ان کے بجائے انگریزی کو سرکاری زبان قرار دیا جا چکا تھا اور اب انگریزی کے بجائے ان قدیم علوم کا حاصل کرنا گویا تمام ذہنی فوائد و اعزاز سے اپنے آپ کو محروم قرار دے لینا تھا۔ اسی بنا پر تحصیل علم کا سب سے بڑا محرک قدیم علوم کے بجائے اب انگریزی کے حق میں تھا، چنانچہ قیام دارالعلوم کے وقت اکثر لوگوں کو یہ تشویش تھی کہ پڑھنے والے کہاں سے آئیں گے؟ ایک طرف تو یہ مشکلات دامن کشاں تھیں اور دوسری طرف جب مسلمانوں نے خود اپنی مذہبی تعلیم کے لئے مدارس کھولنے تو حکومت کی جانب سے ان کو شک و شبہ کی نظر سے دیکھا گیا، مدارس عربیہ اور بالخصوص دارالعلوم کے متعلق تو انگریزوں کی یہ رائے تھی کہ یہ سرحد کے لوگوں کو تعلیم کے بہانے سے داخل کر کے آزاد قبائل کو برطانوی حکومت کے خلاف تیار کرنے کی سازش کا مرکز ہے، شروع شروع میں عرصے تک اس امر کی اعلانیہ اور خفیہ تحقیقات ہوتی رہی، (باب دوم میں صوبہ متحدہ کے گورنر کے ایک معتمد کی رپورٹ آپ ملاحظہ فرما چکے ہیں) علماء کو عام طور پر مذہبی دیوانے " سے تعبیر کیا جاتا تھا اور ان کو حکومت کے حق میں خطرناک کوہ آتش فشاں سمجھا جاتا تھا۔

ان حالات میں مسلمانوں کا اپنی مذہبی تعلیم کی جانب متوجہ ہونا جہاں ذہنی فوائد سے محروم ہو جاتا تھا وہیں اپنی سیاسی حیثیت کو بھی مشتبہ بنا لینا تھا، چنانچہ امرار کا وہ طبقہ جو اب تک تعلیمی کاموں میں پیش پیش رہتا تھا حکومت سے قریب ہونے کے باعث دارالعلوم کی امداد میں شریک ہونے سے عرصے تک گریز کرتا رہا۔ ۱۸۵۶ء کے ہنگامہ خیز انقلاب کے بعد ملک میں ایسے لوگوں کی کمی نہیں رہی تھی جنہوں نے نفع اندوزی کی خاطر اپنے نئے آقاؤں کو خوش کرنے اور اپنے مخالفین سے انتقام لینے کے لئے جھوٹے اور غلط الزام لگانے کا مشغلہ اختیار کر لیا تھا، اور مسلمان آئے دن ان کے ہاتھوں مشکلات اور مصائب

کاشکار رہتے تھے! ہم جب دارالعلوم کے اکابر کی عظیم خدمات کا روادار ہائے دارالعلوم میں مطالعہ کرتے ہیں تو غفل حیران رہ جاتی ہے کہ ہمارے اکابر و اسلاف میں کتنی زبردست مصلحتیں ایک ایسے دور میں موجود تھیں جب کہ ان کو قبول کرنے کی راہیں مسدود ہو گئی تھیں، انہوں نے کمال اخلاص کے ساتھ اس دور کے مخالف ماحول کا جس پر لوہا مقابلہ کیا اور اپنی خدمات کو مسلسل جاری رکھا۔

فلسفہ تاریخ کا نقطہ نظر اس بارے میں خواہ کچھ بھی ہو لیکن اہل بصیرت جانتے ہیں کہ ہر چیز کے اسباب صرف مادی ہی نہیں ہوتے بلکہ کچھ اور بھی ہوتے ہیں، دارالعلوم کا حال بھی کچھ اسی طرح کا ہے، اسے اپنی زندگی میں بارہا بے شمار مشکلات سے دوچار ہونا پڑا مگر مشیت ایزدی بروقت دارالعلوم کی دست گیری کرتی رہی اور اس کا ہر قدم ترقی کی جانب گامزن رہا۔

دارالعلوم دیوبند کی زائد از ایک صدی کی مسلسل جدوجہد سے اسلام کی سر بلندی اور ملت اسلامیہ کی فلاحی زندگی کے لئے جو بہتر نتائج پیدا ہوئے وہ کسی منصف مزاج کیلئے لائق افکار نہیں ہیں آج بھی دارالعلوم کا کارواں لگاتار مصروفیت اور پُر خلوص تگ و دو کے ساتھ بھدائش دن بدن آگے بڑھ رہا ہے، علمی حلقوں اور دینی دائروں میں روز بروز وسعت پیدا ہو رہی ہے، دینی لٹریچر بھی شائع ہو رہا ہے، تبلیغی مساعی اور عامۃً مسلمین تک دین کی پیغام رسانی اور انھیں دینی قدروں سے روشناس کرانے کا سلسلہ روز افزوں ہے مثلاً حضرت ہتھم صاحب دارالعلوم کے ایشیا، افریقہ اور یورپی ممالک کے دورے دارالعلوم کی تاریخ میں اپنی نوعیت کے ایک اہم باب کا اضافہ ہیں۔

یہاں یہ بات بتا دینا نامناسب نہ ہو گا کہ جن مقامات و ممالک میں دارالعلوم کے نقش قدم پر قائم ہونے والے دینی مدارس صحیح خطوط پر سرگرم عمل ہیں وہاں اسلام کی حیثیت اور مسلمانوں کی نبی خصوصیات بڑی حد تک محفوظ ہیں۔

دارالعلوم کی عالمگیر دینی دعوت

اور تعلیمی تحریک

دارالعلوم دیوبند ایشیا کے مسلمانوں کی ایک عظیم مرکزی اور دینی درس گاہ ہے، جو ایک سو چودہ سال سے زیادہ مدت سے تفسیر و حدیث فقہ و کلام اور تہذیب و اخلاق وغیرہ علوم دینیہ کے احیاء اور ترقی کی زبردست خدمت انجام دے رہی ہے۔

ہندوستان میں مغل سلطنت کے زوال کے بعد جب انگریزوں نے اپنے سیاسی مصالح کے پیش نظر اسلامی علوم و فنون کی قدیم درس گاہوں کو یکسر ختم کر دیا تھا، اس وقت نہ صرف اسلامی علوم و فنون اور اسلامی تہذیب کے بقا کے لئے بلکہ خود مسلمانوں کو مسلمان رکھنے کے لئے ضرورت تھی کہ عظیم بنیادوں پر ایک عظیم درس گاہ قائم کی جائے، جو ہندوستان کے مسلمانوں کو اتحاد اور بے دینی کے فتنہ عظیم سے محفوظ رکھ سکے، اس وقت اسلام کے تحفظ کی تمام تر ذمہ داری علمائے کرام پر تھی، ہندوستان کی سر زمین شاہد ہے کہ علمائے کرام نے بروقت اپنا فرض انجام دینے میں کوتاہی نہیں کی۔

خداے بزرگ و بزرگ شکر ہے کہ دارالعلوم کے ذریعے سے یہ توقعات بدرجہ اتم پوری ہوئیں، اور قلیل مدت میں دارالعلوم کی شہرت بامعروج پر پہنچ گئی۔ اور بہت جلد دارالعلوم صرف ہندوستان بلکہ افغانستان، وسط ایشیا، انڈونیشیا، ملیشیا، برما، تبت، سیلون اور مشرقی و جنوبی افریقہ وغیرہ ممالک کے مسلمانوں کی ایک بین الاقوامی تعلیم گاہ بن گیا جس میں ہندو پیروں ہند کے ٹیڑھے ہزار ہزار کا ہر سال اجتماع رہتا ہے۔

دارالعلوم دیوبند صرف ایک تعلیم گاہ ہی نہیں ہے بلکہ درحقیقت ایک تحریک ہے، ایک مستقل مکتب فکر اور ایک بحر بے کراں ہے، جس سے ہندو پاک اور بنگلہ دیش کے علاوہ پورے ایشیا اور مشرقی و جنوبی افریقہ کے نشنگان علوم سیراب ہو رہے ہیں، برصغیر کے اطراف میں جس قدر دینی مدارس اس وقت موجود ہیں ان کے اساتذہ تقریباً بلاواسطہ یا بالواسطہ دارالعلوم ہی کے فیض یافتہ ہیں اور ہر سال سیکڑوں طلباء یہاں سے فارغ ہو کر درس و تدریس، وعظ و تبلیغ اور تصنیف و تالیف کے ذریعے سے اشاعت دین کا فرض انجام دیتے ہیں اور اب یورپ و انگلستان اور امریکہ تک بھی یہ سلسلہ پھیل چکا ہے۔

دارالعلوم دیوبند نے برصغیر کے مسلمانوں کی دینی زندگی میں ان کو ایک ممتاز مقام پر پہنچانے کا بہت بڑا کارنامہ انجام دیا ہے، یہ نہ صرف ایک بین الاقوامی تعلیمی ادارہ ہے بلکہ ذہنی نشوونما، تہذیبی ارتقار اور ملی حوصلہ مندلیوں کا ایک ایسا مرکز بھی ہے جس کے صحیح علم اور بلند کردار پر مسلمانوں کو ہمیشہ بھروسہ اور فخر رہا ہے، جس طرح عربوں نے ایک زمانے میں یونانیوں کے علوم کو ضائع ہونے سے بچایا تھا، ٹھیک اسی طرح دارالعلوم دیوبند نے اس زمانے میں علوم اسلامیہ اور بالخصوص علم حدیث کی جو گراں قدر خدمت انجام دی ہے وہ اسلام کی علمی تاریخ میں ایک ذریعہ کارنامے کی حیثیت رکھتی ہے۔

دارالعلوم دیوبند نے ہندوستان میں نہ صرف دینی علوم اور اسلامی قدروں کی بقا و تحفظ کے زبردست اسباب فراہم کئے ہیں بلکہ اس نے تیرھویں صدی ہجری کے اواخر

اور چودھویں صدی کے اوائل میں ہماری معاشرتی اور سیاسی زندگی پر بھی بہت دور
اور نتیجہ خیز اثرات ڈالے ہیں، ۱۹۵۷ء کے ہنگامہ انقلاب میں شکست کھا کر مسلمانوں پر بڑا
اضمحلال اور بڑی قنوطیت طاری ہو چکی تھی، اس وقت مسلمانوں کی علمی اور تہذیبی فضا میں
ہونک ساٹھا چھا گیا تھا، اگر اس وقت دارالعلوم قائم ہو کر مشعلِ راہ نہ بنتا تو نہیں کہا جاسکتا
کہ آج ہندوستانی مسلمانوں کی تاریخ کیا ہوتی۔

غرض کہ گذشتہ ایک صدی سے دارالعلوم دیوبند، تعلیم دین، وعظ و تبلیغ، اصلاح
عقائد و اخلاق اور حفاظت دین کی جو عظیم الشان خدمات انجام دے رہا ہے وہ آج کسی سے
مخفی نہیں ہیں، چنانچہ اب بہت سے ملکوں میں فضلاء دارالعلوم وہاں کے مسلمانوں کی
دینی رہنمائی اور درسی و اصلاحی اور تبلیغی خدمات میں مصروف ہیں، مولانا ابوالحسن علی ندوی کے
الفاظ میں "فضلاء دارالعلوم کا جمہور و عوام سے جو ربط ہے وہ کسی دینی جماعت کا نہیں ہے
سارے ہندوستان میں مدارس عربیہ کا جال بچھا ہوا ہے اور اس درس گاہ کے علماء و فضلاء
وہاں مسندِ درس پر متمکن ہیں، وہ امام مسلمانوں میں ذی اعتبار اور مساجد اور محلوں میں
با اثر ہیں۔" لے

اس لئے دارالعلوم کے وجود پر برصغیر کے مسلمان جس قدر فخر و مباہرات کا اظہار کریں
وہ بے جا نہ ہوگا۔

ہندوستان میں برطانوی نظامِ تعلیم کے جاری ہونے کے بعد جب یہاں ایک نئی تہذیب
اور نئے دور کا آغاز ہو رہا تھا، دارالعلوم کے اکابر نے مسلمانوں کی دینی تعلیم کی اہمیت و
ضرورت کو بروقت محسوس کیا، انہوں نے عوامی تعاون اور امام مسلمانوں کے چندے سے دینی
تعلیم اور مدارس اسلامی کے قیام کی تحریک شروع کر دی، خدا کے فضل و کرم سے ان کی یہ

تحریک مسلمانوں میں مقبول ہوئی، چنانچہ برصغیر میں جگہ جگہ دینی مدارس جاری ہو گئے، جن کا برصغیر میں وسیع جال پھیلا ہوا ہے اور جو روز بروز وسعت پذیر ہے۔

دارالعلوم کے ابتدائی زمانے ہی میں فضلاء دارالعلوم کی نسبت یہ تصور قائم ہو گیا تھا کہ دارالعلوم سے فراغت کے بعد اس کے فضلاء کے لئے عزت و وقار کے ساتھ حصولِ معاش کے ذرائع پیدا ہو جاتے ہیں، چنانچہ ۱۲۹۶ء کی روداد میں لکھا ہے کہ ایسا نہیں ہے کہ دارالعلوم سے فراغت کے بعد طلباء کو معاشی پریشانی کا شکار ہونا پڑا ہو، جیسا کہ قیام دارالعلوم کے وقت بعض لوگوں کا خیال تھا، بلکہ اللہ تعالیٰ نے یہاں کے طلباء کو بڑی عزت اور قدرو منزلت عنایت فرمائی ہے، یہاں سے جو طلباء فارغ ہو کر گئے وہ عوام و خواص میں بڑی عزت اور عظمت کی نظر سے دیکھے جاتے ہیں اور بلحاظ معاش بھی ان کی حالت بہت بہتر ہے، اور پندرہ روپے سے لے کر پچھتر روپے ماہانہ تک تنخواہ پارہے ہیں۔

دارالعلوم سے جو افراد فارغ ہوئے انہوں نے تعلیم و تبلیغ، تزکیہ اخلاق، تصنیف و افتاء، مناظرہ، صحافت، خطابت و تذکیر، حکمت و طب وغیرہ میں جو ہمیشہ بہا خدمات انجام دی ہیں وہ کسی مخصوص خطے میں محدود نہیں ہیں بلکہ ہندو پاک کے ہر صوبے کے علاوہ بیرونی ممالک میں بھی پھیل چکی ہیں، ۱۲۸۳ء سے ۱۳۹۶ء تک ایک سو چودہ سال کی مدت میں اگر دارالعلوم کی ان خدمات کا جائزہ لیا جائے جو اس نے برصغیر میں انجام دیں تو معلوم ہو گا کہ ان ملکوں کے ہر حصے میں اس نے اپنے فرزندانِ رشید کو پہنچا دیا ہے، جو اس خطے میں آفتاب و طہتاب بن کر چمکے اور مخلوقِ خدا کو ظلمتِ جہل سے نکال کر انہوں نے نورِ علم سے مالا مال کر دیا، ہندوستانِ پاکستان اور بنگلہ دیش کے فضلاء دارالعلوم کی صوبہ وار اور ملک وار ایک سو سال کی فہرست از ۱۲۸۳ء تا ۱۳۸۳ء درج ذیل ہے، ان تلامیذ کی تعداد جنہوں نے دارالعلوم سے

استفادہ کیا مگر درجہ فضیلت تک نہیں پہنچ سکے اس کے علاوہ ہے:-

ہندوستان

نمبر	نام صوبہ	تعداد فضلاء کرام	نمبر	نام صوبہ	تعداد فضلاء کرام
۱	اُتر پردیش	۱۸۹۶	۹	میسور	۶
۲	مغربی بنگال	۱۵۱	۱۰	مدھیہ پردیش	۲۸
۳	آسام و مئی پور	۲۶۵	۱۱	مشرقی پنجاب	۱۹۶
۴	بہار و اڑیسہ	۷۸۰	۱۲	دہلی	۱۲
۵	مدرا س	۳۰	۱۳	مہاراشٹر	۳۹
۶	ٹراونکور	۳	۱۴	گجرات	۱۳۸
۷	کیرالہ	۳۲	۱۵	راجستھان	۴۳
۸	آندھرا پردیش	۵۲	۱۶	جموں و کشمیر	۱۱۰

میزان ۳۷۹۲

۳۶۱۱

۷۴۰۳

۱۳۸۳ لغات ۱۳۹۶ء میں ہندوستان کے فضلاء کی مجموعی تعداد

کل میزان

فضلاء دارالعلوم دیوبند کی یہ وہ تعداد ہے جس کا تعلق صرف ہندوستان سے ہے، ہندوستان کے علاوہ دو سر جن ملکوں کے طالبان علم نے دارالعلوم سے علمی فیضان حاصل کر کے فراغت پائی ان کے نقشے سے واضح ہوگا کہ دارالعلوم نے اپنے علمی فیوض سے صرف بڑے صغیر ہی کو بہرہ اندوز نہیں کیا بلکہ ایشیا اور افریقہ کے اسلامی ممالک بھی اس کی ضیا پاشیوں سے محروم نہیں رہے، ان غیر ملکی فضلاء

دارالعلوم کی ایک سو چودہ سالہ فہرست از ۱۲۸۳ھ تا ۱۳۹۶ھ یہ ہے:-

۱	۱۰۹	۱۰	سیام	۱
۲	۱	۱۱	سیلون	۴
۳	۱۱	۱۲	عسراق	۲
۴	۱۶۰	۱۳	فرانس	۱
۵	۲	۱۴	کمبوڈیا	۱
۶	۱۹۹	۱۵	کویت	۲
۷	۴۴	۱۶	ملائشیا	۲۲۵
۸	۷۰	۱۷	نیپال	۵۸
۹	۲	۱۸	یمن	۱
				میزان کل
				۱۱۱۶

ہندو بیرون ہند کے فضلاء کی مجموعی تعداد یہ ہے:-

۷۴۰۳	۱- ہندوستان
۱۵۲۳	۲- پاکستان
۱۶۷۲	۳- بنگلہ دیش
۱۱۱۶	۴- مختلف ممالک
۱۱۷۱۴	میزان
	مذکورہ بالا

سند یافتہ فضلاء دارالعلوم کے علاوہ جن طلباء نے دارالعلوم سے استفادہ کیا ان کی تعداد کا تخمینہ یہ ہے:-

۵۸۳۱۰	کل میزان
۷۰۰۲۲	

۱۰۰ یہ تخمینہ ۱۳۸۳ھ تک کا ہے، اس کے بعد ۱۳ سال کے اعداد و شمار فراہم کئے جا رہے ہیں۔

دارالعلوم کے ۲۸۸، فضلاء صنعت و حرفت جنھوں

نے تجارت کے ساتھ دینی خدمات بھی انجام دی ہیں۔

انہی قديم دارالعلوم نے ۸۹۳۶ مدارس و مکاتب قائم کئے۔

مذکورہ بالا خدمات میں جن حضرات نے اونچے درجے کا مقام حاصل کیا ان کی تعداد

یہ ہے:-

اعلیٰ درجے کے معلمین مدرسین	۲۲۸
مصنفین	۲۷۶
مفتی	۱۶۴
مناظر	۱۱۲
صحافی	۱۰۸
خطیب و مبلغ	۲۸۸
طیب	۱۶۴

غرض کہ دارالعلوم دیوبند نے اپنے فضلاء کرام کا ایک ایسا گلدستہ تیار کیا ہے جس میں رنگ برنگ کے پھول اپنی عطر بیزی سے مشابہ جان کو فرحت و انبساط کا سامان بہم پہنچا رہے ہیں، اس حقیقت سے کون واقف نہیں کہ طالبان علم ہی کسی قوم کی توانائی کا اصل خزانہ ہوتے ہیں، مسلمانوں میں ہونہار نوجوانوں کی کمی نہیں ہے، لیکن آج ایسے بے شمار نوجوان اور بچے موجود ہیں جو تعلیم کا شوق تو رکھتے ہیں مگر ان کی راہیں مالی پریشانیاں حائل ہیں، وہ چلنا چاہتے ہیں مگر چل نہیں سکتے، آگے بڑھنا چاہتے ہیں مگر بڑھ نہیں سکتے، وہ اُسبھنا چاہتے

لے دیکھ دارالعلوم دیوبند کی سو سالہ زندگی ص ۸۶۔ اس سلسلے کے ۱۳۸۳ء سے اب تک کے فضلاء

دارالعلوم کی کارکردگی کے اعداد و شمار دیکھتے جا رہے ہیں۔

ہیں، مگر اُبھر نہیں سکتے یہی نوجواں اور نچے ہیں جو کل ہمارا مستقبل ہوں گے! اس مجبوری اور پابستگی کو محسوس کر کے دارالعلوم دیوبند اور اس کے نقش قدم پر قائم شدہ تمام دینی مدارس نے طلبائے علوم دینیہ کے لئے مُفت تعلیم کے ساتھ ساتھ خورد و نوش، لباس اور قیام کی مُفت سہولتیں بہم پہنچا کر تشنہ کا ماہِ علم کے لئے طلبِ علم کی شاہراہیں کھول دی ہیں اور اُن تمام رُکاوٹوں کو ختم کر دیا ہے، جو حصولِ تعلیم کی راہ میں حائل تھیں، دینی مدارس کا نقطہ نظر یہ ہے کہ دنیا کے خزانے کی اصل کنجی دین کی کنجی ہے، اس نقطہ نظر سے دینی مدارس میں تعلیم پانے والے بلاشبہ کامیاب زندگی گزار رہے ہیں، جہاں تک بزرگ صغیر میں ان کی طلب کا تعلق ہے وہ روز بروز بڑھ رہی ہے، اس لحاظ سے فضلاء دینیہ کا مستقبل روشن اور لائقِ اطمینان ہے، تعلیم سے فارغ ہو کر فضلاء دارالعلوم نے اپنے لئے زندگی کی جس لائن کو بھی اختیار کیا وہ اس میں کامیاب رہے ہیں، اور بے روزگاری کی شکایت ان کے بارے میں بہت ہی کم سننے میں آتی ہے حالانکہ اس زمانہ میں عصری تعلیم پانے والوں میں بے روزگاری کی شکایت عام ہے۔

اپنی زائد از صد سالہ تاریخ میں دارالعلوم نے ہندوستانی مسلمانوں کو ایک طرف سماجی زندگی کا ترقی یافتہ شعور دیا ہے، تو دوسری طرف انھیں فکر و عمل کا توازن بخشا ہے، آج مسلمانوں کا جو طبقہ اسلامی نظریات کی معقول تعبیر، اسلامی افکار کی اطمینان بخش توجیہ اور صحیح اسلامی زندگی اختیار کئے ہوئے ہے وہ دارالعلوم کی زائد از سو سالہ علمی و عملی جدوجہد کا نتیجہ ہے، عام روایات کے برخلاف یہاں کا مذہبی رجحان کبھی رجعت پسند نہیں رہا۔ دارالعلوم نے اپنے بنیادی اصولوں کی گرفت کے ساتھ ساتھ بدلتے ہوئے حالات میں ہمیشہ وقت کے تقاضوں کا اس حد تک ساتھ دیا ہے جس حد تک اسلامی اصول ساتھ دینے کی اجازت دیتے ہیں، اس اعتبار سے کہا جاسکتا ہے کہ دارالعلوم ایک ایسا تعلیمی ادارہ ہے جو قدیم و جدید کے حسین سنگم پر قائم ہے اور جس کی زائد از یک صد سالہ شان دار

روایات اس کے تابناک ماضی کی نقیب اور اس کے عظیم مستقبل کی پیام برہیں۔

دارالعلوم دیوبند کا علمی اور دینی فیضان | اس میں شک نہیں کہ مسلمان اپنی کمزوریوں کے باعث حکومت کو

خیر باد کہہ کر اپنی اجتماعی زندگی کی موت کے فیصلے پر مہر لگا چکے تھے، مگر مشیت ایزدی ان کو باقی رکھنا چاہتی تھی، اس کے لئے دینی حرارت کی ضرورت تھی جو ہمیشہ مسلمانوں کی ترقی کا سرچشمہ رہی ہے، اس سرچشمے کے لئے دیوبند کی سرزمین کو منتخب کیا گیا، چنانچہ صدیوں پہلے سے حضرت مجدد الف ثانی اور حضرت سید احمد شہیدؒ کی مبارک زبانوں سے اس سرزمین کو علوم نبوت کا گہوارہ بننے کی بشارت دی جا رہی تھی، اور غالباً یہی وجہ ہے کہ دارالعلوم کی تاسیس و قیام میں حصہ لینے والے حضرات صرف علوم ظاہری سے ہی آراستہ نہ تھے بلکہ ان کے قلوب انوار الہیہ کی تجلیات کے بھی خزینہ بردار اور آئینہ دار تھے، جنہیں خاص الہام کے ذریعے دارالعلوم کے قیام پر مامور کیا گیا تھا، حضرت قاضی محمد اسماعیل منگھورٹی جو اکابر اولیاء اللہ میں سے گذرے ہیں فرماتے ہیں کہ "دارالعلوم دیوبند، مظاہر علوم سہارنپور اور مراد آباد کا مدرسہ شاہی ان مدرسوں میں سے نہیں ہیں جن کو اتفاقاً طور پر قائم کر لیا جاتا ہے، یہ مدارس خاص الہامات کے ذریعے قائم کئے گئے ہیں، حضرت مولانا حافظ محمد احمد صاحب ہنتم پنجم دارالعلوم اپنی ایک یادداشت میں تحریر فرماتے ہیں کہ :-

"بعالم اسباب اس مدرسہ کو جو کچھ شہتیر، عزت، وجاہت، حرمت، ترقی اور مقبولیت حاصل ہوئی ہے، یہ محض اللہ کا انعام اور خاص احسان اس مدرسہ پر ہے، بیشک سے اس مدرسہ کو ایسے مقبولان بارگاہ ایزدی کی سرپرستی اور ایسے خاصانِ خدا کی تربیت نصیب ہوئی جن کی توجہ ظاہری

دبا لٹنی کی وجہ سے یونان فونانا اس مدرسے ہمیشہ ہر قسم کی ترقی حاصل کی۔ ممبروں میں اخلاص، مدرسین میں اتحاد، ہر ایک امر میں خیر و برکت اور ہر ایک ساعت میں ترقی وغیرہ وغیرہ یہ سب امور انہی حضرات کی توجہ اور انہی ارباب خیر کے توکل کی علامت ہیں۔

اس حقیقت میں کوئی شبہ نہیں ہے کہ اللہ تعالیٰ کا اس اُمت کے ساتھ جو معاملہ رہا ہے اور اُس نے جس طرح پہنچے بھی بارہا اُمت کی دست گیری کی ہے اسی طرح اس موقع پر بھی کہ شتمہ رہائی کا ظہور ہوا، فلسفہ تاریخ کی روشنی میں اس حقیقت کو یوں بیان کیا جاسکتا ہے کہ یہ ناسازگار حالات کا طبعی ردِ عمل تھا، جس نے مسلمانوں کے ذہنوں کی خوابیدہ قوتوں کو جھنجھوڑ کر بیدار کر دیا، اور ان کے اندر زندگی کی ایک نئی روح دوڑا دی۔

اس موقع پر یہ جانتا بہت ضروری ہے کہ ہندوستان کے مسلمانوں اور دوسرے ممالک اسلامیہ میں دارالعلوم کی تعلیم و تربیت کے کیا نتائج و ثمرات برآمد ہوئے، کیونکہ کسی چیز کی کامیابی کا صحیح معیار دراصل اس کے عواقب و نتائج ہی ہو سکتے ہیں اس سلسلے میں عرصہ ہوا لاہور کے مشہور روزنامہ "زمیندار" نے دارالعلوم دیوبند کے بارے میں لکھا تھا کہ:

"اس وقت ہندوستان کے طول و عرض میں علوم دینیہ سے واقف جتنی ہستیاں

نظر آتی ہیں ان میں بڑا حصہ اسی دریائے علم (دارالعلوم دیوبند) سے سیراب

ہو کر نکلا ہے، ہندوستان کے بڑے بڑے علماء نے اسی مہتمم بالشان مدرسہ

میں زانوئے ادب کیا ہے، اور درحقیقت علمی خدمات کی گراں مائیگی میں

ہندوستان کی کوئی درس گاہ اس کا مقابلہ نہیں کر سکتی، یہی نہیں بلکہ بیرونی

ممالک میں بھی ایک دو مستثنیات کو چھوڑ کر کوئی دارالعلوم ایسا نہیں جو اس کے

مگر کھا کے اور جس نے ملت بیچارہ اسلامیہ کی اتنی اہم خدمات انجام
دی ہوئی۔

دارالعلوم دیوبند اُس وقت قائم ہوا جبکہ ہندوستان میں مذہبی تعلیم کے مدارس یکسر
معدوم ہو چکے تھے اور وہ وقت قریب نظر آتا تھا کہ ہندوستان میں جدید تعلیم اور اُس کے
اثرات کے سامنے مذہبی تعلیم، اسلامی احکام اور شعائر دین کی روشنی گم یا کم از کم مدہم
ہو جائے اس پر آشوب وقت میں دارالعلوم نے ملت کی ڈگمگاتی ہوئی کشتی کو سنبھالا،
اس لئے جہاں تک مسلمانوں کی حیات اجتماعی کی نشاۃ ثانیہ کا تعلق ہے بے تکلف کہا جا سکتا
ہے کہ اس کی تاریخ کا بڑا حصہ دارالعلوم کی مسلسل تعلیمی اور تبلیغی جدوجہد کے دامن سے
داہستہ ہے، دارالعلوم کی طویل زندگی میں حوادث کے کتنے ہی طوفان اُٹھے اور حالات و
سیاسیات میں کتنے ہی انقلاب آئے مگر یہ ادارہ جن مقاصد کو لیکر عالم وجود میں آیا تھا
انتہائی استقلال و ثبات قدمی کے ساتھ اُن کی تکمیل میں سرگرم عمل رہا، یہ حقیقت ہے کہ
فکر و خیال کے ان ہنگاموں اور فتنہ مغرب میں ڈوبی ہوئی تخریکوں کے دور میں اگر بالعموم مدارس
عربیہ اور بالخصوص دارالعلوم جیسے علمی ادارے کا وجود نہ ہوتا تو نہیں جا سکتا کہ آج مسلمان
جمود و بے حسی کے کس گردابِ عظیم میں پھنسے ہوئے ہوتے :

ارشاد و تلقین، تبلیغ و تذکیر، تعلیم و تربیت اور اصلاحِ خلق کا کوئی گوشہ ایسا
نہیں جہاں دارالعلوم کے فضلاء مصروفِ عمل نہ ہوں، اور ملتِ اسلامیہ کی اصلاح و تربیت
میں انہوں نے اہم کردار ادا کیا ہو، دعوت و ارشاد اور وعظ و تبلیغ کے بڑے بڑے
جلسوں کی رونق اس وقت ہندوستان میں دارالعلوم ہی کے گرامی قدر علماء کے دم
سے قائم ہے، بڑے بڑے مدارسِ اسلامیہ کی مسندِ تدریس کی زینت آج یہی اصحاب ہیں،

تعلیمی فکر و عمل کے لحاظ سے دارالعلوم ہمیشہ ایک مخصوص مسلک پر گامزن رہا ہے، یہ مسلک اس کے فہم و فراست کی روشنی اور وقت شناسی کا پورا پورا آئینہ دار ہے، اور صرف اس وقت ہی نہیں بلکہ ایک عرصے بعد تک بھی ہمارے ماہرین تعلیم کا ایک بڑا طبقہ اس کو سمجھنے سے قاصر رہا، مگر آخر کار حالات کی گردش نے دارالعلوم کی صداقتِ عمل کو روز روشن کی طرح واضح کر دیا۔ حتیٰ کہ جن حلقوں سے اب تک دارالعلوم کی شد و مد کے ساتھ مخالفت کی جاتی رہی تھی ان کو بھی اس کی ضرورت اور خدمات کا اعتراف کرنا پڑا، چنانچہ ایک موقع پر جبکہ حیدرآباد دکن سے دارالعلوم کی امداد بند کرانے کے لئے اس کے مخالفین نے تحریک شروع کی تو ڈاکٹر اس مسعود مرحوم نے جو اس وقت حیدرآباد دکن میں وزیر تعلیم تھے اس تحریک کی مخالفت کرتے ہوئے لکھا تھا کہ :-

”اگرچہ انگریزی کی اشاعت میں کوشاں ہیں اور جس طرح معاشی دنیا دہی حالت سے ہماری سعی بجا ہے، اسی طرح مذہبی ضرورت سے دیوبند (دارالعلوم) کا وجود ضروری ہے۔“

بہرائیج کی مشہور درگاہ حضرت سید سالار مسعود غازیؒ کے محافظ خواجہ خلیل احمد شاہ رقم طراز ہیں :-

”دارالعلوم دیوبند جو ہندوستان میں ہی نہیں بلکہ ساری دنیا میں علیمِ اسلامیہ کا ایک بے مثال مرکز ہے، اور جامعہ ازہر کے بعد دنیا میں اس کا خاص نمبر ہے، یہی مدرسہ ہے جس نے ہندوستان میں علومِ اسلامیہ عربیہ کے دریا بہا دیئے، ہندوستان کے گوشے گوشے میں یہاں کے فضلاء علومِ دینیہ کی تعلیم اور اسلامی خدمات میں لگے ہوئے ہیں، دارالعلوم دیوبند نے دین اور علوم میں

کی جو خدمات انجام دیں وہ آفتاب کی طرح روشن ہیں، ہاں کوئی کور باطنی بہشِ صحرٰی اور حق دشمنی سے اپنی آنکھیں بند کرے تو اس کا علاج نہیں ہے۔

جن لوگوں کو ممالکِ اسلامیہ کی سیر و سیاحت کا اتفاق ہوا ہے، یا ان ممالک کے حالات اخبارات و رسائل میں ان کی نظر سے گزرے ہیں ان کو ایک چیز ان ممالک کے ذہن و فکر میں تو کسی قدر کم مگر طرزِ معاشرت میں نمایاں نظر آئے گی وہ یہ کہ ممالکِ اسلامیہ کے باشندے مغربی تہذیب و تمدن سے نہ صرف یہ کہ متاثر ہی ہوئے ہیں بلکہ کافی حد تک اس کے اثرات کو انھوں نے قبول اور اختیار کر لیا ہے، شام، مصر، عراق اور ایران وغیرہ ممالک جن کی زمینیں براہِ راست صحابہ کرامؓ کے قدم سے مشرف ہوئیں اور ان کے انعامِ طیبہ سے بلا واسطہ فیض حاصل کیا، صدیوں تک علومِ نبوت و آثارِ صحابہ سے ان کی فضا درخشندہ رہی اور وہ اسلامی علوم و فنون کا گہوارہ بنے رہے، مگر جوں ہی ان کی سر زمین پر اغیار کے قدم پہنچے نہات سرعت کے ساتھ انھوں نے اسلامی علوم و فنون اور اسلامی تہذیب و تمدن کو خیر باد کہہ دیا اور ایسا تغیر و انقلاب قبول کیا کہ گویا وہ کبھی اس اسلامی خوبو سے گزرے ہی نہ تھے، یا ہمیشہ سے یورپ ہی کا کوئی جڑ تھے۔

اس معاشرتی اور تہذیبی انقلاب کے علاوہ علمی انقلاب کی کیفیت آپ گذشتہ ادراق میں علامہ سید رشید رضا مرحوم کی زبان سے یہ سن چکے ہیں کہ "اس زمانے میں ہندوستانی علماء کی توجہ اگر علمِ الحدیث کی طرف مبذول نہ ہوتی تو مشرقی ممالک سے یہ علم ختم ہو چکا ہوتا، مصر، شام، عراق اور حجاز میں دسویں صدی ہجری سے چودھویں صدی کے اواخر تک یہ علم ضعف کی آخری منزل پر پہنچ گیا تھا، موصوف نے ۱۳۱۵ھ میں جب مصر ہجرت کی تو

۱۵ " زاد می ملایاد شہدائین اسلام کے ایجنٹ " مصنفہ خواجہ خلیل احمد شاہ، مطبوعہ اکیلی

پریس بھرائیج ص ۱۱ و ۱۲

جامع ازہر اور دوسری مسجدوں کے خلیفوں کو دیکھا کہ اپنے خطبوں میں ایسی حدیثیں پڑھتے ہیں جن کا کتبِ حدیث میں کہیں پتہ نہیں، اس کے بعد لکھا ہے کہ داعظوں اور مدرسوں کا بھی یہی حال تھا :-

لیکن ہندوستان جو عموماً صحابہ کرام کے قدم سے بھی محروم رہا ہے اور اُن کے انقباضِ طیبہ سے براہِ راست اسے استفادہ کا موقع بھی نہیں ملا ہے، جب یورپ کے تسلط و اقتدار کے ہلاکت بار طوفان نے اسے بہالے جانا چاہا اور ان حوادث کا ڈیڑھ دو صدیوں تک یہاں کے مسلمانوں کو مقابلہ کرنا پڑا مگر اس کے باوجود آج تک ہندوستان کے مسلمانوں نے اپنی اس قدیم اسلامی خوبو، تہذیب و معاشرت اور شہیتِ مذہبیت کو کلیتہً نہیں چھوڑا جس پر آٹھ سو سال پہلے اس کا سنگِ بنیاد رکھا گیا تھا!

اس فرق کی وجہ؟ اس کا سبب بجز اس کے اور کیا ہو سکتا ہے کہ متذکرہ اسلامی خطوں میں انقلاب کے وقت کوئی ایسی منظم دینی جماعت موجود نہ تھی جو انقلاب کی مسموم فضا میں قوم کی بغض کو دیکھ کر اس کی بقا اور تحفظ کے لئے بطور حفظِ ماتقدم کوئی ہمہ گیر انتظام کرتی لیکن ہندوستان میں حضرت شاہ ولی اللہ دہلوی قدس سرہ نے اس تغیر کو اُس کے اذہن اور دھندلے نقشِ ہی سے پہچان کر حفاظتی تدابیر کی بنیاد رکھ دی تھی، اور وقت کے مناسب ذہن و فکر کی ایسی تشکیل فرمائی، جس نے اجنبی اثرات سے مسلمانوں کو محفوظ رکھا اور بالآخر اس جماعت کی منظم اور بابرکت مساعی ایک طرف تو دارالعلوم کی شکل میں نمایاں ہو کر مسلمانوں کے دین و دیانت کی ضمانت و اثبات ہوئیں اور دوسری طرف ان کے اسلامی رشتوں اور دینی روابط کے استحکام کا ذریعہ بنیں، دارالعلوم اور اس کی جماعت نے یورپ کی الحاد پر درآندھیوں اور لادینی کے زہریلے طوفانوں پر بند لگائے اور مسلمانوں کو بہاؤ کے دھارے سے بچا کر کنارے پر رکھا دیا، انھیں ان کا بھولا بوا سبق یاد دلا یا اور اس طرح ہندوستان میں علمِ نبوت اور آثارِ صحابہ کو قائم رکھ کر مسلمانانِ ہند کے قدم کو جاڑہ مستقیم سے پہنچے نہیں دیا۔

تیرھویں صدی ہجری (انیسویں صدی عیسوی) پر سے عالم اسلام میں سیاسی زوال اور فکری اضمحلال کا زمانہ ہے، اس زمانے میں اسلامی ملکوں پر یورپ کو غلبہ حاصل ہوا اور ہر جگہ کم و بیش اسلامی تہذیب اور اسلامی علوم کو موت و زلیلت کی کنکاش سے دوچار ہونا پڑا۔ عالم اسلام میں نئی نئی گمراہ کن تحریکوں نے جنم لیا، غرض کہ شاہانِ منلیہ کے اقتدار کے زوال کے بعد ہندوستان کے مسلمان اپنی تاریخ کے بڑے ہی نازک دور سے گزر رہے تھے، انہیں صحیح رہنمائی کی جس قدر ضرورت اس زمانے میں تھی اتنی پہلے کبھی نہ ہوئی تھی، منحل سلطنت کا خاتمہ اور انگریزی حکومت کا قیام ہندوستانی مسلمانوں کی تاریخ کا ایک عظیم ترین حادثہ تھا؛ انگریزوں کے جبر و تشدد اور ظالمانہ تسلط میں تو انہیں اسلام کا نفاذ تو بڑی بات تھی، خود اسلام اور مسلمان کا ہندوستان میں باقی رہنا بھی مشکل تھا، اس وقت تحفہ اسلام کی تمام تر ذمہ داری کو سنبھالنے والی عمارت ہی کی جماعت تھی، سرزمین ہند کا چپہ چپہ اس کا گواہ ہے کہ عمارت نے اپنے زرائع کی ادائیگی میں شتمہ برابر کوتاہی نہیں کی، تاریخ کا معمولی طالب علم بھی جانتا ہے کہ حکومت کی پشت پناہی سے محروم ہونے کے باوجود گذشتہ سو سال میں ہندوستان کے عمار کرام نے ملت کے تحفظ و ترقی کی بھاری ذمہ داری کو اس خوش اسلوبی سے انجام دیا ہے کہ غیر ملکی حکومت کو اسلام دشمنی کے ہر محاذ پر شکست اٹھانا پڑی، اور بھلائی شدہ مسلمان ہندوستان میں ترقی پذیر رہے!

۱۸۵۷ء کے سیاسی انقلاب کے بعد ہندوستانی مسلمانوں پر مضائب و مظالم کے جوہر پڑے توڑے گئے تھے انھوں نے عام طور پر مسلمانوں میں خوف و ہراس اور بے کسی اور درماندگی کا ایک ایسا احساس پیدا کر دیا تھا کہ اگر اس کی جانب کوئی فوری موثر قدم نہ اٹھایا جاتا تو نہیں کہا جاسکتا کہ آج ہندوستان میں مسلمانوں کی من حیث الاسلام کیا حالت ہوتی، مدارس اور خانقاہیں تباہ و برباد کر دی گئیں تھیں، علماء کو دار و درسن کی بھیٹ چڑھایا جاسکتا تھا، امرار کی جاگیریں ضبط کر لی گئی تھیں، مدارس اور خانقاہوں کے اوقاف خورد برد ہو گئے تھے، عوام کو اس شد و مد اور کثرت

سے سزائیں دی گئی تھیں کہ لوگوں پر اپنی بے کسی و بے پارگی اور محکومیت کا ایسا عالم طاری ہو گیا تھا جس نے ان کے دینی اور ملی قومی کو مادف کر دیا تھا۔ ان میں جوہد کی ایک ایسی کیفیت پیدا ہو گئی تھی جس کو دیکھ کر یہ کہنا آسان نہیں تھا کہ یہ قوم پھسر بھی پنپ سکتی ہے۔ فاتح انگریز کے جو شہس انتقام نے مسلمانوں کے صرف ملک و دولت بلکہ پر کفایت نہیں کی بلکہ ان کے تیرہ سو برس کے مایانہ کارناموں، تہذیب و تمدن علم و فن اور کمالات انسانیت کو برباد کرنے اور مٹانے میں تاحید امکان کوئی کسر ایسی نہ تھی جو اٹھارہویں گئی ہو، ان حالات میں یہ کہنا قطعاً مبالغہ نہیں ہے کہ ہندوستان میں اسلام کا نام بڑی حد تک اسی دارالعلوم اور جماعت علماء کی عرق ریزیوں سے اس سر زمین میں زندہ رہا ہے، پھر نہ صرف ہندوستان بلکہ عالم اسلام کے بسنے والوں کو اس نے ایک علمی رشتے میں پرو کر ان کی بھی فیاضانہ طسرتی پر مریانہ خدمت انجام دی ہے، دنیائے اسلام کے بہت کم ممالک ایسے ہیں جہاں سے علم دین کے طالب علم اپنی علمی پیاس بجھانے کے لئے اس دارالعلوم میں آئے نہ ہوں، چنانچہ گزشتہ ایک صدی میں ہزاروں طالب علم اس شیح علم سے اپنی اپنی شعلیں روشن کر کے دنیا کے اندھیروں میں دور دور تک پھیل چکے ہیں، سیلون، جاوا، سماٹرا، ملایا، برما، چین، منگولیا، تاتار، قازان، بخارا، بحر قزاق، افغانستان، مصر، شام، یمن، عراق، حتیٰ کہ مدینہ منورہ، کہ معتقد سے بھی طلباء یہاں پڑھنے کے لئے پہنچے یہ کیا کچھ کم اعجاز ہے کہ وہ ملک جو علوم نبوت سے براہ راست کبھی مستغنی نہ ہوا ہو وہ تمام اسلامی دنیا کی دینی تعلیم کا مرکز بن جائے، حتیٰ کہ حرمین شریفین میں بھی اسی آفتاب علم کی شامیں دنیا پاشی کر رہی ہوں، اور یہ سعادت بھی کسی اور درس گاہ کے حصے میں نہیں آتی کہ اس کے طلباء نے مدینہ منورہ اور خاص مسجد نبوی میں مسند درس کو آراستہ کیا ہو، حضرت مولانا غلیل احمد مصنف بذل الجہود حضرت مولانا سید احمد اور حضرت مولانا سید حسین احمد مدنی نے برسہا برس مدینہ منورہ اور مسجد نبوی میں حدیث نبوی کا درس دیا ہے اور علوم و فنون اور کتاب سنت کے دریا بہائے ہیں، جس سے حجاز کے علاوہ مصر و شام اور عراق کے بکثرت طلباء نے استفادہ کیا اور علم کی پیاس بجھائی

حضرت مولانا مدنیؒ کے برادر بزرگ حضرت مولانا سید احمدؒ نے جو نارا العلوم کے فیض یافتہ تھے مدینہ منورہ میں مدرسۃ العلوم اشرفیہ کے نام سے ایک مدرسہ جاری کیا، جس سے اہل مدینہ منورہ فیض یاب ہو رہے ہیں، حضرت مولانا مدنیؒ فرماتے تھے کہ ”مدینہ منورہ کے قیام کے زمانے میں جب میں حضرت شاہ عبدالعسزیزؒ اور دو سکسپنڈوستانی علماء کی تفسیری معلومات علمائے حجاز کے سامنے بیان کرتا تو وہ لوگ حیرت کرتے کہ قرآن مجید کے یہ اسرار و رموز اہل نے کہاں سے حاصل کئے ہیں؟“ مولانا رحمت اللہ کیرانویؒ نے کہ مکرہ میں مدرسہ مولیٰ قائم فرمایا، یہ مدرسہ دارالعلوم ہی کے خطوط پر قائم کیا گیا ہے، اسی طرح مکہ مکرمہ ہی میں دو مدرسہ مولانا اسحاق اسرقسری نے قائم کیا جو دارالعلوم دیوبند کے فیض یافتہ تھے۔

دارالعلوم کی خصوصیت یہ ہے کہ یہ اسلام کے چہرہ صافی سے سیراب ہے اور اپنی ایک عالم انفرادیت رکھتا ہے، اس کی یہ عالم گیسر خدمات جو ہندوستان کی حدود سے گذر کر مالکِ اسلامیہ تک پہنچ چکی ہیں اور حقیقت ہندوستانی مسلمانوں کی حق شناسی اور مالی قربانیوں کا ایک شیریں پھل ہے اور وہ تحدیثِ نعمت کے طور پر تمام اسلامی ممالک میں یہ کبکرا پنا سرا و پنجا کر سکتے ہیں کہ ایشیا کے مسلمانوں کی یہ سب سے بڑی دینی درس گاہ ان کی فیاضی اور علم دوستی کی اسباب پر قائم ہے، اور اس کا دائرہ فیض ان ہی کی حدود میں نہیں ہے بلکہ غیر ہندوستانی مسلمانوں کو بھی اپنی دینی تعلیم و تربیت کے احاطے میں لئے ہوتے ہے، اور ایک سو تیرہ سال سے ہندوستان میں قابل اللہ قال الرسول کی مجلسیں صرف دارالعلوم ہی کے دم سے گرم ہیں فیوضِ آبد کا یہی وہ سرچشمہ ہے جس نے اپنے روحانی آبِ حیات سے ہند اور بیرون ہند کے گوشے گوشے میں ایمان کی کھیتیاں ہری بھری کر دی ہیں اور اسی درس گاہ کے تعلیم یافتہ علماء ہند اور بیرون کے اکثر اسلامی ممالک میں دین حنیف کی خدمت کا فرض ادا کر رہے ہیں، کوئی انصاف پسند مسلمان اس حقیقت سے انکار نہیں کر سکتا کہ ہندوستان کے مسلمانوں کے جذباتِ بیداری بیشتر دارالعلوم ہی کی مساعیٰ حسد کا نتیجہ ہیں!

زمانے نے بہت سی کروٹیں اور مختلف رنگ دکھلائے، مگر دارالعلوم نے کسی وقت اپنا
 علمی نظریہ نہیں بدلا، وہ سو سال سے زیادہ مدت سے اپنے قدیم رنگ پر قائم ہے، اسے بہت
 سے طوفانوں سے دوچار ہونا پڑا، اور اس نے بہت سی موجوں کے تھپیڑے کھائے ہیں،
 مگر اس نے اپنا موقف نہیں بدلا، اور اس کے بجائے کہ وہ زمانے کے انقلابات و حوادث
 سے متاثر ہوتا اس کی کوشش یہ رہی ہے کہ اپنی تاشیکہ زمانے کی فضا کو تبدیل کر دے،
 اسی لئے تبرہ صغیر کے مسلمانوں میں مدتوں کی محکومیت کے باوجود جتنی دین داری پائی جاتی ہے
 وہ در سہ اسلامی ملکوں میں نظر نہیں آتی، مجتہد علوم الدین علی گڑھ کے ایک مقالہ نگار نے
 لکھا ہے کہ:-

انگریزوں کے تسلط نے یہ خطرہ پیدا کر دیا تھا کہ خدا نخواستہ ملک سے دین اور علوم دین
 سب رخصت ہو جائیں، ان حالات میں دیوبند کے قیام نے یہ خطرہ دور کر دیا، اور وہ اس آیت قرآنی
 إِنَّا نَحْنُ نَزَّاتْنَا الذِّكْرَ وَإِنَّا لَهُ لَنَحَّافِعُونَ کی زندہ تفسیر بن کر ہندوستان
 کے نقشے پر ابھرا:-

ہندوپاک (تبرہ صغیر) کے مسلمان اپنی دینی زندگی میں دیوبند کے فضلاء کے مسنون احسان
 ہیں، ان کی تبلیغی اور اصلاحی کوششوں سے ملک کے گوشے گوشے میں بدعات اور غلط رسم و
 رواج کا خاتمہ ہوا، عقائد کی درستی، تبلیغ دین اور فرقہ حائل سے مناظرہ وغیرہ ان حضرات کے
 نمایاں کارنامے ہیں۔

علمی میدان میں اس کے فضلاء نے عظیم کارنامے انجام دیئے، جن میں مفید کتابوں
 کی تصنیف و تالیف کے علاوہ قدیم علمی ذخیروں کی دریافت، مفید اور پر معنی شروح و حواشی اور
 بے شمار کتابوں کے ترجمے سب شامل ہیں، علمی میدان میں ان کی خدمات قابل قدر اور لائق
 تحسین ہیں۔

دارالعلوم کے متعدد فضلاء نے میدان سیاست میں قدم رکھا اور وطن عزیز کی آزادی

کے لئے قربانیاں دیں اور مصیبتیں برداشت کیں۔ دارالعلوم دیوبند مسلمانان ہند کی سیاسی رہبری کا بھی مرکز رہا ہے، اس کے فضلاء نے نہ صرف مختلف تحریکوں کے ساتھ وابستہ ہو کر کام کیا، بلکہ متعدد تحریکوں کے عالم وجود میں آنے کا ذریعہ بھی بنے، اس طرح برابر وہ مسلمانوں کی صحیح سیاسی رہبری کرتے رہے ہیں۔

بلاشبہ قیام دارالعلوم دیوبند وقت کی ایک اہم ضرورت تھی اور اس کے فضلاء نے وقت کی اس اہم ضرورت کو پورا کیا، ملک کے ایسے حالات میں جب تعلیم خصوصاً تعلیم دین کا تصور نہ تھا انگریزوں کے قائم کردہ اسکول تھے، جو یا تو اپنے طلبہ کو عیسائی بنا کر چھوڑتے یا کم از کم مذہب سے بیزار کر دیتے، دیوبند نے ان حالات میں ملک کی صحیح دینی رہبری کی اور پورے ملک میں دینی فضا پیدا کر دی، اس سلسلے میں دیوبند کی خدمات آب زر سے لکھے جانے کے قابل ہیں:

افغانستان کے ایک سابق سفیر سردار نجیب اللہ خاں نے دارالعلوم کی نسبت اپنے تاثرات کا اظہار ان الفاظ میں کیا ہے:-

”دارالعلوم دیوبند افغانستان کے عوام کی نظر میں ایک عوامی علمی درس گاہ ہے، گھر میں اپنے مشاہدے کی بنا پر کہہ سکتا ہوں کہ وہ ایک عوامی درس گاہ ہی نہیں ہے بلکہ اسلامی ثقافت کا مرکز بھی ہے، دارالعلوم نے اس زمانے میں جب کہ ہندوستان پر اسلامی حکومت باقی نہیں رہی تھی دین اور اسلام کی حفاظت کی اہم میں اُمید کرتا ہوں کہ وہ آئندہ بھی اسی طرح علوم و فنون کی خدمت میں مشغول رہے گا، افغانستان کے عوام علماء اور علم دوست اس کے قدردان ہی نہیں بلکہ علماء کے مددگار اور بھی خواہ بھی ہیں، حقیقت میں یہ محفل ثقافت اسلامی میں ایک ممتاز ترین محفل ہے اور آپ اپنی نظیر ہے، ثقافت اسلامی کی بنیاد سچائی، محبت اور حقیقت شناسی پر مبنی ہے، اور یہ محفل ان اجزاء پر مشتمل ہے۔“

دارالعلوم کی تاریخ اس بات کی شاہد ہے کہ اس نے ہمیشہ راست کردار اور راست گفتار
فرزند پیدا کئے ہیں جن پر دارالعلوم صحیح طور پر فخر کر سکتا ہے۔

ایک مرتبہ کلکتہ کے اجازت معر جدیدہ نے دارالعلوم کی خدمات پر تبصرہ کرتے ہوئے لکھا تھا
کہ:-

دارالعلوم دیوبند اسلام کی جو مذہبی اور تعلیمی خدمات انجام دے رہا ہے، اور مغربی
تہذیب و تمدن کے سیلاب سے جس طرح اس نے اسلامی ہند کی روحانی عمارت کو محفوظ رکھا ہے
ہندوستان کے طویل و عریض بڑا عظیم کا ایک ایک گوشہ اس کی گواہی دے سکتا ہے، ایسے وقت
میں جب کہ علوم جدیدہ کی روشنی نے ظاہر میں نفردوں کو خیرہ کر دیا تھا، جب دنیوی عزت و مناصب
کی کشش اچھے اچھے دلوں کو اپنی طرف کھینچ رہی تھی، جبکہ لوگ مذہب سے بے پروا اور مذہبی تعلیم
کی طرف سے غافل ہو چکے تھے، اور قال اللہ اور قال الرسول کی مقدس آواز نئی تعلیم کے نقار
خانے میں دب گئی تھی اور مغربی تعلیم و تمدن کے فاتحانہ شور اور پکار سے مغلوب ہو چکی تھی، اس
نازک وقت میں دیوبند اور صرف دیوبند تھا جو قرآن و حدیث کے علم کو نبھالے ہوئے کھڑا رہا
ملک کی غفلتوں اور سرد مہر لوگوں کی آندھی نے رہ رہ کر اس کو گرانہا چاہا مگر وہ پہاڑ کی طرح قائم رہا
فاتح تہذیب کی خندہ زنی اس کو ایٹھ یا آیت اور اس تداامت سے منحرف نہ کر سکی، نئی تعلیم کے سیلاب
نے چاہا کہ اپنی رو میں اسے بہا لے جائے، اس کو بھی شکست ہوئی اور وہ کس پیر سہا کے باوجود ایک طرف
اپنے اندرونی اور بیرونی دشمنوں کا مقابلہ کرتا رہا اور دوسری طرف اپنی روحانیت کی روشنی ملک
کے گوشے گوشے میں پہنچاتا رہا، یہاں تک کہ مسلسل جدوجہد کے بعد وہ آج نہ صرف ہندوستان
بلکہ ایشیا کے اندر اسلامی تعلیم کا ایک عظیم الشان مرکز ہے اور اس کی روحانیت کی کشش کا یہ عالم
ہے کہ نہ صرف پشاور اور رنگون بلکہ قفقاز، موصل، بخارا اور اسلامی دنیا کے ہر حصے سے فدائیان

قرآن و حدیث، اگر پروانہ دھاس کے گرد مجتمع ہیں۔

کہا جاتا ہے کہ علماء گروہ نشین ہیں وہ دنیا کے نشیب و فراز سے واقف نہیں مگر یہ صحیح نہیں ہے، وہ علوم جدیدہ کے مخالف نہیں ہیں، مگر اس مغربیت کے یقیناً دشمن ہیں جو دلوں و دماغوں کو اپنی قومیت سے اپنے مذہب اور اپنی معاشرت سے نا آشنا بنا رہتی ہے، وہ جاہد اور تنگ نظر نہیں ہیں، مگر یہ ضرور ہے کہ وہ ایسی تعلیم اور ایسی معاشرت کو پسندیدگی کی نگاہوں سے نہیں دیکھتے جو قوم اور ملک کے فرزندوں کو اپنے سے بے گانہ بنا دے، ان کا جذبہ قومیت فنا کرے ان کو مذہب سے بے پروا اور مشرقی اخلاق سے بے بہرہ بنا دے، ان کے اندر فیشن نوازمی، ظاہر پرستی اور آرام طلبی پیدا کر دے اور زندگی کے سب سے بڑے اور اہم مقصد یعنی خدا کی عبادت اور اصل کی مخلوق کی خدمت کو ان کی آنکھوں سے اوجھل کر دے۔

انجاء الجمعیت دہلی، مورخہ ۲۲ اپریل ۱۹۵۲ء نے اپنے افتتاحیہ میں لکھا تھا:-

اس حقیقت سے انکار کرنا دنیا کی سب سے بڑی سچائی سے انکار ہو گا کہ ہندوستان کے اسلامی اور دینی مدارس خصوصاً دارالعلوم دیوبند نے اسلام اور مسلمانوں کی جو جلیل الشان خدمات انجام دی ہیں، اور جس طرح انھوں نے ذہن کو اسلامی سانچے میں ڈھالا ہے اس کی نظیر دنیا کے کسی نظام تعلیم میں نہیں مل سکتی، اتنی سستی اور ارزاں تعلیم جو عربی مدارس میں اب تک دی گئی ہے وہ ساری دنیا میں اپنی نظیر آپ ہے، مدرسین کو اتنی تنخواہ ملتی ہے، جو شاید آج کل دفتر کے چپرائیوں کو ملتی ہوگی، وہ بورڈوں پر بیٹھ کر درس دیتے ہیں تاکہ ایسے طلباء تیار ہوں جو مسلمانوں کی مذہبی زندگی کے ذمے دار بنیں، طلباء کی استفادت کا یہ حال ہے کہ انھیں جو کچھ مل گیا اُس پر قناعت کر لی، مدد سے اگر امداد بھی ملی تو صرف اس قدر کہ تیل اور صابن خرید جائے اور طلباء اپنے ہاتھوں سے کپڑوں کو صاف کر سکیں، یہ طلباء محض اللہ کی رضا کے لئے اپنے

آپ کو وقف کر دیتے ہیں اور کوئی پرواہ نہیں کرتے اگرچہ انہیں کسی دقت فاقے سے بھرا ہوا پڑے
ادراں کے بدن پر سالم کپڑا بھی نہ ہو !

ان مدارس نے جس قدر سستی تعلیم دیا ہے اگر اس کے اعداد و شمار شائع ہوں تو شاید
دنیا کو اس پر یقین نہ آئے، یہ مدارس اسلامی زندگی کا سرچشمہ ہیں جن کے ذریعے سے مسلمانوں
کے ذہن جسم میں دین و عقائد کا گرم خون داخل کیا جاتا ہے، اور اس حقیقت سے تو صوبہ ہی
واقف ہیں کہ دارالعلوم دیوبند نہ صرف ہندوستان کا بلکہ ایشیا کا صوبہ سے بڑا دینی مرکز ہے،
جس میں دنیا بھر کے طلباء تعلیم پاتے ہیں، اور جس کے فیضان علمی کی چادر میں تمام ایشیا پھیلی
ہوئی ہے :

روزنامہ "دعوت" دہلی دارالعلوم کی خصوصیات کے بارے میں رقم طراز ہے :-

"دارالعلوم دیوبند ہمارے پاس ایک صدی کی امانت ہے، ایشیا کی ممالک میں یہ واحد ادارہ
ہے جو ہر سال تقریباً پندرہ سو طلباء کی کفالت اور تعلیم کی پوری ذمہ داری اس حالت میں لیتا ہے
کہ کبھی سرکار سے اس نے ایک پیسے کی مدد نہیں لی، دارالعلوم دیوبند میں ایشیا کو چپکے سے لے کر
جہاز اور شام و عراق تک کے طلباء تعلیم حاصل کرنے آتے تھے، اور یہاں کے فارغ شدہ طلباء
ان ملکوں میں پہنچ کر اپنے تئیں علمی کا تہ بٹھاتے تھے ہندو پاک میں مدرسوں کی معلّیٰ اور مسجدوں
کی امامت و خطابت کے اہم مناصب آج بھی بیشتر اس دارالعلوم کے فارغ شدہ طلباء کے ہاتھوں
میں ہیں :

دارالعلوم کی نسبت ایک مغربی مفکر کی رائے سے آپ کو معلوم ہو گا کہ دارالعلوم کی شہرت و
عظمت ایشیا اور افریقہ کے بڑے علم سے گذر کر کناڈا تک پہنچ گئی ہے، وہاں کی سیکولر یونیورسٹی

۱۰ روزنامہ "الجمیۃ" دہلی مؤرخہ ۲۲ اپریل ۱۹۶۲ء

۱۱ اور یہ روزنامہ "دعوت" دہلی مؤرخہ ۲۲ جولائی ۱۹۶۲ء

کاڈاٹر کٹر کیتھول اسمتھ اپنی کتاب ماڈرن اسلام ان انڈیا میں لکھتا ہے:-

”ازہر شامی دارالعلوم دیوبند اسلامی دنیا میں اہم ترین اور معزز ترین مذہبی ادارہ ہے۔ قدرتی طور سے اس کا اثر و اعزاز ہندوستان میں بہت زیادہ ہے۔ خصوصاً اس وجہ سے کہ اس نے ہندوستان کے مسلمانوں کی معاشرتی ترقی میں اپنی قدیم روایت کے مطابق کافی دل چسپی لی ہے۔ اس کی قدیم روایات کا مبارک شاہ ولی اللہ دہلوی کی تحریک ہے۔ انہیں روایات کے پیش نظر دیوبندی علماء نے مختلف انقلابی تحریکوں میں مقویاً، مثلاً انقلاب ۱۸۵۷ء یا حال ہی میں کانگریس کی حمایت، بریلوی طرز فکر کے برعکس دیوبندی طرز فکر اس سے مطمئن نہیں ہے کہ حالات جوں کے توں رہیں بلکہ وہ حالات کو ترقی دینے کی جدوجہد میں پورے عزم اور جوش کے ساتھ منہمک ہے۔ اس کا نقطہ نظر حقیقی اسلام کا احیاء ہے، یعنی مسلمانوں کو مذہبی رنگ کی بد اعمالیوں و رسوم و رواج کی پستی اور اس مادی دست برد سے نجات دلانا جس کے وہ برطانوی تسلط کے وقت سے شکار ہو رہے ہیں۔“

دینیاتی اعتبار سے یہ نقطہ نظر شدید قسم کی تقلید پسندی کا حامل ہے، اجتہادِ مطلق کا دروازہ اس کے یہاں سختی سے بند ہے، دیوبند اسلام کی حدود کی نگہداشت میں بہت سخت ہے، لیکن ان حدود کے اندر رہتے ہوئے وہ پکا عقلیت پسند ہے، وہ گمراہی، نفاق اور ذہنی کاہلی کو شکست دینے کے لئے برابر کوشاں ہے، اصل کا دینی ماحول مکمل طور پر مستحکمانہ ہے، اس کے ساتھ بہت حد تک پرانے طرز فکر کی تقلید کرتے ہیں۔

علمی میدان میں دیوبندی علماء بہت سخت (پختہ) ہیں وہ عزمِ راسخ کے ساتھ اس غلط کاری، اداہم پرستی، سیر بدستی اور لوازم جہالت، مغزت اور خوف و ہراس کے خلاف کمر بستہ ہیں جو پست دیہاتی موصائٹی کے رگ و ریشے میں سرایت کئے ہوئے ہیں، ان کا نقطہ نظر روایتی اسلام ہے جو اپنی غالب ترین شکل میں جو نیز شریعت کا سختی سے نفاذ۔

تاریخ اسلام کے بارے میں ان کا تخیل معتقدانہ ہے، بخلاف آزاد خیال طبقے کے جو اگرچہ

زمانہ ماضی میں ایک مثالی دور کا بہت خوشنما اور رنگین نقشہ پیش کرتا ہے لیکن اس نقشے میں اسلامی تعلیمات کی ہندب معلومات کا رنگ بھرنے کے بجائے وہ زمانہ موجودہ کے آزادانہ خیالات و نظریات کا بہت گہرا رنگ بھر دیتا ہے۔

دارالعلوم کی علمی اور دینی خدمات اتنی واضح ہیں کہ دیکھنے والے کو پہلی نظر میں محسوس ہو جاتی ہیں۔ ۱۳۶۶ء میں صدر جمہوریہ ہند آں جہاٹی ڈاکسٹرا جنڈر پرشاد نے دارالعلوم میں تقریر کرتے ہوئے کہا تھا:-

دارالعلوم کے بزرگ علم کو علم کے لئے پڑھتے اور پڑھاتے رہے ہیں، ایسے لوگ پہلے بھی ہوتے ہیں، مگر کم، جنہوں نے علم کو محض علم کے لئے سیکھا اور سکھایا، ان لوگوں کی عزت بادشاہوں سے زیادہ ہوتی تھی، آج دارالعلوم کے بزرگ اس طرز پر چل رہے ہیں۔

دارالعلوم نے صرف اس ملک کے رہنے والوں ہی کی خدمت نہیں کی بلکہ اپنی خدمات سے اس نے اتنی شہرت حاصل کر لی ہے کہ غیر مالک کے طالب علم بھی یہاں آتے ہیں اور یہاں سے تعلیم پا کر اپنے اپنے ملکوں میں اس کی اشاعت کرتے ہیں۔ یہ بات اس ملک کے سبھی باشندوں کے لئے قابل فخر ہے۔

۱۔ ماڈرن اسلام انڈیا ص ۲۲۱

۲۔ حکومت ہند کو مدارس دینیہ خصوصاً دارالعلوم دیوبند کا شکر گزار ہونا چاہیے کہ یہ مدارس حکومت کی مالی امداد کے بغیر بہت معمولی معارف پر سادگی کے ساتھ ملک سے ناخواندگی کو دُور کرنے اور مذہبی تعلیم کے ذریعے سماج میں اخلاقی سدھار پیدا کرنے میں خدمات گے ہوئے ہیں، صرف یہی نہیں کہ ان کی عظیم خدمات کے نتائج محض ہندوستان تک ہی محدود ہوں بلکہ بقول صدر جمہوریہ ہند دو سکھ ملکوں میں بھی ہندوستان کی شہرت و عظمت کا وسیع ترین ذریعہ ہیں۔ مستند مجوبہ، ضمیمہ

۳۔ صدر جمہوریہ ہند دارالعلوم دیوبند میں ص ۲۵۲ -

دارالعلوم کے نقش قدم پرینی مدارس کافیہ

تیرھویں صدی ہجری کے اواخر میں جب دارالعلوم قائم ہوا تو اس وقت ہندوستان میں
میں مدارس کا سابقہ نظام تقریباً ختم ہو چکا تھا، کہیں کہیں خزاں رسیدہ کچھ مدارس اگر باقی بھی
تھے، تو وہ صرف مقامی حیثیت رکھتے تھے، ان میں سے کسی کو بھی مرکزی حیثیت حاصل نہ تھی،
اس سے قبل اسلامی حکومت نے عوام کو اس سے بے نیاز کر دیا تھا کہ وہ اپنے بچوں کی تعلیم کی
ذمہ داری خود اپنے سروں پر اٹھائیں، مگر اس وقت سب سے بڑا مسئلہ یہ تھا کہ آئندہ نسلوں کے
لئے کس طرح تعلیم کا انتظام کیا جائے، علاوہ ازیں اس زمانے میں جن کو دینی مدارس سمجھا جاتا تھا
ان میں علوم معقولہ کو سب سے زیادہ اہمیت دی جاتی تھی، ان علوم کی کتابیں صدرائے شمس باغ
اور شرح مطالع اور اس کے شروح و حواشی وغیرہ معیارِ فضیلت سمجھے جاتے تھے، حدیث
و تفسیر وغیرہ کی تعلیم کا بہت ہی کم رواج تھا، اس کے برعکس دارالعلوم کا قیام دلی الہی طرزِ فکر پر
عمل میں آیا تھا اس لئے یہاں علوم معقولہ کے بجائے زیادہ اہمیت علوم منقولہ تفسیر و حدیث
اور فقہ کو دی گئی تھی، آگے چل کر برصغیر میں جتنے بھی دینی مدارس جاری ہوئے ان میں بھی کم و بیش
دارالعلوم کے اسی طریقے کو پسند کیا گیا۔

چنانچہ قیام دارالعلوم کے تقریباً ۶ ماہ کے بعد رجب ۱۲۸۳ھ میں سہارن پور میں مدرسہ مظاہر علوم جاری ہوا، تو اس میں بھی وہی نصاب جاری کیا گیا جو دارالعلوم میں جاری تھا، پھر رفتہ رفتہ دارالعلوم کے نقش قدم پر مختلف مقامات میں دینی مدارس جاری ہو گئے، ستانہ بھون ضلع مظفر نگر میں حافظ عبدالرزاق صاحب مرحوم نے ایک دینی مدرسے کی بنیاد ڈالی، اور اُسے تعلیمی و انتظامی طور سے دارالعلوم کی شاخ قرار دیا، ۱۲۸۵ھ کی روداد میں تحریر ہے:

ہم نہایت خوشی ظاہر کرتے ہیں اس امر پر کہ اکثر حضرات باہمت نے اجراء مدارس عربیہ کو وسیع دینے میں کوشش کر کے مدارس بمقامات مختلف دہلی و میسرٹھ و خوجا بلند شہر و سہارن پور وغیرہ میں جاری فرمائے اور دوسری جگہ مثل علی گڑھ وغیرہ اس کار کی تجویز میں ہورہی ہے۔

پھر ۱۲۹۶ھ کی روداد میں مرقوم ہے۔

ہم کہاں خوشی سے یہ بات ظاہر کرتے ہیں اور منعم حقیقی کا شکر ادا کرتے ہیں کہ اس سال میں مقامات میسرٹھ، گلاؤٹھی، دان پور وغیرہ میں مدارس اسلامی جدید جاری ہوئے اور

۱۔ حافظ عبدالرزاق مرحوم ستانہ بھون کے رہنے والے تھے، انھیں مسلمانوں کی دینی و دنیوی تعلیم سے بڑا شغف تھا، چنانچہ موصوف نے ستانہ بھون میں جو من زوالی مسجد تعمیر کرا کر اس میں ایک دینی مدرسہ جاری کیا تھا، مدرسے کے اخراجات کے لئے حافظ صاحب نے مسجد کے اطراف میں دکانیں بنوائی تھیں، یہ مدرسہ عرصے تک جاری رہا، مولانا فتح محمد صاحب جو دارالعلوم کے اولین فارغین میں سے تھے اس مدرسے کے مدرس تھے۔

حافظ صاحب نے انجینئرنگ کی تعلیم کیلئے ایک پرائیویٹ کالج بھی کھولا تھا، جس میں وہ خود طلباء کو انجینئرنگ کی تعلیم دیتے تھے، اس کالج کے متعدد تعلیم یافتہ سب اؤر سیروں کو راقم سطور نے دیکھا ہے، افسوس ہے کہ حافظ صاحب کے انتقال کی تاریخ معلوم نہ ہو سکی، سید محبوب بنوری ۱۲۸۵ھ میں ۲۰ مئی ۱۹۰۶ء میں

اُن کا تعلق کم و بیش اس مدرسے سے ہوا۔

پھر آخر میں میرٹھ، گلاؤنٹی، دان پور وغیرہ کے مدارس کے حالات اور اُن کے قیام کی تفصیلاً بیان کی گئی ہیں۔

حضرت تالوتؑ نے ایک تقریر میں فرمایا تھا۔

اکثر مدارس اس مدرسے کی دیکھا بھالی مقرر کئے گئے ہیں تو لوگو کوئی مدرسہ اس سے ترقی پاجائے پر اہل عقل کے نزدیک وہ بھی دیوبند ہی کا پرتوا ہوگا۔

دارالعلوم دیوبند کے نقش قدم پر اُس وقت جو مدارس جا رہے تھے، دارالعلوم کی رودادوں میں تفصیل سے اُن کے حالات لکھے گئے ہیں، اُن میں سے چند مدرسے یہ تھے۔

تھانہ بھون ضلع مظفرنگر میں ایک مدرسہ عربی بسعی و مدرسہ تھانہ بھون

کوشش اہل اسلام مدت سے جا رہی ہے، جس کی نسبت وہاں کے مہتمم حافظ عبدالرزاق اور مولوی فتح محمد صاحب مدرس کی یرائے ہوئی کہ یہ شاخ مدرسہ عربی دیوبند کیا جاوے اور اس کی خواندگی کا انتظام دآمد و صرف نگرانی معرفت مہتممان مدرسہ دیوبند ہو اس لئے حسب مشورہ مہتممان مدرسہ ہذا اُس مدرسے کو شاخ مدرسہ ہذا کر لینا مستحسن معلوم ہوا، چنانچہ محرم الحرام ۱۳۹۱ھ سے انتظام اس کا سپرد مہتمم مدرسہ عربی دیوبند کیا گیا۔ ۱۳۹۲ھ کی روداد میں مرقوم ہے :-

خداوند تعالیٰ کا ہزار ہزار شکر ہے کہ اس تھوڑے سے عرصے میں اس مدرسہ (دارالعلوم دیوبند) کا شمار حاصل ہونے لگا، اور اس نے اپنے کام میں وہ عروج اور کمال پیدا کیا کہ ہندوستان کے بڑے بڑے شہروں اور قصبوں میں اس قسم کے بہت سے مدرسے جا رہے ہیں اور ہورہے

ہیں اور انشائراً اللہ آئندہ ہولنگے، معاونانِ مدرسہ ہذا کو مبارک ہو، اور مقاماتِ ذیل کے اہلِ ہمت و کرم نے اپنے مقامات پر جن کا بالتفصیل آئندہ انشائراً اللہ ذکر کریں گے، مدارسِ عربی جاری کر کے اس مدرسے کے تابع کر دیا، اور اپنی خوشی سے اُن کو شاخِ مدرسہ ہذا قرار دیا، یہ اُن کی خوش فہمی اور عالی ہمتی کی دلیل ہے، ستخانہ سہون، مظفر نگر، گلاؤٹی، کیرانہ، انبٹ۔

۱۲۹۶ھ کی روداد میں لکھا ہے کہ :-

ہم کمالِ خوشی سے یہ بات ظاہر کرتے ہیں اور منعمِ معینی کا شکر ادا کرتے ہیں کہ اس سال میں میرٹھ، گلاؤٹھی، دان پور میں مدارسِ اسلامی جدید جاری ہوئے اور اُن کا تعلق کم و بیش اس مدرسہ (دارالعلوم دیوبند) سے ہوا اور اُن مقامات کے باشندوں کو مبارک باد دیتے ہیں اور خدائے عزوجل کی جناب میں دعا کرتے ہیں کہ ان مدارس کو قیام ہو اور روز بروز ترقی پکڑیں اور بڑے بڑے شہروں اور قصبوں کے مسلمانوں کو اس کا بخیر کی تقلید کی توفیق ہو، اے خدائے پاک وہ دن دکھلا کر کوئی بستی اس دولت پائیدار سے خالی نہ رہے اور ہر گلی کوچے میں علم کا چرچہ ہو اور جہلِ عالم سے کافر ہو، آمین اللہم آمین، اب ہم بنکے تفریح ناظرین ہر ایک کا حال بالا جمل جہاں عرض کرتے ہیں۔

میرٹھ ایک مشہور شہر ہے، ایسے عمدہ موقع پر مدرسہ کا ہونا مسلمانوں کو کمال درجے تقویت بخش ہے، الحمد للہ

مدرسہ اسلامی میرٹھ

۱۳ سالِ حال میں بحسن سسی مولوی محمد ہاشم صاحب رئیس میرٹھ یہ مدرسہ غریب مسلمانوں کے چندہ سے جاری ہوا، اگرچہ اس شہر کی حیثیت کے موافق اب تک چندہ نہیں ہوا، مگر انشائراً اللہ امید قوی ہے۔

۱۳۹۶ھ میں ۱۳۷۱ھ روداد ۱۳۹۶ھ میں ۶۱-۶۳۔ ۱۳۷۱ھ یہ مدرسہ ترقی یافتہ قومی نے اپنے

آخری زمانہ قیام میرٹھ میں قائم کیا تھا، یہ مدرسہ دارالعلوم دیوبند کی شاخ تھا، اس کے اولین اساتذہ دارالعلوم

کے فارغ التحصیل فضلاء تھے، مولانا ناظر حسن دیوبندی (باقی حاشیہ صفحہ آئندہ پر)

جلد چندہ کافی فراہم ہوگا اور یہ مدرسہ اچھی ترقی پکڑے گا، بالفعل اس مدرسے کے مہتمم جناب مولوی محمد ہاشم صاحب ہیں، مولوی ناظر حسن صاحب تعلیم یافتہ مدرسہ عربیہ دیوبند مدرسہ اول عربیہ ہیں، ایک مدرسہ فارسی اور ایک قرآن شریف کے، اور ایک شخص واسطے وصول

(بقیہ حاشیہ صفحہ گزشتہ) جو بعد میں شمس العلماء ہوئے اور حضرت مولانا مفتی عزیز الرحمن دیوبندی اور حضرت مولانا حبیب الرحمن عثمانی راجو علی الترتیب بعد میں دارالعلوم کے مفتی اعظم اور مہتمم ہوئے) اس مدرسہ کی مسند مدرس کو زینت دیتے رہے، حضرت مولانا حکیم محمد اسحاق کشموری (وفات ۱۳۶۳ھ) حضرت قاری محمد اسحاق میرٹھی خلیفہ حضرت مفتی عزیز الرحمن دیوبندی (وفات ۱۳۶۳ھ) اور حضرت مولانا قاضی بشیر الدین قاضی شہر میرٹھ مولف تذکرہ عزیز و غیرہ (وفات ۱۹۲۵ء) والد ماجد حضرت مولانا قاضی زین العابدین سجاد اور حضرت مولانا سراج احمد میرٹھی مدرس مدرسہ دارالعلوم دیوبند جیسے حضرات اس مدرسہ کے اولین طلباء میں شامل تھے، مولوی محمد ہاشم مالک مطبع ہاشمی میرٹھ اس کے مہتمم تھے۔

۱۳۳۸ھ میں جب یہ مدرسہ غیر دیوبندی عناصر کے قبضے میں چلا گیا تو مولانا قاضی بشیر الدین اور مولوی محمد سراج صاحب (خلف الرشید مولوی محمد ہاشم صاحب سابق مہتمم مدرسہ) یہ دونوں حضرات مدرسہ کی ممبری سے مستعفی ہو گئے اور ایک نیا مدرسہ جامع مسجد میرٹھ میں مدرسہ دارالعلوم کے نام سے قائم کیا، اس مدرسے کے پہلے مدرسہ مدرس حضرت مولانا خلیل احمد انبھوشی کے مشورے سے مولانا مبارک حسین سنبھلی مقرر ہوئے، جو حضرت شیخ الہند کے شاگرد اور نامور واعظ و مناظر تھے، مہتمم حاجی تنہور علی صاحب والد ماجد حضرت مولانا بدر عالم مہاجر مدنی تجویز ہوئے، حضرت مولانا قاضی زین العابدین سجاد صاحب اس مدرسہ دارالعلوم کے پہلے طالب علم ہیں۔

۱۳۸۵ھ میں جب منشی متاز علی جج کے لئے گئے تو حضرت نالوتوی کا تعلق مطبع ہاشمی سے قائم ہو گیا تھا دارالعلوم دیوبند کی بعض رودادیں مطبع ہاشمی کی چھپی ہوئی موجود ہیں، (باقی صفحہ ۱۳۸۵ء پر)

کرنے چندے کے ملازم ہیں اور تعداد طلباء بھی ابھی اور طرز تعلیم بھی عمدہ ہے، میرٹھ کے مسلمانوں کو اس طرز بہت لگانی چاہیے اور نقد و جنس سے امداد فرمائی جائیے، اگر سب مسلمان ایک ایک پیسہ دیں تو بہت کچھ ہو سکتا ہے، مسلمانوں کو چاہیے کہ اپنی نسل کو بلائے جہل سے بچا دیں اور اس مدرسہ کو اپنے حال و مال کی اصلاح کا باعث سمجھیں، اور دل و جان سے اس کی ترقی میں مدد کریں، واللہ ولی التوفیق۔

مدرسہ اسلامی گلاؤٹھی | قصبہ گلاؤٹھی ضلع بلند شہر میں جناب منشی سید بہر بان علی صاحب نے رئیس نے حسب ہدایت حضرت نانو توٹھی یہ مدرسہ جاری فرمایا اور اپنی عالی ہمتی سے اس کے استحکام اور قیام کی عمدہ تدبیر تجویز فرمائی، بارگشتہ بالفعل اس مدرسہ میں دو مدرس ہیں اور حسین اتفاق سے دونوں کا نام مولوی عبداللہ ہے اور دونوں تعلیم یافتہ مدرسہ عربی دیوبند کے ہیں اور ماشار اللہ دونوں فاضل ہیں، یا الہی اس مدرسے کو قیام بخش اور مسلمانوں کو توفیق دے کہ اس سے نفع اٹھاویں، اور اس کے بانی کو خیر و برکت سے معمور فرما۔

آمین شرم آمین۔

نیز بخاری شریف، کیمیائے سعادت، جلالین شریف، بیان القرآن وغیرہ بہت سی کتابیں اس مطبع میں چھپیں، حضرت مولانا احمد علی محدث سہارن پوری کا تعلق بھی اس مطبع سے رہا ہے، چنانچہ ۱۳۳۵ھ کی روداد میں حضرت محدث سہارن پوری کے نام سے جو چندہ درجہ روداد ہے اس میں مطبع ہاشمی میرٹھ کا پتہ تحریر ہے، مولوی محمد ہاشم نے ۱۳۳۵ھ میں وفات پائی، مولوی محمد ہاشم کے بھی متعدد گران قدر چندے دارالعلوم کی رودادوں میں درج ہیں، یہ قاضی زین العابدین سجاد میرٹھ کے جید مجدد قاضی عبدالباری مرحوم کے برادر نسبتی تھے اور مفتی شوکت علی فہمی مدیر "دین دنیا" دہلی کے نام۔

سید محبوب رضوی

۱۰ منشی سید بہر بان علی (۱۳۳۶ھ - ۱۳۶۶ھ) منشی کے ایک فیاض اور مجتہد رئیس تھے، ریاست (باقی ماضیہ صفحہ آئندہ)

تصہ دان پور ضلع بلند شہر میں جناب نواب محمد معشوق علی خاں
مدرسہ اسلامی دان پور صاحب رئیس تصہ مذکور نے اپنی ہمت عالی سے ایک

مدرسہ اسلامی جاری فرمایا، اور طلباء مسافرین کے لئے سامان معقول راحت کا تجویز کیا، واقعی

بقیہ حاشیہ صفحہ گزشتہ | بھرت پور میں ایک بڑے عہدے پر فائز تھے بعد ازاں گھوڑوں کی
 تجارت شروع کر دی، اور نیلگا کاغذ کھولا جو اس زمانے کی ایک اہم صنعت اور آمدنی کا بڑا ذریعہ تھا، اس میں
 بہت فائدہ ہوا۔

منشی صاحب مرحوم نے قیام دارالعلوم کے سال (۱۲۸۳ھ) میں گلاب ٹھی میں اپنے طرف سے ایک شاندار
 جامع مسجد تعمیر کرائی، مسجد کا سنگ بنیاد منشی صاحب نے حضرت نانوتوی
 سے رکھوایا، ۱۳۰۰ھ میں مدرسہ منج العلوم ابتداً منشی صاحب کے محل میں جاری ہوا، بعد میں جب جامع مسجد
 اور مدرسہ کی عمارت مکمل ہو گئی تو اس میں منتقل کر دیا گیا، حضرت مولانا عبداللہ انصاریؒ اس کے سب سے
 پہلے مدرس تھے، منج العلوم کے آفق سے علم و فضل کے متعدد درخشندہ ستارے طلوع ہوئے، حضرت
 مولانا حافظ محمد احمد ہتھم دارالعلوم دیوبند، حضرت شیخ الہند کی تحریک کے ایک اہم رکن حضرت مولانا منصور
 انصاری، حضرت مولانا شاہ عبدالقادر نے پورٹی حضرت مولانا فخر الدین احمد شیخ الحدیث دارالعلوم دیوبند
 حضرت مولانا خیر محمد جالندھری اور آخر میں حضرت مولانا بشیر احمد نائب ہتھم دارالعلوم دیوبند ہتھم اللہ
 تھلے جیسے حضرات نے اپنی ابتدائی تعلیم کا آغاز اس مدرسہ کیا تھا، اس کا علمی فیضان اب تک جاری ہے
 راقم سلور نے بھی اپنی طالب علمی کی کچھ مدت اس مدرسہ میں گزار ہی ہے۔

منشی صاحب کو رفاہ عامہ کے کاموں سے بڑی دلچسپی تھی، گلاب ٹھی کی جامع مسجد اور مدرسہ
 کے علاوہ دو مسجدیں اور تعمیر کرائی تھیں، ۵۲ پختہ کنوے بنوائے، ایک شفاخانہ جاری کیا، جس کے معارف
 خود برداشت کرتے تھے، گلاب ٹھی سے دو میل کے فاصلے پر کالی نندی کا پل ۱۹ دڑ کا بنوایا، کئی مسافر خانے

(باقی حاشیہ اٹھواں صفحہ پر)

تعمیر کرائے۔

اس زمانے میں اس کار سے بہتر کوئی کار خیر اور کوئی عمدہ خیر خواہی اور رفاہ عام کی سبیل نہیں باقیات العالیات اسی کا نام ہے، پاک پروردگار اس مدرسے کو قیام و استحکام عطا فرماوے اور مسلمانوں کو توفیق دے اور اس کے بانی مہمانی کو سب بلاؤں سے اپنے حفظ و امان میں رکھے اور بالفعل اس مدرسے کے مدرس مولوی احمد الدین صاحب تعلیم یافتہ مدرسہ عربی دیوبند ہیں۔

(بقیہ حاشیہ صفحہ گزشتہ) دارالعلوم دیوبند کے مخلص ہمدرد اور بہی خواہ تھے، اور ہمیشہ اپنے چندوں سے دارالعلوم کی مدد کرتے رہے، منشی صاحب نے چار لڑکیاں اپنی یادگار چھوڑیں، ان کے شاندار محلات آج بھی اپنی عظمت و یرینہ کے گواہ ہیں۔

لہ دان پور، علی گڑھ سے انوپ شہر (ضلع بلند شہر) جانے والی سڑک پر علی گڑھ سے ۲۳ کے فاصلے پر واقع ہے۔

اے ان کا اصل نام کنور مسعود علی خان تھا، ان کے نانا کنور وزیر علی خان نے اپنی جائیداد کو مختلف اعزہ میں تقسیم کر دیا تھا، جائیداد کا بڑا حصہ کنور مسعود علی خان کو ان کی دنیوی فراست اور دینی شغف کے پیش نظر دیا، انہوں نے اپنے نانا کی یادگار میں ایک دینی مدرسہ ان پور میں جاری کیا جس کا نام دیرالعلم رکھا، مدرسہ کے اخراجات کے لئے کسی گاؤں وقف کر دیئے، مدرسہ میں ایک زمانے تک دورہ حدیث تک تعلیم کا انتظام رہا ہے، طلباء کے قیام اور خورد و نوش کے مصارف مدرسے کی جانب سے پورے کئے جاتے ہیں، اس مدرسے میں حفظ قرآن اور قرأت کا خاص اہتمام رہا ہے، چنانچہ آج بھی ان پور دارالعلوم کے اطراف میں تقریباً ایک ہزار حفاظ ایسے ہیں جنہوں نے اسی مدرسے میں حفظ کیا ہے، آج کل کنور عمار خان خان، کنور مسعود علی خان کے وارث اور اس خاندان کے چشم و چراغ ہیں، جناب مدوح کی نگرانی میں یہ مدرسہ اب تک جاری ہے۔

یہ نو مسلم لال خانی راجپوتوں کا ایک معزز اور رئیس ماخذان ہے (باقی صفحہ ۷ شندہ پور)

مدرسہ اسلامی مراد آباد | مراد آباد ایک مشہور و معروف شہر ہے، وہاں کے غریب مسلمانوں نے حسب ایما حضرت نانوتوی عرصہ دو تین سال سے ایک مدرسہ اسلامی جاری کیا ہے، اگرچہ اوائل میں یہ کارخانہ بہت مختصر تھا، مگر ماشاء اللہ آج یہ مدرسہ اچھے عروج پر ہے اور یونانیوں اور اُمید ترقی ہے، واقعی اس مدرسے کے جملہ پڑھانے والے نہایت ذریعہ اور امانت دار و دیانت دار ہیں، خداوند تعالیٰ اُن کی سچی میں برکت عطا فرمائے اور اس کارخانے کو قائم رکھے اور زیادہ تر ترقی بخشنے، آمین، اور اس کارخانے کی زیادہ ترقی و رونق کے سبب مولوی میر احمد حسن صاحب شاگردِ رشید حضرت مولانا مولوی محمد قاسم صاحب جو مدرس اول اس مدرسے کے ہیں اُن کے اخلاقِ حمیدہ سے وہاں کے جملہ مسلمانان کمال درجہ خوش ہیں، بارک اللہ! مہتمم اس مدرسے کے مرزا محمد نبی بیگ ہیں، اور نیز چند وجوہ سے اس مدرسہ کو ہم اپنا ہی مدرسہ سمجھتے ہیں، اور اس کے حق میں دعائے خیر کرتے ہیں۔ اللہم زد و فرزد!

(بقیہ ماشاء اللہ گزشتہ) جس کی ریاستیں بلند شہر اور علی گڑھ کے اضلاع میں واقع تھیں اس خاندان کے رؤسا دینی اور قلمی کاموں میں ہمیشہ شریک رہے ہیں، نواب محمود علی خان چھتاری جن کو شیخ المشائخ حضرت حاجی امداد اللہ مہاجر کئی سے شریف بیعت حاصل تھا، اور نواب یوسف علی خاں، نواب عبدالصمد خاں اور نواب حافظ احمد مسجد خاں آف چھتاری چائلرس مسلم یونیورسٹی علی گڑھ اسی خاندان سے تعلق رکھتے ہیں۔

گنور مسعود علی خاں نے اگست ۱۸۹۹ء میں انتقال کیا۔

راخوڑ از مکتوب گنور عماد احمد خاں صاحب بنام راقم سطور مورخہ ۱۰ اکتوبر ۱۹۰۶ء نومبر ۱۹۰۶ء

لہ روداد ۱۳۹۴ھ طبع قدیم ص ۶۱-۶۳

مراد آباد کا یہ مدرسہ جامعہ قاسمیہ کے نام سے موسوم ہے، یہ مراد آباد کی شاہی مسجد میں قائم ہے، دارالعلوم دیوبند کے ابتدائی دور میں جو دینی مدارس جاری ہوئے اُن میں مظاہر علوم سہارن پور کو چھوڑ کر (باقی ماشاء اللہ صغیر)

اس موقع پر یہ بات یاد رہے کہ آج مدارس کا قیام کچھ زیادہ مشکل نہیں رہا ہے۔ مگر سو سو سال پہلے کے حالات کا خیال کیا جائے، جب اس طرح کے مدارس کا رواج نہ تھا اور لوگ قیام مدارس کے اس طریقے اور ان کی ضرورت سے زیادہ واقف نہ تھے ان حالات میں حکومت کی امداد و اعانت کے بغیر صرف عام مسلمانوں کے چند سے کے بھروسے پر دینی مدارس جاری کرنا ایک زبردست کام تھا، اُس وقت سے لے کر اب تک بڑے صغیر کے طول و عرض میں بھمنا لٹہ بے شمار دینی مدارس جاری ہو چکے ہیں، اور روز بروز ان کی تعداد میں اضافہ ہوتا رہتا ہے، ان میں سے بہت سے مدرسوں کا دارالعلوم سے باقاعدہ الحاق بھی ہے، ایسے مدارس کے امتحانات کے لئے دارالعلوم سے ممتحنین کا بندوبست کیا جاتا ہے۔

دارالعلوم دیوبند سے ملک کے دینی مدارس کا یہ الحاق جماعت دیوبند کی شیرازہ بندی، علمی تنظیم، فکری اتحاد اور یگانگت باہمی کا ایک مفید اور موثر ذریعہ ہے، اس چیز نے دارالعلوم کو ایک مقامی تعلیم گاہ کے بجائے ایک یونیورسٹی کی حیثیت دینے اور ملک گیر تحریک بننے میں بڑی مدد پہنچائی ہے۔

دارالعلوم دیوبند کا علمی فیضان محض عالم بنا دینے تک ہی محدود نہیں رہا بلکہ اس کے ہمہ گیر

(بقیہ حاشیہ صفحہ گزشتہ) کو جامعہ قاسمیہ نے سب سے زیادہ ترقی کی ہے، اس مدرسہ کو اپنی تعلیم کی عمدگی کے باعث دینی مدارس میں بڑی شہرت حاصل رہی ہے، جامعہ قاسمیہ مراد آباد کو بام ترقی پر پہنچانے میں حضرت مولانا عبدالحق مدنی مہتمم جامعہ قاسمیہ کی انتظامی ماسعی اور حضرت مولانا سید محمد علی احمد صدرا مدرسین کے درس حدیث کی عظیم تعلیمی خدمات کا بڑا حصہ ہے، حضرت مولانا سید محمد میاں سابق شیخ الحدیث مدرسہ امینیہ دہلی بھی ایک عرصے تک جامعہ قاسمیہ سے وابستہ رہے ہیں۔

اثرات سے ایسا ماحول بھی پیدا ہو گیا جس سے جا بجا دینی مدارس قائم ہوتے چلے گئے، دارالعلوم دیوبند کے قیام کے بعد ملک میں جس کثرت سے دینی مدارس قائم ہوئے اس سے ایسا معلوم ہوتا ہے کہ گویا اس وقت مسلمانوں میں دینی مدارس قائم کرنے کا شدید جذبہ موجود تھا، لیکن اجرائے مدارس کے قدیم وسائل چونکہ یکسر ختم ہو چکے تھے، اس لئے ہمتیں پست ہو گئی تھیں، مگر جب دارالعلوم دیوبند نے پہل کی تو مسلمانوں کے سامنے ایک نئی شاہراہ کھل گئی، اسی کے ساتھ بعض مدارس کے منتظمین نے دارالعلوم کی حیثیت کو مرکزی قرار دے کر مناسب سمجھا کہ اپنے اپنے مدرسوں کو دارالعلوم دیوبند کے زیر اثر ایک سلسلے میں منسلک کر دیں۔

ملتان میں مدرسہ حقانیہ نعیمیہ ضد ہا سال پُرانا مدرسہ ہے، اس مدرسے کے موجودہ مہتمم مولانا شفیق احمد صاحب لکھتے ہیں کہ مدرسہ کی کوئی مستقل یا غیر مستقل آمدنی نہیں ہے، اس لئے مدرسے کو چلانا دشوار ہو رہا ہے، میرے ایک دوست نے مشورہ دیا کہ فلاں حاکم وقت سے تعلق پیدا کر لو تو تمہاری مالی پریشانی دور ہو جائے گی، اور آئندہ کے لئے معقول انتظام ہو جائے گا، مولانا شفیق احمد صاحب لکھتے ہیں کہ "میں نے اس مقصد کے لئے استخارہ کیا تو پہلے کئی راتوں تک خواب میں علمائے وقت کی زیارت نصیب ہوتی رہی، علمائے کرام کی زیارت سے میں نے یہ نتیجہ اخذ کیا کہ حکام وقت سے رابطہ پیدا کر کے ان کی خوشنودی حاصل کرنے کے بجائے اللہ تعالیٰ کی مرضی یہ ہے کہ علماء کے طریقے پر عمل کرنا چاہیے اور حکومت کی امداد کے بجائے چند سے پر مدرسہ کو چلانا چاہیے۔"

مدارس دینیہ کے الحاق سے بڑا فائدہ یہ ہوا کہ مختلف مقامات کے مدارس ایک مخصوص انتظام اور تعلیمی سلسلے میں منسلک ہو گئے جس سے ان مدارس کے نظام اور طریق تعلیم میں یکسانیت پیدا

۱۔ مکتوب مولانا شفیق احمد صاحب مؤرخہ ۱۹ ربیع الثانی ۱۳۹۶ھ بنام حضرت مولانا قاری محمد

طیب صاحب مہتمم دارالعلوم دیوبند

ہو گئی، مدارس دینیہ کی یہ ہم آہنگی اور یگانگت باہمی علمی تنظیم اور مدارس و علماء کی شیرازہ بندی
نہایت کارآمد ثابت ہوئی۔

اس کے علاوہ مختلف مقامات میں مدارس کے قیام سے ایک فائدہ یہ بھی ہوا کہ جن دور دراز
مقامات کے طلباء کے لئے دارالعلوم دیوبند تک پہنچنا مشکل تھا وہ اپنے گرو و پیش کے مدارس
سے اپنی علمی اور دینی پیاس بجھانے لگے، اور چونکہ ان مدارس میں بالعموم دارالعلوم ہی کے
فاضل علماء تدریسی خدمات انجام دے رہے تھے، اس لئے دارالعلوم کی صورتی و معنوی برکات
سے فائدہ حاصل کرنے کا موقع فی الجملہ ان کو بھی مل گیا، اسی زمانے میں دارالعلوم کی یہ تحریک
شمالی ہند سے گزر کر جنوبی ہند میں مدارس کے ایک مقام و انبار کی تک پہنچ گئی تھی، آئینہ و انبار
میں لکھا ہے کہ: ”ہاں تحریک دیوبند کی نسبت سے درس نظامی کے سلسلے کی ایک دینی درس گاہ
معدن العلوم کے نام سے جاری کی گئی، اس درس گاہ سے جو علماء فارغ ہو کر نکلے وہ مدارس
اور بیرون مدارس میں علمی اور دینی خدمات میں مصروف ہیں۔“

دینی مدارس کے اس فروغ سے برصغیر کے تمام گوشوں تک کم و بیش دارالعلوم دیوبند
کے اثرات پہنچ گئے، ہند و پاک اور بنگلہ دیش کے دینی مدارس اپنی اپنی جگہ عام مسلمانوں کے
تعاون و امداد سے دینی خدمات انجام دے رہے ہیں، خدا کا شکر ہے کہ مدارس عربیہ کے قیام
کا یہ سلسلہ روز بروز ترقی پذیر ہے، اللہ سبحانہ و تعالیٰ

یہ حقیقت ہے کہ آج برصغیر میں جس قدر بھی دینی مدارس نظر آتے ہیں ان میں سے
بیشتر وہی ہیں جو دارالعلوم دیوبند کے نقش قدم پر یا اس کے قائم کئے ہوئے اثرات سے
جاری ہوئے ہیں، اس لئے مدارس دینیہ کی تعلیمی ذمہ داریاں زیادہ تر فضلاء دارالعلوم دیوبند
کے ذریعے سے انجام پا رہی ہیں، اس طرح دارالعلوم دیوبند کا وجود اسلام کی جدید تاریخ میں

ایک عہد آفریں حیثیت رکھتا ہے اور یہیں سے اس وقت پورے برصغیر میں دینی تعلیم کا ہوں کا
جال پھیلا ہوا ہے۔

بہت سے حضرات مدارس دینیہ بالخصوص دارالعلوم دیوبند سے فارغ التحصیل ہونے
کے بعد دینی مدارس قائم کرنے کی لگن اپنے ساتھ لے کر نکلتے ہیں، انہوں نے بہت سے مدارس
کو وجود بخشا ہے، چنانچہ قیام دارالعلوم سے اب تک برصغیر میں اتنی بڑی تعداد میں مدارس
جاری ہو چکے ہیں کہ ان سب کا شمار آسان نہیں ہے، کلکتہ کی ایک انجمن ندائے اسلام
مدارس دینیہ کی فہرست شائع کرتی رہتی ہے، ۱۳۹۳ھ کی فہرست میں ۶۰۸ دینی مدارس کے
نام درج ہیں، جن میں ہندوستان پر دیش کے ۲۲۸ مدارس کے نام ملتے ہیں، اس کوشش کے
باوجود جو انجمن ندائے اسلام مدارس دینیہ کا کھوج لگانے کے لئے کرتی رہتی ہے اس فہرست
میں ہندوستان کے نصف سے بھی کم مدرسوں کے نام نظر آتے ہیں، بہت سے ایسے مدارس
جن کا خود راقم سطور کو علم ہے ان کے نام اس فہرست میں درج نہیں ہیں۔

پاکستان کے ۹۱۵ دینی مدارس میں دیوبندی مسلک کے مدارس کی تعداد ۴۵۸ ہے،
بقیہ ۴۵۷ مدارس اہل حدیث، اہل تشیع اور بریلوی مسلک کے ہیں یہ اعداد و شمار ۱۳۹۱ھ کے
ایک جائزے سے ماخوذ ہیں، بعد کے پانچ سالوں میں یقیناً اس تعداد میں اضافہ ہوا ہوگا۔
ہنگو دیش میں بھی جا بجا مدارس کا جال بچھا ہوا ہے، مگر افسوس ہے کہ وہاں کے اعداد و
شمار دست یاب نہیں ہو سکے۔



۱۔ ماخوذ فہرست انجمن ندائے اسلام کلکتہ مطبوعہ ۱۳۹۳ھ

۲۔ تفصیل کے لئے دیکھئے ماہنامہ "الرشید" لاہور کا دارالعلوم دیوبند نمبر

تحفظِ دین کی مساعی

یورپ کے عیسائی ممالک ابتدا ہی سے مسلمانوں کے حریف رہے ہیں۔ انھوں نے بت پرست قوموں کو کبھی اپنا دشمن نہیں سمجھا، یہ قومیں عیسائی دنیا میں بین الاقوامی سیاست کے لئے کوئی خطرہ پیدا نہیں کر سکتی تھیں۔ لیکن مسلمانوں کو بین الاقوامی حیثیت حاصل تھی، انھوں نے نہ صرف ایشیا میں اپنی حکومتیں قائم کیں بلکہ یورپ کے ملک اسپین کے اندر آدھ سو سال تک حکومت کرتے رہے، اور پھر چھ سو سال تک قدیم مشرقی روما کے پایۂ تخت فلسطین اور اُس کے زیرِ نگیں ممالک پر حکمراں رہے، عیسائیوں کے اصل مد مقابل مسلمان ہی تھے جو دو سو سال کی مدت میں دونوں قوموں کے مابین بڑی بڑی جنگیں ہوئیں، صرف فلسطین کی سرزمین پر تیرہ صلیبی جنگیں لڑی گئیں، جن میں یورپ کے متحدہ بیڑے نے شرکت کی، اور بالآخر شکست کھائی، چھ سو سال تک ترکوں کو یورپ کی عیسائی قوموں سے نبرد آزما رہنا پڑا، عیسائی دنیا میں مسلمانوں سے خائف تھی اور وہ اسی جوڑ توڑ میں لگی رہتی تھی کہ مسلمانوں کی سیاست میں کمزوری پیدا ہو اور وہ اس کمزوری سے فائدہ اٹھائے، پھر اٹھارویں صدی عیسوی میں جب انگریزوں نے ہوس ملک گیری میں سرزمین ہند پر قدم رکھے تو اُس وقت

یہاں بھی مسلم اقتدار ہی کا پرچم لہرا رہا تھا، اس لئے انگریزوں نے ہندوستان آکر مسلمانوں ہی کو اپنا حریف سمجھا اور ان کو کچلنے کی تدبیریں کرتے رہے۔ انگریزوں کے نزدیک مسلمان کسی ہمدردی کے مستحق نہ تھے، ۱۸۵۷ء کے جذبہ انتقام نے انہیں مسلمانوں کے ساتھ عدل و انصاف کے انسانی جذبات سے بھی محروم کر دیا تھا، چونکہ ۱۸۵۷ء کے انقلاب اور اس سے پہلے انگریزوں کی مخالفت کی ہر تحریک میں مسلمان پیش پیش تھے، اسی لئے انگریزی حکومت کے استحکام کے بعد ان ہی کو سب سے زیادہ موردِ عتاب بنایا گیا، مسلمانوں کے سیاسی اقتدار کی شکست کے بعد ہندوستان پر جب ایسٹ انڈیا کمپنی کا تسلط پورے طور پر قائم ہو گیا تو عیسائی مشن کی پُر جوش سرگرمیاں پورے ملک میں پھیل گئیں، ہندوستان میں عیسائی مشن کی تبلیغی سرگرمیوں کا آغاز مغل سلطنت کے زمانے ہی میں ہو چکا تھا، معاصر مورخ خانی خان نے لکھا ہے کہ "فرنگیوں نے اکثر ساحلی بندرگاہوں پر اپنے علاقے قائم کر رکھے ہیں، ان کی رعیت میں سے جب کوئی شخص مر جاتا ہے تو اس کا مال ضبط کر لیتے ہیں اور اس کے خورد سال بچوں کو خواہ وہ ہندو ہوں یا مسلمان اپنا غلام بنا کر عیسائی بناتے ہیں۔"

انگریزوں نے عیسائیت کو پھیلانے کے لئے جو حربے اور طریقے اختیار کئے تھے ان کے ہندوستانیوں میں زبردست بدگمانیاں پھیل گئی تھیں۔

۱۸۳۰ء میں عیسوی کے اوائل میں عیسائی مشن کی سرگرمیوں نے پورے ملک کو اپنے گرفت میں لے لیا۔ ۱۸۳۸ء کے ایک قانون کے ذریعے سے جب یورپ کے مشنوں کو ہندوستان میں عیسائیت کی تبلیغ و اشاعت کے لئے مشن اسکول کھولنے کا موقع ہاتھ آ گیا تو پورے ملک میں مشن اسکولوں اور کالجوں کے علاوہ مشن کے ہسپتال اور بائبل سوسائٹیاں

قائم ہو گئیں، تاکہ ان کے ذریعے سے ہندوستانیوں کو عیسائیت کے قریب لایا جائے، اس کام کے لئے انگلستان اور دوسرے یورپی ملکوں سے پادریوں کی فوج کی فوج ہندوستان آنے لگی، کروڑوں روپیہ پانی کی طرح بہایا جانے لگا، مردوں کے علاوہ مشن میں بکثرت عورتیں بھی ملازم رکھی گئیں تاکہ ان کے ذریعے سے عورتوں میں عیسائیت کی تبلیغ کی جاسکے، اچھوت ذاتوں کے لوگوں پر عیسائی مبلغوں کا کافی اثر پڑا، ان کے علاوہ کچھ اور لوگ بھی اپنے آبائی مذہب کو چھوڑ کر عیسائی بننے لگے۔

۱۸۲۶ء میں کلیسائے انگلستان کے اسٹیف اعظم آرج ہسپ بیبر (HEBER) نے ہندوستان میں طویل تبلیغی سفر کرنے کے بعد ایسٹ انڈیا کمپنی کے ڈائریکٹروں کو رپورٹ دی کہ سارے ہندوستان میں ہمارا سیاسی اقتدار قائم ہو چکا ہے، مسلمان، مرچے، راجپوت اور سکھ سب ہمارے مسلح بن چکے ہیں، اس لئے ہندوستان میں عیسائیت کی تبلیغ سے اب کوئی ہنگامہ یا شورش برپا ہونے کا خطرہ باقی نہیں رہا ہے، ان چیزوں نے پادریوں کی ہندوستان میں آمد و رفت قیام اور اشاعت و تبلیغ میں بڑی مدد پہنچائی اور مسیحیت کے مبلغوں کا ایک سیلاب اُمنڈ آیا، پُر جوش مشنری ہر طرف پھیل گئے، انھوں نے شہروں سے لے کر دیہات تک عیسائیت کی تبلیغ کا جال بچھا دیا، یہ لوگ صرف اپنے مذہب کے فضائل و محاسن بیان کرنے پر اکتفا نہیں کرتے تھے بلکہ ایک طے شدہ پروگرام کے مطابق ایسا لٹریچر شائع کرتے تھے، جس میں ہندوستان کے مذاہب اور بالخصوص اسلامی تہذیب اور اسلام کی تعلیمات کا مذاق اڑایا جاتا تھا، پیغمبر اسلام اور مسلمان بادشاہوں اور بزرگوں کی توہین اور تذلیل کی جاتی تھی، ان لوگوں کا مقصد غالباً یہ تھا کہ سیاسی زوال کے بعد مسلمان ہمت و حوصلہ اور بلند نظری سے محروم ہو گئے ہیں، اس لئے اس موقع پر اگر ان کے سامنے عیسائیت کے محاسن و فضائل اور ان کے اپنے مذہب و تاریخ کے معائب بیان کئے گئے تو بہت ممکن ہے کہ مسلمان اپنے مذہب کو خیر باد کہہ کر مسیحیت اختیار کر لیں، اور انگریزوں

کو ہندوستان میں اطمینان سے دائمی طور پر حکومت کرنے کا موقع مل جائے، ۱۸۳۲ء میں چرچ آف انگلستان کا مشہور مبلغ ڈاکٹر سی جی فینڈر ہندوستان آیا، یہ ایک جرمن نژاد پادری تھا، اور عربی و فارسی دونوں زبانوں میں تحریر و تقریر کی قدرت رکھتا تھا، اس نے ۱۸۳۵ء میں فارسی زبان میں اسلام کی تردید میں ایک کتاب شائع کی جس کا نام میزان الحق تھا، اسلام کی تردید میں یہ پہلی کتاب ہے جو ہندوستان میں شائع ہوئی۔

سر سید مرحوم جیسا شخص جس نے انگریزوں کی حمایت و اعانت میں بیش از بیش حصہ لے کر انگریزوں سے اپنی وفاداری کو غیر مشکوک بنایا تھا، وہ بھی اس ہنگامے کے اسباب میں ایک بڑا سبب ان ہی پادریوں کی علانیہ اور خفیہ ریشہ دوانیوں کو قرار دیتا ہے، چنانچہ سر سید مرحوم اسباب بغاوت ہند میں لکھتے ہیں:-

”سب کو یقین تھا کہ گورنمنٹ علانیہ مذہب بدلنے پر مجبور نہیں کرے گی، البتہ خفیہ تدبیریں کر کے جس طرح عربی اور سنسکرت کو فنا کر دیا ہے اسی طرح ملک کو مفلس اور جاہل بنا کر اپنے مذہب کی کتابیں اور وعظ و تبلیغ کے ذریعے لوگوں کا لالچ دیکر لوگوں کو بے دین کر دے گی۔“

۱۸۳۷ء کی فوجی سالی میں جو یتیم لڑکے عیسائی بنائے گئے وہ شمالی مغربی اضلاع میں گورنمنٹ کے طرز عمل کے لئے ایک نمونہ گئے جاتے تھے کہ ہندوستان کو اس طرح سے مفلس و محتاج کر کے اپنے مذہب میں لے آئیں گے، جیسے جیسے گورنمنٹ کی فتوحات زیادہ ہوتی تھیں ہندوستانیوں کو رنج ہوتا تھا کیوں کہ ان کو یقین تھا کہ جب کسی دشمن اور ہمسایہ حاکم کے مقابلے اور فساد کا اندیشہ نہ رہے گا تو ہمارے مذہب اور رسم و رواج میں گھلے بندوں کا دخلت

کی جائے گی، سب جانتے تھے کہ گورنمنٹ نے پادریوں کو مقرر کیا ہے ان کو تنخواہ دی جاتی ہے، تقسیم کتب اور دیگر اخراجات کے لئے بڑی بڑی رقمیں دی جاتی ہیں، حکام شہر اور افسران فوج ماتحتوں سے مذہبی گفتگو کرتے اور اپنی کوٹھیوں پر بلوا کر پادریوں کا مذہبی وعظ سنواتے تھے، غرض کہ اس بات نے یہاں تک ترقی کی تھی کہ کوئی نہیں جانتا تھا کہ گورنمنٹ کی عملداری میں ہمارا یا ہمارے اولاد کا مذہب قائم رہے گا مگر مذہب کی کتابیں بطور سوال و جواب مفت تقسیم کی جاتی تھیں جن میں دو سکے مذہب پر اعتراضات اور ریکہ حملے ہوتے تھے، پادری غیر مذہب کے جامع میں جا کر وعظ کہتے تھے، اور کوئی شخص حکام کے ڈر سے کچھ کہہ نہ سکتا تھا، بسا اوقات چہرے سیوں کو اپنے ہمراہ لے جاتے تھے، بہت سے مشنری اسکول قائم کئے گئے، ان میں مذہبی تعلیم شروع کی گئی، بڑے بڑے حکام ان اسکولوں میں جاتے اور دوسروں کو ان میں شامل ہونے کی ترغیب دیتے، امتحان مذہبی کتابوں میں لیا جاتا، مذہبی سوالات کے جوابات اگر عیسائی مذہب کے مطابق دیئے جاتے تو نو عمر بچوں کو انعامات ملتے، لوگ مجبوراً اپنے بچوں کو ان اسکولوں میں داخل کراتے، کیونکہ ان کی حد سے زیادہ مفلسی اور محتاجی نے اولاد کی تعلیم کے لئے ان اسکولوں کے علاوہ اور کوئی ذریعہ باقی نہ رکھا تھا، جس کے بعد وہ بسر اوقات کی شکل نکال سکتے۔

دیہاتی مکاتب نے یہ یقین اور بھی زیادہ مطبوط کر دیا تھا کہ ان کا مقصد صرف عیسائی بنانا ہے، انسپکٹر اور ڈپٹی انسپکٹر کو

کالا پادری کہتے تھے۔ یہ لوگ افسران بالا کو خوش کرنے کے لئے زبردستی بچوں کو ان مکاتب میں داخل کراتے، وہ آنے ایک بچوں کے ماں باپ کو یقین ہوتا تھا کہ یہ عیسائی بنائے جانے کا جاں ہے، اُن ہی کالے پادریوں کے سرٹیکٹ پر ملازمت مل سکتی تھی۔

۱۸۵۴ء میں پادری ایڈمنڈ نے کلکتہ سے عموماً لوگوں کے پاس اور سرکاری ملازمین کے پاس خصوصاً خطوط بھیجے جن کا مطلب یہ تھا کہ اب تمام ہندوستان میں عملداری ایک ہوگئی، اس لئے آپ کو بھی صرف ایک مذہب عیسائی میں داخل ہو جانا چاہیے۔

ان خطوط کے آنے سے سب پر دہشت طاری ہوگئی خوف کے مارے آنکھوں میں اندھیرا چھا گیا، سب کو یقین ہو گیا کہ ہندوستانی جس چیز کے خطر تھے، آخر وہ آ ہی گئی، اب سارے ملازمین کو عیسائی بننا پڑے گا، سرکاری ملازم شرم کی وجہ سے ان خطوط کو چھپاتے پھرتے تھے، کیوں کہ اُن کے دوست احباب اُن کو طعن دیتے تھے اور یقین کرتے کہ سرکاری ملازموں کو ایک دن کرستان بنا پڑے گا۔^۱ بنائے اُن تھا تلٹھ کا پابند ہونا بیز کہ داخل جرم تھا اُل ہوا نہ احد کہنا لاڈمیکالے نے جو ۱۸۳۵ء کی تعلیمی کمیٹی کے صدر تھے، اپنی رپورٹ میں ہندوستان کے آئندہ تعلیمی نظام کی نسبت لکھا تھا کہ۔
 "ہمیں ایک ایسی جماعت بنانی چاہیے جو ہمارے اور ہماری رعایا کے درمیان مسترجم کا کام دے سکے، یہ ایسی جماعت ہوتی

مذہبی شغف تھا، اس کے لئے ۱۸۳۵ء کا تعلیمی نظام مرتب کیا گیا، جس کی روح لارڈ میکالے کے نزدیک جیسا کہ اوپر گزر چکا ہے یہ تھی کہ:-

• ایک ایسی جماعت تیار کی جائے جو رنگ و نسل کے لحاظ سے تو ہندوستانی

ہو مگر فکر اور عمل کے اعتبار سے عیسائیت کے سانچے میں ڈھلی ہو۔

انگریزی تعلیم اور انگریزی تہذیب کا یہ دوسرا حربہ کوئی شبہ نہیں کہ پہلے حربے سے کہیں زیادہ کامیاب رہا، ظاہر ہے کہ کمپنی کی یہ اسکیم اور اس کا یہ تعلیمی نظام مسلمانوں کی مذہبی زندگی، قومی روایات اور علوم و فنون کے لئے سخت تباہ کن اور مہلک ترین حربہ تھا، جس کو قبول کرنے کے لئے وہ کسی طرح تیار نہ ہو سکتے تھے اور ابھی تک وہ اپنا مذہبی زندگی اور قومی شعور کو برقرار رکھنے کا کوئی حل سوچ نہ سکے تھے کہ اسی دوران میں ۱۸۵۷ء کا ہنگامہ پیش آ گیا، جسکی بے پناہ تباہ کاریوں اور ہولناکیوں نے دلوں کو ہیبت زدہ، دماغوں کو ماؤف اور روحوں کو پڑمردہ کر دیا، پوری قوم پر جمود، بے حسی اور مایوسی کی گھٹائیں چھا گئیں، حاکمانہ عظمت و اقتدار اور دولت و شوکت کا خاتمہ ہو چکا تھا، مسلمان ذرائع معاش سے یکسر محروم کر دیئے گئے تھے، عادات قبیلہ روز بروز ان میں جڑ پکڑ رہی تھیں، اور قوم کی قوم تباہی و بربادی کے غار میں گرتی چلی جا رہی تھی، تعلیم سے بے رغبتی اور مذہب سے بے گانگی میں روز افزوں اضافہ تھا، اپنی قوت و حیثیت کا احساس فنا ہوتا جا رہا تھا، پادریوں کی تبلیغی سرگرمیوں نے حالات کو اور زیادہ تشویش ناک بنا دیا تھا، اور وہ زمانہ بہت قریب تھا کہ علماء کی وہ نسل جو سابقہ درس گاہوں کی تعلیمیافتہ تھی، رفتہ رفتہ ختم ہو جاتی۔

یہ حالات تھے جن میں ہمارے مفکرین اور ارباب علم و فضل کو یہ محسوس کرنا پڑا کہ سیاسی زوال و انحطاط اور حکومت سے محرومی کے ساتھ مستقبل میں مسلمانوں کا علم و مذہب اور قومی زندگی سخت خطرے میں ہے، وہ تاریخ کے اس فیصلے سے بے خبر نہ تھے کہ جب کسی قوم نے کسی ملک کو فتح کیا اور اس ملک کے باشندوں پر سیاسی غلبہ اور

تسلط پایا ہے، تو فاتح قوم کے اثرات و خصائص مفتوح قوم کے جموں تک محدود نہیں رہتے، بلکہ مفتوح قوم کے دل و دماغ اور علم و فکر بھی مسخر ہو جاتے ہیں، جس کا لازمی نتیجہ یہ ہوتا ہے کہ مفتوح قوم اپنے ملی شعائر قومی خصائص اور فکر و عمل کو نہ صرف یہ کہ خیر باد کہہ دیتی ہے بلکہ "اناس علی دین ملوکہم" کے اصول اور مدت تک جذب و کشش کا مسلسل عمل جاری رہنے کے باعث وہ آخر کار اپنی روایات و اقدار اور فکر و عمل سے نفرت کرنے لگتی ہے، اور اس کے لئے صرف فاتح قوم کی نقالی اور کورانہ تقلید و اتباع ہی سرمایہ اکتھار ہو جاتا ہے، ہندوستان میں مسلمانوں کی چھ سو سالہ تاریخ میں یہ سب سے زیادہ بھیانک نازک اور خطرناک وقت تھا، ایسے نازک اور خطرناک وقت میں جب کہ گردش لیل و نہار نے ملت اسلامیہ کے لئے نہایت تباہ کن صورت حال پیدا کر دی تھی مسلمانوں کے تحفظ اور بقا کیلئے سب سے اہم ضرورت دینی اقدار کا احیاء اور مدارس دینیہ کا قیام تھا۔

ہمارے علماء و مشائخ کی ایک بڑی خصوصیت یہ رہی ہے کہ دینی و علمی اور فقہی مسائل سے لے کر تہذیب و معاشرت اور سیاست و تمدن تک کے کسی شعبے میں انھوں نے اسلامی شریعت کے دامن کو ہاتھ سے نہیں چھوڑا، انھوں نے کسی گوشے میں بھی حریف طاقتوں کے سامنے ہتھیار نہیں ڈالے، انیسویں صدی عیسوی مسلمانوں کے عقائد و افکار اور نظریات کے لئے ایک زبردست چیلنج تھی، مغربی علوم و فنون اور فرنگی تہذیب تمام دنیا کو ایک عظیم سیلاب کی طرح اپنی لپیٹ میں لے رہی تھی، ہندوستان میں مغلوں کی سلطنت کا چراغ گل ہو چکا تھا، سائنس اور ٹیکنالوجی کی آب و تاب اور چمک دمک نے آنکھوں کو خیرہ اور ذہنوں کو مرعوب بنا دیا تھا، مگر علماء کرام مغربی چیلنج سے برابر نبرد آزما رہے، انھوں نے ایک طرف تو ملک میں جا بجا دینی مدارس قائم کر کے ایک ایسا دفاعی حصار تیار کیا جس نے مسلمانوں کو سیاسی شکست کے نتائج سے بڑی حد تک محفوظ کر دیا اور دوسری طرف مولانا رحمت اللہ کبیر النوسی اور حضرت مولانا محمد قاسم نانوتوی، مولانا ابوالمنصور اور ڈاکٹر

وزیر خاں وغیرہ حضرات نے پوری ہمت و جرأت کے ساتھ عیسائی مشنریوں کا زبردست مقابلہ کیا، اور ہندوستان کے مسلمانوں کو عیسائی بنانے کے مسیحی مبلغین کے خواب کو شرمندہ تعبیر نہیں ہونے دیا۔

اُس زمانے میں عیسائی مشنریوں نے عیسائیت کی تبلیغ کے لئے جو طریقے اختیار کئے تھے اُن کو چار حصوں میں تقسیم کیا جاسکتا ہے:-

(۱) مشن اسکول جن میں حکومت وقت کی زبان (انگریزی) پڑھائی جاتی تھی، ہر مشن اسکول میں انجیل کی تعلیم لازمی تھی، یہ بتانے کی ضرورت نہیں کہ تعلیم کسی مذہب کی تبلیغ کا سب سے بڑا ذریعہ ہے، طالب علم جو اپنی کم عمری اور ناتجربہ کاری کے باعث سادہ لوح اور مذہبی معلومات سے بے خبر ہوتے ہیں، اُن کے ذہن و فکر کو اُن کی آبائی روایات و اقدار سے ہٹا کر بڑی سہولت کے ساتھ تعلیم کے ذریعے متاثر کیا جاسکتا ہے، اور اپنے افکار و نظریات کی خوبیاں اُن کے دل و دماغ میں راسخ کی جاسکتی ہیں، اس زمانے میں یہ تصور عام ہو گیا تھا کہ انگریزی پڑھنے سے بچے اپنے مذہب کو خیر باد کہہ کر "کرسٹیان" بن جاتے ہیں، کرسٹیان بننے کا مطلب یہ تھا کہ عیسائی مذہب اختیار کر لیتے ہیں، اس لئے مسلمانوں نے خاص طور پر اپنے بچوں کو مشن اسکولوں میں داخل کرانے سے اجتناب کیا، اور پوری شدت سے انگریزی تعلیم کی مخالفت کی، خواجہ غلام الحسین پانی پتی نے لکھا ہے کہ میری والدہ سے مولانا الطاف حسین حالی نے میرے متعلق فرمایا کہ "اس کو وہی بھیجدو، تاکہ میرے پاس رہ کر انگریزی تعلیم حاصل کر سکے، مگر والدہ نے یہ کہہ کر انکار کر دیا کہ "میں اس کو انگریزی تعلیم دلا کر نیچری اور بے دین بنانا نہیں چاہتی"۔

یہ ایک طرح کا تحفظ ہی تھا جو عیسائی مشن کے خلاف مسلمانوں کی جانب سے عمل میں

لایا گیا۔ مسلمانوں میں اس شعور کو پیدا کرنے میں علمائے کرام پیش پیش تھے۔

(۲) مشن ہسپتالوں کو بھی عیسائیت کی تبلیغ کا ذریعہ بنایا جاتا تھا، اور ہسپتالوں میں مریضوں کو متاثر کرنے کی کوششیں کی جاتی تھیں، یہ سلسلہ کسی قدر ابھی تک بھی جاری ہے، اس لئے ایلو پیتھک طریقہ علاج کی بھی مخالفت کی گئی، مسلمان اپنے علاج معالجے کے لئے زیادہ تر یونانی طب، جڑی بوٹیوں اور آیور ویدک طریقہ کی جانب رجوع کرتے ہیں اس رد عمل کا ایک بڑا فائدہ یہ ہوا کہ طب یونانی اور علاج کے دیسی طریقے آج تک ہندوستان میں باقی ہیں اور دن بدن ترقی پذیر ہیں۔

(۳) عیسائی مشن کا تیسرا طریقہ عام محجوں میں وعظ و تقریر اور مناظروں کا تھا، علمائے اس میدان میں بھی مسیحی مبلغین کا زبردست مقابلہ کیا، اور اپنے پُر زور دلائل سے عیسائی مشنوں کو پے در پے ایسی شکستیں دیں کہ ان کے منصوبے خاک میں مل گئے، اس سلسلے میں دہلی، آگرہ اور شاہجہاں پور کے نام خاص طور پر لئے جاسکتے ہیں $\frac{1341}{1853}$ میں آگرہ میں حضرت مولانا رحمت اللہ کیرانوی اور ان کے رفیق کار ڈاکٹر وزیر خاں کے زبردست علمی دلائل اور مسکت اعتراضات

۱۔ مولانا رحمت اللہ کیرانوی $\frac{1333}{1814}$ میں کیرانہ (مغلنگر) میں پیدا ہوئے، مولانا کا سلسلہ نسب چند واسطوں سے مخدوم حضرت جلال الدین کبیر الادیار (وفات $\frac{1265}{1373}$) تک پہنچتا ہے، فارسی کی کتابیں وطن میں پڑھیں، پھر دہلی چلے گئے، وہاں اس زمانے کے مشہور عالم مولانا محمد حیات سے تعلیم حاصل کی، بعد ازاں مفتی سعد اللہ مراد آبادی کی شہرت سن کر لکھنؤ چلے گئے، وہاں مفتی صاحب کے سامنے ذرائع ادب تہ کیا اور معقولات کی تکمیل کی۔

اس زمانے میں ہندوستان میں پادریوں کی تبلیغی جدوجہد پورے شباب پر تھی، عوام پر مشنوں کے پروپیگنڈے کا اثر ہونے لگا تھا، $\frac{1850}{1851}$ میں مولانا رحمت اللہ نے ردِ نزاری میں ازالۃ الامم لکھ کر عیسائی پادریوں کو چیلنج کیا اور آگرہ کے مناظروں میں انھیں (باقی صفحہ ۴۸۷ کا پتہ)

سے گھبرا کر اس زمانے کے سب سے بڑے عیسائی مشنری سی سی، جی فینڈر کو مناظرے کے میدان سے فرار ہونا پڑا، اور وہ اپنی شکست فاش سے شرمندہ ہو کر اور ہندوستان کی سرزمین کو اپنے مقصد کے لئے سازگار نہ پا کر مایوسی کے ساتھ ہندوستان سے واپس چلا گیا، مناظرہ اگرہ کی تفصیلی روداد شائع ہو چکی ہے۔

(بقیہ حاشیہ صفحہ گزشتہ) زبردست شکست دی، عیسائی مبلغ پادری سی فینڈر کو بے نیل مراد ہندوستان سے واپس جانا پڑا۔

۱۸۵۳ء میں مولانا رحمت اللہ کا جہاد بالقلم اور جہاد باللسان ۱۸۵۴ء کے جہاد بالسیف کا پیش خیمہ ثابت ہوا، جنگ آزادی میں بھی انہوں نے مردانہ وار حصہ لیا، شکست کے بعد وارنٹ گرفتاری جاری ہوا، مولانا بچتے بچاتے مکہ مکرمہ پہنچ گئے، کیرانہ کی جائیداد بناوٹ کے جرم میں انگریزی حکومت نے ضبط کر لی، مکہ مکرمہ کے زمانہ قیام میں انہوں نے مدرسہ مولیٰ قائم کیا جو اب تک بہت اچھی حالت میں چل رہا ہے، اسی زمانے میں پادری سی فینڈر قسطنطنیہ پہنچا، اور اپنی تبلیغی جدوجہد سے ترکی میں صل چل پیدا کر دی، یہ سلطان عبدالعزیز (۱۲۴۴ھ - ۱۲۹۳ھ) کا عہد تھا۔ سلطان نے مکہ مکرمہ سے مولانا رحمت اللہ کو قسطنطنیہ طلب کیا، فینڈر کو جب یہ معلوم ہوا تو وہ قسطنطنیہ سے فرار ہو گیا، مولانا رحمت اللہ نے سلطان عبدالعزیز کی قرآنش پر پادری سی فینڈر کے اعتراضات کے جوابات اور رد و نثار میں ۱۳۸۰ھ میں اظہار الحق کے نام سے ایک معرکہ الارار کتاب لکھی۔

مولانا رحمت اللہ نے ۱۳۰۸ھ میں داعی اجل کو لبیک کہا، جنت المعلیٰ میں دفن کئے گئے۔

(ماخوذ از آثار رحمت مولفہ امداد صاحبہ سی)

مکہ ڈاکٹر ذریخاں بہار کے شرفائے افغانز سے تعلق رکھتے تھے۔ مرشد آباد میں انگریزی پڑھی، پھر ڈاکڑی کی تعلیم کے لئے انگلستان گئے، وہاں سے اسٹنٹ ڈاکڑ کی ڈگری لی، اگرہ میں سب اسٹنٹ مرجن تھے، انگریزی زبان پر عبور حاصل تھا۔ (باقی صفحہ اٹنڈا کی)

اسی طرح شاہجہاں پور کے مناظرے میں حضرت مولانا محمد قاسم نانوتوی اور مولانا ابوالمنصور دہلوی کے مقابلے میں عیسائی پادری ٹھیر نہ سکے اس مناظرے کی تفصیلات گفتگوئے مذہبی اور مناظرہ شاہجہاں پور میں درج ہیں۔

مذکورہ بالا مقامات کے علاوہ اور بھی بہت سے مقامات پر علماء نے پادریوں سے مناظرے کئے اور اس طرح سے عیسائی مشن کے اثرات کو پھیلنے سے روکنے کے لئے زبردست کوششیں کھڑی کر دیں۔

یہاں یہ بات قابل ذکر ہے کہ ہندوستان میں مناظروں کی ابتداء عیسائی مشنریوں سے ہوئی ہے، مسلمانوں نے اپنے چھ سو سالہ دور حکومت میں ہندوؤں سے کبھی کوئی مناظرہ نہیں کیا تھا، مگر عیسائیوں نے اس سر زمین پر قدم رکھتے ہی مناظروں کا بازار گرم کر دیا اور یہ عجیب بات ہے کہ ہندوستان سے انگریزی اقتدار کے ختم ہوتے ہی مناظروں کا زور

(بقیہ حاشیہ صفحہ گزشتہ) وہ جب انگلستان گئے تھے تو وہاں سے انجیل و تورات وغیرہ کی شہ میں ساتھ لائے تھے، اُس دور میں عیسائیت کے لٹریچر پران کا مطالعہ بہت گہرا اور وسیع تھا، چنانچہ آگرہ کے مناظروں میں ڈاکٹر وزیر خاں مولانا رحمت اللہ کے معاون ہوا کرتے تھے۔

انہوں نے جنگ آزادی میں بھی حصہ لیا، آگرہ، دہلی، لکھنؤ اور بدایوں وغیرہ مقامات میں انگریزی فوجوں سے معرکہ آرا رہے، ناکامی کے بعد ڈاکٹر وزیر خاں حجاز چلے گئے، وہاں مکہ مکرمہ میں مولانا رحمت اللہ کے پاس مقیم ہوئے، اور ڈاکٹر سی شروع کر دی، انگریزوں نے ڈاکٹر وزیر خاں کو حکومتِ ترکی کے ذریعے سے گرفتار کرنے کی کوشش کی، مگر کامیابی نہ ہو سکی، ڈاکٹر صاحب کا مکہ مکرمہ میں انتقال ہوا

(آثار رحمت) مولفہ امداد صابری و غدر کے چند علماء از مفتی انتظام اللہ شہابی

شائع کردہ نیا کتاب گھر دہلی۔

بھی ختم ہو چکا ہے۔

اس موقع پر یہ بتادینا بھی ضروری ہے کہ عیسائی مشنری محض عیسائیت کی تبلیغ پر اکتفا نہیں کرتے تھے، اگر وہ اتنا ہی کرتے کہ اپنے مذہب کی اچھائیاں اور خوبیاں عوام کے سامنے پیش کرتے رہتے تو ہو سکتا تھا کہ مسلمانوں کی جانب سے کوئی سخت مزاحمت عمل میں نہ آتی، مگر اس کے برعکس عیسائی مشنری اسلام اور پیغمبر اسلام پر ریکھ حملے اور اعتراض کرتے تھے، ظاہر ہے کہ یہ صورت حال مسلمانوں کے لئے ہرگز قابل برداشت نہیں ہو سکتی تھی، اس لئے علماء کی جانب سے شدید مزاحمت کی گئی، اور وہ اپنے امکان بھر مشنریوں کے اثرات کو زائل کرنے میں لگے رہے، اس کام میں بلاشبہ ہندوستان کے بہت سے علماء کا حصہ رہا ہے، اور ان کی عظیم خدمات کو نظر انداز نہیں کیا جاسکتا، مگر اس سلسلے میں علماء دیوبند نے جو زبردست خدمات انجام دی ہیں وہ اپنی جگہ بڑی اہمیت رکھتی ہیں۔

(۴) عیسائی مشن کی تبلیغ کا چوتھا طریقہ تصنیف و تالیف تھا، اس میں بھی وعظ و تقریر کا وہی جارحانہ طریقہ اختیار کیا گیا تھا، جس میں عیسائیت کے محاسن بیان کرنے سے زیادہ اس بات پر زور دیا جاتا تھا کہ آنحضرت صلی اللہ علیہ وسلم اور اسلام پر ریکھ حملے کئے جائیں، علماء کی جانب سے اس میدان میں بھی عیسائی مشنریوں کو چیلنج کیا گیا جس کے نتیجے میں ان کی روز افزوں سرگرمیاں بڑی حد تک کمزور پڑ گئیں، حضرت مولانا رحمت اللہ کیرانویؒ نے اظہار الحق کے نام سے ایک کتاب لکھ کر نہ صرف مشنریوں کے اعتراضات

لہ اظہار الحق اپنے یزور معاین اور قوت استدلال کے لحاظ سے عیسائیت کے رد میں ایک معرکہ الارادہ کتاب ہے، جس میں قرآن حکیم کی صداقت اور رسالت کے مدلل اثبات کے ساتھ ساتھ عیسائیت کے عقائد پر بھرپور فاضلانہ تنقید اور بائبل میں تحریف پر (باقی اثنی عشر کا صفحہ پور)

کے پر نچے اڑا دیئے بلکہ خود پادریوں کو جواب دہی کی دفاعی حیثیت میں ڈال دیا، اس کتاب کی مقبولیت کا سب سے بڑا ثبوت یہ ہے کہ یورپ کی چھ مختلف زبانوں میں اظہار الحق کے ترجمے اسی زمانے میں شائع ہو گئے تھے۔

اس میں شبہ نہیں کہ ہندوستان میں مسلمانوں نے انگریزوں سے ضرور سیاسی شکست کھائی تھی، مگر یہ بھی واقعہ ہے کہ علمائے کرام نے علمی اور فکری میدانوں میں عیسائی پادریوں کو کبھی کامیاب ہونے کا موقع نہیں دیا، وہ تبلیغ عیسائیت کے ہر محاذ پر پادریوں کو پے در پے شکستیں دیتے رہے، یہاں تک کہ عیسائی مشنریوں کو اپنی پُر جوش سرگرمیوں کے دائرے کو محدود کر دینا پڑا، اور خصوصاً تبلیغ عیسائیت کا وہ پہلو جس میں دوسرے مذاہب پر جارحانہ حملے ہوتے تھے بالآخر ترک کر دیا گیا، غرض کہ دارالعلوم دیوبند اور اسکے اکابر نے اُس وقت دین کی حفاظت کی جب اس کا چراغ گُل ہو رہا تھا، انہوں نے ہر داخلی اور خارجی فتنے سے نمٹنے کی بھرپور کوشش کی اور ہر ممکن طریقے سے اسلام کا دفاع کیا۔ دفاعی تحفظ کے ساتھ ساتھ اُس وقت مثبت اقدامات کی بھی ضرورت تھی، اس

(بقیہ حاشیہ گزشتہ صفحہ) فیصل کن بحث کی گئی ہے، یہ کتاب سلطان عبدالعزیز خاں کی فرمائش پر ۱۳۸۰ھ میں لکھی گئی ہے، سلطان کے حکم سے کئی یورپی زبانوں میں اس کتاب کے ترجمے شائع کئے گئے ۶۱۸۶۳

تھے، اظہار الحق کے انگریزی ترجمے پر "لندن ٹائمز" نے تبصرہ کرتے ہوئے لکھا تھا کہ "اگر یہ کتاب دنیا میں پڑھی جاتی رہی تو مذہب عیسوی کی ترقی رک جائے گی۔"

ابھی حال میں اظہار الحق کے اُردو ترجمے کی پہلی جلد ۶۲۰ صفحات پر مکتبہ دارالعلوم کراچی سے شائع ہوئی ہے، اس کے شروع میں مولانا محمد تقی عثمانی دیوبندی ستم کراچی کا ایک فاضلانہ مقدمہ شامل ہے، جو ۲۰۰ سے زائد صفحات پر پھیلا ہوا ہے۔

سلسلے میں سب سے پہلا قدم مدارس دینیہ کا قیام ہے، چنانچہ ۱۲۸۳ھ میں دارالعلوم دیوبند قائم کیا گیا، دارالعلوم کے چند ماہ بعد سہارن پور میں مظاہر علوم قائم ہوا بعد ازاں تھانہ بھون مظفرنگر، انبٹھ، گلاؤٹھی، میرٹھ وغیرہ مقامات میں مدارس دینیہ جاری ہو گئے، جن میں روز بروز اضافہ ہو رہا ہے، اس دور میں بزرگان دیوبند اور بالخصوص حضرت نالوتوی رحمۃ اللہ علیہ کی بڑی سیاست یہی تھی کہ مدارس دینیہ قائم کئے جائیں چنانچہ خود حضرت جہاں بھی جاتے تھے مدرسے قائم فرماتے تھے مراد آباد، گلاؤٹھی، انبٹھ وغیرہ میں خود مدارس قائم کرائے اور جہاں جہاں حضرت کے متوسل تھے وہاں خطوط سے یہی تاکید فرماتے تھے کہ مدرسے قائم کرو اس ترغیب و تحریک سے بہت سے مدرسے قائم ہوئے گو زیادہ ایک درجے میں باقی مدارس ہند کہلانے کے مستحق ہیں۔

اسلامی معتقدات کو عوام تک پہنچانے کے لئے مطابح جاری کئے گئے، جن میں قرآن شریف کے علاوہ دوسری کتابیں بھی چھاپی جاتی تھیں، ان میں بعض کتابیں عیسائیت کے رد میں بھی چھاپی گئیں، مطابح سے چھپنے والی کتابوں کے ذریعے سے عام مسلمانوں کی مذہبی معلومات میں روز بروز اضافہ ہوتا رہا، اور عیسائی مشن کی جانب سے کئے جانے والے اعتراضات کے مدلل اور مسکت جوابات سے عام مسلمان مطمئن ہوتے رہے، علمائے دارالعلوم نے ہزاروں کتابوں پر مشتمل لٹریچر مسلمانوں کو دیا ہے، اسلامی موضوعات پر بہت سی کتابیں یہاں سے شائع ہوئیں، اسلامی علوم کی تعلیم اور نشر و اشاعت سے عیسائی مشن کی راہ میں بہت بڑی رکاوٹ کھڑی ہو گئی، اس نئے مشن کی تبلیغی جدوجہد کے وہ نتائج جن کا مشن آرزو مند تھا برآمد نہ ہو سکے۔

غرض کہ اسلامی اور دینی مدارس کے قیام کا مقصد اگرچہ اسلامی علوم کی بقا و تحفظ تھا، مگر یہ مدارس عیسائی مشن کی پرجوش تبلیغی سرگرمیوں کے مقابلے میں مسلمانوں کے لئے محفوظ ترین حصار ثابت ہوئے، ان مدارس کے تعلیم یافتہ علماء ملک کے گوشے گوشے میں پھیل گئے۔

ان کے درس و تدریس، وعظ و تقریر اور تصنیف و تالیف نے عیسائی مشن کے منصوبوں کی راہ میں ناقابلِ تسمیہ فولادی دیواریں کھڑی کر دیں، چنانچہ ان کی زبردست جدوجہد کے باعث ہندوستان کو عیسائی سلطنت بنانے کا وہ خواب جو ۱۸۵۷ء میں کلکتہ کے مشن نے ہندوستان میں عیسائیت کی کامیابی کے لئے دیکھا تھا ہمیشہ کے لئے شرمندہ تعبیر ہونے سے محروم ہو گیا، مولانا مسعود عالم ندوی کا مرحوم نے اپنی عربی تصنیف "نظرة اجمالیة فی الدعوة الاسلامیة فی الہند و الباکستان" میں اس زمانے کے حالات کا تذکرہ کرتے ہوئے لکھا:

"انگریزی حکومت کے قیام کے بعد کچھ لوگ تو ان کی پیروی و تقلید میں لگ گئے، یہ سرسید احمد خاں اور ان کا گروہ تھا، مگر علماء و مشائخ پر حادثہ غدر کے بعد ایک دوسرا اثر پڑا، کچھ علماء نے تو غدر کے ہنگامے میں شرکت کا فتویٰ دیا اور کچھ مجاہدین نے یہ محسوس کیا کہ انگریزی حکومت اور اس کی تہذیب اور عیسائی مشنریوں کی ریشہ دوانیوں سے مسلمانوں کو بچانے کے لئے ایک ہی شکل ہے کہ ایسے آزاد مدارس کھولے جائیں جن میں حکومت کا کوئی عمل دخل یا مدد شامل نہ ہو، چنانچہ قریب قریب ہر بستی اور شہر میں ایسے مدارس کھولے گئے، اس پر دو گرام کے تحت ۱۲۸۳ء میں دارالعلوم دیوبند کا قیام عمل میں آیا، اس کی ابتداء تو معمولی طریقے سے ہوئی، مگر آہستہ آہستہ اس نے اتنی ترقی کی کہ ہندوستان کا سب سے بڑا دینی مدرسہ اور دینی مدارس کا سب سے بڑا مرکز ہو گیا۔"

۱۳۲۱ء میں آگرہ کے ملکائوں میں ارتداد نے ہندوستان کے مسلمانوں میں سخت
 ۶۱۹۲۳
 ہیجان و اضطراب پیدا کر دیا تھا، اس لئے ہندوستان کی انجمنیں اور مدارس فوراً اس کے
 انسداد کی طرف متوجہ ہو گئے، دارالعلوم نے اپنی حیثیت کے مطابق بڑی بے جگری کے ساتھ
 اس میں حصہ لیا، اور اپنے ۵۰ مبلغ ارتداد کے علاقے میں بھیج دیئے، جو مدت تک بڑی محنت
 اور جانفشانی سے تبلیغی خدمات انجام دیتے رہے، اس مقصد کے لئے دارالعلوم کی جانب
 سے آگرہ میں ایک مستقل دفتر تبلیغ قائم کر دیا گیا، اور فتنہ ارتداد کے علاقے میں ۲۰ مکتب قائم
 کئے گئے جن میں ملکائوں اور ان کے بچوں کو اسلام کے عقائد و فرائض اور ضروریات دین
 کی تعلیم دی جاتی تھی، اس جدوجہد کا یہ فائدہ ہوا کہ ارتداد کا بڑھتا ہوا سیلاب رک گیا۔
 اس سلسلے میں لاہور کے اخبار "سیاست" نے لکھا تھا کہ :-

"دارالعلوم دیوبند کے مبلغین کو انسداد فتنہ ارتداد میں جو نمایاں کامیابیاں حاصل ہوئی
 وہ اظہار من الشمس ہیں، جہاں تک تحفظ دین، تردید مخالفین اور اصلاح المسلمین کا تعلق ہے،
 دارالعلوم کے مدرسین و مبلغین اور منتظمین کا حصہ سارے ہندوستان سے بڑھ چڑھ کر ہے، مثال
 کے طور پر اگر ان غیر محدود کوششوں کو ملاحظہ کر لیا جائے جو آریہ سماج نے اسلام کے خلاف کیے۔"

۱۔ ردداد دارالعلوم ۱۳۲۳ء ص ۶ - ۲۲ -

۲۔ مکانہ راجپوت آگرہ کے اس پاس رہتے تھے، ان کی تعداد چار لاکھ کے قریب تھی، یہ لوگ خدا جانے
 کب مسلمان ہوئے، ۱۹۲۳ء کے اوائل میں آریہ سماج نے انھیں آریہ بنانے کا سلسلہ شروع کیا جس کو وہ شندھی
 کے نام سے موسوم کرتے تھے، سوای شروہانند شندھی کی اس تحریک کے لیڈر تھے، شندھی کی اس تحریک
 پر مسلمانوں میں بڑی سرایتی پیدا ہوئی اور اس کے دفاع و انسداد کے لئے بہت سی تبلیغی جماعتیں اطراف
 ملک سے آگرہ پہنچ گئیں، یہ واقعہ ہندوؤں اور مسلمانوں کے درمیان کشیدگی کا بہت بڑا سبب بن گیا،
 چنانچہ شندھی کی تحریک کے بعد فضائلی بگڑی کی پھر سابقہ انداز پر نہاسکی (باقی صفحہ ۵۰۰ پر مشتمل) (۴)

تو آپ کو روز روشن کی طرح نظر آئے گا کہ ان مساعی کے مقابلے میں سب سے زیادہ نمایاں طریق پر جو سینہ پر بواہہ مدرسہ عالیہ عربی دیوبند آئی ہے۔ جو ہندوستان کے ایک سر سے دو سر سرے تک دینی نئی مراعات کے تحفظ اور بقا کا ذریعہ بنا ہے۔

تبلیغ عیسائیت کے ساتھ عیسائیت اور آریہ سماج کے حملے جن کا سلسلہ تیسرھویں صدی ہجری کے اواخر میں شروع ہو گیا تھا۔

(بقیہ صفحہ گزشتہ) اس تحریک نے ملک کی فضا کو اتنا مسموم کر دیا کہ ملک میں جا بجا ہندو مسلم فسادات کا سلسلہ شروع ہو گیا، سیاسی نقطہ نظر سے انگریزوں کے لئے یہ تحریک بہت کارآمد تھی، انگریز تحریک آزادی میں رخنہ ڈالنے کے لئے اسے اپنے استحکام کے واسطے بہت ہی پیہتے تھے، اس دن بدن یہ تحریک زور پکڑتی رہی، دسمبر ۱۹۳۱ء میں سول نافرمانی کی تحریک کے سلسلے میں مولانا حبیب الرحمن لدھیانوی مرحوم اور آن جہاتی سوامی شرودھانند میاں والی جیل میں تھے، مولانا مرحوم کے بیان سے شدھی سنگٹن کی اس تحریک کے اسباب کو سمجھنے میں بڑی مدد ملتی ہے، مولانا لدھیانوی کی سوانح رئیس لاہور میں دسترخوان کی وسعت پر شدھی سنگٹن کا پورے گرام کے عنوان سے مولانا حبیب الرحمن لدھیانوی کا یہ بیان نقل کیا گیا ہے۔

”میاں والی جیل میں مسلمانوں کے دسترخوان کی وسعت اُس میں ہندو نوجوانوں کی شمولیت، ہندو نوجوانوں کی آزاد خیالی، جھوٹ چھات سے نفرت سوامی شرودھانند کے لئے ناقابل برداشت ہو گئی، پہلے تو انھوں نے ہندوؤں کو مسلمانوں کے دسترخوان پر ساتھ کھانے سے منع کیا، اور کہا کہ ”آپ لوگ مسلمان ہوتے جا رہے ہیں“ سوامی جی کے نزدیک ہندوؤں کا مسلمانوں کے ساتھ بیٹھ کر کھانا مسلمان ہونے کے برابر تھا، لیکن سوشل تعلقات کی وسعت کے خلاف سوامی جی کی کوئی بات ہندو نوجوانوں نے نہ مانی، آخر انھوں نے اپنی ناکامی کے بعد میاں والی جیل میں یہ اعلان کر دیا کہ :-

”اگر خلافت تحریک اور ستیہ گرہ کے یہی معنی ہیں کہ دسترخوان پر (باقی پر صفحہ ۱۸۵)“

لے ادارہ روزنامہ ریاست، لاہور، ۲۴ جون ۱۹۳۱ء۔

ان حلوں کا پہلے حضرت مولانا نانوتوی نے اور ان کے بعد فضلاء دارالعلوم دیوبند میں مولانا مرتضیٰ حسن چاند پوروی اور مولانا ثناء اللہ امرتسری نے جس قوت اور بے جگری سے مقابلہ کیا وہ دارالعلوم کی تاریخ میں ایک عظیم کارنامہ ہے۔

قادیانیت کے مقابلے میں حضرت مولانا سید محمد انور شاہ کشمیری، مولانا مرتضیٰ حسن

(بقیہ صفحہ گزشتہ) ہندو مسلمان کی تفریق ختم ہو جائے تو ایسی آزادی ہند کی تحریک سے میں متفق نہیں ہوں :-

چنانچہ انھوں نے سول نازیما کی تحریک سے اپنے اقدام کو واپس لے لیا، اور نہایت ڈرامائی انداز سے میاں والی جیل سے رہا ہو گئے، جیل سے آتے ہی انھوں نے شہمی سنگٹھن کا اعلان کر دیا، میاں والی جیل کے وسیع دسترخوان کی یہ تاریخی اہمیت ہے کہ اس دسترخوان سے ایک شخص نے ناراض ہو کر اس تحریک کا آغاز کیا جس کے نتائج خوف ناک حد تک ہندوستان میں سامنے آئے (رئیس الاحرار ہندوستان کی جنگ آزادی "مصنف عزیز الرحمن جامی ص ۱۱۱ مطبوعہ ۱۹۶۶ء)۔

بقول مولانا حبیب الرحمن لدھیانوی **۱۹۱۹ء** میں کانگریس کے اجلاس امرتسر میں ہندوؤں مسلمانوں اور سکھوں کے اتحاد کی تاریخ اس واقعے کے بعد پھر واپس نہیں آئی۔

جدوہری رحم علی ہاشمی جو انگریزی اور اوردو زبانوں کے مشہور صحافی ہیں اپنی تصنیف "یادیں" میں لکھتے ہیں کہ :-

"لارڈ ریڈنگ نان کو پریشن کی تحریک کو کھلنے میں کامیاب ہو گئے، انھوں نے سوامی شردھانند کو جیل سے رہا کر کے سارے ملک میں شہمی اور سنگٹھن کی تحریک چلانے پر مامور کیا جس سے نان کو پریشن کا پیدا کیا ہوا سارا اتحاد پاش پاش ہو گیا، اور فرقہ پرستی کا جو زہر بویا گیا وہ آج تک ہندوستانی سیاست میں خلفشار پیدا کئے ہوئے ہے :- (یادیں بحوالہ ماہنامہ زبان و ادب، نومبر ۱۹۶۶ء مطبوعہ آزاد کتاب گھر دہلی ص ۱) لہذا اس سلسلے میں تعہیل کے لئے دیکھئے میدھا شناسی، مباحث شاہ جہانپور، مجتہد الاسلام، استقلال اسلام، قبلہ نما اور جواب نرکی تریکی۔

چاندپوری، مولانا احمد علی لاہوری، مولانا حبیب الرحمن لدھیانوی، مولانا مفتی محمد شفیع دیوبندی، مولانا محمد ادریس کاندھلوی، مولانا بدر عالم میرٹھی، مولانا محمد علی جالندھری اور قاضی احسان شجاع آبادی وغیرہ حضرات نے جو عظیم الشان خدمات انجام دی ہیں وہ دارالعلوم کی تاریخ کا ایک اہم اور روشن باب ہیں۔

اسی طرح برطانوی دور میں جب بھی کوئی ایسا قانون بنانے کی کوشش کی گئی جو اسلامی شریعت سے متصادم ہو سکتا تھا تو علمائے دیوبند نے اس کا زبردست مقابلہ کیا اور بروقت اپنی فرض شناسی کا ثبوت دیا ہے، شارڈ ایکٹ اور وقف بل کے موقعوں پر جرات اور صفائی کے ساتھ انھوں نے اسلام کا نقطہ نظر پیش کرنے میں کبھی تامل نہیں کیا۔

۱۹۱۶ء میں برطانوی وزیر ہند کی ہندوستان میں آمد کے سلسلے میں ملک کے انتظام میں کچھ تغیرات متوقع تھے، اس موقع پر دارالعلوم دیوبند کی جانب سے ایک مطبوعہ تحریر کے ذریعے مسلمانوں کو اپنے ضروری حقوق طلب کرنے پر متوجہ کیا گیا، اس توجہ دہانی کی اہمیت یوں اور بھی بڑھ جاتی ہے کہ اس وقت تک مسلمانوں کی کسی سیاسی جماعت نے اس پر توجہ نہیں دی تھی یہ تحریر ”جو“ تجاویز علماء دیوبند“ کے عنوان سے حضرت مولانا حافظ محمد احمد صاحب ہتھم نامی دارالعلوم دیوبند نے پیش کی تھی اس میں لکھا ہے کہ:-

”بروقت تشریف آوری وزیر ہند بہادر نظام ملک میں اہم تغیرات کی توقع کی جاتی ہے، گورنمنٹ کے اعلان ۲۰ اگست ۱۹۱۶ء سے ایسا ہی معلوم ہوتا ہے۔

ایسے وقت میں مسلمانوں کے مذہبی حقوق اور ان کی کابل آزادی کا تحفظ ضروری ہے، سیاسی مجالس نے اس کی طرف توجہ نہیں کی علماء کا اس وقت سکوت آئندہ کے لئے مفر ثبات ہوگا، اس لئے نہایت ضروری ہے کہ منجانب علماء دیوبند جو ہندوستان کے ہر حصے میں



پھیلے ہوئے ہیں اور اکثر و بیشتر حصہ مدارس دینیہ و سلاسل اسلامیہ ان کے انتظام و سپردگی میں ہے، ایسی تجاویز پیش کر دی جائیں، بنا بریں یہ تجاویز آپ کی خدمت میں بھیجی جاتی ہیں کہ انکو ملاحظہ فرما کر اپنی رائے سے یا ان کے علاوہ کوئی اور تجویز پیش کرنی ہو، اس سے مطلع فرمائیں اور اسی مطبوعہ تحریر پر اپنی رائے ثبت فرما کر دارالعلوم دیوبند میں بھیج دیں، علماء کے یہ مطالبات ہر حال میں قابل منظور ہی ہیں، خواہ ہوم رول یا سیلف گورنمنٹ اپنے اصلی معنی میں ملک ہند کو دیئے جائیں یا ان کا کچھ حصہ دیا جائے۔

ان تجاویز کی منظوری کے لئے گورنمنٹ سے عرض کرنا ہر حال میں اسلامی معاملات کے تحفظ اور حسب قوانین شرعیہ بلا کسی قسم کی مداخلت یا مزاحمت کے نفاذ کے لئے نہایت ضروری ہے۔

(۱) طبقہ علماء بحیثیت معینی نمائندگان عامہ مسلمین ہونے کے کسی قسم کی تبدیلی جو مسلمانوں کے کابل آزادانہ حقوق و فوائد سیاسی یا مذہبی کے انتفاع یا تحفظ میں خطرہ پیدا کرنے کا باعث ہو، قبول کرنے کے لئے تیار نہیں ہیں۔

(۲) مسلمانوں کے عام فوائد کے لحاظ سے یہ امر اشد ضروری ہے کہ کم سے کم ایک مسلمان عالم جو اسلامی دینیات میں دستگاہ کابل رکھتا ہو منجانب سرکار ہر لیس لیسو کو نسل کے لئے جماعت میں سے نامزد کیا جائے۔

(۳) تمام معاملات فیما بین اہل اسلام بموجب قانون شرع محمدی قاضی و مفتیان کی عدالت ہائے اسلامی سے طے ہونے چاہئیں اور اس قسم کی عدالتیں شرع محمدی کے مطابق ملک ہند میں قائم ہونی چاہئیں۔

(۴) تحفظ اوقاف و مساجد و معابد و مقابر وغیرہ وغیرہ اہل اسلام زیر نگرانی شیخ الاسلام بموجب قواعد شرعیہ اسلام ہونی چاہئیں۔

(۵) کوئی ایکٹ و ممان آئین و قوانین جو اس معاملے میں قوانین شرعیہ اسلام سے

متعاد ہونا فذ نہیں ہونا چاہیے۔

(۶) ایک علیحدہ محکمہ برائے شیخ الاسلام کے جس کے ارکان علماء میں سے انتخاب کئے جاویں قائم ہونا چاہیے، ہر فرقے کے قائم مقام اس کی مجلس کے رکن ہوں اور اس فرقے کے معاملات کی نگرانی اُن کے سپرد کی جائے۔

(۷) معاملات مذہبی فیما بین اہل اسلام و دیگر اقوام کا تصفیہ مخلوط عدالتوں میں ہونا چاہیے۔

(۸) تعلیم مذہبی کو قطعاً آزاد رہنا چاہیے اور کوئی ایسا قانون جو اس میں روکاؤ نہیں پیدا کر کے نافذ نہیں ہونا چاہیے۔

(۹) سند یافتگان مدارس مذہبی کو ان صیغجات میں جو اُن کے مناسب حال ہوں ملازمت ملنا چاہیے۔

(۱۰) خزانہ عامرہ سے سالانہ ایک خاص (امداد) تعلیم مذہبی کے واسطے ملنی چاہیے۔

خادم الاسلام

محمد احمد ہنتم دارالعلوم دیوبند

اسلامی شریعت کے بموجب بہت سے مقدمات کا فیصلہ کرنے کے لئے قاضی کا مُسلمان ہونا شرط ہے، اسلامی احکام کی رو سے عورت خود نکاح کو فسخ نہیں کر سکتی بلکہ ضروری ہے کہ مُسلمان قاضی سے نکاح فسخ کرایا جائے، اس طرح نکاح، طلاق، میراث، وقف، شفعہ کے ہزاروں مقدمات ایسے ہوتے ہیں جن میں مُسلمان حاکم کے فیصلے اور حکم کی ضرورت ہے، غیر مُسلم حاکم کا فیصلہ اور حکم شرعی نقطہ نظر اور اسلامی عقائد کے بموجب کافی نہیں ہے، برطانوی عہد میں بہت سے مقامات ایسے تھے جہاں کوئی منصف یا جج مُسلمان نہیں تھا، اس صورت میں خاص طور پر اُن عورتوں کے لئے بڑی مشکلات تھیں جو خلع کی ضرورت مند تھیں

اُن کے لئے دشواری یہ تھی کہ اگر وہ غیر مسلم حاکم سے فسخ نکاح کا حکم حاصل کر کے دوسرا نکاح کر لیتی ہیں تو وہ گنہگار اور مرتکبِ حرام ہوتی ہیں۔

افسوس ہے کہ برطانوی حکومت کی عدم توجہ سے یہ مطالبات منظور نہیں ہو سکے، اور ابھی تک مسلم پرسنل لا کا یہ اہم مسئلہ طے نہیں ہو سکا ہے، تاہم جہاں تک دارالعلوم کے امکان میں تھا اس کی جانب سے بروقت فرض شناسی کا ثبوت دیا گیا ہے اور آج بھی آل انڈیا مسلم پرسنل لا بورڈ حضرت مولانا محمد طیب صاحب مہتمم دارالعلوم دیوبند کی قیادت میں مسلمانوں کے ان عائلی قوانین کے لئے سرگرم عمل ہے۔

۱۹۴۶ء میں ملک کی تقسیم کا زمانہ مسلمانوں کے لئے بڑا مایوس کن اور حوصلہ شکن تھا اُس وقت مسلمانوں میں اپنے مستقبل سے سخت مایوسی پیدا ہو گئی تھی، ان کے اندر خود اعتمادی کے بجائے احساسِ کمتری رونما ہو چکا تھا اور قریب تھا کہ مسلمانوں کے قدم اکٹڑ جائیں جن لوگوں نے یہ زمانہ نہیں دیکھا وہ اس کی شدت اور سنگینی کا اندازہ نہیں کر سکتے، یہ بڑے خوف و ہراس تذبذب اور تزلزل کا ہونا ک دور تھا، اس بلائےِ مستخیز اور طوفانی سمندر میں دین کی کشتی کو کھینا اور تیز و تند مخالف ہواؤں کے ٹھپٹروں سے مقابلہ کرتے ہوئے ثابت قدم رہنا آسان بات نہ تھی، اس نازک وقت میں علمائے دیوبند نے مسلمانوں کی ہمت بندھائی اور اپنے وطن میں رہنے اور ناسازگار حالات کا مقابلہ کرنے کے لئے ان کو آمادہ کیا، مولانا ابوالحسن علی ندوی نے مکتوباتِ شیخ الاسلام کے مقدمہ میں لکھا ہے:-

”شمالی ہندوستان اور بالخصوص یوپی جو ہندوستان کے مسلمانوں کا ذہنی، علمی اور سیاسی مرکز ہے، مسلمانوں کی قسمت اور اُن کے قیام کا انحصار یوپی کے مغربی اضلاع سہارن پور، مظفرنگر اور میرٹھ کے برقرار رہنے اور مسلمانوں کے اپنی جگہ قائم رہنے پر تھا، سہارن پور جو یوپی اور مشرقی پنجاب کا درمیانی ضلع ہے اکٹڑ جاتا تو مسلمانوں کا کسی ضلع میں باقی رہنا مشکل تھا، سہارن پور اور اس کے متصل اضلاع میں مقامی حالات اور مشرقی

پنجاب کے قرب کی وجہ سے ترک وطن اور انخلاء کی طاقت در تحریک اور رجحان پایا جاتا تھا۔ علماء دیوبند و سہارن پور کا یہ بڑا احسان ہے کہ ان حضرات نے ترک وطن کی تحریک و ترغیب کا سختی سے مقابلہ کیا اور اس کو دینی و سیاسی حیثیت سے مسلمانوں کے لئے اقدام قنصل کا مرادف بتلایا اور مسلمانوں کے روکنے اور ان کے قدم جمانے کی سخت جدوجہد کی اس میں حضرت مولانا حسین احمد مدنی کا بڑا حصہ تھا ان کی ایمان افروز تقریروں نے ان اضلاع کے مسلمانوں میں دینی روح اور نیا حوصلہ پیدا کر دیا ترک وطن کا سلسلہ رک گیا۔

اس سلسلے میں حضرت مولانا محمد طیب صاحب ہنتم دار العلوم دیوبند نے میرٹھ اور دیگر مقامات میں پہنچ کر مسلمانوں کے بسترے کھلوائے جو پاکستان جانے کے لئے بندھ چکے تھے، اس سلسلے میں تقریباً ایک ماہ تک مولانا کی تقریر پر میرٹھ میں پابندی عائد کر دی گئی تھی۔ یورپ اپنے افکار و خیالات کی ترویج و اشاعت مشرقی اقوام میں برسر اقتدار افراد کے ذریعے کرتا رہا ہے، چنانچہ اکثر اسلامی ملکوں میں مغرب کی علمی اور سائنسی ترقی سے تاثر اور مرعوبیت اس حد تک پہنچ گئی ہے کہ ان ملکوں میں اسلامی تصورات اور قومی خصوصیات کو ترک کر کے مغربی افکار و نظریات اور قوانین کی نقالی کی جا رہی ہے اور بہت سے ملک تقریباً مغربی تہذیب میں جذب ہو گئے ہیں۔

مگر علماء دیوبند کو یہ امتیاز حاصل ہے کہ انہوں نے ہر معاملے میں صرف شرعی نقطہ نظر کو ملحوظ رکھا اور باہر کی صداؤں اور خارجی اسباب و محرکات سے مرعوب نہیں ہوئے، چنانچہ مسلم پرسنل لایں تبدیلی کے خلاف سب سے زیادہ موثر آواز جس طبقے کی رہی ہے وہ علماء دیوبند ہی کی جماعت ہے۔

غرض کہ ہند و بیرون ہند میں اسلامی احکام و مسائل اور ملک و ملت کی جو عظیم خدمات

اس ادارے نے انجام دی ہیں اور علوم نبوت کی جس وسیع پیمانے پر یہاں سے اشاعت ہوئی وہ آپ اپنی مثال ہے ادارہ العلوم نے دین و شریعت کی یہ خدمات مختلف جہتوں سے انجام دی ہیں۔

دارالعلوم نے اُمت کو حرمتِ فکر عطا کرنے کے علاوہ معاشرتی اور سماجی زندگی میں تعمیر و اصلاح کے تقریباً ہر گوشے کو اپنی خدمات سے منور کرنے کی جدوجہد کی ہے یہ واقعہ ہے کہ دارالعلوم دیوبند اگر وجود پذیر نہ ہوتا تو شاید اس برصغیر میں اسلام اپنی اصلی شکل و صورت میں ہمیں ہرگز نظر نہ آتا، دینی علوم اور اسلامی تہذیب و معاشرت کی جو امانت اپنے بزرگوں سے اس ادارے نے پائی ہے وہ اس نے پوری دیانت داری کے ساتھ اُمت کو منتقل کر دی ہے، یہ ادارہ کچھلی ایک صدی میں اسلامی علوم تہذیب اور ثقافت کا سب سے بڑا امین ثابت ہوا ہے، اور گزشتہ سو سال سے ہندوستان میں اسلامی علوم و ثقافت سے مسلمانوں کو روشناس کر رہا ہے، موجودہ الحاد اور بے دینی کے پُر آشوب دور میں یہی وہ حصار ہے جس نے کروڑوں مسلمانوں کو روحانی شکست سے محفوظ رکھا ہے، اس نے اُمت کی اجتماعی زندگی اور اس کی عظمت کو برقرار رکھنے میں جو کردار ادا کیا ہے وہ آپ اپنی مثال ہے!

دارالعلوم کی اس نوع کی ماسعی کی تاریخ کافی طویل ہے، برصغیر کا شاید ہی کوئی لکھا پڑھا مسلمان ایسا ہو جو اس سلسلے میں دارالعلوم کی گراں قدر کوششوں سے باخبر نہ ہو۔ اسی دریا سے اٹھتی ہے وہ موجِ تندِ جولاں بھی، ہنگول کے نشیمن جس سے ہوتے ہیں تہ و بالا ممتاز عالم اور مصنف مولانا سید ابوالحسن ندوی نے ہندوستان کے مسلمانوں کی دینی غیرت اور ملی حیثیت کا ذکر تے ہوئے جن کی دینی بیداری اور ذہنی شعور کو چلا بخشتے ہیں علمائے دیوبند کی خدمات کو نمایاں مقام حاصل ہے۔ لکھا ہے کہ:-

”انگریزی اقتدار ان مسلمانوں کی طرف سے جنھوں نے ۱۸۵۷ء کی جنگِ آزادی کی

قیادت کی تھی خار کھائے ہوئے تھا، وہ مسلمانوں کو اپنا اصل دائی حریف اور اسلام کو اپنے
 کیمپ کا متوازی و مقابل کیمپ سمجھتا تھا، دونوں کو اس کا دعویٰ تھا کہ وہ زندگی کی راہ نمائی
 اور معاشرہ انسانی کی تعمیر و تشکیل کی اہلیت رکھتے ہیں، اس لئے اس معاشرے کی شعلہ سامانیوں
 اور تادان جنگ میں مسلمانوں کا حقہ ملک کے ہر فرقے سے زیادہ تھا، ان کو صورت حال کی
 سنگینی اور دور رس خطرات کا پورا اندازہ تھا۔

لیکن تاریخ گواہ ہے کہ ہندوستانی مسلمان اس زبردست سازش اور مغربی تہذیب
 کی طوفانی یلغار کے سامنے بہت سی اُن مسلم قوموں سے کہیں زیادہ ثابت قدم، سخت جاں،
 ناقابلِ تسخیر اور اپنی اسلامی شخصیت اور منوی دولت کی حفاظت میں زیادہ کامیاب ثابت ہوئے
 جن کا انیسویں صدی کے اوخر یا بیسویں صدی کے اوائل میں مغربی اقتدار یا مغربی افکار سے
 واسطہ پڑا۔

مغربی تہذیب و تعلیم کی اس یلغار کے علاوہ ہندوستانی مسلمانوں کو ایک دوسری
 یلغار کا بھی مقابلہ کرنا پڑا، یہ عیسائی مشنریوں کی یلغار تھی جو انگریزی اقتدار کے اس ملک
 میں قدم جماتے ہی زور شور سے شروع ہوئی اور قریب تھا کہ پورے ملک کو وہ اپنی لپیٹ
 میں لے لے، یہ عیسائی مشنری جدید ترین اور موثر ترین اسلحہ سے لیس تھے، ان کو حکومت
 کی حمایت و سرپرستی بھی حاصل تھی جو اس زرخیز ملک کو حضرت مسیح کا عطیہ اور انعام سمجھ
 رہی تھی اور اس اقتدار کو عیسائیت کے فروغ و اشاعت کے لئے ایک زر میں موقع تصور کرتی تھی
 ان مشنری سرگرمیوں اور پورے ملک کو عیسائی بنا لینے کے عزم و منصوبے کے علاوہ
 تشکیک کی ایک طاقت و تحریک بھی جاری تھی جس کا مقصد اسلام سے تعلق رکھنے والی ہر چیز
 کو مسلمان نوجوانوں کی نظر میں مشتبہ و مشکوک بنا دینا تھا، خواہ اس کا تعلق شریعت و قانون
 سے ہو یا تہذیب و تمدن اور ثقافت و تاریخ سے، ہندوستان کے علماء نے ان دونوں
 تحریکوں اور طاقتوں کا پوری قوت کے ساتھ مقابلہ کیا، انھوں نے معذرت و دفاع کی

سیاست کو ترک کے اقدام و حملے کی سیاست اور بھرپور علمی تنقید کا راستہ اختیار کیا، اسکے نتیجے میں تبلیغ عیسائیت کی یہ تیز دُشمند لہریں اور تشکیک کی پوری ٹہم پائی اختیار کرنے پر مجبور ہو گئی، اور مسلمانوں کے اندر اسلام پر نیا اعتماد اپنی تہذیب و ثقافت پر فخر اور اپنی شخصیت و تاریخ کا احترام پیدا ہوا۔

اسلامی مسائل کے بارے میں خواہ اُن کا تعلق دنیا کے دور دراز گوشوں سے ہو، یہاں کی ملت اسلامی ہمیشہ سے بہت ذکی الحس واقع ہوئی ہے اور اس کا عمل اس بارے میں "داورِ ستند"..... اور لبین دین کے اصول پر نہیں ہے، یہ اس کے دینی جذبات اور مخصوص تربیت کا نتیجہ ہے۔

اس کا یہ جذبہ اسلامی اور دین سے گہری وابستگی اُن دینی مدارس و مکاتب کی شکل میں نمایاں ہے جن کا سارے ملک میں جاں بچا ہوا ہے اور جس سے کوئی شہر و قریہ مشکل سے بچا ہوگا، مسلمانوں نے یہ قلعے انگریزی حکومت کے استعمار اور تعلیمی نظام کے نئے رُخ کو سامنے رکھ کر قائم کئے تھے جن کی تعداد سیکڑوں سے متجاوز ہو کر ہزاروں تک پہنچتی ہے۔

ہندوستانی مسلمان خدا کے فضل سے بڑی حد تک اسلام کے معاملے میں خود کفیل ہیں وہ اسلام کے اولین و حقیقی سرچشموں کتاب و سنت اور اسلام کے اولین علم برداروں کی سیرت و کردار ان کی قربانی و ایثار اور اُن کی اولوالعزمی اور حوصلہ مندی کی جلائی ہوئی شمع سے روشنی حاصل کرتے ہیں، انھوں نے اپنا عقیدہ و ایمان، اپنا حال و مال اسلام کے چمکتے ہوئے سورج کے ساتھ وابستہ کیا ہے۔ مسلم اقوام یا عرب ممالک کے ابھرتے ڈوبتے ستاروں یا ٹٹماتے چراغوں سے نہیں، وہ اُنکے بند کر کے اُن میں سے کسی کی اگلی پکڑ کر چلنے والے نہیں ہیں نہ انھوں نے اُن میں سے کسی کی اسلام کے ساتھ وفا شعاری کو اپنی وفا شعاری کی شرط قرار دی ہے، انھوں نے اللہ کے بھروسے پر یہ فیصلہ کیا ہے کہ ان کو اسلام اور اسلامی

تعلیمات کو اپنے سینے سے لگائے رکھنا ہے، خواہ دنیا کی کوئی قوم (عرب ہو یا عجم) اس سے بے تعلقی یا رد گردانی اختیار کرے، ہم انشائاً اللہ وحدتِ اسلامی اور شریعتِ اسلامی کا دم بھرتے رہیں گے، ہم اسلامی اصولوں اور اسلام کے مسلکِ زندگی کے معاملے میں کسی قسم کا سودا کرنے کے لئے تیار نہیں، ہم اچھی طرح سمجھتے ہیں کہ ہمیں اس ملک میں اور اس ملک کے باہر اپنی اصول پسندی اور وفا شعاری کی قیمت ادا کرنی پڑے گی، ہمیں بہت سے اُن منافع اور مواقع سے آنکھیں بند کرنی پڑیں گی جو ہوا کے رُخ پر چلنے والی ملتوں اور فرقوں کو حاصل ہوتے ہیں، لیکن ہمارا یقین ہے کہ اگر ہمارا خدا ہم سے راضی ہے..... اور ہم خلوصِ دہم کے ساتھ اپنے اصولوں پر قائم رہے تو ہمارے لئے کوئی تنگی اور ہماری قسمت میں کوئی محرومی نہیں لکھی ہے۔

مدارسِ دینیہ سے بڑھنے کے مسلمانوں کو کیا نفع پہنچا؟ اس پر اظہارِ خیال کرتے ہوئے علامہ اقبال نے ایک مرتبہ اپنے ایک عقیدت مند حکیم احمد شجاع سے کہا تھا کہ "ان مدرسوں کو اسی حالت میں رہنے دو، غریب مسلمانوں کے بچوں کو انہیں مدرسوں میں پڑھنے دو، اگر یہ ملا اور درویش درہے تو جاتے ہو کیا ہوگا؟ جو کچھ ہوگا میں اُسے اپنی آنکھوں سے دیکھ آیا ہوں" اگر ہندوستان کے مسلمان ان مدرسوں کے اثر سے محروم ہو گئے تو بالکل اسی طرح ہوگا جس طرح انڈس (اسپین) میں مسلمانوں کی آٹھ سو برس حکومت کے باوجود ہوا آج غرناطہ اور قرطبہ کے کھنڈر اور الحجار کے نشانات کے سوا اسلام کے پیروں اور اسلامی تہذیب کے آثار کا کوئی نقش نہیں ملتا، ہندوستان میں بھی اگرہ کے تاج محل اور دہلی کے لال قلعے کے سوا مسلمانوں کی آٹھ سو سال حکومت اور انکی تہذیب کا کوئی نشان نہیں ملے گا۔

دارالعلوم کا حصہ تحریک آزادی میں

دارالعلوم دیوبند کی سیاسی تاریخ کا آغاز قیام دارالعلوم سے بھی نو دس سال پہلے سے سمجھنا چاہیے، ۱۸۵۶ء میں انگریزی اقتدار سے ہندوستان کی آزادی کے لئے دارالعلوم کے اکابر بالخصوص شیخ الطائفہ حضرت حاجی امداد اللہ بہاجرکمی (۴۲ سال) حضرت مولانا محمد قاسم نانوتوی (۲۵ سال) اور حضرت مولانا رشید احمد گنگوٹی (۲۹ سال) وغیرہم حضرت نے استقلال وطن کے لئے جو سرفروشانہ جدوجہد فرمائی وہ تاریخ دارالعلوم کا صفحہ اولین ہے، ضلع مظفرنگر کے مشہور تاریخی قصبے ننھانہ بھون کے ایک اجتماع میں حضرت حاجی امداد اللہ بہاجرکمی کے ہاتھ پر بیعت امارت کر کے ان کو امیر منتخب کیا گیا اور اسی وقت انگریزی حکومت کے ختم ہوجانے کا اعلان کر دیا گیا، اور آزادی وطن کے لئے جاں باز مجاہدین کی ایک جماعت بنائی گئی، حضرت حافظ محمد خاں شہید کو جماعت مجاہدین کا قائد بنایا گیا، اتفاق سے ٹھیک اسی زمانے میں انگریزی فوج کے چند سوار کھاروں کے کندھوں پر کار تو سوں کی ہنگام

لے ننھانہ بھون کا قدیم نام ننھانہ مجیم تھا، ابوالفضل نے آئین اکبری میں یہی نام لکھا ہے، کثرت استعمال سے ننھانہ بھون کہلانے لگا، ننھانہ بھون اتر پردیش کے شمال مغربی حصہ کا ایک قدیم قصبہ ہے (باقی ائمہ صفحہ ۵۰۷)

لدوائے ہونے سہارن پور سے کیرانہ جا رہے تھے، جماعت مجاہدین کے لئے یہ بڑا اچھا موقع تھا انھوں نے سواروں پر حملہ کر کے ہتھیار چھین لئے، انگریز افسر جو ساتھ تھے مقابلے میں مارے گئے، اس کامیابی کے بعد مجاہدین نے قریب کی تحصیل شاملی پر حملہ کیا، تحصیل کو انگریزی فوج نے قلعے کی طرح مستحکم کر کے دروازہ بند کر لیا، مجاہدین چونکہ کھلے میدان میں تھے، اس لئے انھیں انگریزی فوج کی گولیوں سے بڑا نقصان اٹھانا پڑا، سوانح قاسمی کی روایت کے مطابق اس نازک موقع پر حضرت نانوتویؒ نے بڑی جرأت اور دلیری سے کام لے کر تحصیل کے پھانگ کو آگ لگا دی، مجاہدین آگ کے شعلوں ہی میں تحصیل کے اندر گئے بڑا سخت معرکہ پڑا دست بدست جنگ کے بعد محصورین ہتھیار ڈالنے پر مجبور ہو گئے۔

عین اُس وقت جب انگریزی فوج کے سپاہی ہتھیار ڈال رہے تھے حضرت حافظ محمد صاحب نے انگریزی فوج کی گولی سے جام شہادت نوش کیا، یہ واقعہ ۲۲ محرم ۱۲۶۴ھ کو دوشنبہ کے دن ظہر کے وقت پیش آیا۔

(بقیہ صفحہ گزشتہ) تھانہ بھون مظفرنگر کے ضلع میں واقع ہے انقلاب ۱۹۵۶ء سے پہلے اس کی آبادی ۵۰ ہزار کے لگ بھگ تھی، آبادی کے گرد شہر پناہ بنی ہوئی تھی جس میں ۴ دروازے تھے ستمبر ۱۹۵۶ء میں انگریزی فوج کے ہاتھوں بڑی طرح برباد ہو گیا تھا، اور اب تو یہ اُجڑے دیاروں میں شامل ہے پانچ ہزار سے زیادہ کی آبادی نہیں ہے، اکابر علماء دیوبند کے جہاد شاملی کی تحریک کا یہی قصبہ مرکز تھا، حضرت حاجی امداد اللہ تھانویؒ اور حضرت مولانا اشرف علی تھانویؒ کا وطن ہونے کی وجہ سے اس قصبہ کو شہرت حاصل ہو گئی ہے۔

۱۔ کیرانہ، ضلع مظفرنگر کی تحصیل ہے، پہلے یہاں کی تحصیل کا صدر مقام شاملی تھا۔

۲۔ سوانح قاسمی جلد دوم ص ۱۳۲۔

۳۔ ۲۲ محرم ۱۲۶۴ھ کی مطابقت حساب کی رو سے ۳ ستمبر ۱۹۵۶ء ہوتی ہے (باقی صفحہ اشدکپور)

معرکہ شالی کی ۱۳ ستمبر کی یہ وہی تاریخ ہے جس میں انگریزی فوج دہلی میں داخل ہو کر لالہ قلعہ پر قابض ہو گئی تھی، بد قسمتی سے ہندوستان کے عوام اس وقت اپنا طاقت کو منظم نہ کر سکے اور نتیجتاً انگریزوں کا پورے ہندوستان پر تسلط قائم ہو گیا۔

شاندار ماضی کی روایت کے مطابق یہ معرکہ تین دن تک جاری رہا جس میں مجاہدین کا بہت نقصان ہوا، تیسرے دن حضرت حافظ ضامن شاہؒ نے سرفروشی کو کام میں لا کر تحصیل کا دروارہ توڑ دیا اور خود انگریزی فوج کی گولی سے شہید ہو گئے۔

انگریز وقائع نگار ہنری جارج کین کا بیان ہے کہ لڑائی صرف ایک دن جاری رہی جس میں ۱۱۳ محصورین مارے گئے لکھا ہے کہ :-

(بقیہ صفحہ گزشتہ) اس تاریخ شہادت کا ماخذ حکیم ضیاء الدین رام پوری (وفات ۱۳۱۳ھ کا غیر مطبوعہ رسالہ) مونس بہجوراں ہے، یہ عجیب بات ہے کہ معرکہ شالی اور حضرت حافظ محمد ضامنؒ کی شہادت کے حالات متعدد حضرات نے لکھے ہیں، مگر کسی نے بھی اس واقعے کے پیش آنے کی تاریخ نہیں لکھی۔

مونس بہجوراں کا مخطوطہ مدرسہ مولیٰ مکہ مکرمہ کے کتب خانے میں موجود ہے، یہ مصنف کا اصل مخطوطہ ہے، اس کی دریافت کا سہرا اقم سطور کے صدیق مکرم مولانا نسیم احمد صاحب فریدی امرتسر کے سر ہے، فریدی صاحب نے مونس بہجوراں کے ضروری مقامات کے اقتباسات لے کر ان کو ماہ نامہ ”تذکرہ“ دیوبند بابت نومبر ۱۹۶۱ء میں شائع کر دیا ہے، مونس بہجوراں میں معرکہ شالی کی تاریخ ۲۴ محرم ۱۲۴۳ھ لکھی ہے، اس تاریخ کی تائید سر سید مرحوم اور انگریزی وقائع نگاروں کی تحریروں سے بھی ہوتی ہے۔

سید محبوبہ رضوی

” لڑائی تمام دن جاری رہی، لیکن چونکہ حملہ آوروں کی تعداد زیادہ تھی، اس لئے ان کا پلہ بھاری رہا، انھوں نے بہت سی عمارتوں کے چھروں میں جو احاطے کی دیوار سے باہر نکلے ہوئے تھے آگ لگا دی، محصورین میں ۱۱۳ آدمی مارے گئے، جن میں ابراہیم خاں سب کلکٹر بھی تھے۔“

انگریزوں نے شامی پر حملے کا سخت انتقام لیا اور تھانہ بھون کو بڑی طرح تباہ و برباد کر دیا، حضرت حاجی صاحب مکہ مکرمہ ہجرت کر گئے، حضرت مولانا رشید احمد گنگوہی چھ ماہ جیل خانہ میں رہے، حضرت مولانا نانوتوی کا وارنٹ گرفتاری جاری ہوا، مگر انگریزوں کے ہاتھ نہیں آئے، اور دوسرے بہت سے حضرات روپوش ہو گئے۔

ان حضرات کے دلوں میں چونکہ برطانوی سامراج کی طرف سے ایک تلخ جذبہ ہمیشہ موجود رہا، اس لئے اس جذبے کے تحت قیام دارالعلوم ۱۲۸۳ھ سے لے کر ۱۳۶۶ھ تک دارالعلوم کے بزرگ ملکی تعمیر اور جنگ آزادی کی جدوجہد سے حقیقی دل چسپی اور ہمدردی اپنے سینوں میں رکھتے آئے ہیں، حضرت مولانا محمد طیب صاحب مہتمم دارالعلوم دیوبند نے ایک تقریر میں فرمایا تھا کہ :-

” ۱۸۵۷ء کے بعد صرف یہی جماعت تھی جس نے آزادی کے تصور کو ہندوستان میں زندہ رکھا، اور بالآخر اس تصور کا سب کو دیوانہ بنا کر چھوڑا، حضرت مولانا رشید احمد گنگوہی کے بقول اس تصور کے سب سے بڑے حامل حضرت مولانا محمد قاسم نانوتوی تھے، انھوں نے اپنے شیخ حضرت حاجی امداد اللہ قدس سرہ کی قیادت میں تلوار اٹھائی اور آزادی کی راہ میں سرفروشی کے ساتھ میدان میں اترے، شامی کی تحصیل فتح کی آگے بڑھنا چاہتے تھے،

۱۔ کہیں بحوالہ حالات حضرت مولانا شیخ محمد تھانوی مصنفہ شمارہ الحق دیوبندی تم کراچی ص ۳۵

مطبوعہ پاک اکیڈمی کراچی ۱۹۶۳ء

کہ حالات دگرگوں ہو گئے، دہلی پر انگریزوں کا قبضہ ہو گیا۔

گو میدان جنگ میں شکست ہو چکی تھی، مگر جماعت کا تصور آزاد سی فنا نہیں ہوا تھا۔ اس زمانہ میں چھتہ کی مسجد میں ایک بزرگ نے انگریزوں کے تسلط اور ان کی غیر معمولی طاقت کو دیکھ کر کہا تھا کہ "انگریزوں نے بڑے گہرے پنچے جمائے ہیں، دیکھئے کس طرح اکھڑتے ہیں، اس پر حضرت مولانا محمد یعقوب صاحب صدر المدرسین اول دہرا العلوم دیوبند نے جو حضرت نانوتوی کے عزیز و شاگرد اور رفیق خاص میں سے تھے، بڑے پُر جلال انداز میں فرمایا کہ "آپ کس خیال میں ہیں، وہ وقت دور نہیں جب ہندوستان صف کی طرح لوٹ جائے گا، رات کو سوئیں گے ان کی حکومت میں اور صبح کریں گے دوسری عملداری میں"۔ علمائے دیوبند ہمیشہ اوالعزمی اور توکل علی اللہ کے ساتھ نہ صرف ہندوستان کی تحریک آزادی کی جدوجہد کرنے والوں کی صفِ اول میں رہے ہیں، بلکہ اکثر اوقات انہوں نے تحریک آزادی کی قیادت کی ہے اور زیادہ غور سے دیکھا جائے اور انصاف سے کام لیا جائے تو اول اول یہ خیال انہوں نے ہی دیا، آزادی کے جذبے میں جو حرارت، طاقت اور عمومیت پیدا ہوئی وہ انہیں کی رہنمائی تھی ان میں سے متعدد حضرات نے انگریزی حکومت کے خلاف علم جہاد بلند کیا، انگریزی فوجوں سے دو بدو جنگ کی، متعدد حضرات ایسے تھے جنہوں نے اپنی زندگی کا خاصہ حصہ جلیوں میں گزارا، حقیقت یہ ہے کہ ہندوستان کی تحریک آزادی کی تاریخ علماء اور دینی شخصیتوں کی تاریخ کے ساتھ اس طرح گھل مل گئی ہے کہ ایک کو دوسرے جدا کرنا بہت مشکل ہے، سیاسی زوال نے مسلمانوں کو بے چارگی و مجبوری اور بے چینی و پریشانی کے جس عالم میں پہنچا دیا تھا ادارہ العلوم دیوبند کے قیام سے انہیں سکون و اطمینان اور قرار نصیب ہوا۔

۱۹۱۱ء میں حضرت نانوتوی کے تلمیذ رشید حضرت مولانا محمود حسن شیخ الہند نے برطانوی حکومت کے خلاف انقلاب برپا کر نیکی اسکیم تیار کی جسے وولٹ کیٹی کی رپورٹ

میں "ریشمی خطوط" کے نام سے تعبیر کیا گیا ہے، مگر اتفاق سے یہ اسکیم ناکام ہو گئی، اور حضرت شیخ الہند کو اپنے رفیقار حضرت مولانا حسین احمد مدنی، حضرت مولانا عزیز گل صاحب اور دوسرے چند حضرات سمیت گرفتار کیا گیا، اور کئی سال تک بحر روم کے جزیرہ مالٹا میں نظر بند رکھا گیا، حضرت شیخ الہند کے تلامذہ میں حضرت مولانا عبید اللہ سندھی اور حضرت مولانا منصور انصاری کو بڑی طویل مدت تک جلا وطنی کی زندگی گزارنی پڑی۔

۱۳۳۵ھ میں مالٹا سے رہائی کے بعد حضرت شیخ الہند جمعیتہ العلماء میں شامل ہو گئے

جسے اُن کے تلامذہ نے ۱۳۳۵ھ میں تحریک آزادی کو فروغ دینے کے لئے قائم کیا تھا۔ جمعیتہ العلماء نے انڈین نیشنل کانگریس کے شانہ بشانہ ملک کو سیاسی اور سماجی طور پر بیدار کرنے میں اپنی قوت صرف کر دی، حضرت مولانا سید حسین احمد مدنی، حضرت مولانا مفتی کفایت اللہ دہلوی، حضرت مولانا سید فخر الدین احمد اور بعد میں حضرت مولانا حفیظ الرحمن صاحب حضرت مولانا مفتی عتیق الرحمن عثمانی، حضرت مولانا منت اللہ رحمانی، حضرت مولانا حبیب الرحمن صاحب لدھیانوی، حضرت مولانا سید محمد میاں صاحب دیوبندی، اور دوسرے بہت سے علماء دیوبند استخلاص وطن کی تحریکوں میں نہ صرف یہ کہ پیش پیش رہے بلکہ وہ متعدد تحریکوں کے عالم وجود میں آنے کا ذریعہ بنے ہیں اور اس سلسلہ میں قید و بند اور جیلوں کی مصیبتیں بھگتی ہیں۔

۱۳۴۵ھ میں جمعیتہ العلماء ہند کے اجلاس کلکتہ میں ہندوستان کی مکمل آزادی

کی داغ بیل جن حضرات کے ہاتھوں سے پڑی وہ دارالعلوم دیوبند ہی کے فضلہ تھے، پھر ۱۳۴۶ھ میں پشاور کے اجلاس میں اس کا اعادہ کیا گیا۔

یہاں یہ واضح رہے کہ انڈین نیشنل کانگریس نے تین سال کے بعد اپنے اجلاس

لاہور میں آزادی کا اعلان کیا تھا۔

خان عبدالغفار خاں نے ۱۳۹۹ھ میں اپنے دورہ ہندوستان کے موقع پر دارالعلوم
میں طلباء سے خطاب کرتے ہوئے کہا تھا کہ :-

"حضرت شیخ الہند مولانا محمود حسن صاحب جب حیات تھے اس وقت سے میرا تعلق
دیوبند سے ہے، ہم یہاں بیٹھ کر آزادی کی تحریک کے پلان تیار کیا کرتے تھے کہ کس
طرح انگریزوں کو اس ملک سے نکال باہر کریں اور کس طرح ہندوستان کو انگریزوں
کی غلامی سے چھٹکارا دلا کر آزاد کرائیں، اس ادارے نے ملک کی آزادی کے لئے بڑی
بڑی کوششیں کی ہیں :-

مسلم یونیورسٹی علیگنڈہ میں مسٹر ظہیر الدین صدیقی نے اپنی ایک تقریر میں دارالعلوم
دیوبند کو ایشیا میں اسلامی تعلیمات کا سب سے بڑا مرکز بتلاتے ہوئے کہا کہ :-

"نہ صرف مذہبی میدان میں بلکہ سیاسی میدان میں بھی دارالعلوم کی خدمات کی ایک
زریں تاریخ ہے، ہمیں فخر ہے کہ دیوبند نے ہمیں آزادی کی خاطر لڑنا سکھایا، وہاں کے اساتذہ
نے عملی طور پر ہمارے رہنمائی فرمائی اور سیاسی قدامت پرستی کے خلاف علم بلند کیا،
اور ہندوستانی مسلمانوں کے سامنے سیاسی ترقی پسندی کا تصور پیش کیا اور اس کے
حصوں کی راہ میں کسی قربانی سے گریز نہیں کیا، ان کی سیاسیات میں بلا کی دور بینی، ہوشیاری
اور حق پسندی ہے، اور ان کے طرز عمل میں ہمیں ایک ٹھیراؤ، عزم اور خلوص ملتا ہے۔
تحریک خلافت میں دارالعلوم نے جس جوش و خروش سے حصہ لیا اس کے دیکھنے
والے ابھی زندہ ہیں، اُس زمانے میں اس بات کا شدید خطرہ محسوس کیا جا رہا تھا کہ برطانوی
حکومت دارالعلوم کی سیاسی سرگرمیوں کو روکنے کے لئے اسے بند کر دینے پر آمادہ ہے،
مگر اس کی قطعاً پرواہ نہیں کی گئی، اساتذہ اور طلباء نے شہر بھر اور قریہ بقریہ پھر کر اپنی

پُر جوش تقریروں سے عوام کو بیدار کرنے کی مہم میں زبردست حصہ لیا، اور اپنی امکانی حد تک کوئی کسر اٹھا نہیں رکھی، بلا مبالغہ اس وقت عام مسلمانوں میں جس آزادی کی تڑپ پیدا کی وہ حضرت شیخ الہندؒ کی آواز تھی، جس نے اس وقت کے عوام و خواص کو بے چین کر کے ایک مرکز پر جمع کر دیا تھا، اس وقت اقوام ہند کے سامنے صرف آزادی وطن کا مسئلہ تھا، لیکن مسلمانوں کے سامنے دو مسئلے تھے، ایک وطن کی آزادی کا اور دوسرا خلافت کے بقا و تحفظ کا تھا، اس لئے جس طرح مسلمانوں کے فرائض دو چند تھے اسی طرح اُن کی جدوجہد بھی جملہ اقوام ہند سے زیادہ تھی۔

اسی زمانہ تحریک خلافت (۱۹۱۹ء) میں علماء کی ایک مستقل سیاسی جماعت قائم کی گئی، جو جمعیتۃ العلماء ہند کے نام سے موسوم ہے جس نے ہندوستان کی آزادی میں ملک کی عظیم الشان خدمات انجام دی ہیں، جمعیتۃ العلماء کا سوادِ اعظم علمائے دیوبند ہی پر مشتمل رہا ہے، اس لحاظ سے جمعیتۃ العلماء ہند کی تاریخ گویا دارالعلوم دیوبند ہی کی سیاسی تاریخ کا حصہ ہے، دارالعلوم آزادی کے علم برداروں کے لئے ہمیشہ قوت اور فیضان کا سرچشمہ رہا ہے، غرض کہ ملک و ملت کے کسی بھی تقاضے کو پورا کرنے میں اکابر دارالعلوم کا قدم کبھی چھپے نہیں رہا، بلکہ ہمیشہ حق کی آواز بلند کرنے میں انہوں نے سبقت کی، اور سیاسی گتھیوں کو سلجھانے میں شرعی حیثیت سے رہنمائی کی ہے، چنانچہ اسی کا نتیجہ ہے کہ ملک میں دارالعلوم دیوبند کی رائے کو شرعی حیثیت سے ہمیشہ اہمیت حاصل رہی ہے۔

دارالعلوم نے مسلمانان ہند کی علمی، دینی، سیاسی اور ثقافتی زندگی کو دینی مدارس کے ذریعے سب سے زیادہ متاثر کیا ہے، اس کے فرزندوں نے زندگی کے مختلف میدانوں میں مسلمانوں کی رہنمائی کی وہ عظیم خدمات انجام دی ہیں جو بالآخر مسلمانوں کی نشاۃ ثانیہ کی تحریک کا سب سے بڑا سرچشمہ ثابت ہوئیں۔

دارالعلوم سے آزادی کے مجاہدوں اور قوم کے خدمت گزاروں کی ایک ایسی جماعت

پیدا ہوتی جس سے ملت کی پیشانی کو تابندگی ملی، انھوں نے ملک کو محکومی اور غلامی کی زندگی سے نکال کر دنیا کی آزاد قوموں میں حصہ دلانے کے لئے عظیم قربانیاں دیں، دعوت و اصلاح کے میدانوں میں عظیم الشان خدمات کے انجام دینے میں وہ ملک بھر میں پیش پیش رہے ہیں اس کے فرزندوں میں بہت سے شعلہ نوا خطیب، بلند پایہ مصنف، صحافی اور انشا پرداز پیدا ہوئے، ندوۃ المصنفین، دہلی جیسا علمی و تحقیقی ادارہ دارالعلوم ہی کے فیض یافتہ ارباب علم و فضل نے قائم کیا ہے۔

گورنمنٹ نیشنل کالج کراچی کے مجاہد معلم و آگہی میں لکھا ہے:-

”دارالعلوم دیوبند علوم اسلامی کی ایک قدیم درس گاہ ہی نہیں بلکہ احیائے اسلام و قیام ملت کی ایک عظیم الشان تحریک کا نام ہے، دارالعلوم دیوبند انقلاب کامرکز اور سیاسی تربیت گاہ تھی، اس نے اسلام کے جاں نثاروں اور ملت کے غم گساروں کی ایک ایسی جماعت تیار کر دی جو ملت کے غم میں خود بھی روئے اور دوسروں کو بھی رُولایا، جو اسلام کی سر بلندی اور مسلمانوں کے وقار کی بحالی کے لئے خود بھی تڑپے اور دوسروں کو بھی تڑپایا، انھوں نے آبرو منداز زندگی کے حصوں کے لئے خود بھی اپنی جان بچا کر بان کیس اور دوسروں کو بھی جاں نثاری اور ایثار شہیگی کا سبق دیا، انھوں نے مسلمانوں کے ذہنی جمود کو توڑا، برٹش استعمار کے سحر کو توڑا، انھوں نے وقت کی استبدادی قوتوں سے پنجہ آزمائی کی اور ملک کے ذہنوں سے خوف و ہراس کو دور کیا، اتنا ہی نہیں انھوں نے علی گڑھ کے سیاسی ویرانے میں آزادی کی شمع روشن کی، نصب العین کی پستی سے نکالا، مقصد کی سطحیت کا احساس پیدا کیا اور اس محفل میں جہاں زبان بند سی کا دستور نافذ تھا، جہاں بات کرنے پر زبان کٹتی تھی اور ذہنوں پر پہرے بٹھائے جاتے تھے، وہاں انقلاب کا صور بھونکا، اور لوجوں کی ایک بڑی جماعت کو کارہیسا نہ زندگی کی غلاظت سے نکال کر ملک کی آزادی کی جدوجہد میں رہنمائی کے منصب پر فائز کیا، یہ ایک تاریخی حقیقت ہے کہ بیسویں صدی

کے شروع میں علی گڑھ میں جو سیاسی بیداری پیدا ہوئی وہ دیوبند اور ملک کی دوسری انقلابی
 و سیاسی تحریکات کی رہنمائی تھی، اور جو انقلابی حریت پسند اٹھے وہ دیوبند کے سرچشمہ فکر
 کا فیضان تھا۔

دیوبند کے اکابر نے ملک کی آزادی کی جدوجہد میں ہمیشہ از پیش حصہ لیا، اس راستے
 کی تمام صعوبتوں کو برداشت کیا اور ہر آزمائش میں پورے اترے، دارالعلوم کے قیام کے
 بعد وطنی سیاست میں حصہ لینے کا دور حضرت شیخ الہند سے شروع ہوتا ہے، مولانا عبید اللہ
 سندھی نے حضرت شیخ الہند کی زندگی کو تحریک ولی الہی کا ایک مستقل عہد تسلیم کیا ہے، حضرت
 شیخ الہند کی سرکردگی میں اصحابِ عزیمت کا جو قافلہ تیار ہوا تھا اس میں مولانا عبید اللہ
 سندھی، مولانا محمد میاں منصور انصاری، مولانا فضل ربی (رکن ہیت تمیز یہ افغانستان)
 مولانا سیف الرحمن کابلی، مولانا محمد صادق کراچی، مفتی کفایت اللہ دہلوی، مولانا حسین
 احمد مدنی، مولانا احمد علی لاہوری، اور دوسرے بہت سے اکابر شامل تھے، آج بھی ہندو
 ستان سے پاکستان تک دارالعلوم دیوبند کے فضلاء سیاسی میدان میں بھی ملک و ملت کی رہنمائی
 کر رہے ہیں، دیوبند کے ایک نامور عالم حضرت اقدس مولانا اشرف علی تھانوی نے بعض
 مسائل میں جو روش اختیار کی اس سے تحریک پاکستان کے رہنماؤں نے فائدہ اٹھایا،
 مولانا شبیر احمد عثمانی تو تحریک پاکستان کے رہنماؤں میں شامل تھے اور انہوں نے اپنی
 بہترین عالمانہ صلاحیتوں سے مسلم لیگ کو اسلامی ریاست کے نصب العین پر مستحکم کرنے
 اور استوار رکھنے کی کوشش کی، پھر قیام پاکستان کے بعد دیوبند کے ہندوستانی رہنماؤں نے
 نہایت خراب حالات میں ہندوستانی مسلمانوں کی رہنمائی کی اور ان کے حوصلوں کو بلند رکھا،
 اور پاکستان میں اس سلسلے کے بزرگوں نے ملک و ملت کی تعمیر و خدمت کا ایک نئے عزم
 کے ساتھ بیڑا اٹھایا اور پاکستان کی زندگی کے ہر گوشے میں اپنی صلاحیتوں اور قابلیتوں
 سے ملت کی رہبری کی۔

دارالعلوم دیوبند کے اکابر اور اس کے فرزند علمی و ادبی خدمت کے میدان میں بھی کسی سے چھپے نہیں رہے، اس کے بانیوں میں حاجی امداد اللہ اور مولانا محمد قاسم اردو کے بہترین ادیب اور صاحب تصنیف و تالیف بزرگ تھے، حضرت شیخ الہند دیوبند کے نامور سپوت اور اس کے رہ نماؤں میں تھے، وہ بہت بڑے صاحبِ قلم بزرگ تھے، ان کا ترجمہ قرآن حکیم اردو ادب کا شاہکار ہے، ان کے علاوہ علامہ انور شاہ کشمیری، علامہ شبیر احمد عثمانی، مولانا بدر عالم میرٹھی، مولانا سید محمد میاں مولانا مناظر احسن گیلانی، مولانا حفیظ الرحمن، مولانا سعید احمد کبر آبادی، مولانا قاری محمد طیب صاحب کی تحریریں عالمانہ اور محققانہ ہی نہیں زبان و بیان اور اسلوب کے لحاظ سے بھی وقت کی معیاری ادبی تحریریں ہوتی ہیں، تاجور نجیب آبادی، منظر الدین بجنوری، حامد الانصاری غازی، شائق احمد عثمانی تو ادب و شعر کی دنیا میں معروف ہی ادبی حیثیت سے ہیں، مولانا اشرف علی تھانوی، مولانا حسین احمد مدنی اور بہت سے اکابر دیوبند اگرچہ ادبی حیثیت سے مشہور نہیں ہو سکے لیکن وہ اپنی تصانیف کی کثرت یا تصانیف کی علمی، تاریخی، سیاسی حیثیت کی بنا پر علمی و ادبی دنیا کی معروف شخصیت ہیں، ان کی خدمات سے ہر شخص واقف ہے، اگر ندوۃ العلماء لکھنؤ کو اس امر کا حق پہنچتا ہے کہ وہ دارالمصنفین اعظم گڑھ میں ہونے والے علمی کام اپنے لئے باعث افتخار سمجھے تو دارالعلوم دیوبند کو بھی اس کا حق ہے کہ اس کے عظیم فرزندوں نے ندوۃ المصنفین دہلی میں بیٹھ کر علم و ادب اور تصنیف و تحقیق کے جو ہفت خواں طے کئے ہیں وہ ان پر فخر کرے، یا اس کے فرزندوں نے علم و ادب کے جس میدان میں بھی اور کسی علمی ادارے کے گوشہ خلوت میں یا کسی مجلہ و اخبار میں کوئی علمی و صحافتی اور ادبی خدمت انجام دی ہے وہ اسے اپنی تاریخ و تذکرے میں بیان کرے۔

دارالعلوم دیوبند ظاہر ہے کہ ایک قدیم طرز کی اسلامی درس گاہ ہے، اس میں

اسلامی علوم و فنون کی ایک مخصوص انداز سے تعلیم دی جاتی ہے، ہمیں اس کی تعلیم اور اسکے نتائج کو کسی جدید علمی درس گاہ کے معیار پر نہیں جانچنا چاہیے، لیکن دارالعلوم دیوبند کی اس خصوصیت کا اعتراف کرنا چاہیے کہ اس کے فارغ التحصیل ذہن و فکر اور اخلاق و سیرت کے ان پیمانوں سے بہت بلند ہیں جن کا تصور کیا جاسکتا ہے، ان میں دوسرے دینی مدارس اور مکاتب فکر کے لوگوں کی نسبت وسعتِ قلبی، بلند نظری، اعلیٰ نظری اور اخلاص و عمل کی زیادہ صلاحیتیں ہوتی ہیں، دوسرے مکاتب فکر کے علماء کے مقابلے میں وہ ہمیشہ اور ہر دور میں زیادہ بیدار مغز ثابت ہوئے ہیں، غالباً اس کی وجہ یہاں کے عرفانی ذوق کے علاوہ بظاہر اسباب یہ بھی ہے کہ دیوبند کے نصاب تعلیم میں جمود نہیں رہا بلکہ وقتاً فوقتاً تبدیلیاں ہوتی رہی ہیں اور حالات و وقت کے مطابق دیوبند کے اکابر نے اپنے طلباء کو جدید علوم و فنون کے مطالعے اور غور و فکر کی آزادی سے محروم نہیں رکھا بلکہ ان کی رہنمائی کی، اور غیر نصابی مضامین کی حیثیت سے جدید علوم ہیئت، فلسفہ، سائنس، اقتصادیات، معاشیات، سیاسیات، سماجیات وغیرہ مضامین کے مطالعے کی دعوت دی، یہ مرحلہ اس وجہ سے زیادہ آسان ہو گیا کہ اس کے بعض نامور فضلا نے مختلف موضوعات پر نہایت احتیاط کے ساتھ قلم اٹھایا، ایسی تصانیف پیش کیں جو اگر ایک طرف اسلامی فکر کی مابل نہیں تو دوسری طرف ان کا علمی و فنی پایہ بھی بہت بلند تھا، انہائے دارالعلوم کے ظرف کی بلندی کی ایک وجہ یہ بھی ہوئی کہ دارالعلوم نے اپنے طلباء کو محض ملائے کلمتی بننے کی تعلیم نہیں دی، تعلیم میں انہوں نے مقصد کی پستی کو بھی گوارا نہیں کیا، ساتھ ہی مختلف صنعتوں کی تعلیم و تربیت کے اہتمام و انتظام سے طلباء کے بہت سے مادی و معاشی مسائل حل کئے، جن کا بروقت حل نہ ہونا انسان کو اخلاقاً و کردار کی پستی میں ڈھکیل دیتا ہے۔

فضلائے دارالعلوم کی تصنیفیات

دارالعلوم دیوبند کی تعلیمی اور تدریسی خدمات ایک معروف حقیقت ہے، اور دنیائے اس کا اعتراف کیا ہے، مگر علمائے دیوبند نے درس و تدریس، وعظ و تقریر اور دوسرے دینی مشاغل کے ساتھ ساتھ تصنیف و تالیف کے میدان میں بھی جو عظیم الشان کارنامے انجام دیئے ہیں وہ نہ صرف برصغیر کے مسلمانوں کے لئے بلکہ دنیائے اسلام کے لئے بھی ایک قابل فخر سرمایہ ہے۔ علوم دینیہ سے متعلق کوئی علم و فن ایسا نہیں ہے جس میں ان کی تصنیفات و تالیفات موجود نہ ہوں، ان میں بڑی بڑی ضخیم کتابیں بھی ہیں اور چھوٹے چھوٹے رسالے اور کتابچے بھی ہیں، یہ کتابیں زیادہ تر تو عربی، فارسی اور اردو زبانوں میں ہیں، مگر ان کے علاوہ اردو زبانوں میں بھی ملتی ہیں، دارالعلوم دیوبند کی خدمات کے دورِ رخ ہیں، ایک اندرونی جس کا تعلق طلباء کی تعلیم و تدریس سے ہے، اس کا دوسرا رخ بیرونی ہے جو عام مسلمانوں اور ملک سے متعلق ہے، عوام سے رابطہ، وعظ و تبلیغ، فتویٰ دینی و لکھی معاملات میں قوم کی شرعی رہنمائی، تذکیر و تزکیہ اور تصنیف و تالیف اس کے اہم عنوانات ہیں، اس سلسلے میں دارالعلوم سے جو قابل قدر خدمات انجام پائیں وہ برصغیر کی تاریخ میں آپ اپنی مثال ہیں،

صرف تصنیف و تالیف ہی کے میدان میں تنہا ایک بزرگ حکیم الامت حضرت مولانا اشرف علی تھانویؒ کی چھوٹی بڑی کتابوں کی تعداد ایک ہزار کے قریب بنائی جاتی ہے۔ دینی اور اصلاحی نقطہ نظر سے زندگی کا کوئی گوشہ ایسا نہیں ہے جس میں حضرت تھانویؒ کی تصانیف موجود نہ ہوں، وہ اپنی تصانیف کی کثرت اور افادیت کے لحاظ سے ہندوستانی مصنفین میں اپنا جواب نہیں رکھتے، ہندوستان میں دینی شغف رکھنے والا کون شخص ہے جو حضرت تھانویؒ کی ایک ہستی زیور ہی سے واقف نہیں ہوگا

حضرت تھانویؒ اور بعض دوسرے بزرگان دیوبند کی ایک خصوصیت یہ بھی ہے کہ انھوں نے اپنی تصنیفات کا حق تصنیف محفوظ نہیں رکھا، بلکہ ان کو افادہ امت کے لئے عام کر دیا ہے ان بزرگوں کو تجارت اور منفعتِ مالی کبھی مقصود نہیں ہی بلکہ صرف افادہ و اصلاح کا مقصد سامنے رہا ہے۔

علمائے دیوبند کے اس تحریری سرمایے کا مدار شام کے ایک جلیل القدر عالم شیخ ابو غدہ کے الفاظ میں گہرے علم اور وسیع مطالعے کے علاوہ تقویٰ و صلاح، روحانیت اور استغراق فی العلم ہے، چنانچہ شیخ ابو الفتح ابو غدہ نے علمائے دیوبند کی تصانیف کی اہمیت کے اعتراف کے ساتھ اس خواہش کا اظہار بھی کیا ہے کہ ان میں جو کتابیں اُردو اور فارسی زبانوں میں ہیں ان کا عربی میں ترجمہ کرایا جائے تاکہ عرب دنیا کو بھی اُن سے

۱۔ شیخ ابو الفتح ابو غدہ حلب شام کے رہنے والے اور عالم اسلامی کے ایک جلیل القدر عالم ہیں، آپ کو علامہ زاہد الکوثری سے شرف تلمذ حاصل ہے، آج کل جامعہ ریاض (سعودی عرب) کے استاذ ہیں، شیخ ابو غدہ ۱۳۸۳ھ میں دارالعلوم دیوبند میں تشریف لائے تھے، دارالعلوم کی نسبت انھوں نے بڑے وقیح انداز میں تفصیل کے ساتھ اپنے تاثرات کا اظہار کیا ہے، انھوں نے حضرت مولانا سید محمد الزور شاہ کشمیریؒ کی تصنیف التفریح بما تو اتر فی نزول المسیح کو (باقی صفحہ ۱۱۰ شذہ)

استفادے کا موقع مل سکے، موصوف کے الفاظ یہ ہیں:-

”علم و تقویٰ کے اساطین سے مالا مال اس عظیم الشان ادارے کے علمائے عظام کی خدماتِ جلیلہ کا ذکر کرتے ہوئے میں ایک درخواست کرنا چاہتا ہوں بلکہ اگر ذرا جرأت کروں تو کہہ سکتا ہوں کہ وہ ہمارا ایک واجب حق ہے جس کا مطالبہ میں کرنا چاہتا ہوں، وہ یہ ہے کہ ان علمائے کرام کا فریضہ ہے کہ اپنے متفردانہ عقول کے نتائجِ فکر اور بیش بہا علمی فیوض و تحقیقات کو عربی زبان کا جامہ پہنا کر عالم اسلام کے دوسرے علمائے کرام کے لئے استفادے کا موقع فراہم کریں، یہ فریضہ ان حضرات پر اس لئے عائد ہوتا ہے کہ جب کوئی شخص ہندوستان کے علمائے محققین کی کوئی تصنیف پڑھتا ہے تو اس میں اس کو وہ نئی متفردانہ تحقیقات ملتی ہیں جن کا مدار گہرے علم اور وسیع مطالعے کے علاوہ تقویٰ و صلاح اور روحانیت پر ہوتا ہے۔“

چونکہ ہندوستان کے یہ علماء و شیوخ کرام نیکی و صلاح روحانیت اور استغراق فی العلم جیسی شروط پر نہ صرف یہ کہ پورے اترتے ہیں بلکہ سلف صالحین کے صحیح وارث اور ان کے نمونے ہیں اس لئے ان کی کتابیں بہت سی نئی تحقیقات اور حسب حالاتِ وقت کتنی ہی کارآمد چیزوں پر مشتمل ہوتی ہیں، وذلک فضل اللہ یوتیہ من یشاء، بلکہ ان حضرات کی بعض کتابیں تو وہ ہیں جن میں ایسی چیزیں ملتی ہیں جو متقدمین علمائے اکابر، مفسرین، محدثین

(بقیہ صفحہ گذشتہ) نہایت آب و تاب کے ساتھ ٹائپ میں شائع کیا ہے، انہوں نے مولانا عبدالحق لکھنوی (وفات ۱۳۱۲ھ) کی کچھ کتابوں کو بھی ایڈٹ کر کے طبع کرایا ہے۔

شیخ بوغز کا شمار اسلام کے نامور محققین میں ہوتا ہے، بیسیوں کتابوں کے مصنف ہیں، علم حدیث میں انہیں امتیازی مقام حاصل ہے، اسی کے ساتھ ہندوستانی علماء کے بڑے قدر دان اور پایہ شناس بھی ہیں۔

اور حکام کے بیابان بھی دستیاب نہیں ہوتیں، لیکن افسوس اور قلق کے ساتھ کہنا پڑتا ہے کہ ان نادر تالیفات میں سے اکثر بلکہ سب کی سب اُردو زبان میں لکھی گئی ہیں، جو گوہندوستان کی عام اسلامی زبان تھی لیکن عربی کو کثیر الاستعمال اور علوم اسلام کی خاص زبان ہونے کا جو شرف حاصل ہے ظاہر ہے کہ وہ اُردو کو حاصل نہیں ہے، لہذا یہ علوم اور گراں قدر تحقیقات جو ہمارے برادرانِ اسلام علماء ہند کا خصوصی حقہ اور کارنامہ ہیں۔

اگر ان کو اُردو ہی کے قالب میں محبوس رکھا گیا تو ہم عربی بولنے والوں سے مخفی و پوشیدہ رہ کر ہماری محرومی کا باعث بنی رہیں گی، اس طرح نہ صرف یہ ہمارے ساتھ ہی زبردست نا انصافی ہوگی بلکہ علم و دین کے حق کا بھی ایک بڑا نقصان ہوگا، اس لئے فریضہ معرفت اور امانتِ علم کی ادائیگی کے لئے یہ بات اولین واجبات میں سے ہے کہ ان نفیس شاہکار اور عمدہ کتابوں کا عربی زبان میں ترجمہ کیا جائے، تاکہ ان سے وہ آنکھیں روشنی حاصل کریں جو ایسی چیزوں کے لئے بیتاب، نشہ اور مشتاق ہیں، اور جیسا کہ میرا خیال ہے اس اہم ذمہ داری اور کٹھن فریضے کی ادائیگی کا کام اسی ادارہ عامرہ کے افراد کر سکتے ہیں جو علمائے کرام اور طلبائے بختیار کا گہوارہ و سرچشمہ ہے۔

دارالعلوم دیوبند سے اب تک جن حضرات نے تکمیلِ علوم کے بعد فراغت حاصل کی ان کی تعداد بارہ ہزار کے قریب ہے، ان کے علاوہ جن لوگوں کو تکمیل کا موقع نہ مل سکا مگر ان کے علمی استفادے کا تعلق دارالعلوم دیوبند سے وابستہ ہے ان کی تعداد ساٹھ ہزار کے لگ بھگ ہے، اس طرح ۷۲ ہزار افراد کے حالات کا پتہ لگانا آسان نہیں ہے، تاہم دارالعلوم کے شعبہ تنظیم ابتداء قدیم کے ذریعے سے ۱۳۸۳ھ تک ۱۱۶۴ مصنفین کا علم حاصل ہو سکا ہے، جن میں سے تین سو کے قریب مصنفین کو نمایاں حیثیت

حاصل ہے۔ صرف مذکورہ مصنفین کی تصانیف کے ذکر کے لئے بھی ایک ضخیم جلد درکار ہوگی۔ یہ موضوع ایک مستقل حیثیت رکھتا ہے۔ ظاہر ہے کہ جہاں دارہ کے فضلاء مشرق سے مغرب تک اور شمال سے جنوب تک پھیلے ہوئے ہوں اور سو سال سے دنیا کے مختلف خطوں میں علمی اور دینی خدمات میں منہمک ہوں ان کے حالات آسانی سے فراہم نہیں ہو سکتے، اس کے علاوہ یہاں محدود صفحات میں ان تمام کتابوں اور مصنفین کے نام لکھنا بھی ممکن نہیں ہے، اس لئے صرف چند مصنفین کی کتابوں پر اکتفا کے سوا کوئی چارہ کار نہیں ہے۔ تاہم اس سے فی الجملہ اندازہ کیا جاسکتا ہے کہ علمائے دیوبند نے کیا کچھ تصنیفی خدمات انجام دی ہیں اور درس و تدریس کے علاوہ انہوں نے کتابوں کی صورت میں بھی کتنا قیمتی ذخیرہ مہیا کیا ہے، یہ کتابیں علم و حکمت کے دریائے ناپیدائنا کی پہنچائیوں کا جائزہ لیتی اور اس کی گہرائیوں سے گوہر نایاب نکال کر علوم و معارف کو عام کرنے کی راہیں ہموار کرتی ہیں۔

لے دارالعلوم دیوبند کی سو سالہ زندگی میں ۱۸۲۵ء سے ۱۹۲۵ء اور شمار صرف ایک سو سال کے ہیں، مزید ۱۴ سال کے اعداد و شمار ابھی فراہم کرنا باقی ہیں۔ لے کتب خانہ دارالعلوم کے ایک نئے ہال میں مصنفین دارالعلوم دیوبند کی کتابوں کو مولانا ظفر الدین صاحب مدیر کتب خانہ ایک جگہ جمع کرنے کی کوشش کر رہے ہیں، اب تک دو ہزار سے زائد کتابیں جمع ہو چکی ہیں، اسی کے ساتھ مولانا موصوف کے پیش نظر ان کتابوں کی تعارفی فہرست تیار کرنا بھی ہے، یہ فہرست عنقریب شائع ہونے والی ہے، کتابوں کے یکجا جمع ہونے اور ان کی تعارفی فہرست کے بعد فضلاء دارالعلوم دیوبند کی تصانیف کا مرقع تفصیل کے ساتھ سامنے آسکے گا، اور اس وقت صحیح اندازہ ہوگا کہ فضلاء دارالعلوم دیوبند نے اس علمی میدان میں کیسی عظیم الشان خدمات انجام دی ہیں، اور یہ کتابیں موجودہ دور کے لئے کتنا قیمتی سرمایہ ہیں، تفسیر، حدیث، اصول تفسیر، اصول حدیث، فقہ، کلام، تصوف، اخلاق، تاریخ اور سیاست وغیرہ علوم و فنون کا کوئی گوشہ ایسا نہیں ہے جس پر علمائے دیوبند نے کتابیں لکھی ہوں جن سے ملک و ملت کو عظیم فائدہ پہنچا ہے۔

قرآن مجید کے تراجم و تفاسیر

اور متعلقات

شیخ الہند حضرت مولانا محمود حسن دیوبندیؒ	ترجمہ قرآن مجید	۱
حکیم الامت حضرت مولانا اشرف علی تھانویؒ	ترجمہ قرآن مجید	۲
مولانا محمد یوسف شاہ کشمیریؒ	ترجمہ قرآن مجید (کشمیری)	۳
حضرت مولانا شبیر احمد عثمانی دیوبندیؒ	حواشی قرآن مجید مترجمہ شیخ الہندؒ	۴
حضرت مولانا احمد علی لاہوریؒ	حواشی قرآن مجید مترجمہ شاہ عبدالقادرؒ	۵
حضرت مولانا شبیر احمد عثمانی دیوبندیؒ	اعجاز القرآن	۶
حکیم الامت حضرت مولانا اشرف علی تھانویؒ	تفسیر بیان القرآن (بارہ جلدیں)	۷
مولانا شارح اللہ امرتسریؒ	تفسیر ثنائی (اردو)	۸
ایضاً	تفسیر القرآن بکلام الرحمن (عربی)	۹
حضرت مولانا محمد قاسم نانوتویؒ قدس سرہ	تفسیر المعوذتین	۱۰
حضرت مولانا مفتی عزیز الرحمن عثمانی دیوبندیؒ	ترجمہ تفسیر جلالین	۱۱
حضرت مولانا مفتی محمد شفیع دیوبندیؒ ثم کراچی	تفسیر معارف القرآن (۱۰ جلدیں)	۱۲
حضرت مولانا محمد ادریس کاندھلویؒ	تفسیر معارف القرآن	۱۳

حضرت مولانا سید فخر الحسن صاحب صمد المدین دارالعلوم	۱۴	تفسیر الحاوی (تقریر بیضاوی)
حضرت مولانا مناظر احسن گیلانی	۱۵	تدوین قرآن
مولانا محمد طاہر قاسمی مرحوم نبیرہ حضرت نانوتوی	۱۶	التعوذ فی الاسلام
حضرت مولانا عبدالرحمن امرودی تلمیذ حضرت نانوتوی	۱۷	حاشیہ تفسیر بیضاوی (عربی)
حکیم الاسلام حضرت مولانا محمد طیب صاحب	۱۸	دینی دعوت کے قرآنی اصول
حکیم الامت حضرت مولانا اشرف علی تھانوی	۱۹	سبق الغایات فی نسق الآیات
مولانا سعید احمد پالن پوری استاذ دارالعلوم دیوبند	۲۰	العون الکبیر شرح الفوز الکبیر
حضرت مولانا سعید احمد اکبر آبادی	۲۱	فہم قرآن
حضرت مولانا حفیظ الرحمن سہواروی	۲۲	قصص القرآن
مولانا محمد نعیم صاحب دیوبندی استاذ دارالعلوم دیوبند	۲۳	کمالین ترجمہ جلالین
حضرت علامہ سید محمد انور شاہ کشمیری	۲۴	مشکلات القرآن (عربی)
حضرت مولانا مفتی عزیز الرحمن عثمانی	۲۵	منحة الجلیل فی بیان مافی معالم التزیل
حضرت مولانا سعید احمد اکبر آبادی	۲۶	دھی الہی
حضرت مولانا محمد شفیع صاحب دیوبندی ثم کراچی	۲۷	ہدیۃ المہدیین فی آیتہ خاتم النبیین

حدیث اور متعلقات حدیث

شیخ الہند حضرت مولانا محمود حسن دیوبندی	۱	الابواب والترجم (عربی)
مولانا ظفر احمد عثمانی زیر نگرانی حضرت مولانا اشرف علی	۲	اعلام السنن (۸ جلدی)

۳	الفیۃ الحدیث	حضرت مولانا محمد منظور نعمانی
۴	الذوالباری شرح صحیح بخاری	مولانا احمد رضا بجنوری
۵	الذوالجمود حاشیہ سنن ابوداؤد	حضرت مولانا نور شاہ کشمیریؒ
۶	انتخاب صحاح ستہ	حضرت مولانا قاضی زین العابدین سجاد میرٹھی
۷	ایضاح البخاری	حضرت مولانا فخر الدین احمدؒ
۸	بذل الجہود شرح ابوداؤد (عربی، ۵ جلد)	حضرت مولانا خلیل احمد انہٹویؒ
۹	تدوین حدیث	حضرت مولانا مناظر حسن گیلانیؒ
۱۰	ترجمان السنۃ	حضرت مولانا بدر عالم میرٹھیؒ
۱۱	ترجمہ صحیح بخاری	حضرت مولانا شبیر احمد عثمانیؒ
۱۲	التعلیق الصبیح شرح مشکوٰۃ المصابیح (عربی)	حضرت مولانا محمد ادریس کاندھلویؒ
۱۳	التعلیق الجمود حاشیہ ابوداؤد	حضرت مولانا فخر الحسن گنگوہیؒ
۱۴	تقریر الترمذی	شیخ الہند حضرت مولانا محمود حسن دیوبندیؒ
۱۵	حاشیہ آثار السنن علامہ شوق نیویؒ	حضرت مولانا سید محمد نور شاہ کشمیریؒ

(بقیہ حاشیہ گذشتہ) اس میں وہ تمام احادیث جمع کر دی گئی ہیں جن سے فقہ حنفی ماخوذ و مستنبط ہے۔ حضرت مولانا فخر احمد عثمانیؒ اور بعض دوسرے علماء نے حضرت مولانا تقی النویؒ کی زیر نگرانی یہ اہم کارنامہ انجام دیا ہے۔ ۱۳۸۵ھ میں یہ کتاب مکمل ہوئی، اس میں ابواب الطہارت سے کتاب الموارثت تک تمام مسائل اختلافیہ میں احناف کی تائید کے لئے احادیث پیش کی گئی ہیں، فقہ حنفی کی تائید میں احادیث کا یہ عظیم الشان ذخیرہ ہے، یہ علم حدیث کی ان چند کتابوں میں سے ہے جو ہندوستان کے لئے سرمایہ افتخار ہیں، علماء السنن کی ابتدائی سات جلدوں کا اردو میں ترجمہ بھی ہو چکا ہے۔

حضرت مولانا سید محمد انور شاہ کشمیریؒ	حاشیہ سنن ابن ماجہ (عربی)	۱۶
حضرت مولانا محمد ادریس کاندھلویؒ	مجتہ حدیث	۱۷
حکیم الاسلام حضرت مولانا قاری محمد طیب صاحب	حدیث رسول کا قرآنی معیار	۱۸
حضرت مولانا عبد السمیع دیوبندیؒ	روزلاریا میں ترجمہ بستان المحدثین	۱۹
مولانا حبیب الرحمن اعظمی	سنن سعید بن منصور (عربی)	۲۰
حضرت علامہ محمد ابراہیم بلیاوی	شرح ترمذی	۲۱
حضرت مولانا سید محمد انور شاہ کشمیریؒ	العرف الشذی علی جامع الترمذی (عربی)	۲۲
حضرت مولانا شبیر احمد عثمانیؒ	فتح الملہم شرح صحیح مسلم (عربی)	۲۳
حضرت مولانا شبیر احمد عثمانیؒ	فضل الباری شرح صحیح بخاری	۲۴
حضرت علامہ سید محمد انور شاہ کشمیریؒ	فیض الباری علی صحیح البخاری (عربی)	۲۵
حضرت مولانا سید فخر الدین احمد	القول الفصیح	۲۶
تعلیق و تحقیق حضرت مولانا حبیب الرحمن اعظمی	کتاب الزہد والرقاق	۲۷
حضرت مولانا رشید احمد گنگوہیؒ	الکوکب الدرہ	۲۸
تعلیق و تحقیق حضرت مولانا حبیب الرحمن اعظمی	مُسند محمدی (عربی)	۲۹
حضرت مولانا سید محمد میاں صاحب دیوبندیؒ	مشکوٰۃ الآثار	۳۰
تعلیق و تحقیق حضرت مولانا حبیب الرحمن اعظمی	مصنف عبدالرزاق (عربی) (۱جلد)	۳۱
حضرت مولانا حبیب الرحمن اعظمی	المطالب العالیہ (عربی) (چار جلد)	۳۲
مولانا عبد اللہ جاوید	مظاہر حق شرح مشکوٰۃ المصابیح (جدید)	۳۳
حضرت مولانا محمد منظور نعمانی	معارف الحدیث (۵ جلد)	۳۴
حضرت مولانا محمد یوسف بنوری	معارف السنن شرح جامع ترمذی	۳۵

۳۶	معارف مدنیہ تقریر ترمذی حضرت مدنی مرتبہ — مولانا سید طاہر حسن
۳۷	معارف مشکوٰۃ شرح مشکوٰۃ المصابیح مولانا عبدالرؤف عالی
۳۸	نبراس الساری علی اطراف البخاری (عربی) مولانا عبدالعزیز گوجرانوالا
۳۹	النفح الشذی شرح الترمذی حضرت مولانا رشید احمد گنگوہی
۴۰	الورد الشذی علی جامع الترمذی شیخ الہند حضرت مولانا محمود حسن دیوبندی

فقہ اور متعلقات فقہ

۱	الحجہ علی اہل المدینہ (امام محمد)	تعلیق مولانا مفتی ہدی حسن
۲	احکام القرآن	حضرت مولانا ظفر احمد تھانوی، حضرت مولانا مفتی محمد شفیع دیوبندی، حضرت مولانا ادریس کاندھلوی
۳	احکام حج	حضرت مولانا مفتی محمد شفیع دیوبندی
۴	آسان حج	حضرت مولانا محمد منظور نعمانی
۵	اسلام کیا ہے؟	حضرت مولانا محمد منظور نعمانی
۶	آلات جدیدہ کے شرعی احکام	حضرت مولانا مفتی محمد شفیع دیوبندی
۷	امداد الفتاویٰ (۶ جلدیں)	حکیم الامت حضرت مولانا اشرف علی تھانوی
۸	امداد المفتین	حضرت مولانا مفتی محمد شفیع دیوبندی

۱۔ احکام القرآن میں فقہ و عقائد کے وہ مسائل بیان کئے گئے ہیں جو قرآن سے مستنبط ہیں، ان مسائل پر خام طور سے زور دیا گیا ہے جو عہد حاضر میں پیدا ہو گئے ہیں اور جن کے بارے میں سلف کی کتابوں میں تفصیلی مباحث نہیں تھے۔

سید محبوب رضوی

	۹	بیغۃ اللمسی فی تخریج الزیلی
حکیم الامت حضرت مولانا شرف علی تھانویؒ	۱۰	بہشتی زیور (۱۱ حصوں میں)
مترجمہ مولانا ابوالحسن بارہ بنگوی	۱۱	ترجمہ قدوسی
حضرت مولانا مفتی کفایت اللہ دہلویؒ	۱۲	تعلیم الاسلام
مولانا رحمت اللہ سلہٹی	۱۳	حاشیہ سراجی
حضرت مولانا اعزاز علی امرودیؒ	۱۴	حاشیہ شرح نقایہ (عربی)
ایضاً	۱۵	حاشیہ کنز الدقائق
ایضاً	۱۶	حاشیہ نور الایضاح
حضرت مولانا محمد منظور نعمانی	۱۷	حج کیسے کریں؟
مولانا مفتی محمد شفیع دیوبندی	۱۸	جواہر الفقہ
مرتبہ حضرت مولانا مفتی محمد شفیع صاحب دیوبندی	۱۹	عزیز الفتاویٰ حضرت مولانا عزیز الرحمن
	۲۰	عثمانی دیوبندی
حکیم الامت حضرت مولانا شرف علی تھانویؒ	۲۱	فتاویٰ امدادیہ (اشرفیہ)
مرتبہ مولانا ظفر الدین مدیر کتب خانہ دارالعلوم دیوبند	۲۲	فتاویٰ دارالعلوم دیوبند (۱۱ جلدیں تیار)
حضرت مولانا میاں سید اصغر حسین دیوبندیؒ	۲۳	فتاویٰ محمدی مع شرح دیوبندی
حضرت مولانا مفتی کفایت اللہ دہلویؒ	۲۴	کفایت المفتی
حضرت مولانا سید اصغر حسینؒ	۲۵	مغید الوارثین
حضرت مولانا سید اصغر حسینؒ	۲۶	میراث المسلمین
حضرت مولانا سید محمد میاں صاحب دیوبندیؒ	۲۷	نور الاصباح ترجمہ نور الایضاح

عقائد و کلام

۱۔ احسن الکلام فی اصول عقائد الاسلام حضرت مولانا رحیم اللہ بجنوریؒ

مولانا محمد عثمان درجنگوی	اسلامی عقائد	۲
ایضاً	اسلامی عقائد	۳
حضرت مولانا عبدالاحد دیوبندی	ترجمہ شرح عقائد	۴
حضرت مولانا ادریس کاندھلوی	حدوث مادہ و روح	۵
حضرت مولانا سید مناظر احسن گیلانی	الدین الیقیم	۶
حضرت مولانا محمد ادریس کاندھلوی	علم الکلام	۷
حضرت مولانا محمد ادریس کاندھلوی	عقائد الاسلام	۸
حضرت مولانا طاہر قاسمی دیوبندی	عقائد الاسلام قاسمی	۹
مولانا محمد علی چانگامی	عقد الفرائد حاشیہ شرح عقائد	۱۰

احسان و تصوف

مولانا امین الحق مبین سنگھی	احسان و تصوف	۱
حکیم الامت حضرت مولانا اشرف علی تھانوی	آداب الشیخ والمرید	۲
ایضاً	تبویب تربیت السالک	۳
ایضاً	تربیت السالک	۴
مولانا محمد یونس شہارنپوری مقیم گوجرانوالہ	ترجمہ انفاس العارفين	۵
حکیم الامت حضرت مولانا اشرف علی تھانوی	التشرف بمعرفة احادیث التصوف	۶
ایضاً	التعرف فی تحقیق التصوف	۷
ایضاً	التکشف عن مہات التصوف	۸
ایضاً	خصوص الکلم فی حل فصوص الحکم	۹

مولانا عبدالقادر ڈیروی	شرح فتویٰ مولانا رومؒ	۱۰
حضرت مولانا مسیح اللہ خاں صاحب علی گڑھی	شریعت و تصوف	۱۱
حکیم الامت حضرت مولانا اشرف علی تھانویؒ	عنوان التصوف	۱۲
ایضاً	کلید فتویٰ مولانا رومؒ	۱۳
ایضاً	مبادی التصوف	۱۴
ایضاً	مسائل السلوک من کلام ملک الملوک	۱۵

ادب و لغت

حضرت مولانا عبدالحفیظ بلیاویؒ	اُردو عربی ڈکشنری	۱
حضرت مولانا قاضی زین العابدین سجاد میرٹھی	بیان اللسان (عربی اُردو لغت)	۲
حضرت مولانا محمد اعجاز علی امروہیؒ	البنیات ترجمہ اُردو فقہائے ثلاثہ المبرجات	۳
مولانا عبدالصمد صائم	ترجمہ مقاماتِ حریری مع حاشیہ	۴
مولانا قاضی سجاد حسین	توشیحات شرح سبع معلقات	۵
مولانا نورالحق	التعلیقات شرح المقامات	۶
حضرت مولانا محمد اعجاز علی امروہیؒ	حاشیہ دیوانِ حماسہ (عربی)	۷
ایضاً	حاشیہ دیوانِ مثنوی	۸
حضرت مولانا محمد ادریس کاندھلویؒ	حاشیہ مقاماتِ حریری	۹
حضرت مولانا محمد اعجاز علی امروہیؒ	حاشیہ مفید الطالبین	۱۰
مولانا ظہور الحق دیوبندی	حاشیہ مفید الطالبین	۱۱
مولانا محمد علی چانگامی	حاشیہ مفید الطالبین	۱۲

حضرت مولانا قاضی زین العابدین سجاد میرٹھی	{ قاموس القرآن (الفاظ قرآنی کی لغت و تفسیری فوائد)	۱۳
مولانا وحید الزماں صاحب کیرالوزی	بقاموس الجدید	۱۴
ایضاً	القرآۃ الواضحة (عربی)	۱۵
حضرت مولانا حبیب الرحمن عثمانی دیوبندی	قصیدہ لامیۃ المعجزات (عربی)	۱۶
حضرت مولانا قاضی زین العابدین سجاد	کلام عربی (۲ جلد)	۱۷
حضرت مولانا عبدالحفیظ بلیاوی	مصباح اللغات	۱۸
حضرت مولانا حبیب الرحمن عثمانی دیوبندی	معین اللیب فی قصائد الجیب (عربی)	۱۹
حضرت مولانا محمد اعجاز علی امرہوی	نفت العبر (عربی)	۲۰
مولانا وحید الزماں صاحب کیرالوزی	نفت الادب	۲۱

تاریخ و تشریح

حضرت مولانا مناظر احسن گیلانی	اسلام کا نظام تعلیم و تربیت	۱
حضرت مولانا حامد الانصاری غازی	اسلام کا نظام حکومت	۲
حضرت مولانا سعید احمد اکبر آبادی	اسلام میں غلامی کی حقیقت	۳
حکیم الاسلام حضرت مولانا محمد طیب قاسمی	اسلام اور مغربی تہذیب	۴
حضرت مولانا حبیب الرحمن عثمانی دیوبندی	اشاعت اسلام	۵
حضرت مولانا حبیب الرحمن اعظمی	اعیان التجاج	۶
مولانا مناظر احسن گیلانی	امام ابوحنیفہ کی سیاسی زندگی	۷
مولانا انوار الحسن شیرکوٹی	انوار قاسمی (حضرت ناتھوی کی سوانح حیات)	۸

حضرت مولانا حفیظ الرحمن سیوہارویؒ	۹	بلاغ المبین فی مکاتیب سید المرسلین
حضرت مولانا سید محمد میاں دیوبندی	۱۰	پانی پت اور بزرگانِ پانی پت
ایضاً	۱۱	تاریخ الاسلام
مولانا عبدالصمد صادم	۱۲	تاریخ التفسیر
ایضاً	۱۳	تاریخ الحدیث
ایضاً	۱۴	تاریخ القرآن
حضرت مولانا قاضی زین العابدین سجاد میرٹھی	۱۵	تاریخ ملت (تین حصے)
مولانا انوار الحسن شیرکوٹیؒ	۱۶	تجلیات عثمانی
مولانا سید انظر شاہ کشمیری	۱۷	تذکرۃ الاعزاز
حضرت مولانا محمد منظور نعمانی	۱۸	تذکرہ شاہ ولی اللہ دہلویؒ
ایضاً	۱۹	تذکرہ حضرت مجدد الف ثانی
مولانا محمد اسلم صاحب رمنزی	۲۰	ترجمہ شیر حلیہ
مرتبہ مولانا محمد سالم قاسمی، مولانا عبدالرؤف عالی	۲۱	جائزہ تراجم قرآنی
سید محبوب رضوی		
مولانا اخلاق حسین قاسمی	۲۲	حضور اکرمؐ کی سیاسی زندگی اخلاق کے آئینہ میں
حکیم الامت حضرت مولانا اشرف علی تھانویؒ		
مولانا انوار الحسن شیرکوٹیؒ	۲۳	حیات امداد اللہ بہا جرگہ
حضرت مولانا میاں سید اصغر حسین دیوبندی	۲۴	حیات امداد
حضرت مولانا سید محمد میاں دیوبندی	۲۵	حیات شیخ الہند
حضرت مولانا مفتی محمود نانوتویؒ	۲۶	حیات شیخ الاسلام
	۲۷	حیات نبویہ

حضرت مولانا مفتی محمد شفیع دیوبندی	خاتم الانبیاء	۲۸
حکیم الاسلام حضرت مولانا محمد طیب قاسمی	خاتم النبیین	۲۹
مولانا عبد السبوح پشاوری	خالد بن ولیدؓ	۳۰
حضرت مولانا حامد الانصاری غازی	خلقِ عظیم	۳۱
حضرت مولانا حفظ الرحمن سیوہاری	رسول کریمؐ	۳۲
مولانا عماد الدین شیرکوٹیؒ	زبدۃ السیر	۳۳
حضرت مولانا سعید حسین احمد مدنیؒ	سفرنامہ شیخ الہندؒ	۳۴
قاضی زین العابدین سجاد میرٹھی	سیرت خالد بن ولیدؓ	۳۵
حضرت مولانا محمد طیب صاحب قاسمی (مرتبہ مولانا محمد صاحب)	سفرنامہ برما	۳۶
حضرت مولانا محمد طیب صاحب قاسمی	سفرنامہ افغانستان	۳۷
حضرت مولانا محمد طیب صاحب قاسمی	سفرنامہ قحطامقعدہ و ماثر سفر مصر	۳۸
حضرت مولانا منت اللہ رحمانی	سفرنامہ مصر و حجاز	۳۹
حضرت مولانا مناظر احسن گیلانیؒ	سوانح ابوذر غفاریؓ	۴۰
ایضاً	سوانح اویس قرنیؓ	۴۱
حضرت مولانا میاں سید اختر حسین دیوبندی	سوانح حیات حضرت میاں صاحبؒ	۴۲
حضرت مولانا مناظر احسن گیلانیؒ	سوانح قاسمی	۴۳
حضرت مولانا قاضی زین العابدین سجاد میرٹھی	سیرت طیبہ (حضرت محمد مصطفیٰ)	۴۴
حضرت مولانا محمد ادریس کاندھلویؒ	سیرت المصطفیٰ	۴۵
حضرت مولانا سعید محمد میاں دیوبندیؒ	سیرت مبارکہ محمد رسول اللہ	۴۶
مولانا محمد اسلم رفیزی	سیرت رسول	۴۷
حضرت مولانا عبید اللہ سندھیؒ	شاہ ولی اللہ کی سیاسی تحریک	۴۸

حکیم الاسلام حضرت مولانا محمد طیب قاسمی	۴۹	شہید کربلا
حضرت مولانا مفتی محمد شفیع دیوبندی	۵۰	شہید کربلا
قاضی زین العابدین سجاد میرٹھی	۵۱	شہید کربلا
مولانا اخلاق حسین قاسمی	۵۲	شہدائے اسلام
حضرت مولانا سعید احمد اکبر آبادی	۵۳	صدیق اکبرؓ
مولانا عبدالسبوح پشاوری	۵۴	عربی کتابوں کے تراجم
حضرت مولانا سید محمد میاں دیوبندی	۵۵	علمائے حق
ایضاً	۵۶	علمائے ہند کا شاندار ماضی
حضرت مولانا سعید احمد اکبر آبادی	۵۷	غلامانِ اسلام
مولانا ڈاکٹر مصطفیٰ حسن علوی	۵۸	فقیرِ مصر
حضرت مولانا محمد طیب قاسمی	۵۹	مشاہیر امت
مولانا ڈاکٹر مصطفیٰ حسن علوی	۶۰	مختصباتِ اسلام
مولانا مفتی جمیل الرحمن سیوہاروی	۶۱	مرقعِ ستیر
حضرت مولانا سعید احمد اکبر آبادی	۶۲	مسلمانوں کا عروج و زوال
حضرت مولانا سید اصغر حسین دیوبندی	۶۳	مولوی معنوی
حضرت مولانا عبید اللہ سندھی	۶۴	میری ڈائری
حضرت مولانا مناظر حسن گیلانی	۶۵	ابنی الخاتم
حکیم الامت حضرت مولانا اشرف علی تھانوی	۶۶	نشر الطیب
حضرت مولانا سعید حسین احمد مدنی	۶۷	نقشِ حیات
مولانا اخلاق حسین قاسمی	۶۸	وفاتِ انبی
حضرت مولانا مناظر حسن گیلانی مرتبہ تیسرے مجموعے	۶۹	ہزار سال پہلے

ہندوستان عہدِ مغلیہ میں حضرت مولانا سید محمد میاں دیوبندیؒ

علم کلام حقائقِ اسلامیہ اور فن اسرارِ دین اور دوسرے مختلف علوم و فنون میں دیوبند کے بزرگانِ سلف و خلف کی ہزاروں محققانہ تصانیف ہیں جن کا شمار اور تعارف ان مختصر اوراق میں ممکن نہیں ہے، علمائے دارالعلوم دیوبند کی تصنیفات و تالیفات اور تراجم کا یہ ایک بہت ہی مختصر اور اجمالی خاکہ ہے جس میں صرف چند علوم کی کچھ کتابوں کے نام دیئے جاسکے ہیں، درنہ ایک اندازے کے مطابق علماء دیوبند کی تصانیف کی مجموعی تعداد دس لاکھ ہزار کے لگ بھگ ہے، صرف ایک عالم حکیم الامت حضرت مولانا اشرف علی قدس سرہ کی تصانیف ایک ہزار کے قریب ہیں، دہلی کا تصنیفی ادارہ ندوۃ المصنفین اور ڈابھیل میں مجلس علمی فضلائے دارالعلوم ہی کے قائم کئے ہوئے ادارے ہیں جن سے اب تک بہت سی معیاری کتابیں شائع ہو کر ملک سے خارج تھیں حاصل کر چکی ہیں، اس سے پہلے مطبع قاسمی دیوبند دارالاشاعت دیوبند اور تاج المعارف وغیرہ اداروں سے بھی بہت سی کتابیں چھپ چکی ہیں، ہندو پاک اور بنگلہ دیش میں علمائے دیوبند کے اور بھی بہت سے تصنیفی اور اشاعتی ادارے ہیں، ان سب کا استقصار بہت مشکل ہے، یہ ادارے بڑے بڑے مختلف مقامات اور مختلف زبانوں میں اپنے اپنے طور پر دینی اور علمی خدمت میں لگے ہوئے ہیں جن میں مختلف علوم و فنون کے علاوہ درسِ نظامی کی بہت سی کتابوں کی شروح اور حواشی بھی لکھے گئے ہیں اور مختلف زبانوں میں ترجمے کئے گئے ہیں۔

۱۔ تفصیل کے لئے دیوبند کے تجارتی کتب خانوں: کتب خانہ رحیمیہ، اعجازیہ، امدادیہ، مکتبہ تہذیبیہ، مکتبہ علمیہ، ادارہ نشر و اشاعت، مجلس معارف القرآن، مکتبہ دینیہ، راشد کمپنی، عالم کپٹی اور کتب خانہ قاسمی وغیرہ کی فہرست ہائے کتب سے مراجعت کی جائے دیوبند میں چھوٹے بڑے کتب خانوں کی تعداد ۶۰ ہے،

دیوبند کے تقریباً ساٹھ کتب خانے اکابر دیوبند کی تصانیف کو چھاپنے اور شائع کرنے میں لگے ہوئے ہیں۔ ان کتابوں کی اشاعت کا اندازہ اس سے کیا جاسکتا ہے کہ لیتھو پریس کی تین چار مشینیں کتابوں کے چھاپنے میں مصروف رہتی ہیں۔ ان کتابوں کے قبول عام کا یہ عالم ہے کہ بہشتی زیور (حضرت مولانا اشرف علی تھانویؒ) کے کئی کئی ایڈیشن معرکی اور محنتی بیک وقت مختلف کتب خانوں سے نکلتے رہتے ہیں، بہشتی زیور کے ترجمے اب تک کئی زبانوں میں ہو چکے ہیں، لکھے پڑھے مسلمانوں کے کم گھرا لیے ہوں گے جہاں بہشتی زیور موجود نہ ہو، تعلیم الاسلام مصنفہ مولانا مفتی کفایت اللہؒ کی مقبولیت کا بھی یہی عالم ہے، اس کے بھی ایڈیشن پراڈیشن نکلتے رہتے ہیں۔ ہندی اور دوسری زبانوں میں اس کا بھی ترجمہ ہے۔

علمائے دیوبند کی تصانیف برصغیر کے ملکوں کے علاوہ افغانستان، برما، نیپال سیلون، جنوبی افریقہ، انگلستان، امریکہ اور دوسرے بہت سے ملکوں تک پہنچتی اور ذوق و شوق کے ہاتھوں سے لی جاتی ہیں، دینی کتابوں کی کثرت اشاعت کی وجہ سے دیوبند ہندوستان بھر میں دینی کتابوں کا سب سے بڑا مرکز سمجھا جاتا ہے، چنانچہ ان کتابوں کے ذریعے سے بہت سے ملکوں میں دینی علوم کے نشر و اشاعت کی زبردست خدمت دیوبند کی سرزمین سے انجام پارہی ہے۔

چونکہ دیوبند سے شائع ہونے والی کتابیں زیادہ تر اردو زبان میں ہوتی ہیں اسلئے ان کتابوں کے ذریعے سے اردو زبان کا دائرہ بھی دن بدن وسیع سے وسیع تر ہوتا جا رہا ہے

فانظر وابدنا الی الآثار

تلك آثارنا تدل علینا

ایشیا، افریقہ اور یورپی ملکوں کے کروڑوں مسلمان ان کتابوں سے مستفید ہو رہے ہیں، اور بقول مرحوم پروفیسر ہمایوں کبیر "اس ذریعے سے دنیا میں ہندوستان کی عظمت کو زبردست بڑھاوا مل رہا ہے، اور اس طرح سے اردو بین الاقوامی زبان

بن گئی ہے ۷

تاریخ دارالعلوم دیوبند کی کتابت کے دوران پاکستان کے ماہنامہ "الرشید" لاہور کا دارالعلوم دیوبند نمبر نظر سے گزرا، اس میں صوبہ سرحد کے ۵ مصنفین کی کتابوں کا شمار کرایا گیا ہے، ان تصانیف کی کثرت کا اس سے اندازہ کیا جاسکتا ہے کہ "الرشید" کے ہم صفحات پر یہ طویل فہرست پھیلی ہوئی ہے۔ یہ پاکستان کے صرف ایک صوبہ سرحد کی تصنیفات ہیں، بقیہ تین صوبوں خصوصاً پنجاب کے فضلاء دارالعلوم دیوبند کی تصنیفات کا فی الجملہ اندازہ کیا جاسکتا ہے۔



۱۵ پروفیسر ہمایوں کبیر دارالعلوم دیوبند میں ص ۱۵

۷ ماہنامہ "الرشید" لاہور کا دارالعلوم دیوبند نمبر صفحہ ۲۰۴

"الرشید" پاکستان کا مشہور علمی اور دینی ماہنامہ ہے، اس کا دارالعلوم دیوبند نمبر بابت ۱۳۹۶ء بڑی تعلق کے آٹھ سو کے قریب صفحات پر مشتمل ہے، یہ خاص نمبر دارالعلوم دیوبند پر ایک قیمتی تاریخی دستاویز کی حیثیت رکھتا ہے، دارالعلوم دیوبند نے جو دینی، علمی اور اسلامی خدمات انجام دی ہیں اور اس سے کیسے کیسے ماہرین فن اساتذہ، ارباب صلاح و تقویٰ علماء اور شاہانِ طریقت و معرفت پیدا ہوئے اور کس نے کس فن میں نمایاں شہرت اور کامیابی حاصل کی، ان کے کارنامے کیا کیا اور کس نوعیت کے ہیں؟ یہ اور دوسرے مختلف عنوانات و مباحث کو اس ضخیم نمبر میں بڑی تفصیل سے پیش کیا گیا ہے۔

سید محبوب رضوی

مآخذ و مراجع

- ۱ البدایہ والنہایہ - حافظ ابن کثیرؒ - مطبعۃ السعادیۃ مصر ۱۳۵۱ھ
- ۲ انتخاب النبلاء المتقین با حیار مآثر الفقہاء والمحدثین، نواب صدیق حسن خاں -
مطبوعہ نظامی کانپور ۱۲۸۸ھ -
- ۳ آثار رحمت - از امداد صابری - مطبوعہ یونین پریس دہلی -
- ۴ آثار الصنادید - سر سید احمد خاں - نو لکھنؤ ۱۳۱۸ھ -
- ۵ اخبار الاخیار - شیخ عبدالحق دہلوی - مجتہائی دہلی ۱۳۳۲ھ -
- ۶ ارواح ثلاثہ مجموعہ حکایات - امیر شاہ خاں - مطبوعہ آزاد پریس دیوبند -
- ۷ اسلامک انسٹی ٹیوشن ان انڈیا - گورنمنٹ پریس دہلی -
- ۸ اسپیریل گزٹیر آف انڈیا - مطبوعہ گورنمنٹ پریس ۱۹۰۸ء -
- ۹ انتصار الاسلام - حضرت مولانا محمد قاسم نانوتویؒ - مطبوعہ دیوبند ۱۹۵۲ء -
- ۱۰ آئین اکبری - شیخ ابوالفضل - مطبوعہ نول کشور پریس لکھنؤ -
- ۱۱ ایانج الجمنی فی اسانید شیخ عبدالغنی - مطبع صدیقی بریلی ۱۲۸۶ھ -
- ۱۲ بانی دارالعلوم دیوبند (سلسلہ مضامین) حضرت مولانا محمد طیب صاحب
مطبوعہ مدنی پریس بجنور -

- ۱۳ پروفیسر ہمایوں کبیر دارالعلوم دیوبند میں سید محبوب رضوی۔ شائع کردہ دفتر اہتمام دارالعلوم دیوبند
- ۱۴ پریچنگ آف اسلام پروفیسر ٹی ڈبلیو آرنلڈ۔ مطبوعہ لاہور ۱۹۵۵ء۔
- ۱۵ تاریخ دیوبند۔ سید محبوب رضوی۔ مطبوعہ آزاد پریس دیوبند ۱۹۶۲ء۔
- ۱۶ تاریخ سہارن پور۔ منشی نند کشور۔ مطبع مرلیدھر ۱۸۶۸ء۔
- ۱۷ تاریخ شاہ جہاں پور۔ میاں فصیح الدین۔ مطبوعہ لکھنؤ ۱۹۳۲ء۔
- ۱۸ تاریخ صحافت اُردو۔ امداد صابری۔ مطبوعہ دہلی۔
- ۱۹ تاریخ فرشتہ۔ ابوالقاسم فرشتہ۔ مطبوعہ مطبع نول کشور لکھنؤ۔
- ۲۰ تاریخ الکامل۔ علامہ ابن اثیر جزیری۔ مطبوعہ مصر۔
- ۲۱ تاریخ مظاہر علوم سہارن پور۔ حضرت مولانا محمد زکریا صاحب۔ شائع کردہ کتب خانہ اشاعت العلوم سہارن پور
- ۲۲ ترجمہ الثورة الہندیہ۔ مولانا فضل حق خیر آبادی۔ مطبوعہ مدنیہ پریس بجنور۔
- ۲۳ ترجمہ خطبات گارسان دیتاسی۔ شائع کردہ انجمن ترقی اُردو دہلی ۱۹۳۵ء۔
- ۲۴ ترجمہ سفر نامہ ابن بطوطہ۔ مطبوعہ نفیس اکیڈمی کراچی۔
- ۲۵ تذکرۃ الخلیل۔ مولانا عاشق الہی میرٹھی۔ الخلیل مشین پریس میسرٹھ۔
- ۲۶ تذکرہ طبقات شعرائے ہند۔ مولوی کریم الدین پانی پتی۔ مطبع العلوم دہلی ۱۸۴۸ء۔
- ۲۷ تذکرہ علمائے فرنگی محل۔ مولانا عنایت اللہ فرنگی محل۔ مطبوعہ لکھنؤ۔
- ۲۸ ترجمہ تذکرہ علمائے ہند۔ مولوی رحمان علی مترجمہ محمد ایوب قادری۔ پاکستان ہسٹاریکل سوسائٹی۔ مطبوعہ کراچی۔
- ۲۹ تذکرہ فرائد الدہر۔ مولوی کریم الدین پانی پتی۔ مطبع العلوم دہلی ۱۸۴۴ء۔
- ۳۰ ترجمہ تاریخ فیروز شاہی شمس سراج عقیف۔ مطبوعہ دارالترجمہ جامعہ عثمانیہ حیدرآباد دکن۔

- ۳۱ ترجمہ منتخب اللباب - خانی خان - مطبوعہ ایجوکیشنل پریس کراچی ۱۹۶۳ء۔
- ۳۲ تفہیمات الہیہ - شاہ ولی اللہ دہلوی - مطبوعہ مدینہ پریس بجنور۔
- ۳۳ جاں بازانِ حریت - مولانا سید محمد میاں - مطبوعہ دہلی ۱۹۶۰ء۔
- ۳۴ الجزر اللطیف فی ترجمۃ العبد الضعیف - شاہ ولی اللہ دہلوی - مطبوعہ مطبع احمدی دہلی
- ۳۵ جون پور نامہ - غیر الذہین (وفات ۱۸۳۴ء)
- ۳۶ حالات مولانا شیخ محمد تھانوی - شمارہ لٹری دیوبند سی ٹم کراچی - مطبوعہ پاک اکیڈمی کراچی ۱۹۶۳ء۔
- ۳۷ حجۃ اللہ البالغہ - شاہ ولی اللہ دہلوی - مطبوعہ مصر۔
- ۳۸ حیات شبلی - مولانا سید سلیمان ندوی - مطبوعہ دارالمصنفین اعظم گڑھ۔
- ۳۹ خطبہ استقبالیہ - مولانا ابوالحسن علی ندوی - مطبوعہ تعمیر حیات لکھنؤ ۱۹۶۵ء۔
- ۴۰ دارالعلوم دیوبند کی سو سالہ زندگی - حضرت مولانا قاری محمد طیب صاحب - شائع کردہ دارالعلوم دیوبند ۱۳۸۵ھ۔
- ۴۱ دارالعلوم دیوبند کی سیر - مؤلف محمد رفیع میرٹھی - مطبوعہ دلی پرنٹنگ پریس دہلی ۱۳۳۵ء۔
- ۴۲ دستور اساسی دارالعلوم دیوبند - شائع کردہ دارالعلوم دیوبند۔
- ۴۳ دی آریہ سماج (انگریزی) از دیوان چند۔
- ۴۴ ذخیرہ خطوط و مراسلات و کاغذات (ریکارڈ) محفوظ محفوظ خانہ دارالعلوم دیوبند۔
- ۴۵ رسالہ اسباب بغاوت ہند - سر سید احمد خاں۔
- ۴۶ روداد جمعیت الانصار - مرتبہ مولانا عبید اللہ سندھی - مطبوعہ رفاه عام پریس لاہور۔
- ۴۷ روداد خیر مقدم مولانا ابوالکلام آزاد - مرتبہ سید محبوب رضوی - شائع کردہ دفتر اہتمام دارالعلوم دیوبند۔
- ۴۸ روداد عمل (سالانہ رپورٹ) از ۱۳۸۵ھ لغایت ۱۳۹۶ھ شائع کردہ دفتر اہتمام دارالعلوم دیوبند۔

- ۴۹ روداد ہائے دارالعلوم دیوبند از ۱۳۸۳ھ لغتاً ۱۳۶۰ھ و ۱۳۶۱ھ لغتاً ۱۳۹۰ھ
شائع کردہ دارالعلوم دیوبند۔
- ۵۰ روداد ہائے مجلس شوریٰ و مجلس عاملہ (غیر مطبوعہ) محفوظاً محفوظ خانہ دارالعلوم دیوبند۔
- ۵۱ رئیس الاحرار (ہندوستان کی جنگ آزادی) عزیز الرحمن جامعی مطبوعہ ۱۹۶۱ء۔
- ۵۲ سفرنامہ ابن حوقل - مطبوعہ لائیدن
- ۵۳ سفرنامہ افغانستان - حضرت مولانا محمد طیب صاحب - مطبوعہ محبوب المطابع دہلی ۱۳۵۸ھ
- ۵۴ سفرنامہ برما - حضرت مولانا محمد طیب صاحب - مرتبہ مولانا محمد سالم قاسمی ۱۹۵۶ء۔
- ۵۵ سنن ابن ماجہ - حافظ محمد بن یزید بن ماجہ القزوی - مجتبیٰ دہلی ۱۳۳۳ھ۔
- ۵۶ سوانح عمری مولانا محمد قاسم نالوتوٹی - مصنفہ حضرت مولانا محمد یعقوب نالوتوٹی - مطبوعہ صادق الاخبار بھاول پور و مطبع مجتبیٰ دہلی۔
- ۵۷ سوانح قاسمی - مولانا سید مناظر حسن گیلانی - مطبوعہ نیشنل پریس دیوبند۔
- ۵۸ سیر المتاخرین - غلام حسین طباطبائی - نول کشور لکھنؤ ۱۳۱۴ھ۔
- ۵۹ سیرۃ النبی - علامہ شبلی نعمانی - مطبوعہ نامی پریس کاپنور طبع اول۔
- ۶۰ شاہ افغانستان دارالعلوم دیوبند میں - مرتبہ سید محبوب رضوی - شائع کردہ دفتر اہتمام دارالعلوم دیوبند۔
- ۶۱ شاہ ولی اللہ کی سیاسی تحریک - مولانا عبید اللہ سندھی - مرکز کائنات پریس لاہور ۱۹۴۳ء۔
- ۶۲ صحیح بخاری - امام محمد بن اسمعیل بخاری - مطبوعہ مطبع مجتبیٰ دہلی ۱۳۲۲ھ۔
- ۶۳ صدر جمہوریہ ہند دارالعلوم دیوبند میں (۱۹۵۶ء) مرتبہ سید محبوب رضوی - شائع کردہ دفتر اہتمام دارالعلوم دیوبند۔
- ۶۴ طبقات نامری - منہاج سراج - مطبوعہ ایشیاٹک سوسائٹی کلکتہ۔
- ۶۵ عالمی موتمر اسلامی، قاہرہ - مرتبہ سید محبوب رضوی - شائع کردہ دفتر اہتمام دارالعلوم دیوبند۔

- ۶۶ علی گڑھ انسٹی ٹیوٹ گزٹ - مطبوعہ علی گڑھ ۱۸۸۰ء۔
- ۶۷ غدر کے چند علماء - مفتی انتظام اللہ شہابی - شائع کردہ نیا کتاب گھر دہلی۔
- ۶۸ فسادی ملایا دشمنان اسلام کے ایجنٹ - خواجہ خلیل احمد شاہ - اکیلیں پریس بہرائچ۔
- ۶۹ فہرست انجمن ندائے اسلام کلکتہ - مطبوعہ ۱۳۹۳ھ۔
- ۷۰ کتاب الخطط - علامہ تقی الدین مقریزی - مطبوعہ مصر۔
- ۷۱ کشف الظنون - ملا کاتب چلیپی - مطبوعہ استنبول ۱۲۴۴ھ۔
- ۷۲ کمالات عزیز سی - مطبوعہ مطبع ہاشمی میرٹھ ۱۸۹۶ء۔
- ۷۳ ماثر الکرام - مولانا غلامی علی آزاد بلگرامی - مطبوعہ مفید عام آگرہ ۱۳۲۸ھ۔
- ۷۴ ماڈرن اسلام ان انڈیا - ڈاکٹر کانسٹیبل اسمتھ - میک گل یونیورسٹی کناڈا۔
- ۷۵ مدرسہ اسلامی عربی کازرس ماہمی مستقبل - مولانا حافظ محمد احمد صاحب - مطبوعہ افضل المطابع دہلی ۱۹۱۰ء۔
- ۷۶ مرحوم دہلی کالج - مولوی عبدالحق - انجمن ترقی اردو ہند دہلی ۱۹۴۵ء۔
- ۷۷ مذہب منصور - مولانا حکیم منصور علی خان - مطبوعہ محمود پریس حیدرآباد دکن۔
- ۷۸ مسلمانوں کا روشن مستقبل - مولوی طفیل احمد منگلوری - مطبوعہ نظامی پریس بدایوں ۱۹۲۳ء۔
- ۷۹ مشکوٰۃ المصابیح - حافظ ولی الدین الخطیب البغدادی - مطبوعہ اصح المطابع دہلی۔
- ۸۰ مفتاح کنوز السنۃ - علامہ سید رشید رضا - مطبوعہ مصر ۱۳۵۳ھ۔
- ۸۱ ملفوظات شاہ عبدالعزیز دہلوی، مطبع ہاشمی میرٹھ۔
- ۸۲ مولانا محمد حسن نانوتوی - از پروفیسر محمد ایوب قادری مطبوعہ جاوید پریس کراچی ۱۹۶۶ء۔
- ۸۳ نزہتہ الخواطر - مولانا حکیم عبدالحق - مطبوعہ دائرۃ المعارف عثمانیہ حیدرآباد دکن۔
- ۸۴ نظرۃ اجمالیۃ فی الدعوة الاسلامیۃ فی الہند والباکستان - مولانا مسعود عالم ندوی۔
- ۸۵ ہزار سال پہلے - مولانا سید مناظر حسن گیلانی - شائع کردہ انجمن شجرۃ التریبت دارالعلوم دیوبند۔

- ۸۶ ہمارے ہندوستانی مسلمان - ترجمہ ڈاکٹر صادق حسین - شائع کردہ اقبال اکڈمی لاہور ۱۹۴۴ء۔
- ۸۷ ہندوستان کی قدیم اسلامی درس گاہیں - مولانا ابوالحسنات ندوی - مطبوعہ دارالمصنفین اعظم گڑھ۔
- ۸۸ ہندوستان میں مسلمانوں کا نظام تعلیم و تربیت - مولانا سید مناظر حسن گیلانی - مطبوعہ ندوۃ المصنفین دہلی -
- ۸۹ واقعات دارالحکومت دہلی - بشیر الدین احمد - مطبوعہ شمسی پریس آگرہ -

اخبارات و رسائل

- ۹۰ الحجیۃ دہلی (روزنامہ)
- ۹۱ "الرشید" لاہور کا دارالعلوم دیوبند نمبر (ماہنامہ) مدیر عبدالرشید ارشد۔
- ۹۲ "الفرقان" کاشاہ ولی اللہ نمبر (ماہنامہ) مولانا محمد منظور نعمانی ۱۳۵۹ھ۔
- ۹۳ "القاسم" (ماہنامہ) مطبع قاسمی دیوبند۔
- ۹۴ برہان دہلی (ماہنامہ) مولانا سعید احمد اکبر آبادی - ندوۃ المصنفین دہلی۔
- ۹۵ حیاتِ نو (ماہنامہ)
- ۹۶ دارالعلوم دیوبند (ماہنامہ) مولانا سید محمد ازہر شاہ قیصر۔
- ۹۷ "دعوت" دہلی (روزنامہ) ۱۹۶۹ء - مولانا محمد مسلم۔
- ۹۸ زبان و ادب (ماہنامہ) شائع کردہ آزاد کتاب گھر دہلی ۱۹۷۶ء۔
- ۹۹ زمیندار لاہور (روزنامہ) ۱۹۲۳ء۔
- ۱۰۰ سیاست لاہور (روزنامہ) ۱۹۲۳ء - سید حبیب۔

- ۱۰۱ "عصر جدید" کلکتہ (روزنامہ) ۱۹۳۶ء -
- ۱۰۲ "قومی آواز لکھنؤ" (روزنامہ) مضمون مفتی محمد رضا انصاری فرنگی محلی۔ مطبوعہ لکھنؤ
- ۱۰۳ "مجلتہ العربی" - کویت ۱۹۶۸ء -
- ۱۰۴ مجلہ علوم الدین فیکلٹی آف تھیالوجی، مسلم یونیورسٹی علی گڑھ بابت ۱۹۶۱-۶۲ء -
- ۱۰۵ "مدینہ بجنور" (اخبار) ۱۹۴۶ء -
-